

АЕНУСАДАЙ | БАРАСТ АЕМЕ
РАУАЕРАЕХОНД
РАУАГЪД

РАЗАЕНГАЕРДТАЕ



ДЖОН БИВЕР

Мæ зынаргъ хæлар!

89:12 Псаломы Мосе ныхас кæны Хуыцауимæ æмæ Йын дзуры: «Сахуыр нæ кæн нæ бонтæ хынцын». Зæххон цардыбонтæ цасфæнды куы уой, уæддæр ницы сты æнусады æгæрон æцæгдзинадимæ абаргæйæ, фæлæ уæддæр махæн ам лæвæрд рæстæгæн нæ разамынадыл баст у, цавæр лæвæрттæ райсдзыстæм, рæстæджы тыгъдадæй ахицæн уæвгæйæ, уый.

Чиныг «Æнусадаей разæнгæрдтæ»-йы æрвыстæг у, Æз Хуыцауы Удæй ныры онг цы æргомдзинæдтæ райстон, уыдонæй æппæты тыхджындæр æмæ æндавгæдæр. Ацы æцæгдзинæдтæ кæмæн раргом сты, уыцы аргъуантæ, сæ раздзæуджытæ æмæ хицæн адæймæгтæ ссардтой Хуыцауы Паддзахадæн лæггад кæныны ног нысан, цæстæнгас æмæ æхсидгæ зæрдæ. Мæнæн стыр кад у ацы æрмæгæй сымахæн дæр фæхай кæнын.

Æз ацы чиныг æрвитын сымахæн, æгас дунейы аргъуанты раздзæуджытæн, мæ уарэт æмæ æмзæрдæдзинады нысанæн. Курæг уæ дæн, цæмæй ахуыр кæнат ацы æрмæг æмæ фæхæццæ кæнат уе 'ппæт зонгæтæм дæр, цыдæриддæр æрмæг уæ къухы ис, уый. Ацы чиныджы фæрстыл цы æцæгад ис, уый арфдæр æмбарын куы райдайат, уæд уын уадз æмæ байгом уой уæ цард æмæ уæ хъысмæты сæраппонд Хуыцауы стыр фæндтæ æмæ нысæнттæ.

Мæ хæлæрттæ, æз кувын, цæмæй ацы æрвыстæг бакæсгæйæ, сымах дæр мæнау бавзарат стыр ивындзинад. Сымах æнусады тыххæй раргомад райсынмæ зæрдиагæй кæй тырнут, уый фæрцы мæн уырны, уæ цард, уæ бинонты цард, Хуыцауæн уæ куыст æнæаивгæ нæ баззайдзысты. Тынг æхцон мын уыдзæн, ацы æрвыстæг уæхиуыл æмæ уæ хъомылгæнинæгтыл дæр куы бандава æмæ æз уый куы фехъусон, уæд.

Уæ Чырыстон æфсымæр



Джон Бивер
JohnBevere@gmail.com



MESSENGER
INTERNATIONAL
MessengerInternational.org

АЕНУСАДАЙ | БАРАСТ АЕАЕ
РАУАЕРАХГОНД
РАУАГЪД
РАЗАЕНГАЕРДТАЕ



ДЖОН БИВЕР

«Ныртæккæйы царды сагъæстæ æвзаргæйæ, тынг æнцон у зæрдæсасты æвджид баззайын æмæ æппæты сæйрагдæр цы у, уый сæраппонд цæрынæй æнæхай фæуын. Джон Биверы нуарджын чиныг “Æнусадæй разæнгæрдтæ” скæндзæн сымах рæзæнгард, бауадздзæн уæ уд æмæ уæ сифтонг кæндзæн, æнусон дунейы нысаниуæг кæмæн уыдзæн, уыцы зæххон цардмæ».

– Крейт Гречел, «Life Church.tv» аргъуаны хистæр сæргълаууæг æмæ чингуыты автор.

«Чиныг “Æнусадæй разæнгæрдтæ” - у цард агурæнтæн мидисæй йемыдзаг дзуапп. Йæ мидæг ис ахсджиаг æрвыстæг, æмбал кæмæн нæй, уыцы фæндаджы тыххæй. Ацы чиныджы æнæмæнг бакæсын хъæуы».

– Джон Максвелл, зындгонд чингуыты автор æмæ спикер

«“Æнусадæй разæнгæрдтæ”, зæгъгæ, мæ хæлар Джон Биверы фыст чиныджы юбилейон рауагъд у тынг хорз зæрдылдарæн, цард бонты хуымæтæджы нымад кæй нæу, уый фæдыл. Ацы чиныг куы кæсат, уæд æрымысут, цард æрвитын кæй хъæуы уæларвон ныхфыстимæ æмразыйæ».

– Стивен Фертик, «Elevation Church»-ы аргъуаны хистæр æмæ зындгонд чингуыты автор «Нью-Йорк Таймс»-мæ гæсгæ

Йæ чиныг “Æнусадæй разæнгæрдтæ”, зæгъгæ, уым, Джон гом кæны фыст, цæмæй бамбарын кæна махæн, æнусон цардыуагыл хъуыдытæй цæрын куыд ахсджиаг у, уый. Мæн уырны, йæ амындтытæ Чырыстийыл æууæндæг адæмæн ахъаз кæй уыдзæн, абон æнусон цардыл хъуыды кæнгæйæ цæрæн куыд ис, уый тыххæй фылдæр уæлзонд æмæ æмбарынад ссарынæн».

– Джойс Майер, зындгонд чингуыты автор æмæ Библийы ахуыргæнæг

«Чиныг “Æнусадæй разæнгæрдтæ” ныфсджынæй æвналы адæймаджы уæвынады ахъаззагдæр сусæгдзинад – æнусадмæ. Джон

Бивер та ацы хатт дæр бæлвырдæй æмæ лыстæггай иртасы библийæг куырыхондзинад ацы фарсты фæдыл, йæ чиныгкæсджыты æнусон цардыл сагъæстæй цæрыныл æфтаугæйæ, сæ ауæдзтæй æдтæдæр куыд хизой, афтæ».

– Брайн Хьюстон, «Хилсонг»-ы аргъуаны хистæр сæргълæууæг

«“Æнусадæй разæнгæрдтæ”, зæгъгæ, ацы чиныг хъуамæ бакæса алчидæр, кæйдæриддæр фæнды æнусон бынтæ ныууадзын æмæ Хуыцауы Паддзахад парахат кæнын, уый. Библийыл æнцой кæнгæйæ, Джон цырен кæны æмæ йæ чиныг кæсджыты рæвдз кæны, цæмæй куыд гæнæн ис, афтæ тынгдæр спайда кæной зæххыл æппæты зынаргъдæр фæсауæрц – рæстæгæй, цæмæй уыдон стыр æндæвдад бахæссой æнусон цардмæ. Ацы чиныг у нырыккон классикæ!»

– Крис Ходжес, «Church of the Highlands»-ы аргъуаны хистæр сæргълæууæг, чингуытæ «Сатæг уæлдæф» æмæ «Цыппар куысси»-йы автор

«“Æнусадæй разæнгæрдтæ”, зæгъгæ, ацы чиныджы Джон Бивер æргом кæны æнусон царды сусæгдзинад æмæ ныфсджынæй фидар кæны, махæн нæ абоны рахаст фæндæттæ куыд бандавдзысты уыцы фарс нæ фæстаг сулæфтыл, уый. Ацы чиныг ма бакæсай, уыцы фадат адæймаг хъуамæ йæхицæн ма ратта».

– Марк Баттерсон, «Нью-Йорк Таймс»-ы хъуыдымæ гæсгæ, зындгонд чиныг «The Circle Maker»-ы автор, «National Community Churches»-ы аргъуаны хистæр сæргълæууæг

«“Æнусадæй разæнгæрдтæ”, зæгъгæ, ацы чиныджы Джон Бивер сиды чиныгкæсджытæм, цæмæй уыдон сæ фæндаг аразой æнусон цардмæ кæсгæйæ. Джон мæ хорз хæлар у æмæ мæхицæн стыр кадыл нымайын йæ чиныг бакæсиаг кæй у, уый уын бацамонын».

– Джентезин Фраклин, Джорджиайы штаты Гейнсесвиллы аргъуан «Free Chapel»-ы хистæр сæргълæууæг, «Нью-Йорк Таймс»-ы хъуыдымæ гæсгæ, зындгонд чингуыты автор

АЕНУСАДАЕИ
РАЗАЕНГАЕРДТАЕ



ДЖОН БИВЕР

Driven by Eternity by John Bevere, Ossetian

© 2021 Messenger International

www.MessengerInternational.org

Originally published in English as Driven by Eternity

Additional resources in Ossetian by John and Lisa Bevere are available for free download and video streaming at: **MessengerX.com** and on the **MessengerX App**.

To contact the author: JohnBevere@ymail.com

This book is a gift from Messenger International and is **NOT FOR SALE**

«Æнусадæй разæнгæрдтæ» Джон Бивер, Ирон æвзагыл

© 2021 Messenger International

MessengerInternational.org

Сæрысуангæй рауагъд æрцыд англисаг æвзагыл ахæм номимæ:

«Driven by Eternity»

Ирон æвзагыл йæ уæлæмхæс фæсауæрцтæм баххæссæн ис лæварæй рагæнын æмæ æнæаскъуыйгæйæ хъусын кæнынæн сайт

MessengerX.com æмæ

MessengerX-ы уæ лæварды фæрцы.

Бастдинады электрон адрес: JohnBevere@ymail.com

Ацы чиныг у «MessengerInternational»- куджыты лæвар æмæ

ЙЫН УÆЙГÆНÆН НÆЙ.



AppStore у AppleInc.-ы фæлхасадон нысан, уый хынцыд у АИШ æмæ æндæр бæстæты.

GooglePlayæмæGooglePlay –ы логотип сты GoogleLLC.-ы фæлхасадон нысæнттæ.

Ацы чиныг лавар кæнын...
Æнæрынцойæ æнусон царды сæраппонд чи
фæллой кæны, уыдонæн.
Ныфсджын ут уæ агурæнты рæстæджы.
Йе 'рцыд нысангонд у, æмæ Йæ лавар Йемæ ис.
«Мыггагмæйы цард та уый у,
цæмæй Дæу, иунæг æцæг Хуыцауы,
æмæ Де`рвыст Йесо Чырыстийы зоной».

Иоанн 17:3

СÆРГÆНДТÆ

Чиныджы тыххæй.....	11
Авторæй.....	13
Разныхас	15

1 ХАЙ

1 СÆР. Æнусон.....	21
➤ 2 СÆР. Аффабелы паддзахад: цард Энделы.....	39
➤ 3 СÆР. Аффабел паддзахад: тæрхоны фыццаг бон.....	61

2 ХАЙ

4 СÆР. Мæрдты æнусон хæдзар.....	87
5 СÆР. Тæрхон сайдыл.....	107

3 ХАЙ

6 СÆР. Мæлæтдзаг фæиппæрд.....	139
7 СÆР. Бындур.....	167

4 ХАЙ

8 СÆР. Аффабелы паддзахад: тæрхоны дыккаг бон.....	181
➤ 9 СÆР. Уæлæрвтæ.....	209
10 СÆР. Чырыстийы тæрхон.....	229

5 ХАЙ

11 СÆР. Хуыцауы хæдзар.....	245
12 СÆР. Хуыцауы æрсидтонтæ.....	259

6 ХАЙ

13 СÆР. Хаткæнынад.....	285
14 СÆР. Хи æндæвдад.....	315

Уæлæвæрд. Куыд райсæм ирвæзындзинад.....	333
--	-----

ЧИНЫДЖЫ ТЫХХÆЙ

«Æ нусадæй разæнгæрдтæ», зæгъгæ, ацы чиныг бакæсæн ис сæрæй кæронмæ, куыд кæцыфæнды æндæр чиныг, афтæ. Ацы чиныгæй хисæрмагонд кæнæ къорды ахуыр кæныны сæраппонд спайда кæнын кæй фæнды, уыдон тыххæй чиныг дихгонд у æхсæз хайыл, алкæцийæн дæр дзы кæронæй лæвæрд сты фарстытæ, æруынаффæ сыл кæнынæн. Ацы курс æххæссы æхсæз къуырийыл, фæлæ сымахæн уæ бон у пайда дзы кæнат уæхи хъуагдзинæдтæм гæсгæ.

Хæйттæ æмæ уыдонмæ хауæг сæргæндтæ:

- | | |
|--------------|---------------|
| 1 Хай | 1-3 сæртæ |
| 2 Хай | 4, 5 сæртæ. |
| 3 Хай | 6, 7 сæртæ. |
| 4 Хай | 8-10 сæртæ. |
| 5 Хай | 11, 12 сæртæ. |
| 6 Хай | 13, 14 сæртæ. |

Кæд æмæ сымах чиныг «Æнусадæй разæнгæрдтæ», кæсут куыд ахуыргæнæн курсы иу хай, уæд хуыздæр уыдзæни къордимæ иумæ бакæсат кæнæ байхъусат къуыри иу ахуыргæнæн урокмæ æмæ бæлвырд хайы, æруынаффæ сыл кæнынæн, цы фарстытæ æвæрд ис, уыдонæн раттат дзуаппытæ. Уый фæстæ иннæ фембæлдмæ къорды алы уæнг дæр бакæсæд чиныджы бæлвырд сæртæ. Алы къуырийæн дæр лæвæрдæуы иу ахуыргæнæн урок.

Фæрнæйдзаг ут!

АВТОРÆЙ

Æрцæудзæни бон, æмæ махæй алчидæр æрлæудзæни
Хуыцауы раз. Æмæ цымæ цæттæ уыдзыстæм?

Сыгъдæг Фыст фæдзæхсы мах: «Æфсымæртæ æмæ хотæ, æппæт хъарутæй бацархайут, цæмæй уæ ныфс фидар уа уæ æрсидт æмæ æвзæрстыл...» (2 Петры 1:10, англисагæй тæлмац). Ацы ран сæйраг дзырд у ныфсвидар.

Искуы уæ истæмæй фидар ныфс уыди, æмæ стæй уыцы ныфс мæнг разынди? Æз, нæлгоймаг куыд вæййы, афтæ бирæ хатт фидарæй феууæндын мæ размæцыд, фæтк, архайд, формулæ æмæ амæлттыл, йе фæлæ стæй бафиппайын, цыдæр раст фæндагыл нæ ацыдтæн, кæнæ бæлвырд проект, æмбырд кæнæ формулæ райдайын кæй хъæуы ногæй, фæлæ æцæг ацы хатт архайдæй фæтк æххæстгæнгæйæ. Мæнæн уымæй фехæлы мæ зæрдæйы раг. Æз бахардз кæнын æртаг, рæстæг, æхца, бакæнын æндæр хæрдзтæ дæр. Æз æнхъæл вæййын, хъуыддаг зыдтон, зæгъгæ, фæлæ йæ æцæгæй та нæ фæзонын, куыд рабæрæг вæййы, афтæмæй.

Мæн нæ фæнды ахæм рæдыд мыл æрцæуа æнусон царды дæр.

Ацы чиныг фыссынын кустæйæ, æппæты тынгдæр схъæздыг дæн мæхæдæг. Уый мыхуыры фæзынд дæс азы размæ, æмæ уæдæй абонмæ мах нæ къордимæ райстам бирæнымæц фыстæджытæ, ацы æрвыстæг адæмы цард куыд фæивы, уый фæдыл. Уыцы уæззау хæсыл уынаффæ куы кодтам, ома ацы чиныджы рараст æмæ сноггонд рауагъд мыхуыры рауадзыны фæдыл, уæд æз зыдтон, уыцы хъуыддагæн æнæсаразгæ кæй нæй. Мæнмæ уыдис ахæм тыхджын æнкъарæн, ацы чиныджы фæрстыл цы фыст ис, уыцы æрвыстæг ахсджиаг кæй у æмæ йын кæй нæй аргъæвæн. Махæн, Хорз уацхъуыд хæсджытæн, Хуыцауы хорзæх æмæ æцæгады фæрцы иннæты æнусон цардмæ æрцæттæ кæнынæй бæрзонддæр хæс нæй.

Мæн фæнды, цæмæй сымах ныфсвидар уат æгас æнусты æмгъуыdmæ дæр. Хъыгаг у уый, æмæ мах не Сфæлдисæджы раз куы æрлæууæм, уæд цард фæивынаен æгæр байрæджы уыдзæн. Мæн ныфс ис æмæ æз кувын, цæмæй сымах, ацы чиныг кæсгæйæ, уат æргом Сыгъдæг Уды архайдæн, цæмæй уæ Уый ахона æппæты стырдæр хъомысадмæ æнусон царды сæраппонд – сымах бæстон фæивынмæ Йæ хорзæх æмæ арфæдзинады фæрцы.

Уæхи Джон Бивер
2017 азы майы мæй

РАЗНЫХАС

Цымæ æнусад, зæгъгæ, ацы дзырд нæ хъусдард йæхимæ цæмæн здахы, цы хуызы у йæ бон бандавын æнæхъæн нацийыл? Уый фæдыл сты австралийаг Артур Стейсы царды хабæрттæ. Уый райгуырди ивгъуыд æнусы кæрон, цæмæй арвыстаид Фыццаг дунеон хæст æмæ Стыр депрессийы æхсæн æнæныфс цард. Йæ цард æгасæй дæр баст уыди фыдракæндтæ æмæ нозтдзуанимæ, фæлæ 1930 азы, 6 августы Артурæн йæ цард цæхгæр фæивта, Йесойыл куы фембæлди, уæд. Ногбаууæндгæ ма куы уыд, уæд фехъуыста, йæ аргъуаны хистæры Сиднейы æппæт уынгтыл дæр Æнусон царды уац фехъусын кæныны бæллиццы тыххæй цæссыгкалгæйæ куыд куывта, уый. Артур банкъардта, уыцы бæллицц сæцæг кæныны фæнд йæ зæрдæйы мидæг.

Æрвылрайсом дæр-иу уый сыстади боныцъæхтæй, куывта сахаты бæрц æмæ-иу уый фæстæ фондз сахатæй æхсæз сахаты æмбисмæ хæстæг йæ хæдзарæй рарасты, Хуыцау ын йæ зæрдæйы цы фæнд нывæрдта, уый æххæст кæнынмæ. Дзæвгар сахатты дæргъы уый Сиднейы тротуарыл алы сæдæ къахдзæфæн дæр фыста иунæг дзырд – «æнусад». Ссæдз азы бæрц йæ куыст алкæмæй дæр уыди сусæг. Чи фыста «æнусад», зæгъгæ, ацы дзырд æмæ-иу адæмы уымæй чи æрурæдта, цæмæй йæ бакæсой æмæ йын йæ нысаниуæгыл ахъуыды кæной? Ацы сусæгдзинад рагом ис æрмæстдæр 1956 азы .

Артур куы амард, уымæй дыууæ азы фæстæ сиднейаг поэт Дуглас Стюарт мыхуыры рауагъта ацы рæнхъытæ, æмæ граффитийы стили сæнусон кодта Хуыцауы ныхас тауæджы дзырдтæ:

Уыцы æфсæрмгæнаг æмæ æбæрæг поэт у Артур Стейси,
дуг æмæ тыгъдады арфæй равзæргæ
уыцы иунæг хъомысджын дзырдæн
йе ппæт цард чи снывонд кодта.

Мæнæ, уый загъдæуыд, æмæ йæ фехъуыста:
ÆНУСАД, ÆНУСАД. Уый зæлыди,
Уæларвæй зындонмæ хъуысæг Дзæнгæрæджы хъæрау.

Уыцы иу дзырдæй конд амынд сæмбæлди æппæт нацийы зæрдæтыл дæр. Йе 'рвыстæг ын фæстагæттæм фæхæццæ кодта архитектор Ридли Смит. Уый Сиднейы цæрдастæу фæзуаты сæвæрдта мемориалон бронзæйæ дур, йæ уæлæ уыгæрд фыстæй ис «Æнусад». Фæстæдæр уыцы дур феныны фадат уыди Сиднейы Олимпиадæйы байгомæ равдыстмæкæсæг дунейыл миллиардгай адæймæгтæн, стæй та уыцы фыст ногæй фенæн уыди ног миназы фыццаг азы райдианы Сиднейы наулæууæны хидыл фейерверкы хуызы.


Æнусад йæхимæ æлвасы æппæт адæймагады. Нæй иу наци, адæмышатт кæнæ адæймаг дæр, уый æндæвдады ныхмæ чи æрлæууа. Мах сфæлдыстæуыд нæ зæрдæты æнусад, афтæмæй, стæй нæ уæвынады кæроны æбæрæгдзинады æнкъарæнимæ. Гъе, уымæн у ахсджиæг Æнусады фæдыл не Сфæлдисæджы Ныхасы арфдæр бахизын, уымæйдæр Йæ Ныхасы загъдæуы: «Æз райдианæй нырмæ дæр уыцы Хуыцау дæн... Цы саразын, уый дæр никæй бон у айвын» (Исайа 43:13) (англисаг тæлмацы «æнусæй-æнустæм». – Тæлмацг. фипп.). Раст уый фæрцы сымах равзæрстат ацы чиныг. Æмæ куырыхон разындыстут ацы чиныг равзæргæйæ.

Цæй æмæ уал иумæ бакувæм. Æз куывтон æргом, сымах дæр мемæ кæй скувдзыстут, уый æнхъæлцау:

Мæ зынаргъ Æнусты Хуыцау, Æппæтыскæнæг, дун-дунейы Хицау, æз Дæ разы лæууын Дæ Фырт Йесо Чырыстийы номæй. Дæ цагъар Джон Биверимæ разы уæвгæйæ, байгом кæн мæ цæстытæ, цæмæй уынон, мæ хъустæ, цæмæй хъусон, æмæ мын ратт ахæм зæрдæ, цæмæй æмбарон æмæ исон Ды ацы æрвыстæджы сæрты цы дзурыс, уый. Æз сæттын, Сыгъдæг Уды æххуысы хъуаг кæй дæн, цæмæй зонон Дæ фæндон æмæ Дæ фæндæгтæ мæ царды сæраппонд. Мæн фæнды Дæ зæрдæ ссарын ме 'ппæт царды бонты зæххыл æмæ æнусты дæр. Паргом мын кæн канд Дæ фæндæгтæ нæ, фæлæ Дæ зæрдæ дæр, цæмæй æз зонон Дæу,

уымæн æмæ, куд мæ Уæларвон Фыды, афтæ Дæу базоныны ис æнусон цард. Бузныг Дын Дæ диссаджы æнұвыддзинад, хорзæх æмæ ахъазы тыххæй.

Уæдæ райдайæм, Сыгъдæг Уд махæн цы цæстырухс æмæ æмбарынад ратдзæн, уымæ нæхæдæг нукуы баххæсдзыстæм, зæгъгæ, уый æмбаргæйæ. Æмæ уый диссаг у!



1 ХАЙ

1 СÆР

ÆНУСОН

*Сахуыр нæ кæн нæ царды бонтæ афтæ хынцын...
ратт нын æнтыст нæ хъуыддæгты,
ратт æнтыст нæ цæнгты фæллоуы!*

– Псалом 89:12, 17

А дæмæн сæ фылдæры фæнды, цæмæй сæ цард дзæгъæлы ма арвитой. Уый, раст, Хуыцауæй æрцæугæ тырнынад у. Уый фæдыл уыд, уæлдæр æрхæсгæ, Мосейы куывд. Царды цы фесæфтам, уыдонæй бирæ цæмæндæрты ис раздахæн, фæлæ æнæхъуаджы цы рæстæг бахардз кодтам, уымæн никуыуал уызæн раздахæн. Куыддæр хур аныгуылы фæсрагъ, афтæ бон аивгъуыи æнустæм.

Мосе кувы, цæмæй нын Хуыцау нæ фыдæбæттæ скæна æнтыстджын. Уыцы ныхæстæ фæлхатт цæуынц дыууæ хатты. Цæмæн? Мосейæн хъуыды нæ уыди кæнæ дзуринмæ нæ рæхсти? Нæ, фæлæ уый ацы ран æвдисы дзуттаг æвзаджы кæмæй пайда кодтой, уыцы бæлвырд стил. Уырыссаг æмæ англисаг æвзагыл фысгæйæ мах исты банысан кæнын куы фæнды, уæд пайда кæнæм цалдæр амалæй. Зæгъæм, пайда кæнæм хæнтсау шриффт, курсив, стыр дамгъæтæй кæнæ æвæрæм хæры нысан. Æппæт уыдæттæ мах аразæм уымæн, цæмæй чингкæсæджы хъусдард аздахæм ахсджиагдæр цы у, уымæ. Фæлæ дзуттаг æвзаджы та дзырд кæнæ фразæ ныффыссиккой дыууæ хатты, цæмæй йыл æрæвæрой цавд. Æмæ афтæ кæнынц, кæд дзуттаг автортæ æнкъарæнтæ æвдисгæйæ тынг хиуылхæцгæ вæййынц, уæддæр. Сыгъдæг фысты дыууæ хатты фæлхатт кæй цæуынц дзырдтæ, уый дзурæг у Хуыцауы фæндоныл, махæн цæмæй æнтыст уа, фæлæ ма Уый стыр уæлмонцæй кæй фæнды мах æнтыст. Гъе, уый

тыххæй Уый цавд æрæвæрдта ацы дзырдтыл.

Мах сфæлдыстæуыд æнтыстджынæй. Хуыцауы фæнд у, цæмæй махæн нæ цардæн уа нысаниуæг! Сæрысуангæй уый мах фæндон нæ уыд, фæлæ Хуыцауы. Уый нын гом кæны Фысты фæрцы. Бар мын раттут дыууæ ахæм скъуыддзаджы дзы æрхæссон: «Дунедарæг, уæ Хуыцау, сымахæн алцыдæр парахатæй ратдзæн, уæ алы хъуыддаг дæр уыдзæни æнтыстджын» (Фæлхатгонд æгъдау 30:9). Кæсут, загъдæуы дæ алы хъуыддаджы дæр, кæцыдæрты нæ, фæлæ! Æмæ ногæй мах кæсæм:

«Æгъдауы чиныджы дзырд дæ былалгъыл уæд иудадзыг, фæлхатт æй кæн бон дæр æмæ æхсæв дæр, иууылдæр сæ бæстонæй æххæст кæн, æмæ уæд алы хъуыддаджы дæр уыдзынæ æнтыстджын» (Нуны фырт Йешуайы чиныг 1:8)

Цæмæй де 'нтыстæй æхцондзинад райсай, уый тыххæй хъæуы уæларвон зондджындзинад. Фыст фидарæй зæгъы: «Зондагурæг чи зилы, уый йæ удыл тыхсы; уæлзонд чи хъахъхъæны, уый фарн ссары» (Æмбисæндтæ 19:8). Уæлзонд дæтты махæн зонындзинад æмæ нæ кæны раст фæндæттæ рахæссинхъом бахъуыды рæстæджы. Уæлзонд лæвæрд цæуы уæлдай курдиатджынтæн нæ, фæлæ йæ сæ бон райсын у æппæт Хуыцауæй тæрсджытæн æмæ æргом кæны Чырыстийы мидæг. Цæмæй æнусон нысаниуæг кæмæн ис, ахæм цардæй фæцæрай, уый тыххæй хъæуы Хуыцауы уæлзонд, æмæ уый фæдыл дзурæг у ацы чиныг æгасæй дæр.

Уæлзондæй райгуыры, махæн райгонддзинад æмæ хæрзиуджытæ чи æрхæссы, уыцы æнтыст: «Кæд куырыхон дæ, уæд дын дæ уæлзонд хæрзиуæгæн у» (Æмбисæндтæ 9:12). Хуыцауы цæст дын уарзы канд æнтыст нæ, фæлæ ма йæ фæнды дæуæн хæрзиуæг раттын.

Æмæ ноджы кæсæм: «Сыгъдæджыты цæргæбонтæ Хуыцауæн зындгонд сты; сæ исбон уыдзæни мыггагмæ дæр» (Псалом 36:18).

Фæстаг рæстæджыты бирæ аргъуантæ сæ хъусдард аздæхтой, Хуыцауы кæй фæнды мах æнтыстджын цæмæй уæм уымæ, æмæ уый хорз у. Фæлæ арæх æнтыст бæлвырд цæуы æхсæнад æй куыд

уыны, афтæ, Хуыцау æй куыд уыны, афтæ нæ, фæлæ. Æнтыст барынц рæстæгмæйы барæнтæй, æнусон барæнтæй нæ, фæлæ. Уый не ‘мбарыдзинадмæ хæссы хæццæдзинад, æмæ уый та йæхи рады сайы мæнг нысæнттæ æмæ тырнындзинæдтæм. Иу бон мах не ‘ппæт дæр æрлæудзыстæм дун-дунейы Тæрхонгæнæг, Йесо Чырыстийы раз, æмæ кæд фæцардыстæм уæларвон зондыл амад цардæй, уæд дзы райсдзыстæм æнусон хæрзиуæг.

Кæд æмæ мах сæхимæ здæхтой мæнг тырнындзинæдтæ, уæд æрцæудзыстæм æфхæрд æмæ бавзæрдзыстæм æнусон зиан. Уый тыххæй ахсджиаг у цалдæр сахаты рауæлдай кæнын, цæмæй бамбарæм, цы нæ домæ Хуыцау, уый.

Ацы чиныгæн йæ нысан æмæ йæ мидис – адæймагæн ахъаз уæвын, цæмæй фæцæра, канд абон нæ, фæлæ æнусады дæр нысануæг кæмæн ис, ахæм цардæй. Библийы бæлвырд фыст у, уый куыд саразын хъæуы, уый. Æмæ кæд мах нæ бындур амайæм æнусадыл, уæд цæй, æмæ бацархайæм, цы у, уый бамбарыныл.

Æнусад

Лæмбынæг бакæсут Фыстæй дæлдæр лæвæрд дыууæ скъуыддзаджы:

«Никæмæн у йæ бон æнусады æмбарын» (Иов 36:26, англисг æвзагæй тæлмац).

«Хуыцау адæмæн сæ зæрдæты бавæрдта æнусон дуне æмбарыны зонд» (Екклесиаст 3:11).

Æнусад. Цы у цымæ? Цы ныхæстæй йын ис радæттæн? Куыд ын ис бамбарæн? Иу æмбарынгæнæн дзырдлаты бæлвырдгонд цæуы, куыд æгæрон рæстæг, иннæйы та – куыд рæстæгæн æддейæ уавæр. Цæмæн æй бæлвырд кæны иу, куыд рæстæджы мидæг, иннæ та – уымæн æддейæ уæвынад? Æмæ ацы бæлвырдгæнæнтæ цæмæн зайынц æнæ фарстытæй? Цымæ дыууæ зонадон чиныджы

адæймаджы дызæрдзыгыл нæ бафтыдтаиккой, сæ иу дзы иннæйы ныхмæ бæлвырдгæнæнтæ куы лæвæрдтаид, ацы дунейы цы ис, ахæм истæмæн, уæд? Зæгъæм дзы иу кæсæджы тыххæй бæлвырдæй дзырдтаид, цыма уый у доны цæрæг, иннæ та фидар куы кодтаид, зæгъгæ, уый у сурзæххы цæрæг. Мах æвæстиатæй æрцыдаиккам ахæм хаттдзæгмæ, чингуытæй иуы мидæг кæй ис рæдыд хъуыды, æмæ йæ аппæрстаиккам. Уæдæ мах цæмæннæ дызæрдзыггаг кæнæм æмæ æппарæм нæ хъуыдыйæ æнусады бæлвыргæнæнтæй сæ иуы? Йæ рæстдзинад та уый мидæг ис, æмæ æнусадæн нæй зондæй бамбарæн. Нæ зонд не 'ххæссы æнусон концепцитæ æмæ принциптæ бамбарыныл. Ауайын ма кæнут уæ цæстытыл ахæм ныв. Бафæлварут ма æнусады кæрон фенын. Уæ цæстытыл ауайын кæнут йе 'ддаг арæн. Кæд уый уæ къухты бафта, уæд куыдæй уынут уыцы æддаг арæны? Цы у? Къул? Цæмæй конд у? Цавæр у йæ бæзн? Уыцы къулаен йе 'ддаг фарс дун-дунейæн кæройнаг тæпп у? Кæд афтæ у, уæд цы ис фæскъул та? Ноджыдæр тыгъдад? Æмæ уый дун-дунейæ нæу? Уæдæ уæд кæм ис кæрон? Уе 'мбарынадæй уæ бон у æгæрон дун-дунейыл аххæссын? Æрхъуыды ма кæнут ууыл.

Æнæбын уæрм та уæд? Ахъуыды ма кæнут æнæбын уæрм куыд у, ууыл. Бынмæ хауыс æмæ хауыс. Никуы ныххæццæ уыдзынæ уæрмы бынмæ æмæ йæ уынгæ дæр никуы фæкæндзынæ, æрмæст хаудзынæ æмæ хаудзынæ бынмæ. Дыууæ хъуыддаджы, иу нæ фæлæ, тыхсын кæнынц нæ раст хъуыдыкæнынады: фыццаджыдæр уал æнæбын уæрм, дыккаджы та – æнæрлæугæйæ хауд. Уымæн бамбарæн нæй æмæ нæм афтæ кæсы, цыма уый зондон æрымысæггаг хъуыддаг у, фæлæ ахæм бынатыл авд хатты дзырд цæуы Сыгъдæг Фысты.

Æниу Йæхæдæг Хуыцау, адæймаджы Сфæлдисæг та? Ахъуыды ма кæнут иу уысм Йæ райдианыл, растдæр зæгъгæйæ та «æнæ райдиан» кæй у, ууыл. Фыст бæлвырдæй зæгъы, Уый «æнустæй-æнустæм» кæй ис. Кæд Уый гуыргæ нæ ракодта, кæд Æй ничи сфæлдыста, уæд Чи у? Куыд сси? Куыд рæзыди Уый?

Æцæгад уый мидæг ис, æмæ Уый Хуыцау суæвыны сæр нæ хъуыди, псаломтæ зарæггæнæг куыд расидти, афтæ: «Цалынмæ хæхтæ

равзæрдысты, зæхх æмæ дун-дуне скодтай – æнустæй-æнустæм Ды дæ Хуыцау» (Псалом 89:3).

Ахъуыды-ма кæнут ууыл. Куы йыл райдайат хъуыды кæнын, уæд бафиппайдзыстут, ууыл уе ‘мбарынад кæй не ‘ххæссы, Иов дæр куыд фыста: «Никæй бон у æнусады бамбарын», афтæ.

Æнусад зæрдæты мидæг

Нæ хъуыдыкæнынад кæуыл не ‘ххæссы, уыцы Æцæгад нын нæ зæрдæты нывæрдта не Сфæлдисæг. Æнусадимæ зонгæ у нæ зæрдæ. Уый райгуыры алы адæймагимæ дæр. «Æнæзонд йæ мидзæрдæйы загъта: «Хуыцау нæй» (Псалом 13:1). Кæсут-ма, фыст афтæ нæ дзуры, «Æнæзонд загъта йæ мидхъуыдыйы». Хуыцауы уæвынадыл сонтæй йæхи чи тигъ кæны, уыцы атеисттæй бирæтæ сæ мидзæрдæйы зонынц, Хуыцау ис, зæгъгæ, уымæн æмæ уыцы зонынад уыдонæн æвæрд у сæ зæрдæты. Уыдон зæрдæтæ бынтон фæстæмæдзыды уавæры бæрц нæма ныддур сты.

Мæнæн ис, цалдæр азы размæ йæхи æнæаивгæ атеист чи хуыдта, ахæм хæлар. Уый никæмæн лæвæрдта ахæм фадат, цæмæй йын исчи Хуыцауы кой кодтаид. Иухатт уый æгæрыстæмæй йе ‘мкусæджы къухтæй Библи аскъæфта æмæ йæ, йæ къæхты бын скæнгæйæ, æлгъитын райдыдта йе ‘мкусæджы дæр æмæ Библи дæр. Уый йæ уыцы æмкусæджы азымы дардта æмæ йæ хуыдта æнæзонд æмæ лæмæгъ адæймаг.

Бирæ азты фæстæ уыцы æнæаивгæ атеист райдыдта æнкъарын йæ риугуыдыры тыхджын рыстытæ. Дохтыртæ йын алыг кодтой йæ риугуыдыр, йæ низы аххосаг ын раргом кæныны тыххæй, æмæ йын æй уайтагъд фæстæмæ бахуыдтой. Уыдон ын фехъусын кодтой, 24 сахатæй фылдæр кæй нал ахæсдзæн йæ цард.

Æхсæвы, рынчындоны сынтæджы хуысгæйæ, уый бамбæрста, æнусон бæстæм кæй цæуы, æппындæр æй кæдæм нæ фæнды бацæуын, уырдаем. Цымæ йæ кæцæй зыдта, кæд æмæ нукуы никæмæн радта уый фадат, цæмæй йын Сыгъдæг фыст райхæлдтаид? Кæд, мыййаг, æнусад йæ зæрдæйы уыди, уымæн æмæ Фыст дзуры æппæт адæймагадæй дæр: «Хуыцауы тыххæй цы базонæн ис, уый сын æргом у, уымæн æмæ сын

æй Хуыцау раргом кодта» (Ромæгтæм 1:19).

Уыцы æхсæв мæ хæларæн йæ зæрдæйы куыст банцади. Уый рахызти йæ буарæй æмæ ныгъуылын райдыдта саудалынджы арфы. Тар афтæ бæзджын уыди, æмæ йæм афтæ каст, цыма йæ уæлæ æрбатыхсти; иу рухсы цъыртт дæр никæцæй калди. Уыцы тары арфмæ хаугæйæ иудзæвгар рæстæг куы рацыд, уæд йæ хъустыл уайын райдыдта тухæнгæнæг удты зæрдæхалæн цъæхахст. Æнахуыр тых æй æлвæста комкоммæ зындоны кълдурæрттæм, æмæ уалынмæ фæстæмæ йæ уд йæ буармæ бахызти. Афтæ раздæхти цардмæ.

Дыккаг райсом уый телефоны фæдзырдта, цы иунæг уырнон адæймаджы зыдта, уымæ. Уый йæм æрбацыд æмæ йын радзырдта Йесо Чырыстийы ирвæзыдзинады тыххæй. Куыддæр Йесо Чырыстийы райста Ирвæзынгæнæг æмæ Хицауæй, афтæ йын йæ зонгæ бакуывта йе 'нæниздзинады тыххæй. Æртæ къуырийы фæстæ уыцы адæймаг рацыди рынчындонæй, æмæ ныртæккæ, æз ацы чыныг куы фыссын, уæд дæр у æнæниз æмæ сæрæгас. Уый уыди стыр диссаг.

Уый, атеист уæвгæйæ, æргом дзырдта, Хуыцау нæй, зæгъгæ, фæлæ æнусад царди йæ зæрдæйы. Æнæзонд у ахæм адæймаг, йæ мидхъуыдыйы нæ, фæлæ йæ мидзæрдæйы йæ намысы æмвæзадыл Хуыцауы ныхмæ чи лæууы. Ахæм адæймагмæ ныхас нæ хъары. Адæймаг йæ зонды æмвæзадыл цæуылдæр фидарæй куы æууæнда, уæд уый иу хъуыддаг у, уымæн æмæ уымæн фæивæн ис, фæлæ адæймаг йæ зæрдæ куы ныддур кæны, уæд уый та бынтон æндæр хъуыддаг у. Юнгеры ног Библион дзырдуат ахæм бæлвырдгæнæн дæтты: «Фысты æнæзонд хуындæуы – фыццаджыдæр, Хуыцауы тасдзинад чи иуварс кæны, цыма Хуыцауы рæстдзинады æнусон фæткыл æлгъ кæнгæйæ æфхæрд никуы райсдзæн, ууыл æууæндæг адæймаг»

Æцæгæй та æнæзонд йæ хъуыдыйы мидæг гæнæн ис æмæ басæтта, Хуыцау кæй ис, фæлæ йыл йæхи тигъ кæна йæ мидзæрдæйы, æмæ уый æвдиса йæ царды уаджы фæрцы. Хуыцауы тас – мæнæ нын цы дары нæ зæрдæтæ Сыгъдæг Удæн æм баххæссæн куыд уа, ахæм уавæры. Уый фесафгæйæ, махæн ницы уал ныфс баззайы. Павел загъта: «Æфсымæртæ, Авраамы байзæддæгтæ, стæй сымах, Хуыцауæй чи тæрсы,

уыдон! Ацы уац ирвæзындзинадыл дзуры æмæ махæн æрвыст у (Хъуыддæгтæ 13:26). Æрмæстдæр Хуыцауы тасæй хайджынтæн у лæвæрд, цæмæй Æнусон царды ныхæстæм хъусой.

Цы у æнусад

Кæд æмæ æнусадæн бамбарæн нæй зонд æмæ æрхъуыдыйы фæрцы, уæддæр уый æвæрд æрцыд нæ мидзæрдæйы. Æнусад цы у, уый бæлвырдгæнгæйæ, æз курæг дæн сымахæй, цæмæй хъусат уæ зæрдæтæм. Уый æнæмæнг хъæуы, цæмæй уын ацы чиныг фæахъаз уа. Куыд кæнгæ у уый? Фыццаджыдæр уал басæттын хъæуы, Сыгъдæг Уды æххуысы хъуаг кæй стут, æмæ дзы ракурут æххуыс, разныхасы куыд бакодтам, афтæ. Уый ныхас кæндзæн уæ мидæггагон адæймагимæ, уæ зондимæ нæ, фæлæ. Дыккаг та уый, æмæ-иу æрлæуут æмæ ахъуыды кæнут, æцæгад уæ зæрдæты куы агайа, уæд. Ацы чиныг кæсгæйæ тагъд ма кæнут. Чиныг кæсыны пайда стыр нæ уыздæн, талф-тулфæй йæ куы кæсат, уæд. Цæмæй бавзарат Хуыцауы Æнусон ныхасы æххæст æндæвдад, уый тыххæй æххæст кæнут ацы дыууæ фæткойы æмæ ивд æрцæудзыстут æнустæм. Давид зæгъы: «Æз мæ зæрдæйы рæбын дарын Дæ ныхас, цæмæй Дæ разы тæригъæд ма аразон» (Псалом 118:11). Чиныг кæсут канд зондæй нæ, уымæн æмæ уæд цы бакæсай, уый рæхджы айрох уыздæн кæнæ айсæфдзæн, фæлæ бар радтут Йæ ныхасæн, цæмæй уый ахъара уæ зæрдæты куывд æмæ ахуыр кæныны фæрцы.

Æнусад æгæрон у. О фæлæ дзырд рæстæгыл нæ цæуы, уымæн æмæ æнусад уый дæлбар нæй. Æнусад уæлдæр у рæстæгæй. Æгæрон æмгъуыды æмбарынадæй пайдагæнгæйæ, æнусады кой кæн – уæд дæ иувæрсты аивгъуыйдзæн йе 'ххæст нысаниуæг. Цæмæй нын хуыздæр æмбæртгонд уа æнусад, уый тыххæй мах хъæуы кæсын Хуыцауæн Йæхимæ. Уый нæдæр тых, нæдæр зонд, нæдæр куырыхондзинад, нæдæр æмбарындзинад, нæдæр кадзы хъуаг у. Уый у Æнустæм уæвæг, æнусты дæргъы уыд æмæ æнустæм уыздæн Хуыцау. Йæ ном у «Æнусон Фыд» (Исайа 9:6). Юнгайы комкоммæ тæлмацы мах кæсæм: «Æнусты Фыд». Йæ ном у «Æнусон Паддзах» (1 Тимофеймæ

1:17). Æнусон цыдæриддæр у, уый ис Уымæ. Цыдæриддæр Уымæй нæу, уый у рæстæгмæ æмæ кæны ивгæ. Цыфæндыдæр ма уæд, тынг хорз, ахадгæ, хъомысджын æмæ æнæмæлæт куы уа, уæддæр боны фæстагмæ айсæфдзæн. Æгæрыстæмæй ивынц зæхх æмæ дун-дуне дæр, фæлæ Уымæн ивæн нæй:

«Раздæр уал Ды, Бардарæг, зæххæн æрæвæрдтай бындур, Дæ къухæй конд у арв дæр. Уыдонæн æрцæудзæни кæрон, Ды та уыдзынæ мыггагмæ; уыдон, алæзæрдзысты, пæлæзау, Ды сæ стухдзынæ æмæ сæ раивдзынæ, дарæсау, Дæхæдæг та, цы дæ, уымæй баззайдзынæ, æмæ Дæ бонтæ никуы фæуыдзысты» (Дзуттæгтæм 1:10-12).

Уый никуы айсæфдзæн, æмæ уый нæ, фæлæ ма æнустæм дæр нæ фæивдзæн. Фыст сиды:

«Уымæн æмæ алкæцы буар у кæрдæгау, æмæ алкæцы адæймаджы кад у кæрдæджы дидинау: бахус ис кæрдæг æмæ æрызгæлди йæ дидин; фæлæ Хуыцауы ныхас у æнустæм. Уый та у уыцы ныхас, сымахæн тыд чи æрцыд» (1 Петрæм 1:24, 25).

Уый æнусон у, æмæ Йæ Ныхас дæр æнусон у. Хуыцау нæ сайы, æмæ Йæ Ныхас у æнæфæцудгæ. Уый афтæ куынæ уайд, уæд æппæтдæр аныгъуылдаид æддагон тары, уымæн æмæ Уый у рух æмæ æппæтыл дæр хæцы Йæ Ныхасы хъаруйæ. Уый цы зæгъа, уымæн аивæн нæй, науæд Уый нал уыдаид æнусон. Уый у фидар бындур, æмæ йыл махæн нæ бон у нæ цард амайын.

Æнусон тæрхæттæ

Абон бирæтæ сæ цард æнусон бындур Хуыцауы Ныхасыл амайыны бæсты уый амайынц культурон æгъдæуттыл, Хуыцау чи у, уый фæдыл сæ хисæрмагонд хаццæгтыл, науæд та эмоционалон æнкъарæнтыл. Уый хауы канд æнæуырнæг адæммæ нæ, фæлæ чырыстон уырнынадыл хæст адæмæй дæр бирæтæм. Тынг тæссаг у æнусон æцæгад кæй æнхъæлай, ахæм рæстæгмæйон истæуыл æууæндын.

Ахæм адæймагæн йæ бындур лæмæгъ у æмæ йын æнæ ныккæлгæ нæй. Дзæгъæл уæвгæйæ уый æууæнддзæни мæнгдзинадыл. Æз стыр дис кæнын, æнусон цы нæ у, ахæм цæуылдæрты æууæндæг адæм куыд бирæнымæц сты. Уыдонæй мын бирæтæ радзурынц Хуыцау æмæ йæ фыртыл сæ уырнондзинады фæдыл, фæлæ уыдон кæй æргом кæнынц, уый æппындæр нæу Фысты махæн Чи раргом ис, Уый. Ацы рæдыд хъуыды ахъары тынг арф. Цымæ цы хуызы æууæнды адæймаг, æхсæнад кæй снывæзта æмæ Хуыцауы æрдзы ныхмæ чи лæууы, йæхи хъуыдыйы уыцы хуымæтæджы æмбарындзинадыл? Чырысти загъта:

«...Мæ ныхас Мын чи нæ исы, уымæн ис тæрхонгæнæг: Мæ *ныхас* ын тæрхон кæндзæни фæстаг бон. Уымæн æмæ Æз Мæхи номæй нæ дзырдтон: цы зæгъон æмæ цы дзурон, уый Мын Мæ рарвитæг Фыд бафæдзæхста» (Иоанны 12:48, 49).

Тæрхоны бон нысангонд æрцыд дунейы сфæлдисынай (кæс Хъуыддæгтæ 17:31). Уыцы бон не 'рхæсдзæн æцæгады ног æргомдзинад, уый нæ, фæлæ раздæр загъд цы ныхæстæ æрцыд, уыдонæй барст цæудзæн æппæтдæр. Уыцы фæстаг бон махыл тæрхон кæндзæн, абон махæн лæвæрд чи у, йæ уыцы Ныхас. Æнусон. Фæстаг. Нæй йæ сæрты ахизæн, нæ йыл радзур-бадзур кæнæн æмæ йын нæй аивæн. Уæдæ хуыздæр нæу йæ ныхас зонынай спайда кæнын æмæ Уый цы дзуры, уымæй цæрын, цæйнафæлтау дзæгъæл уай æмæ Хуыцау цы загъта, уый рæстмæ ма зонай?

Уыцы бон цы тæрхæттæ æрцæудзæн, уыдон хуыйнынц æнусон тæрхæттæ (кæс Дзуттæгтæм 6:2). Æндæргъуызы дзургæйæ та, мах нæ цард йæ Ныхасмæ гæсгæ арæзтам æви нæ, уымæ баст рахæсгæ фæндæттæ бæлвырд кæндзысты, куыд арвитдзыстæм æнæхъæн æнусад. Уыцы фæндæттæн ницы хуызы уыдзæн аивæн, æмæ уымæн хуыйнынц æнусон тæрхæттæ.

Бирæ уырнаг адæм, раст æнæуырнаг адæмау, уæлæхох сты æрцæуинаг снысангонд тæрхæттыл. Уыдон сæ ныфс æвæрынц Библийæг хъуыдыйæ дард чи у, ахæм мæнг зондахастыл. Бирæтæ афтæ æнхъæлынц, æмæ сын Хуыцау баахъаз кæндзæн, сæ хорз

хъуыддæгтæ се 'взæр хъуыддæгтæй фылдæр сты, уый фенгæйæ. Уæларвæй райгуыргæ иннæ уырнджытæ фæдис уыдзысты ноджы тынгдæр, уымæн æмæ уыдон ахуыр кодтой афтæ, зæгъгæ уыдон Тæрхонгæнæг Чырыстийы раз не 'рлæудзысты, уымæн æмæ Уый у сæ Ирвæзынгæнæг. Ис ахæмтæ дæр, хъуыддæгтæ сæхигъæдæй æрбиноныг уыдзысты, зæгъгæ, чи æууæнды. Уыдон сæ ныфс æвæрынц, Библийæг цы нæ у, уыцы хорзæхыл.

Ног Фæдзæхст ацы концепцитæй иуы дæр нæ амонь. Ацы æмæ бирæ æндæр, адæймаджы зонды райгуыргæ теоритæ, сты рæстæгмæ, не сты æнусон æмæ нæ фæлæудзысты тæрхоны бон. Бирæ сылгоймæгтæ æмæ нæлгоймæгтæ – мæн уырны, уыдонæн сæ фылдæр уыдзысты уырнæг адæм, сæхи чырыстæттæ чи хоны, уыдон, - тæрхоны бон бавзæрдзысты зæрдæдзæф.

Фидар ныфс тæрхоны бон

Мах тæрхонмæ тæрсгæйæ нæ, фæлæ хъуамæ бацæуæм фидар ныфсимæ.

«Хуыцауимæ куы цæрæм, уæд нæ уарзондзинад кæны æххæстдæр. Мах нæ тæрсæм тæрхоны бонæй, фæлæ йыл нæ бон сæмбæлын у фидар ныфсимæ, уымæн æмæ стæм Чырыстийы æнгæс ацы дунейы» (1 Иоанн 4:17, англисаг æвзагæй тæлмац).

Уæ хъус-ма æрдарут ацы дзырдтæм: «Хуыцауимæ куы цæрæм, уæд нæ уарзондзинад кæны æххæстдæр». Тæрхоны бон нæ фидар ныфсы гуырæн у нæ мидæг æххæстдзинадмæ бацæуæг (кæнæ чи схъомыл ис) Хуыцауы уыцы уарзондзинад. Бирæтæ рæдийгæ дæр ам фæкæнынц. Уыдон Хуыцауы уарзондзинадмæ кæсынц æнусады нæ, фæлæ рæстæгмæйы цæстæй. Арæх æхсæнады кадджыныл цы уарзондзинад æмæ хæрзиуæг нымæд цæуы, уый барстæуы адæймаджы барæнтæй æмæ уый ныхмæ лæууы Хуыцауы уарзондзинадæн. Бар мын раттут, цæмæй æрхæссон, арæх чи æмбæлы, цалдæр ахæм цæвиттоны.

«Мах уарзæм нæ кæрæдзи æмæ нæ фæнды бацæрæм». Ацы

ныхас арæх фехъусæн вæййы, нæма бацардысты, афтæмæй æмбуар æрцæуæг адæймагтæй. Кæд æмæ уыдон уый фæстæ бацæрдзысты, уæддæр аразынц тæригъæд. Кæд афтæ у, уæддæр бирæ хæттыты уыдтæн æвдисæн, ахæм ныхас чи фæзæгъы, уыдонæй бирæты хъуыддаг къайады онг нæ бахæццæ вæййы. Уыдонæй рох у Хуыцауы бардзырд: «Алчидæр къайадæн кæнæд аргъ æмæ уæ хуыссæн уæд сыгъдæг. Хæлд адæмæн æмæ хæзгултæн Хуыцау тæрхон кæндзæн» (Дзутт. 13:4). Кæсут-ма, Дзуттæгты æрвысты автор аргъуанæн æдтейæ цы хæлд адæм æмæ хæзгултæ ис, æрмæст уыдон кой нæ кæны, фæлæ ахæм цард чи кæны, æппæт уыдон кой.

«Æз зонын, рæстдзинад æххæстæй нæ дзурын, фæлæ уый ахъаз уыздæн нæ бадзырд саразынæн». Афтæ фæдзурынц, сæ хъуыдымæ гæсгæ, хорз уæййаг ауæй кæнын кæй фæнды, ахæм бизнесгæнджытæ, фæлæ цæмæй æлхæнæджы æрцахсой, уый тыххæй сæ фæнды иу чысыл æрцæуæг цаутæ фæаивдæр кæнын. Уый канд мæнгдзинады тæригъæд нæу: мах зонæм, кæддæриддæр уыцы бадзырд пайда вæййы, ахæм ныхæстæ чи фæкæны, уыдонæн. Цымæ уыдонæй ферох вæййы ацы фæдзæхст: «Æппæт сайджытæн (зонгæйæ мæнг ныхас чи кæны, кæнæ мæнг хъуыддаг чи аразы, уыдонæн) сæ бынат ис, сондон æмæ артæй судзгæ цады» (Паргом. 21:8, Уæрæхгонд тæлмац).

«Ацы адæймаджы тыххæй цы дзурын, уый у æцæг», – афтæ фæзæгъынц, се ‘мкусджытæ, æмбæлттæ кæнæ сыхæгты æвзæр хуызы чи фæвдисы, уыцы адæм. Йæ сайд уый мидæг ис, æмæ, гæнæн ис, ды уай сæдæ проценты раст, фæлæ уæддæр æнусон барæнтæм гæсгæ уай аххосджын. Уæ зæрдыл ма лæууы Хам, Нойы кæстæр фырт? Уый фехъусын кодта йæ фыд нозтджын æмæ бæгънæг кæй у, æмæ уый æцæг афтæ уыди. Фæлæ уыцы ракæндæн йæ фæстиуæг уыди, йæхиуыл дæр æмæ йæ фæстагæттыл дæр чи æрцыд, уыцы æлгыст. Цымæ хахуыргæнджытæ æмæ хъастгæнджытæ ферох кодтой уырнæг адæмтæн лæвæрд зондамынд: «Кæрæдзийæ хъæстаг ма ут, æфсымæртæ, æмæ тæрхонгонд ма уат. Тæрхонгæнæг ныридæгæн къæсæрыл лæууы.» (Иаков 5:9).

Ис æрхæссæн æнæнымæц бирæ цæвиттонтæ, фæлæ се ‘ппæтмæ

дæр уыдзæн иу иумæйаг миниуæг – уыдон ныхмæвæрд сты Хуыцауы æнусон фæндонмæ. Тæссаг уый у, æмæ уыцы, цыма, æнæазым ныхæстæ чи кæны, уыдон аргъуанмæ кæй цæуынц. Уыдон, гæнæн ис, æмæ уой ныхасы мидæг уæздан æмæ сын адæм аргъ кæной, куыд цæвиттойнаг æмбæстæгтæн, афтæ. Фæлæ сын цавæр аргъ ис æнусады? Иоанн йе ‘рвысты æмбарын кæны, куыд хъуамæ сырæзай Хуыцауы уарзондзинады.

«Чи зæгъы: «æз Æй базыдтон (йæ зæрдæмæ райста, базыдта, бамбæрста Йæ (Йесо Чырыстийы), фæлæ йын Йæ фæдзæхстытæ (ахуырад) не ‘ххæст кæны, уый у сайæгой æмæ йæм нæй æцæгад (Евангелийæ); чи æххæст кæны (хæзнайау чи хъахъхъæны) Йæ ныхас (Йæ амындтытæ æмæ йын Йе ‘рвыстытæ йе `нусон нысануæгмæ гæсгæ йæ хъуыдыйы чи дары), уый мидæг æцæг Хуыцауы уарзондзинад сæххæст ис: уымæй базонæм, мах уымæ кæй стæм» (1 Иоанн 2:4, 5 Уæрæхгонд тæлмац).

Уæ зæрдыл-ма æрлæууын кæнут, æрмæстдæр Хуыцауы æххæст, (хъомыл) уарзондзинады фæрцы мах уыдзыстæм уæндон, Тæрхонгæнæджы раз æрлæугæйæ. Иоанн нын хорз æмбарын кæны, Хуыцауы уарзондзинад æххæст кæй свæййы, æхсæнады куыд æмбæлы, афтæ нæхи даргæйæ нæ, фæлæ Йын Йæ фæдзæхстытæ куы æххæст кæнæм, уæд. Рох уæ ма уæд, Евæйы йæхимæ аздæхта хорз æмæ фыд зоныны бæласы æвзæр нæ, фæлæ йæ хорз миниуæг: «Сылгоймаг федта: бæласы дыргътæ хæрынмæ бæззынц, сæ уындæй цæст рæвдауынц» (Райд. 3:6). Адæймаджы зондæн йæ бон у, Хуыцауы æнусон фæндонæн ныхмæдзыд аивдзинад æмæ хæрзиуæг сфæлдисын.

Фыст нын зæгъы, зæгъгæ, Хуыцауы фæдзæхстытæ æмбисыл куы æххæст кæнæм, уад мах нæхицæн, гæнæн ис, æмæ бауырнын кæнæм, цыма тæрхоны бон Хуыцауы раз уæндонæй æрлæууын бауыдзæн нæ бон. Æрмæст Хуыцауы Ныхас, лæмбынæг æмæ арæхстгай æххæстгæнгæйæ, сырæзы Хуыцауы уарзондзинад. Хуыцау нын уый тыххæй дæтты йæ арфæдзинад, æмæ уый та йæхи рады махæн дæтты тых, цæмæй Уый ныхасæн æххæст коммæгæс уæм Йæхи фæндонмæ гæсгæ. «Уæдæ, æнæфæцудгæ Паддзахадмæ

цæугæйæ, хъуамæ уæм бузныг, æмæ Йын æхцон куыд уа, афтæ хъуамæ кусæм Хуыцауæн, аргъ Ын кæнгæйæ æмæ Дзы тæрсгæйæ» (Дзуттæгтæм 12:28).

Сæйраг у, цæмæй зонæм, Паддзах цы агуры æмæ йæ цы фæнды, уый, æхсæнады цæсты кæнæ адæмы æмбарындæтæм гæсгæ хорз цы у, уый нæ фæлæ. Хуыцау нын зæгъы: «Ацы дунейы æгъдæуттæ ма фæзмут; уадз æмæ ног кæна уæ зонд æмæ ива уæ зæрдæ. Æмæ уæд уæ бон уыдзæн Хуыцауы фæндон зонын — хорз цы у, Хуыцау цы исы æмæ алцæмæй дæр æххæст цы у, уый» (Ром. 12:2). Нæ культурæйы нæм хорз цы кæсы, уый гæнæн ис æмæ дард лæууа Хуыцауы фæндæттæм – æнусон фæндæттæм.

Бар мын раттут, æмæ æрхæссон цæвиттон. Ныртæккæ æз бадын Сингапуры уазæгдоны, цыран æз улæфтбонты Хуыцауы ныхас кæндзынæн ацы диссаджы бæстæйы ссæдз мин адæймагæн. Бирæ хæыттыты уыдтæн æз ацы бæстæйы. Ныхас кодтон Нидерланды дæр, цыран, зæгъæм, марихуана дæм уа, уый мидæг законны ныхмæ ницы ис. Æфхæрдæй æдас уæвгæйæ, адæм уый дымынц æргом. Сингапуры та адæймаджы истæйыбæрц (бынтон чысыл дæр уæд) наркотикимæ куы æрцахсой, уæд æрцæудзæн карз æфхæрд. Кæцыдæр наркотиктæ сæм куы ссардæуа, уæт та сæ кæнынц ауындзгæ! Арæныл рахизджытæй алкæмæн дæр дæттынц гæххæтт, цыран фыст ис: «Сингапуры законмæ гæсгæ наркотиктæ уæйгæнджытæм æмбæлы мæлæты тæрхон».

Ныр-ма уæ цæстытыл ауайæд, Нидерландаг æрыгон адæймаг, сæхимæ марихуанæйæ йæхи цух чи нæ уадзы, ахæм, æрцыди Сингапурмæ æмæ, йæ ног хæлæрттæм баздæхгæйæ, дзуры:

- Эй, лæппутæ, ай диссаджы цыдæр у. Нуæрттæ сабыр кæны, дæтты æхцондзинад, айсафы зæрдæйы тыхст. Ацаходын уæ нæ фæнды? Фæхай уын дзы кæндзынæн цæстуарзонæй!

Уый уæд æвæстиатæй æрцæудзæни ахст. Йæхæдæг та дисы ныххæудзæн.

- Цæй тыххæй мæ æрцахстой? – уыдзæн полицийы офицертæм йæ фыццаг фарст.

Æрлæууыд тæрхоны бон. Голландийаг æмбæстаг лæууы тæрхоны

раз æмæ æппæт зæрдæйæ æууæнды, ам цы æрцыди, уый рæдыд кæй у. Фæлæ йæ тæрхонгæнæг банымадта азымджыныл æмæ йын снысан кодта æфхæрд.

Лæг дисы бахауд æмæ зæгъы:

Цытджын тæрхонгæнæг, æз цы бæстæй æрцыдтæн, уым ис марихуанæ сæрибарæй дымыны бар.

Уæд тæрхонгæнæг уымæн дзуапп дæтты:

- Ды дæ Голландийы нæ, фæлæ Сингапуры, æмæ ацы бæсты закъон уый бар нæ дæтты!

Голландиаджы ныфс æрбатыры уызæн, уымæн нал уызæн, йæхи уæлдæр тæрхоны раз цæмæй срæст кæна, уый, нал ын уызæн фервæзæн.

Цалдæр азы размæ æз, Сингапуры уæвгæйæ, фæдтон, æрцахстой æрыгон америкæйаджы, машинæйы дуар кæй батыдта, уый тыххæй. Стæрхон ыл кодтой æмæ йын снысан кодтой æфхæрд, ротангæй цалдæр цæфы. Ахæм æфхæрд æрхæссы зиан адæймаджы æнæнидзинадæн, уымæн æмæ над æрцæуы, химикаттæй ахуырст бамбук лæдзæгæй. Æгæрыстæмæй президент Клинтон дæр архайдта, цæмæй уыцы адæймагæн йе 'фхæрд фæрогдæр чындæуа. Фæлæ æнæхъуаджы. Лæппу фехæлдта Сингапуры æгъдау æмæ хъуамæ æфхæрд баййафа.

Мах не 'ппæтдæр иу ахæмы лæудзыстæм дун-дунейы уæлдæр тæрхоны раз. Уыцы тæрхоны рахаст фæндон уызæн иу хатт æмæ æнустæм. Бирæтæ уæд зæрдæдзæф фæуыздысты, фæлæ уымæй хи бахизæн ис.

Сымах цæттæ стут? Хуыцауы Ныхас куыд зæгъы, уымæ гæсгæ махæн фадат ис, цæмæй ныфсджынæй æрлæууæм æппæт дун-дунейы тæрхоны раз. Ацы чиныг фыст у уый тыххæй, цæмæй фæахъаз уа сымах бацæттæ кæнынæн. Уыцы голландиаг куы бацархайдтаид Сингапурмæ балцмæ йæхи бацæттæ кæныныл, уæд æфхæрд нæ райстайд. Цас ахсджиаг у махæн нæхи тæрхонмæ бацæттæ кæнын, Тæрхоны бонь рахаст фæндон æнустæм уызæн, зæгъгæ, уый зонгæйæ.

Хæрзиуджытæ

Тæрхæттæ уыдзысты цалдæр: иу уырнджытыл, иннæ æнæуырнджытыл æмæ, æгæрыстæмæй, зæдтыл дæр. Рахаст фæндæттæ дæр уыдзысты алыгъуызæттæ. Бирæтæ дзы байафдзысты æфхæрд æмæ зиан, бирæтæ та райсдзысты хæрзиуджытæ. Мах уый фæдыл дзурдзыстæм лæмбынæгдæр иннæ сæргæндты, фæлæ мын бар раттут, æмæ ноджыдæр сфæлхатт кæнон, рахæсгæ фæндæттæ кæй уыдзысты æнæаивгæ. Уымæн æгæр стыр аргъ скæнæм, уый гæнæн нæй. Бафæлварут ма ногæй, цæмæй уæ хъуыдыйы æрцæуа æгæрон дуне. Хуыцауы фæндон у, цæмæй, уый зонгæйæ, мах рагацау тырнæм хæрзиуджытæм. Павел зæгъы:

«Æви нæ зонут, хъазæн фæзы згъорджытæ згъорынц се ‘ппæтдæр, фæлæ дзы (æрмæст) иу райсы хæрзиуæг? Уæдæ згъорут (уе ‘згъордæй), цæмæй райсат (хæрзиуæг). Хидæг цард кæнджытæ сæхи уромынц æппæтмæ дæр: уыдон рæстæгмæйы кадыхуд райсынæн, мах та (цæмæй райсæм æнусон арфæдзинады кадыхуд) – æнусон. Æмæ уый тыххæй æз згъорын афтæ нæ, цыма зæрдæаивæй, тох кæнын афтæ нæ, цæмæй цæвон уæлдæф; фæлæ уромын æмæ дæлбар кæнын (карзæй йæм лæууын, зындзинæдтæй йын фæтк æварын) мæ буар (1 Коринфæгтæм 9:24-27, Уæрæхгонд тæлмац).

Уый бæлвырдæй зæгъы: «Æз не ‘згъорын æнæ бæлвырд нысанæй». Æндæр тæлмацы загъдæуы: «Æз ‘згъорын комкоммæ хæрзиуæгмæ, мæ алы къæхдзæфæн дæр нысан ис, афтæмæй» (26 рæнхъ, англ. Тæлмац). Раст афтæ хъуамæ кæна алкæцы адæймаг дæр – уæлахизы сæраппонд дугъ кæна. Мах ерыс кæнæм кæрæдзиимæ нæ, фæлæ æрмæстдæр нæхиимæ.

Æнусадæй разæнгæрдтæ

Тæрхоны бон æппæтдæр йæхигъæдæй æрбиноныг уыдзæни, зæгъгæ, уый рæузонд хъуыды у. Махæн хатыр ракурæн нал уыдзæн, уымæн æмæ Хуыцау махæн радта Йæ фæндон зонинмæ баххæссыны

фадат. Тæрхоны æрлæудзысты бирæнымæц адæм, иннæ адæммимæ абаргæйæ æппæтдæр раст сарæзтой, зæгъгæ, афтæ чи æнхъæлдта, фæлæ уыдон никуы радтой бар æнусадæн, цæмæй сын уый фæндаг бацамона æмæ сын сбæлвырд кæна сæ цард. Уый тыххæй ацы чиныджы ном у «Æнусадæй разæнгæрдтæ».

Рæзæнгæрдтæ нысан кæны, уыдонæн сæ цард цыдæр кæй змæлын кæны, амоны сын фæндаг æмæ сæм хъус дары. Ноджы ма ацы дзырд нысан кæны, цыдæр сын кæй дæтты разæнгæрдгæнæг тых. Цæмæй разæнгæрд æмæ разамындгонд у нæ зæххон цард? Æви нæхи барæм æндæртыл, хъусæм цæстмæхъустæм, цæуæм, кæцыдæр ахуырæдты дзырд цы традицитæ æмæ мифтыл цæуы, уыдон фæдыл? Тæрхоны бон йæ разы лæууын бафæраздзæн æви нæ, нæ цард цæуыл амад у, уый, æви нæ хъаруйы æппæт хæрдзтæ дæр æнустæм фесæфдзысты? Мах ныр зонæм, тæрхоны алкæмæ дæр цы æрхастæуыдзæн, уый: «Æз цы Ныхас дзырдтон, уый йыл тæрхон кæндзæн фæстаг бон» (Иоанн 12:48).

Йæхи чырыстон чи хоны, уыцы адæмæй бирæтæ бавзæрдзысты зæрдæдзæф, Чырыстийы раз тæрхоны æрлæугæйæ. Уыдзæн ахæм адæм, йæхи æдасæй чи æнкъардта, Ног Фæдзæхст цы амоны, уымæн æрмæстдæр йæ иу хайыл разы уæвгæйæ, æмæ Æцæгад лæмбынæг ахуыр кæныныл уæлæхох уæвгæйæ. Мæнæ мæ фарст: фæнды уæ æцæгад æгæр æрæгмæ базонын – æнусон фæндон хаст куы æрцæуа, уæд, æви ныр, цы уагыл тæрхонгонд цæудзыстут уый базоныны фадат ма уын куы ис, уæд?

Дæлдæр ацы сæры дзырд цæуы аллегион цауыл, æмæ уыдзæн иуцалдæр сæры. Кæсут æй лæмбынæг æмæ уæ зæрдыл бадарут лыстæг хъуыддæгтæ, уымæн æмæ-иу мах арæх æрбаздæхдзыстæм уыдонмæ, ацы чыныг кæсгæйæ. Уыцы цауæн йæ кæрон ис æстæм сæры, иннæ сæргæндты та мах уынаффæ кæндзыстæм, цы æцæгадтæ дзы æргом цæуы, уыдон фæдыл. Чыныг æгасæй дæр амад у аллегорийыл, æмæ йæ уымæ гæсгæ бакæсут лæмбынæг. Чизоны уæ, чыныг кæсгæйæ, бафæнда фæстæмæ раздæхын, лыстæг хабæрттæ æрымысыны тыххæй.

Ацы чиньдгы цæуыл дзурын, уыдонæн сæ фылдæр ист сты мæ хисæрмагонд царды фæлтæрддзинадæй. Хуыцау уый тызмæгæй æвзæрста. Æз уын радзурдзынæн мæ бирæ рæдыдтыты тыххæй. Сыгъдæг Уд уыдонæн арæзта бæстон анализ, раст цыма сæм Йе 'цæгады микроскоппæй каст, афтæ. Ныфс мæ ис, уый уæм фæзынын кæндзæн Фыст лæмбынæг ахуыр кæныны фæндон, цæмæй ссарат фидар бындур Тæрхоны бон. Æз уын радзурдзынæн, не 'хсæнады æбуалгъы рæдыдтыты тыххæй. Уыдон бирæ нæлгоймæгтæ æмæ сългоймæгты дард кæнынц, сæ Ирвæзынгæнæг кæй хонынц, Уымæй. Ранæй-рæтты сымах кæндзыстут зæрдæнкъуыст, фæлæ уый фæдыл цæудзысты ныфсæвæрдтæ, ныфс æмæ рæвдыд.

Кæд уæндон стут, кæд дойны кæнут æцæгадмæ æмæ уæ зæрдæ лæвæрд у Хуыцауæн, уæд цæй æмæ райдайæм. Фæсмон нæ фæкæндзыстут! Айсут уæ зæрдæмæ дæлдæр цы фыст ис, уый:

«Хуыцауы лæвар сæндидзын кодта Йемæ нæ ахастытæ æмæ нын ногæй радта цард. Фидæны махмæ æнхъæлмæ кæсы уымæй стырдар цард – æнусон цард! Сымахæн уæ бон у, ууыл уæ зæрдæ дарат. Мæн фæнды, цæмæй сымах ууыл фидар хæцат, цæмæй Хуыцауыл ныфсæвæрджытæ сæ хъус æрдарой се 'ппæтæн дæр ахсджиагдæр æмæ ахъаздæр цы у, уымæ» (Титмæ 3:7, 8 англ. тæлмацмæ гæсгæ).

АФФАБЕЛЫ ПАДДЗАХАД: ЦАРД ЭНДЕЛЫ

*Æмæ сын амыдта фæсномыг ныхæстæй
(æцæгад бамбарын кæныны тыххæй иллюстрацитæ æмæ
абарстытæй) бирæ, дзырдта сын йæ ахуырадæй ...*

– Марк 4:2 (Уæрæхгонд тæлмац)

Иухатт уыди нæ дунейы æнгæс дуне, фæлæ уæддæр хицæн кодта бирæ цæмæйдæрты. Уыцы дунейы нæ уыди кæрæдзийæ хæдбар нацитæ, Аффабел чи хуынди, уыцы паддзахад уыди иугонд. Кæд уый æппæт зонгæ дуне ахста, уæддæр дзы уыди æрмæстдæр иу сæйраг сахар. Уырдыгæй разамынад лæвæрд цыди æгас паддзахадæн дæр. Сæйраг сахар хуынди Стыр сахар Аффабел, æмæ йæ мах дарддæр хондзыстæм цыбыртæй Аффабел. Уыцы диссаджы паддзахады сæргъ лæууыди номдзыд паддзах Джейлин, зæгъгæ. Паддзах Джейлины тынг нымадтой æмæ йын аргъ кодтой йæ дæлбар адæм. Уый сæ афтæ уарзта, æмæ афтæ зынди, цыма уыцы уарзт æгæрон уыди, . Уый уыди хъаруджын, зондджын, фæлмæнзæрдæ паддзах æмæ уыди диссаджы хъазæгой. Кæд хаста бирæнымæц кады нæмттæ, уæддæр Джейлин адæммæ уыди иттæг хæстæг æмæ хуымæтæг. Сæ фарсмæ уæвгæйæ, æппæт адæм дæр ныгъуылдысты уарзондзинады уавæры. Йе ‘рбацыд-иу царды цыфæнды къабаз дæр сæвæрдта бирæ уæлдæр æмвæзадыл. Джейлин хайджын уыди ахæм курдиатæй, æмæ уыдта адæмы ракæндты фæстæ цы лæууыди, уый дæр, æмбæрста сын сæ зæрдæты фæндтæ дæр.



Джейлины фыд, Аффабелы бындурæвæрæг, зындгонд уыди куыд паддзахады Бындурæвæрæг-Фыд. Фæтк æрæвæрыны фæстæ уый разамынады бартæ радта йæ фыртмæ. Стыр сахары цæрджитæ æххуыс кодтой Джейлинен паддзахады æндæр зæххытæн йæ разамынады. Сахарæй разамынад æххæст цыди куыдуæлдæры хицауады системæйы фæрцы.

Сахар ахста тынг стыр зæхх (дыууæ сæдæ километрмæ хæстæг) æмæ афтæ стыр æрхъуыдыджынай арæзт уыд, æмæ дзы бирæнымæц адæм кæд цард, уæддæр сын уынгæг нæ уыди. Йæ алыварс уыд бирæ сæрмагонд хæдзæрттæ æмæ хъæутæ. Уыцы хъæуты цардысты кусæг адæм хуымæтæджы хæдзæртты (ахæм хуымæтæг хæдзæрттæ мах дунейы нымад уыдаиккой тынг зынаргъ æмæ хæрзарæзтыл). Кæд уыцы хъæуты цæрджитæ æдзух фæллой кодтой, уæддæр тынг æхсызгонæй цардысты паддзахи горæтмæ хæстæг. Цæгат æмæ хуссар æрдыгæй къæдзæхтæ фидыцджын уыдысты сфæлдыстадон адæмы хæдзæрттæй. Уыдон уыдысты музыкамæ, ныв кæнынмæ, дизайнмæ рæвдз адæймæгтæ. Уыдон хæдзæрттæ уыдысты æнахуыр арæзт æмæ уыдысты зынаргъдæр хуымæтæг кусджыты хæдзæрттæй.

Сахарæн йе 'ппæты рæсугъддæр хай уыди скæсæны 'рдыгæй хай. Уый дзаг уыди диссаджы аив хисæрмагонд хæдзæрттæй. Ацы хай хуынди Паддзахи сæйраг хай. Паддзах æмæ йе 'ввахс æххуысгæнджитæ ам æрвыстой сæ рæстæджы фылдæр хай. Ацы ран иумæ куыстой хицауад æмæ социалон уагдæттæ. Сахары сæйраг хай фидауц лæвæрдта Стыр денджызгæрон къæдзæхтæн. Фурды тыгъдадæй æдзух дымдта рог уддзæф, сахармæ сатæгдзинад хæсгæйæ. Фурды алыварс айтынг сты рæсугъд змысын былгæрæттæ. Уыдонæй рæсугъддæр ма уыдысты æрмæст паддзахи дыргъдæттæ. Сахары цæрдастæу кæрæй-кæронмæ уыди дыргъдон. Дзырд дæр ыл нæй, ацы бынат уыди æппæты бælлиццагдæр æмæ цæрынæн та æппæты хуыздæр. Æрмæстдæр паддзахи галуан æмбылдта рæсугъддзинадæй сахары астæу хæдзæртты.

Аффабелы цæрдастæу зади царды бæлас. Йæ диссаджы дыргътæй



йын ацаходыны цытджын бар лæвæрд уыд æрмæст паддзахи дæлбар адæмæн. Йæ дыргътæ канд диссаджы хæрзад æмæ аив нæ уыдысты, фæлæ ма сæм уыди алæмæттаг тых дæр.

Энделы сахары цæрджытæ

Аффабелы сæйраг сахарæн ныгуылæны 'рдыгæй æхсай километры дæррдзæгыл суанг Стыр Эдонгайы цæугæдоны онг йæхи айтыгъта Æттаг æдзæрæг быдыр. Эдонгайæн æттейæ та уыдис паддзахады иннæ хай, Эндель, зæгъгæ. Аффабелы цыдæриддæр сабитæ гуырди, уыдон-иу сæ райгуырды бонæй æрхастой Энделмæ. Цалынмæ сыл сæ райгуырдæй къуыри сæххæст уыдаид, уæдмæ сæм зылдысты, бабар-иу сæ кодтой паддзахи дыджызæтæн. Фæндзгай азтæ-иу сыл куы сæххæст, уæд паддзахады уыцы æрыгон æмбæстæгтæ æрвыст цыдысты Энделы скъоламæ, цыран хъомылад истой дæс азы дæргъы. Уым ахуыр кодтой Аффабелы закъæттыл æмæ зонгæ кодтой паддзах Джейлины цардимæ.

Паддзах Джейлинимæ фембæлыны фадат та уыди æрмæст паддзахи дыджызæтæ æмæ скъолаты ахуыргæнджытæн. Алы фондз азы иу хатт уый сусæгæй æрцыдадид Энделмæ, цæмæй равдиса йæ аудындынад скъола æмæ ахуырдызæтæм. Кæд æй бирæтæ цæстæй нæ уыдтой, уæддæр йæ зæрдæфæлмæндзынад бæрæг уыди æмæ зынди Энделы скъолайы царды æппæт къабæзты дæр.

Ахуырдызæтæ скъолайы цы дæсгай азтæ æрвыстой, уыдон сæ хъуамæ бацæттæ кодтаиккой æрцæуинаг цардмæ. Фындыдæссыдзæй уыдонæн уыди фадат, цæмæй царды равдисой, цæуыл фæцахуыр кодтой, уыдæттæ. Уыцы рæстæджы дæргъы-иу уыдон бар бакодтой кæцыдæр хæзнатæ æмæ сыл æвæрдтой уыдон бæрндзынад. Уыдон сæ æрыгон цард æмæ сæ быгъдуан фæсауæрцтыл куыд саудыттаиккой, ууыл баст уыди, кæд æмæ куыд арвитдысты сæ дарддæры цард. Сæ цард та уыди фæндзайæ сæдæ азы онг. Фæлварæн æмгъуыдæн лæвæрдæуыд фондз азы, фæлæ студенттæй ничи зыдта, цас ахæсдзæн, уый. Уыдонæн хъусын кодтой æрмæст, зæгъгæ, фæлварæн æмгъуыд нæ ахæсдзæн дæс азæй фылдæр. Уыцы æмгъуыды фæуды уыдонæй



алчидæр хъуамæ æрлæууыдаид паддзахы раз æмæ хыгъд раттаид йæ царды равзæрст фæндаджы тыххæй.

Фæлварæн рæстæг æвдыста æмæ бæлвырд кодта, æрыгон адамы зæрдæ лæвæрд цæмæн у, уый. Джейлины зондамындæн коммæгæс чи уид, уыдон æй ныхас æмæ хъуыддагæй нымадтой сæ раздзогыл. Ахæмтæ нымад цыдысты Аффабелы паддзахады æмбæстæгтыл. Уыдон цы равзæрстой, уымæ гæсгæ сын лæвæрд цыди хæрзиуджытæ. Фæлварæн æмгъуыды змæнтæн куыст чи кодта, уыдон æмæ йæхи уды дзæбæхæн йæ монцты пайдайæн чи царди, уыдон цыдысты тард Лоуны зæхмæ. Лоун уыди тары æдзæрæг зæхх, цыран паддзахиуæг кодтой иунæгдзинад æмæ æнæныфс. Ацы бынаты цæрджытæн ист цыди сæ сæрибардзинад æмæ се ‘ппæт царды дæргъы æвзæрстой хъызæмæрттæ.

Фыццаг уыцы тыгъдбыдырмæ ацыд Дагон, кæцы сси тары паддзах Лоуны зæххы. Дагон рацыд Джейлины ныхмæ бирæ азты размæ, фæлæ ма уæдддæр йе ‘ндæвдад уыд Энделы зæххыл. Энделы цæрджытæн, кæцытæ райстой Джейлины паддзахиуæг, сæ бон баци Дагоны тар тыхæй ссæрибар уæвын. Фæлæ Джейлины чи нæ райста, уыдон та баззадысты Дагоны æндæвдады бын.

Цæмæй йæ паддзахадмæ тары фæндæгтæ æрæхгæна, уый сæраппонд Джейлин стыр паддзах сфидар кодта Аффабелы паддзахады æнæхъæндзинад æмæ социалон арæзтад бахъахъæныны декрет. Чидæриддæр Дагоны фæндагыл цæуы æмæ Джейлин паддзахи бар нæ нымайы, уый цæрæнбонтæм æрвыст цæуы Лоуны бæстæм.

Афтæмæй æрбахæццæ стæм нæ таурæгъы райдианмæ. Мах ногæй афæлгæсдзыстæм Энделы фондз ахуырдзауы цардвæндæгтыл. Уыдон хуындысты: Хæдбар, Сайд, Æнæуæндаг æмæ Хорзтауæг. Бар мын раттут, æмæ уæ се ‘ппæтимæ дæр базонгæ кæнон.

Хæдбар

Хæдбар æдзухдæр дызæрдыг кæны Аффабелы уæвынады фæдыл. Уымæн йæ бон нæу баууæндын, чидæр, уынгæ дæр æй чи нæ фæкодта, уый дзы карзæй кæй домы йæхи йын снывонд кæнын, стæй



ма йын цæмæй æххæст кæна йæ уагæвæрдтæ дæр. Уымæ æвзæры дызæрддыгдзинад æмæ йæм афтæ кæсы, цыма уый у ахæм сайд, ахуыргæнджытæ йæ хуызæн ахуыргæнинæгты сæ дæлбар цæй фæрцы бакæной. Уымæй дарддæр ма уый нæ цæуы ахуыртæм, стæй йæ нæ фæнды уыцы æрымысæггаг паддзахады æгъдæуттæ ахуыр кæнын.

Хæдбар худы йæ алыварс адæмыл, уыцы æдылыдзинадыл кæй баууæндыдысты, уый тыххæй. Уымæн йæ фæнд у йæхи зондæй цæрын, Джейлины æгъдæуттæй сæрибар уæвгæйæ. Æрмæст уый не 'ппары, йæхи нысæнтты ныхмæ чи нæ лæууы, уыцы пункттæ, уыдонæн у коммæгæс, фæлæ æрмæстдæр кæд уый йæхæдæг ахсджиагыл нымайы, уæд. Уый æвдисы стыр æргомай иннæтæн, искæйы зондæй цæрыны фæнд æм кæй нæй, уый.

Сайд

Сайд дызæрддыг нæ кæны, Аффабел æцæгæй дæр кæй ис, ууыл. Уый æууæнды паддзах Джейлиныл æмæ æгæрыстæмæй йæ зæрдæмæ дæр цæуынц йæ ныфсæвæрдтæ. Йæ хъуыдыйы æмæ ныхасæй уый разы у йæ амындтытæ æмæ принциптимæ, фæлæ йæ цард фылдæрбæрцæй ныхмæ лæууы уыцы ахуырадмæ. Уый æвдисы паддзах æмæ йæ ахуырадæн йæхи кæй снывонд кодта, скъолайы йæ зæрдæйæн æхцон хъуыддæгты хайад исгæйæ, фæлæ цæхгæр фæзины, истæймидæг йæхи пайдæ куынаæ фæары, уæд. Йæ цардыуаг нæу Джейлины фæдыл æцæг цæуæджы цардыуаджы хуызæн, фæлæ йæ фидар удысконды фæрцы арæх йæ фæдыл ахоны бирæ адæмы. Сайд бæстон никуы ахуыды кæны фæлварæн æмгъуыд æмæ тæрхоны тыххæй.

Уыдон тынг лымæн сты Хæдбаримæ, кæд æмæ сын Джейлины уæвынады фарстмæ алыгъуызон цæстæнгас ис, уæддæр. Сайд у хъæлдзæг лæппу, ис сын иумæйаг цымыдистæ, æмæ уый фæрцы Хæдбар тынг æхцондзинад исы йæ 'мбалимæ уæвгæйæ.

Æнæуæндаг

Æнæуæндаг у æппæты зæрдæргъæвддæр ахуырдызæу чызг. Уый арæх дзуапп кæны ахуырты æмæ æдзух исы æппæты хуыздæр



нысæнттæ. У тынг активон æмæ æрымысы урокæн æттейæ мадзæлттæ дæр. Афтамæй æххуыс кæны иннæ ахуырдзаутæн дæр, цæмæй хайад исой æхсæнадон царды. Чидæриддæр зонгæ у студенттимæ, уый æнæмæнг зæгъдзæн, уый Джейлинаен хи снывонд кæныны фарсты кæй у се 'ппæты тырнондæр фарсхæцæг.

Хиуарзон

Хиуарзон дæр æууæнды Джейлин æмæ йæ ахуырадыл. Уый дызæрдыг нæ кæны Аффабелы уæвынадыл, æмæ разы у, Джейлин кæй у диссаджы паддзах æмæ фæлмæнзæрдæ, хатыргæнаг тæрхонгæнæг, чидæриддæр æй æргом кæны, уыдонæн. Хиуарзонæн ис йæхи къуындæг цæстæнгас Джейлины ахуырад æмæ удыгъæдмæ. Уый рох у, Джелилин ма уымæй дарддæр кæй у уарзæгой æмæ ахъызгæнæг раздзог. Хиуарзон йæхицæн æрымысыд Джейлины удыгъæды тыххæй мæнг æмбарынад. Уый уырны, Сайд, Æнæуæндаг æмæ Хорзтауæг æнæдызæрдыгæй кæй суыдзысты цытджын паддзахады уæнгтæ, æниу æй цасдæрбæрцæй тыхсын кæны Хæдбары ныхмæлæуд.

Хиуарзоны уырны уый, æмæ Джейлины ныхасæй чи нымайы æмæ йын йæ сæйраг уагæвæрдтæ чи нæ халы, уыдон се 'ппæтдæр райсдзысты Аффабелы цæрыны бар. О фæлæ йæ ном куыд у, афтамæй сæйраджыдæр йæ мæт у йæ хисæрмагонд хъуыддæтыл. Арæх йæ хорз ракæндты аххосаг вæййы йæ хисæрмагонд пайда. Афонгай уый ацæуы искæйы рыст æмбарыны фæдыл, фæлæ йыл исты уæз куы æрцæуы, уæд агуры æрмæстдæр йæхицæн цы рабæзза, уый.

Хорзтауæг

Нæ хъайтартæй фæстаг у Хорзтауæг. Уый æппæт зæрдæйæ исы æмæ æххæст кæны Джейлины уагæвæрдтæ. Уый Джейлины фæндон ахуыр кæныны сæраппонд бирæ рæстæг хардз кæнгæйæ, сахуыр кодта уымæн йе 'ппæт принциптæ, æмæ .уымæй уæлдай, уыдонæй æлкæйы фæрцы дæр архайы паддзахи зæрдæйы уаг бамбарыныл. Уый бирæ рæстæг хардз кæны Энделы скъола æмæ



æхсæнады хæрзиуæгæн хæдбарæй хи снывонд кæныны сæраппонд. Уый æмбары, куыддæр ыл фынддæс азы сæххæст уа, афтæ йын фæзындзæн цыбырæмгъуыд фадат Энделы стыр паддзахы бæллицтæ сæххæст кæнынаен. Йæ нысан у æрмæстдæр Джейлины кадæн цæрын, æмæ никæмæн ратдзæн бар, цæмæй йæ ацы сæйраг нысанмæ цæугæйæ йæ фæндагæй фæиппæрд кæна.

Хорзтауæг уарзы Джейлины æмæ бæллы йемæ фембæлды бонмæ. Уымæ коммæгæс цард ын хæссы æхцондзинад. Уый арæх æндæр адæмæн дзуры уый хæларзæрдæйы тыххæй. Уый тыххæй йыл бирæтæ фæхуцынц æмæ арæх баззайы иунæгæй. Джейлины уагæвæрдтыл йæ æнæфенкъуысгæ æнувыды тыххæй кæд арæх зынтæ æвзары, уæддæр ын ничи байсдзæн паддзахмæ йæ иузæрдион ахаст.

Рауагъдонтæ

Ацы фондз эндейлагæй алкæуыл дæр сæххæст фынддæс азы. Нысангонд бон уыдон дыууæ мин æндæр ахуырдауимæ систы рауагъдонтæ. Алкæмæн дæр сæ лæвæрд æрцыд сæрмагонд хæс æмæ хъуыддаг райдайынæн бæлвырд æхцайы фæрæзтæ. Уыдон рахицæн кодта Джейлин æмæ сын сæ радта сæйраг разамонæг сæ рауагъды бон.

Нæ хъайтарты æхсæн æхцайы фæрæзтæ уæрст æрцыдысты ахæм амалæй: хæдбар райста фæндзай фондз мины æууæнчы таланты, Сайд æмæ Æнæуæндаг фæйна цыппор мины, Хиуарзон райста се ‘ппæтæй фылдæр – æвдай фондз мины, æмæ фæстагмæ Хорзтауæг та райста дыууын фондз мины æууæнчы таланты. Фæстаг зондамындтæм байхъусгæйæ æмæ се ‘хца сæ дзыппыты, афтæмæй ахуырдауыты рауагътой скъолайæ.

Базаргæнæг

Хæдбар кæд скъоламæ арæх нæ цыд, уæддæр æм афтæ каст, цыма йыл ныр дæр ахуыртæ уæз кæнынц. Хатт-иу æм афтæ каст, цыма цы фехуыста, уыдонæй бирæ цыдæртæ, раст уыдаиккой. Кæд афтæ у, уæд æй ныфс уыди, йæ уагахаст тынг кæй нæ бандавдзæн скъолайы



фæуды йын цы æхца ратдзысты, уый бæрцыл.

Хæдбарæн йæ кyxтыл ризæг бахæцыд, æууæнчы таланттимæ йæм агъуд куы раттой, уæд. Агъуд куы байгом кодта, уæд йæ дис æмæ æхцондзинад тыхæй баурæдта, цы æхца йын раттой, уыдон фенгæйæ. Уымæй тынгдæр та бацин кодта, Æнæуæндагæй фынддæс мины æмæ Хорзтауæгæй та дыууæ хатты фылдæр кæй райста, ууыл. Йæхимидæг хъуыды кодта: «Дæ рæстæг афтæ дзæлгъæды бахардз кæн! Хорзтауæг æмæ Æнæуæндаг уыцы æнæпайда ахуыртыл уыйбæрц рæстæг арвистой, æмæ сæ ницы пайда райстой». Афтæмæй уый тынгдæр сдызæрдзыг ис, Джейлин æцæгæй дæр кæй ис, ууыл. Уый йæхимидæг аскъуыддзаг кодта, зæгъгæ сын æхца ныууагътой сæ ныййарджытæ бирæ азты размæ, æмæ стæй айсæфтысты. Ныр æй фидарæй уырныдта, æппæт аы хъуыддæгтæ скъолайы сæргълæуджытæ кæй æрымысыдысты, цæмæй ахуырдызтауы хъуыдыйыл сæ бар цыдаид.

Дыууæ къуыри бæрæгбон нысан кæныны фæстæ Хæдбар æрæмбæрста, йæхи хъуыддагыл ныллæууыны афон ын кæй у. Уый ныридæгæн дæр йе 'хцайæ хардз кæнынмæ цас хъавыд, уымæй йын дзы фылдæр антысти. Хæдбар бафиппайдта, базаргæнæджы куыст ын æрдзæй лæвæрд кæй у. Йæ хъуыддаг диссаджы хорз ацыди. Рауагъдонтæй бирæтæ сæ райдйианы æхцаты хай бахардз кодтой Хæдбары дуканийы дæрджын æмæ, æгæрыстæмæй, ног машинæтыл дæр. Йе 'хцамæ куы бафтыд, уæд райдыта æндæр хъуыддæгты фæдыл дæр архайын, æмæ та йæм уым дæр æнхæлмæ касти æнтыст. Йе 'хца куыд фылдæр кодта, афтæ ивта йæ цард дæр. Уый уайтагъд фембæрста, æхцайы æндæвдад стыр кæй у, æмæ, цыма амонд ссарынæн дæр ахъаз сты. Йæ ног фадæттæ, æхца æмæ хъæздыгады алыварс тыгуыртæ кодтой сылгоймæгтæ, æмæ уый фæрцы йæ цард сси бирæ химæлвасгæдæр.

Хæдбар никуы цыди скъолайы æрвылкъуырион æмбырдтæм, фæлæ йæ царджыты фылдæр хай нымæдтой цытджын æмбæстагыл, уымæн æмæ йын аргъ кодтой сахары финансон проектæн йе 'ххуысы тыххæй. Афтæ зынди, цыма эндейлаг куыстуарзаг адæймагæн уый йе стырдæр амонд уыди.



Хæдзараразæг æмæ зæххытæ уæйгæнæг

Сайдæн дæр йæ амонд уыд æгæрон æмæ цалдæр къуырийы дæргыи Хæдбаримæ иумæ нысан кодтой йæ рауагъды бæрæгбон. Кæд уый иннæтимæ абаргæйæ бирæ æхца нæ райста, уæддæр ын æхсызгон уыд, Хорзтауæгимæ абаргæйæ йын фылдæр кæй сты, уый. Æхца афтæ уæрст кæй æрцыдысты, уый йын йæ зæрдæйы мидæг сфидар кодта Джейлин паддзах стыр хорзæхджын кæй у, уыцы хъуыды – уыцы хорзæх гæнæн ис æмæ бирæ цыдæртæ бамбæрза. Скъолайы уый æмбуар цыди дыууæ чызгимæ, ахæм уагахаст скъолайы уагæварды ныхмæ кæй уыд, уый зыдта, афтæмæй. Йæхæдæг та уый мидæг æвзæрæй ницы уыдта, уымæн æмæ йæ уырныдта Джейлин æмæ йæ паддзахад. Уымæ сæвзæрд цардмæ йæхи цæстæнгас: «Цалынмæ æз фидар кæнын Джейлинæн лæвæрд кæй дæн æмæ искæмæн иттæг зиан нæ кæнын, уæдмæ паддзахы зæрдæ мæнæй нæ аздæхдзæн». Уый хъуыды уыди афтæ: Джейлин æмбары, алы адæймагмæ дæр йæхи хъуагдзинæдтæ кæй ис, уымæн æмæ æххæст адæймагтæ нæй. Уый фидарæй æууæндыд, Джейлин ын тæрхоны рæстæджы йæ рæдыдтытæ æмæ йæ цудыдтытæ кæй бамбæрздзæн, уымæн æмæ йыл Сайд æууæнды æппæт зæрдæйæ.

Цалдæр къуырийы фæстæ уый байгом кодта йæхи хъуыддаг. Уый сси хæдзараразæг. Сæрæй уал ын клиенттæ ссарын уыди зын. Йæ хæдзары арæзтæдтæ уыдысты æнæаипп алцæмæй дæр, фæлæ йæ къухы не ‘фтыд æлхæнджытæ ссарын. Кæмæдæр зынаргъ кастысты йæ арæзт хæдзæрттæ, кæмæндæр та нæ уыд ахæм рæсугъд хæдзар балхæныны фадат. Куы суынгæджы, уæд æрæппæрста йæ æргътæ, æлхæнджытæн йæ диссаджы арæзтæдтæ хъаргæйæ. Уый йæ уæййæгты хуыдта раздæры хуызæн хорз, афтæмæй та пайда кодта бирæ асламдæр æрмæджытæй. Уыцы æрмæджытæй бирæтæ æппындæр не ‘йæфтой гъæдджын æрмæджыты. Сайд æрцыд ахæм хаццæгмæ, зæгъгæ, уыцы æрмæджыты гъæдджыныл чи нымадта, уыдон кодтой ауæрдыны куыст. Уый фидарæй уырныдта, зæгъгæ, йæ равзæрст æрмæджытæн сæ бон у цыфæнды уæз æмæ æрдзон уавæртæн дæр бафæразын. Ныр йæ уæййæгтæм здæхта адæмы æмæ



цæрджытæ йемæ уыйбæрц бадзырдтæ арæзтой, æмæ хæдзæрттæ аразыныл æххæсгæ дæр нал кодта. Афтæмæй йæ хъуыддаг къахыл лæууын райдыдта.

Цалдæр азы фæстæ Сайд æрымыысд зæххы фадгуйтæ уæй кæнын. Йæ хæдзæрттæ балхæнджыты бирæнымæц хъастытæм хъусынай куы бафæллад, уæд æй бафæндыд зæххытæ уæй кæнын, цæмæй йæ хæдзæрттæ аразынимæ мацыуал хъуыддаг уа. Уый фæрцы йæ нал хъæудзæн хæдзæрттæ ногæй цалцæг кæнын æмæ сын сæ хæрдзтæ æмбæрзын.

Сайд ссардта зæхх уæййаг иу мин æууæнчы таланты аргъæй. Уыцы хорз хабар æцæг уыдаид, уый йæ уыргæ дæр нæ кодта. Лæмбынæг æм куы æркаст, уæд рабæрæг, ацы зæххæн донивылæнты доны бынмæ цæуынай тас кæй у. Фæлæ уыцы хъуыддаг зыдтой æрмæст иуцалдæр адæймаджы æмæ се ‘ппæт дæр уыдысты йæ хæларттæ. Уый сразы кодта горæты сæргълæууæг, Хæдбары хæлары, цæмæй йын радта зæххытæ геологион æгъдауæй сæ не ‘сфæлваргæйæ. Бонифæстагмæ йæ дуджы нырма иу донивылд дæр нæма уыди, æмæ дзы цы къуылымпы хъуамæ уа? Бафидыдтой æнæ радзур-бадзурæй. Уый фæстæ ма цы царды хорзмæ бабæллыдаид æрыгон амалиуæггæнæг!

Ахуыргæнæджы æххуысгæнæг

Рауагъдонты хъазтизæры хæдфæстæ Æнæуæндон йæ хæлар чызджытимæ ацыди дуканиты азилынмæ. Уымæн уыди дыууæ нысаны: фыццаг – йе ‘ввахс хæлар чызджытимæ рæстæг арвитын скъолайы фæуд нысан кæнгæйæ, дыккаг – фæндыди йæ балхæнын ног дарæс йæ ног цардмæ цæуынаен. Йæ иууыл ахсджиагдæр бæллицц уыди Энеделы скъолайы Ахуыргæнæджы æххуысгæнæг суæвын. Афтæ тынг никуы ницæмæ бæллыдис. Уыцы бынатмæ бацæуæн фæлварæн хъуамæ уыдаид иннæ майрæмбонны. Дуканитæм сæ балцы дыккаг бон Æнæуæндаджы æмбал чызг Æвзагхæссæг радзырдта, сæ иумæйаг æмбал чызг Хахуыргæнæг директормæ æвзаг кæй бахаста, зæгъгæ, Æнæуæндагæн ис æввахс ахастытæ ахуырдау



лæппутæй иуимæ, æмæ йын уый тыххæй зын уыдзæн уыцы бынатмæ бацауын. Уый кæй хъуамæ бауырна! Уый йæхи æвæры сыгъдæгæй скъолайы ахуыр кæныны æппæт æмгъуыды дæргъы.

Æнæуæндаг бамбæрста, Æвзагхæссæг уыцы ныхæстæ йæ фырхæлæгæй кæй ракодта, чизоны йе 'нæуынонæй дæр...

Æнæуæндаг маестæй рафыхти. Стыр æфхæрд баййафгæйæ, уый йæ улæфты бонтæ арвыста йæ мæнг хæлары гадзрахаты фæдыл хъуыдыты. Уый расомы кодта, Æвзагхæссæгæй уыцы мæнгдзинады тыххæй йæ маст кæй райсдзæн.

Æрцыд бацауæн фæлварæны бон. Æнæуæндаг фæдисау ис, куыстмæ йæ куы райстой уæд. Директор басасты, æцæгæй дæр æм ахæм ныхас кæй æрбахастæуыд, фæлæ куы æрфарста, уæд мæнг ныхæстæ кæй разындысты.

Æнæуæндаг канд куыстмæ ист не 'рцыд, фæлæ нысангонд æрцыд йæ уарзон ахуыргæнджытæй иуы æххуысгæнæгæй. Йæ ном хуынди Дывæлдах Цард. Уый уыди æппæты курдиатджындæр ахуыргæнджытæй сæ иу. Цыдис ыл дыууын фондз азы æмæ æрыгон эндейлæгтимæ ныр куыста цалдæр азы. (Ахуыргæнджытæ тæрхонмæ цыдысты иннæтау ссæдзæздзыдтæ нæ, фæлæ дыууын фондз аздыдтæй.

Æнæуæндаг фæдисау ис, ахæм размæдзыд раздзогимæ кусынмæ йыл се 'ууæнк кæй бафтыдой, уый тыххæй.

Райдыдтой ахуыртæ. Æппæтдæр цыдис уагыл, фæлæ уый раздæрау йæ риуы хаста фыдзæрдæ. Йæ куыст куыдфæнды хорз кæд цыди, уæддæр йæ кæддæры æмбалы гадзрахатæн амал нæ зыдта.

Фæлæ уæддæр æттейæ бакæсгæйæ æппæтдæр зынди ныбыл, афтæмæй та хъыгаг хабæрттæ уыдысты арф ныгæд. Дывæлдах Цард чи хуынди, уыцы ауыргæнæгæн йæ ном куыд уыди, афтæ йæ миддуне дæр. Уый куысты уыдис иу адæймаг, царды та æндæр. Йæ тæрхон кæддæриддæр уыди æппæты æгъатырдæр, уымæн æмæ йын, ахуыргæнæг уæвгæйæ, уыди Джейлинимæ лæгæй лæгмæ æмбæлыны бар.



Иу изæр, Æнæуæндаг æмæ Дывæлдах Цард хицæнæй куы баззадысты, уæд ын тыхми кæнынмæ хъавыди. Уый маестæйдзаг æмæ æфхæрдæй æвæстиатæй цыд йæ цураей. Нæлгоймаг нæ састы, йæхион кодта цалдæр къуырийы дæргы. Æнæуæндагмæ раст нал касти уавæрмæ йæхи цæстæнгас æмæ йæ хъус дарын райдыдта йæ уарзон ахуыргæнæджы лæгъзтæтæм: æмæ куыднæ, уый ахæм диссаджы, æмбисонды адæймаг уыди. Ныр чызджы зæрдæ æлхæнын райдыта, ахæм уæздан æмæ лæггадгæнаг, стæй æхсæнады æппæты уындджындæр нæлгоймагыл нымад чи уыд, уый йыл йæ цæст кæй æрæвæрдта. Боны фæстагмæ чызг басасты æмæ се ‘хсæн сцырен ис стыр монцы арт.

Æнæуæндаг ныры онг никуы банкъардта ахæм расыгæнаг монцы тых. Куыддæриддæр-иу суыдта уыцы адæймаджы, афтæ-иу йæ улæфæнтæ ахгæдтой. Йемæ фембæлыны хъуыды йыл афтæ æндæвта, æмæ-иу хаттæй-хатт айрох кодта, ныры онг Хахуыргæнæгмæ цы фыдæх хаста, уый.

Куыдфæнды ма уыдаид, уæддæр æм цыппар мæйы фæстæ Дывæлдах Цард æнæнхæлæджы уазал цæстæй ракаст. Чызг дзы афтидæй аззайæгау уыд, æмæ йæ фæндыди йæ уыцы ахасты аххосаг базонын. Уый мысыди сæ алы фембæлд дæр æмæ дзы домдта дзуапп. Боныфæстагмæ йын уый рахъæр кодта, Хахуыргæнæг ын йæ раздæры хæзгулты тыххæй кæй радзырдта, уый. Кæй зæгъын æй хъæуы уый æцæг аххосаг нæ уыд. Æцæгæй та лæппу йæ зæрдæ сивта Æнæуæндагыл. Дывæлдах Царды йæ зæрдæйы монц аскъæфта æндæр æрыгон чызгмæ. Чызджытæ ныхмæлæууын нæ фæрæзтой ацы цыбæйлаг номдзыд нæлгоймаджы монцы тыхмæ.

Æнæуæндаг бынтон фæзæрдæсаст. Уымæн стыр зын хааста æрвылбон ын йемæ скъолайы æнæфембæлгæ кæй нæ уыди, уый. Уыйадыл куырдиат ныффыста, куыстæй ацыд æмæ иуцалдæр боны амæт кæныны фæстæ йе ‘хцайы баззайæккæгтæй балхæдта рæсугъдгæнæн салон. Æнæуæндаг нал ацыд скъолайы æрвылкъуырион æмбырдтæм, кæд Джейлины уагæвæрды амындмæ гæсгæ æмбырд ныуадзæн нæ уыд, уæддæр. Уый нæ фæндыди



цæстмæхъустимæ иу ран лæууын дæр, æмбырдмæ цæуæг адæмæн та сæ фылдæр, бæлвырд, ахæмтæ уыдысты.

Бонæй-бонмæ йæ зæрдæ хъæбæр кодта, æмæ арæх нал кодта Джейлины кæнæ скъолайы кой дæр. Раздæр йæ зæрдæйы æргом цы арт сыгъдис, уый йын раивта уæлæхох кæнæ дæрзæг ахаст. Кæд-иу æй исчи бафарста, уæд-иу сразы ис, Джейлинаен лæвæрд кæй у, кæд æй йæ зæрдæйы мидæг азымы дардта, ахæм стъæлд адæймагæн скъолайы ахуыргæнæгæй кусыны фадат раттыны тыххæй, уæддæр.

Фæлварæн æмгъуыды фæудмæ Æнæуæндон фестад тæргай æмæ хъæстæ сылгоймаг, кæд ыл æппындæр нæ састи, уæддæр. Йæ фæлварыны æмгъуыдæй ма цы бонтæ баззад, уыдон арвыста, адæм ын цы маст скодтой, ууыл фæуæлахиз уæвыныл архайгæйæ.

Энделы сахары хицау

Ныр та æркæсæм Хиуарзонмæ. Уый дисæй марди цы æхца райста, уыдоныл. Джейлины ахуырад зонгæйæ, уый банысан кодта скъолайы фæуды бæрæгбон, нозтдзуанмæ æмхиц не 'рцæугæйæ, уымæн æмæ уый бар нæ уыди. Иу цалдæр боны баулæфыны фæстæ уый æрæвнæлдта йе 'хцатæ исты хъуыддаджы æрæвæрыны куыстмæ. Базары куыст ын фæцис æфтиагджын æмæ цыбыр рæстæгмæ бафтыдта йæ бындурæвæрæн æхцамæ. Æхцайы хъуыддаджы йын уыд æнтыст, æмæ уый тыххæй нымад уыди йе 'мгæртты æхсæн.

Хиуарзон балхæдта хæдзар сахары иуыл рæсугъддæр бынæттæй иуы æмæ фæхуыдта дзырддзæугæ æмæ барджын адæмы. Хицауады уæнгтæ, дæсны спортсментæ, амалиуæггæнджытæ æмæ æндæр номдзыд адæм ахцондзинад истой йæ рæдау уазæгуарзондзинадæй. Афтæмæй уый рæхджы сси æхсæнады æппæты зынгæдæр адæмтæй сæ иу.

Æртæ азы фæстæ хъæздыгад æмæ зонгæты фæрцы йæхи разæзмæ кода Энделы сахары хицауы бынатмæ æвзæрстыты æмæ æнцонтæй фæуæлахиз. Ног бынаты уæвгæйæ, уый бафиппайдта, рахæссын æй кæй хъæуы бирæ ахсджиаг фæндæттæ. Уыдонæй иу баст уыди скъолайы размæцыдимæ. Скъолайы ахуырдауыты нымæц фылдæр кæй кодта, уый тыххæй хъуыди ног бæстыхай саразын. Уый



та нысан кодта, агурын кәй хъæуы зæххы фадыг, аразджытæ, кәй хъæуы арæзтады, стæй скъолайы ног бæстыхай ног ифтонгадæй сæххæст кæныны фæдыл хæрдзтæ. Фарст аскъуыддзаг кæнынæн йæ фыццаг къæхдзæф уыди цæрджытæй æхца æрæмбырд кæнын. Æхца æрæмбырд кæныны фæстæ сахары цæрджыты æрвылкъуырион æмбырды фехъуыста, скъолайы агъуыст рауæрæх кæныны фаг кәй не сты уыцы æхца. Уæд Хиуарзон йæхи 'рдыгæй æхцамæ бафтыдта иу мин æууәнчы таланты. Уый фæстæ æрлæууыд тынг вазыгджын фæндон рахæссыны рæстæг. Скъолайы хыгъды ныр уыди фаг æхца бæлвырд зæххы фадыг балхæнынæн, уыцы æхца уыдысты раст зæххы фадыджы аргъ. Фæлæ ма уыцы зæххы фадыг балхæнинаг уыдысты стыр дуканиты хызæгты хицæуттæ. Сахары уынаффæдоны кусджытæ дыууæ дихы фесты. Скъола уыди æнæкоммерцион организаци æмæ хъалонтæй ницы пайда хаста. Дукани та æрхастайд стыр æфтиаг æмæ цæрджыты сифтонг кодтаид бирæнымæц куысты бынæттæй. Сахары уынаффæдоны дыууæ хъуыдыйы кæрæдзийыл кәй не 'мбæлдысты, уый тыххæй фарст хъуамæ аскъуыддзаг кодтаид сахары хицауы хъæлæслæвæрд. Хиуарзоны æвдæрзтой хæццæ хъуыдытæ. Базаргæнæн хызæджы хицæуттæ йын бакодтой стыр финансон æххуыс æвзæрстыты рæстæджы æмæ сæ дзырддзæугæйæ фæпайда сты уымæн. Уыдон æм арæх цыдысты уазæгуаты. Хиуарзон йæ хъæлæс ратта базаргæнæн хызæджы хицæуттæн. Æхсæнады раз уый йæхи срæст кодта, зæгъгæ, уыцы равзæрст Энделы цæрджытæн æрхæсдзæн стыр пайда. Уый фидарæй дзырдта, зæгъгæ, сахары фæзындзæн фылдæр куысты бынæттæ æмæ æфтиаг бацæудзæн сахары æхцаæвæрæнмæ. Уый бауынаффæ кодта, цæмæй скъола ауæрæх кæныны тыххæй пайда æрцæуа мидæггаг фадæттæй, уымæн уæвæн кәй нәй, уый зонгæйæ. Йæ рахаст фæндон хыгдзинад байтыдта Джейлины фæдыл зæрдиагæй чи цыди, уыдон зæрдæты, кæд æхсæнадæн сæ фылдæр хай сæ худтæ хæрдмæ æхстой, уæддæр. Сахары сæргълæууæджы дыууæ азы æмгъуыд йæ кæронмæ æрхæццæ, æрцыд ног æвзæрстыты рæстæг. Йæ намыс ыл тæрхон кодта, æмæ Энделы скъолайæн балæвар кодта йæхи номæй фондз мин æууәнчы таланты бæрц. Æхца сæм ратгæйæ, уый ныфс бавæрдта, арæзтадæн чи сбæзза, æндæр ахæм



зæххы фæдыг кæй ссардзæн. Уыцы хорз ракæнд ын ногæй радта Джейлины фæдыл цæуджытæй бирæты æууæнк рамбулыны фадат. Афтæ зынди, цыма ацы æрыгон къухдариуæггæнæг æвзæрстыты æнцонтæй рамбулдзæн дыккаг хатт дæр.

Цæлгæнæны хицау

Хорзтауæг скъола фæуыны фæстæ цы дыууын фондз мины райста, уыдонæй æртæ мин æууæнчы таланты бахæлар кодта скъолайы арæзтады тыххæй. Йæ зæрдæ дзаг уыди бузныджы æнкъарæнтæй скъолайы ахуыргæнджытæ йæ цæуылдæриддæр сахуыр кодтой, уый тыххæй, æмæ йæ ахæм хуызы фæндыди бузныг зæгъын уыдонæн. Цы дыууын дыууæ мины ма йæм баззад, уыдонæй Хорзтауæгæн йæ къухы бафтыд цæлгæнæн байгом кæнын. Йæ зæрдæмæ тынг цыдис, цыдæриддæр хæлц кæнынимæ баст уыди, ахæм куыст. Уымæ ма иумæ уый разындис æрхъуыдыджын хъуыддаджы сылгоймаг. Цæлгæнæн разындис, йæ курдиæттæ равдисын æмæ æхсæнадæн балæггад кæныны æппæты хуыздæр амал. Уымæн бантыст куыстмæ æрбахонын æгас провинцийы æппæты хуыздæр хæринагæнджыты, бацамыдта сын диссаджы хæлцы номхыгъд саразын куыд хъæуы, уый. Цæлгæнæнæн рæхджы йæ хорзы кой дардыл айхъуысти.

Йæ цæлгæнæны тыххæй хуыздæр нысæнттæ æмæ хæрзиуджытæ исгæйæ, Хорзтауæг кæддæриддæр йæ цæстæнгас здæхта Джейлины куырыхондзинадмæ. Йæ интервьюты æдзух бузныг дзырдта скъолайы ахуыргæнджытæн æмæ æппæлыди уыцы диссаджы кусджытæй. Уый йе 'нтыст нæ хуыдта йæхи æмæ не 'ппæлыд йæхи размæцыдæй. Хорзтауæг зыдта, æппæт уыдæттæ Джейлины фæрцы кæй сæцæг сты, уый.

Хорзтауæг пайда кодта йе 'нтыстæй Энделы скъолайæн æххуысгæнгæйæ. Скъолайы къæбицмæ уый хъуаг æййафджытæн æрвыста сихæрттæ. Арæх хардз кодта йæ изæрыгон сæрибар рæстæг ахæм сихæрттæ уаргæйæ. Йæ зæрдæмæ тынг цыди мæгуыртæн хъарм хæринаг уарын. Уымæй дарддæр ма чызг аскъуыддзаг кодта, цæмæй йе 'фтиаджы дыууын фондз проценты хардз цæуой скъолайы



хъуагдзинаедты фæдыл. Йæ фæлварæн æмгъуыды фондз азы дæргъы уый скъолайæн бахæлар кодта дыууæ сæдæ мин доллары.

Хорзтауæг зæрдиагæй æххуыс кодта, бирæ чи куыста, фæлæ уæддæр хъуаг чи æййæфта, ахæм адæмæн. Æхцайы æххуысæй дарддæр ма уый адæмæн стыр цинимæ хæццæ кодта Джейлины куырыхондзинады фæдыл хъуыдытæ, æдзухдæр сын дзырдта, зæгъгæ, уымæн æнтыст нукуы уыдаид æнæ Джейлинæй.

Кæд йæ цæлгæнæны куыст тынг размæ цыди, уæддæр Хорзтауæг нукуы уыди Хиуарзоны хуынд уазджыты æхсæн. Иунæг хатт дæр ын нæ радтой исты бæрнон бынат бацахсыны фадат. Уымæн уыдис Джейлины фæдыл æгæр фидарæй цæуæджы ном, уымæй уæлдай ма уыди сылгоймаг. Сахары дзырддзæугæ адæмы номхыгъды кæй нæ уыди, уый æппындæр нæ тыхсын æмæ тæрсын кодта Хорзтауæджы. Уымæн йæ мæт уыди, йæхицæй æнæнтыстдæр чи уыд, уыдоныл. Тынг уарзта скъолайы æрвылкъуырион æмбырдтæм цæуын. Арæх уым æххуыс кодта адæмæн куыд æхцайæ, афтæ æндæр амæлттæй дæр. Хорзтауæг уыди амондджын æрыгон сылгоймаг.

Снысангонд Тæрхоны бон

Æрлæууыд фæлварæны фæстаг бон. Тæрхонмæ цæуын кæй хъуыди, уыдон æмбæрстой, уыцы бонæн æрцæуæн кæй ис фæстаг фондз азы дæргъы кæдфæндыдæр, уымæн æмæ фыццаг фондз азы сæ кæронмæ æрхæццæ сты. Фæлæ уый æнхъæл ничи уыди, афтæ тагъд æрцæуудзæни, зæгъгæ. Боны райдиан уыди иннæ бонты хуызæн, фæлæ йæ фæуд уыди æнæнхъæлджы. Æмбисæхсæв Аффабелы дыууæ мин паддзахадон хахъхъæнджы акодтой рауагъдонты. Уыдон сусæг ацыд уыди, Энделы иннæ цæрджытæ куыд фынай кодтой, афтæ.

Дыууæ мин æрыгон адæймаджы хъахъхъæнджыты æмбалцæй акондæуыд сахары сусæг фæндагыл Эдонгайы цæугæдоны бынты чи цыд, уыцы сусæг туннелыл. Уыцы туннелыл ахизгæйæ, ноджы дыууæ боны дæргъы фæцыдысты æдзæрæг быдыры. Сæ балцы дæргъы хъахъхъæнджыты хистæр аудыдта уыдоныл, йæхи фæсауæрцтæй сын



хæлц, дон æмæ цы хъуаг уыдысты, уый хай кæнгæйæ.

Хъахъхъæнджытæн сæ ахаст уыд уæздан фæлæ хиуылхæцгæ. Уыдон хъусдард здæхт уыди сæ разы æвæрд хæс æххæст кæнынмæ. Дзуапп лæвæрдтой æрмæст иуæй-иу фарстытæн æмæ эндейлæгтæ æмбæрстой, иннæ фарстытæн сын дзуапп дæттыны бар кæй нæ уыд. Ахæм фарстытæн иумæйагæй сæ дзуапп уыди ахæм: «Афон куы уа, уæд æппæтдæр бамбардзыстут», æмæ бæлццæтты уый æппæрста ноджы тынгдæр цымыдисы. Бæллиццаг стыр сахармæ сæ ных куы сарæзтой, уæд сæ зындзинæдтæ, стæй æдзæрæг быдыры æнуд ницæмæ уал дардтой. Æртыккаг бон хæрзрайсомæй схызтысты хохмæ. Уырдыгæй зынди, сæууон хуры тынтæ кæуыл æртыхстысты, уыцы стыр сахар. Аффабел ахæм диссаджы сахар уыди, æмæ уыдонæй йæ хъуыдыйы дæр никæмæн æрцыдаид.

Сахармæ куыд хæстæг кодтой, афтæ йæ рæсугъддинад зындис тынгæй- тынгдæр. Æгæрыстæмæй цы ран уыдысты, уыцы дæрццæгмæ дæр зындис, ахæм сахар кæй никуыма фендæуыдис. Аффабелы цæрдастæумæ бацæугæйæ сылгоймæгтæ æмæ нæлгоймæгтæ бафиппайдтой, цард дзы цæджджинагау кæй фыхти. Ацы диссаджы ран мæргътæ хуымæтæджы зарджытæ нæ кодтой, фæлæ сæ бон уыди ныхас кæнын. Уыдон сæ диссаджы зæлланггæнаг зарджыты фæрцы дзырдтой стыр сахары рæсугъддинад æмæ кады тыххæй. Эндейлæгтæн уый бынтон æнæнхъæлæджы нæ уыд, уымæн æмæ уыдон ныры онг дæр уыдтой хъахъхъæнджыты бæхты ныхасгæнгæ. Уыцы хæрзмыггаг цæрæгойтæ ныхас кодтой канд кæрæдзи æхсæн нæ, фæлæ-иу сæ ныхас аздæхтой сæ барджытæм дæр. Бæлвырд уыд, куыд зæрдиаг ахастытæ уыди адæмæн сæ бæхтимæ. Бæлвырд уыди уый дæр, æмæ Аффабелы уæвæг цæрæгойтæн лæвæрд кæй уыди уарзын æмæ цин кæнын. Энделы фæсивæд кæдæмфæнды акастаиккой, уæддæр дзы уыдтой цыдæр химæлвасæг хъуыддаг. Уыдон сæ сæрæй акалдысты Аффабелы ахъаздинадæй. Уыцы ран уæлдæф дæр адæймаджы кодта хъæлдзæг, адæймаджы зонд кодта ирд, буарæн лæвæрдта тых. Сахарыл цы цæугæдæттæ цыд, уыдон сæхимæ скъæфтой æрцæуджыты хъусдард. Афтæ зынди, цыма доны гуылфæн дзаг у



царды тæмæнæй. Зæрдæагайгæ музыкæйы тæгтæ уадысты уæлдæфы æмæ сын сæ цинаейдзаг удтæ дзаг кодтой фарнæй. Цыдæриддæр дзы уыдис, æппæты къаннæгдæр зайæгойæ уæлдæфы онг, зындысты удæгасæй хуыздæр – æппæтдæр дзы уыдис царддæттæг. Ацы диссаджы зæххы алкæцы бынат дæр уыдис цардæй йемыдзаг. Фæсивæд нал фæрæзтой сæхиуыл хæцын æмæ-иу адаргъ кодтой сæ къухтæ, цæмæй аныдзæвой, ацы диссаджы сахары цыдæриддæр федтой, уыдоныл. Уыдон фæндыди адугъ кæнын æмæ æппæтдæр басгарын, фæлæ æмбæрстой, ныртæккæ сын уыцы бар ничи ратдзæн. Уыдон бахуыдтой стыр уазæгдонмæ. Уыцы ран сылгоймæгты ахицæн кодтой нæлгоймæгтæй.

Афтæ зындис, цыма сæ цы бæстыхаймæ бакондæуыд, уым дунетæ дæр бацыдаиккой, ахæм егъау уыди. Æнæдызæрдыгæй уый мрамæрæй нывæзт къулты астæу сæрибарæй бацыайд сæдæ мин адæймаджы бæрц. Бацæуæны бæлццæттæн раттой сæхи хæрздæфгæнаг доны снайыны фадат, раттой сын сæрмагонд дарæстæ, цæмæй цæттæ уой паддзахимæ фембæлынмæ. Бæлццæттæ цингæнгæйæ акалдтой, фæндагыл сыл цы дарæстæ уыд, уыдон. Сæ дарæстыл рыг сбадти фæндагыл, стæй ацы æрттивгæ сахары уыдон бæрæг дардтой се ‘нахуыр конд æмæ æнарæхстæй.

Эндейлæгтæн се ‘ппæты зæрдæйы дæр райгуырд ацы горæты цæрыны стыр бæллицц. Афтæ сæм каст, цыма кæцæйдæр сæ хæдзармæ æрыздæхтысты. Сæхи куы снадтой æмæ сæ дзаумæттæ куы аивтой, уæд аходæн бакæнын афон ногæй къордæй æрлæууыдысты. Иучысыл сын аныхасы бар цы диссаджы бæстыхайы радтой, уымæн йæ тыргъы æвæрд уыди дзаджджын фынг. Аходæны фæстæ къорды ногæй дыууæ дихы фæкодтой, ныр та нæмттæм гæсгæ. Хорзтауæг, Хиуарзон æмæ уыдонимæ фондзсæдæ æрыгон адæймаджы бахуыдтой рахисæрдыгæй стыр хатæнмæ. Æнæуæндаг, Сайд æмæ Хæдбары мин æмæ æрдæг иннæ адæймагимæ акодтой галиуæрдыгæй æндæр хатæнмæ. Уырдем бахизæны уыдон къæсæрыл федтой сæ нæмттæ фыстæй. Сæ нæмттæ фыст уыдысты æнахуыр, эндейлæгтæ кæй нæ зыдтой, ахæм æвзагыл. Хатæнтæй иу хуынди «Царды хатæн», иннæ та – «Раст тæрхоны хатæн».



«Царды хатаен» æмæ «Раст тæрхоны хатаен»

Галиуæрдыгæй цы хатаен уыдис, уы къæсæрæй бахизгæйæ, Хæдбар банкъардты æнахуыр тыхстдзинад, стæй йæ зæрдæ байдзæг æвирхъау тасæй. Уый йæ мидзæрдæйы аздæхт йæ ахуыры азтæм. Фæндыи йæ, Джелины тыххæй цы фехъуыста, уыдонæй иучысыл уæддæр исты куы æрымысыдаид. Йæ хъуыдытæ сæмхæццæ сты. Уый фæ смон кодта, уыйбæрц уроктæй йæхи кæй фæцух кодта, уый тыххæй. Куыд стыр рæдыд ыл æрцыди, куыднæ базыдта, сахар æмæ паддзах æцæгæйдæр кæй сты! Тас ыл тых кæнын куы райдыдта, уæд архайдта йæхиуыл фæхæцыныл. Талф-тулфæй хъавыди цыдæртæ æрымысынмæ Джейлины уарзаг æмæ хатыргæнаг удыгъæды тыххæй. Ныртæккæ уый æппындæр нæ фæндыд паддзахæн йæ рæстдзинад æмæ сыгъдæгдзинады тыххæй хъуыды кæнын, кæд æм уый тыххæй хъуыдытæ йе вастæй гуырдис, уæддæр. Уый йæхи сабыр кодта уымæй, хорз адæймаг кæй уыди æмæ æхсæнадон хъуыддæгты хайад кæй иста. Арф ныулæфгæ æмæ фæйнæрдæм ракæс-бакæсгæнгæйæ бафиппайдта, цы адæмы æхсæн ис, уыдон Энделы æвзæрдæр æмбæстæгтæ кæй сты. Уыдон æхсæн уый федта цæстфæлдахджытæ, фæлитойтæ æмæ нозтуарзджыты. Иннæ ахæм ма дзы уыдысты магусатæ æмæ фыдкыистгæнджытæ. Тас ногæй æртыхст йе уæнгтыл, æмæ уыцы уысм уый суыдта Æнæуæндаджы. Йæ цæстытæ бацъынд кодта æмæ æхцон улæфт скодта. Уый уайтагъддæр æбымысыд, къласы уый æппæты тырнондæр кæй уыд Джейлины фæдыл цæуджытæй. Æниу æй нæ фехъуыста, уый скъолайы дæр кæй куыста? Уæдæ иугæр уый дæр ацы ран йемæ ис, уæд чизоны æмæ йæ хъуыддаг бынтон æвзæр нæ уа. Æнæуæндагмæ йæ хи æввахсгæнгæйæ уый хæрхæмбæлд фæци Сайдыл. Кæд æнæуæндагимæ уый ныхасмæ дæр уыйбæрц никуы æрлæууыди, уæд Сайды та зыдта тыхджын уырнон адæймагæй. Уыдонмæ æгæрыстæмæй ахæм ахуыр уыдис, æмæ арæх быцæу кодтой Джейлины тыххæй. Йæ зæрдæйы уаг уайтагъд фæивта, йæ рагон хæларыл атыхсгæйæ.

Сайд æм ракаст хорз цæстæй, бацин ыл кодта. Куыддæр йæ



зæрдæйы тас айсæфти, æмæ дыууæ хæлары ныхасыл фесты. Цыма Джейлины хорзæх куыд æнхъæлдтой, уымæй стырдарæ разындис, афтæ сæм фæкаст. Уæд куыд æнцонтæй ныббарста, Хæдбар йæхæдæг хатыры akkaгыл кæй нæ нымадта, уыдонæн. Уæдæ куыд? Науæд та номдзыд ахуыргæнæг Дывæлдах Цард æгæр карз домæнтæ æвæрдта сæ разы. Ныр æй цыма уырныдта, йæ хъуыддæгтæ рæстмæ кæй уыдзысты, уый. Фæлæ уæддæр Хорзтауæг æмæ Хиуарзон уым кæй нæ уыдысты, уый йыл тыхстдзинад æфтыдта. Йæ сæрты ахизæн кæмæн нæ уыд иннæ ахæм хабар ма уыди, алы къуымты адæм кæй куыдтой, уый. Чизоны æмæ уыдон зæрдæтæ агайдта Джейлины фæлмæнзæрдæ ахаст? Иннæ хатæнæй дæр хъуысти тынг хъæлæба. Ахуыры фæстæ кæрæдзийæ чи фæиппæрд, уыцы ахуырдауæтæ цин кодтой кæрæдзийыл. Уалынмæ се 'ппæты ныхасы дæр фылдæр хъуысти иу хъуыды: рæхджы фендзысты Джейлины!Æрцыд рæстæг, цæмæй алчидæр бавзара йе 'цæг æрсидт цы уыди, стæй йын зæрдæвæрд цы хъысмæтæй уыдис, уый. Уыдон æмхуызонæй кодтой диссаджы сахары кой. Уыдон кæддæриддæр зыдтой, уыцы бынат бирæ хуыздæр кæй у Энделы сахарæй, фæлæ сæ уый йæ фыццаг фендæй дæр дисы бафтыдта. Цы федтой, уый диссагдæр уыди се 'ппæт бæллицтæй дæр. Зынбаууæндæн уыди, уыцы цытджын бынаты сæ цард кæй æрвитдзысты, ууыл. Уыцы амонды сæраппонд уыдонæй алчидæр цæттæ уыди искæй къæхты бынтæ сæрфынмæ дæр. Уыцы ран уæвджытæ се 'ппæтдæр зыдтой, Джейлинимæ кæй уыдзысты, фæлæ нæ зыдтой, йæ рæстаг тæрхоны раз лæууын куыд бафæраздзысты, уый. Иудзæвгар рæстæг куы аивгъуыдта, уæд хатæны адæм ныссабыр сты, æрлæууыд дзы æнахуыр цытджын уавæр. Æууæнкджын уыдысты æви нæ? Рæхджы йæ рæстæг равдисдæн. Æнахуыр тыхст тасы æнкъарæнимæ æмхæццæйæ дзаг кодта ацы сæрныллæг лæггадгæнджыты зæрдæтæ, сæ паддзахимæ фембæлдмæ æнхъæлмæ кæсгæйæ.

Фыццаг уал хъуамæ тæрхон цыдаид Царды хатæны чи æнхъæлмæ каст, уыдоныл. Фæлæ уыдонмæ фæстæдæр æрбаздæхдзыстæм. Ныр та нæ нæ таурæгъ акæндзæн Раст тæрхоны хатæнмæ.



Тæрхоны хатæнмæ хуындтытæ

Уыди æмбисбон. Тæрхоны хатæны чи æнхъæлмæ каст, уыдон æрсабыр сты, ныфс сæ бацыди, æвыдæй кæй баззайдзысты. Цы сæ тыхсын кодта, кæнæ цынаæ æмбæрстой, уый кодтой Джейлины хорзæхы, кæнæ йæ фæндæгты сусæгдзинады æфсон. Ахæм хъуыдытæ сын лæвæрдтой æнцой.

Мин æмæ æрдæг эндейлагæй Тæрхоны хатæнмæ фыццаг кæмæ фæсидтысты, уый уыди Хæдбар. Паддзахы цыппар хъахъхъæнджы йæм æрбацыдысты Раст Тæрхоны хатæнмæ йæ ахонинмæ. Цæмæй тыхст уавæр иучысыл фæрогдæр кæна, уый тыххæй йæ цæст фæныкъуылдта хъахъхъæнджытæй иумæ, йæ мыдбылты йæм фæхудгæйæ, уый йæм куы фæкомкоммæ ис, уæд. Диссаг æм куыднæ фæкаст, уый йæ куы ницæмæ æрдардта, уæд.

Куыддæр йæ фæстæ Раст Тæрхоны хатæны дуар æхгæд æрцыд, афтæ йæ раздæр цы фарстытæ тыхсын кодтой, уыдон та йæ зæрдыл алæуыдысты. Зæрдæ риуы йæхи къултыл хоста. Афтæ йæм каст, цыма йæ зæрдæйы цавд хъуысы хъахъхъæнджытæм дæр, кæд сыл ницы зынди, уæддæр. Куыд тынг æй фæндыд, цæмæй Сайд ныр йæ цуры фестадаид. Ныртæккæ уый æрлæудзæн тæрхонгæнæджы раз, æмæ йæ куыднæ фæнды уымæ лæгæй-лæгмæ баззайын. Хæдбарæн йæ ныфсæй фæд дæр нал аздад.

Хатæнмæ бахызыны агъоммæ хъахъхъæнджытæй иу хъæрæй бакаст суагъæ. Хæдбар йæ сæр æдзух разыйы тылд кодта, исты дзы куы ферох уа, уый тасæй. Йæ хъусты дадзинты цавд æм афтæ тынг хъуыст, æмæ бакъуырмайæ тарсти. Хъахъхъæнæг æм йæ сæр банкъуыста, Хæдбар процедурæйы фæтк æмбары, уый фенгæйæ æмæ хатæны дүæрттæ дæрдтыл айгом сты.

Хатæнмæ цалдæр къахдзæфы акæнгæйæ, Хæдбар банкъарта, йæ буар æгасæйдæр кæй ризы. Хиды æртæхтæ æрзæбул сты йæ уазал ныхыл. Уый фæсæццæ ис, бæстон зæрдæсаст æй цы фæкодта, уый фенгæйæ!



АФФАБЕЛЫ ПАДДЗАХАД: ТÆРХОНЫ ФЫЦЦАГ БОН

Æппæт уыдæттæ Йесо адæмæн амыдта фæсномыгæй, æнæ фæсномыг ныхæстæй та сын ницы дзырдта. Афтæмæй хъуамæ сæххæст уыдаид, пехуымпары дзыхæй цы загъдæуыди, уый: «Дзурдзынæн æмбисæндтæй; фехъусын кæндзынæн, дуне сфæлдисынæй нырмæ сусæг цы уыди, уый».

– Матфейы 13:34, 35

Цалынмæ мæ аллеори адарддæр кæнон, уæдмæ уал мæ ногæй фæнды, Йесо Чырысти æрцæуинаг тæрхоны тыххæй кæй загъта, Йæ уыцы ныхæстæ Йын æрымысын. Иоанны Евангелийы (12:48) мах кæсæм: «Мæ ныхас ын тæрхон кæндзæни фæстаг бон». Мах абон зонæм, Йæ бадæны раз цы барæнмæ гæсгæ тæрхонгонд цæудзыстæм, уый у Сыгъдæг Фыст.

Уымæ гæсгæ Джейлин раст тæрхоны хатæны цы ныхæстæ загъта, уыдонæй бирæты фарсмæ уыдзæн æвæрд нымæцтæ амонæн рæнхъытимæ. Уыцы нымæцтæ баст сты Фысты бынæттимæ алыгъуызон тæлмацтæй, уыдон се 'ппæтдæр сты чиныджы кæрон. Джейлины ныхæстæн сæ фылдæр ист сты Фыстæй æмæ афтæ арæст сты, цæмæй сæ æрхæссæн уа нæ таурæгъы архайджытæм.

Ныр та раздæхæм Аффабелмæ.

Тæрхон Хæдбарыл

Стыр хатæн уыди, Хæдбар йæ сæнтты цы ныв кодта, уымæй бирæ



цæстæвæрæндæр. Зæгъгæ йын радтой, иннæ мин æмæ æрдæг адæймагæн уый радзұрыны бар, уæд йæ бон не 'суыдаид дзырдтæ æмæ амæлттæ ссарын уыцы диссаджы стырад æмæ аивдзинад сныв кæнынæн. Энделы кæцыфæнды хæдзар дæр, уый архитектурæимæ абаргæйæ, зындис кæлæццæг хæдзары хуызæн. Аудиторийы цыдис иу-сæдæ мин адæймаджы бæрц. Никуы федта уыйбæрц адæм иумæ æмбырдæй иу хатæны.

Хæстæгдæр бацæугæйæ, уый трибунаыы лæуджыты æхсæн базыдта Аффабелы æмбæстæгты. Фыццаджыдæр цы бафиппайдта, уый уыдис, мидæрттынд куыд кодтой, уый. Уый дисы бафтыдта се 'нахуыр рæсугъддзинад: ахæм хуыз сын уыдис, цыма æндæр дунейы цæрджытæ сты. Сæ ахæм цæхгæр фæивд баст уыди царды бæласы дыргътæй сын хæрыны бар кæй радтой, уый.

Хæдбар ахъуыды кодта йæхинымæр: «Адон се 'ппæтдæр Энделы цæрджытæ сты?» Уалынмæ суыдта йæ зонгæ чызджы. Йæ ном хуындис Хæрзнамыс. Уый дзы уыдис æрмæст цалдæр азы хистæр, æмæ йæ зæрдыл лæууыд, æдзух ыл адæм куыд худтысты йæ хуымæтæг дарæсы конды тыххæй. Ныр та йæ бакаст уыди диссаджы рæсугъд. Йæ цæсгомы æвæрдтытæ нæ аивтой, æмæ йын æнцонтæй уыдис базонæн, фæлæ цыдæр амалæй уый уыдис, Энделы æппæты рæсугъддæр кæцыфæнды адæймагæй дæр зæрдæмæдзæугæдæр. Æцæгæй та ацы адæмæй, се 'ппæтæй уындцухдæр чи уыд, уый дæр уыди зæрдæмæдзæугæдæр, кæйдæриддæр зыдта, уыдонæй.

Йæ фырдисæй чысыл йæхимæ куы æрцыд, уæд бафиппайдта, æппæт адæмы цæстæнгас дæр здæхт кæй уыди, хъахъхъæнджытæ йæ кæдæм кодтой, уыцы 'рдæм. Ахæм диссаг ма никуы федта. Уый уыди паддзахи бадæн. Нæй ахæм абарстытæ, уыцы бадæн æцæгæй цавæр уыдис, уый цæй фæрцы сныв кодтаид. Паддзахæй дзы чи бадт, уый куы федта, уæд бамбæрста, æппæт сахары уыцы стырад кæмæй цыдис, уый. Уый æгасæйдæр цыдис Паддзахæй. «Æнхъæл дæн уый йæхæдæг Джейлин у», - ахъуыды кодта Хæдбар. Æваст уый баууæндыд, афтæ карзæй кæй ныхмæ лæууыд, ууыл.

Джейлинæн йæ цæсгомы æвæрдтытæ уыдысты рæсугъд, фæлæ



тызмæг. Рæсугъд, фæлæ тасхæссæг, афтæ зæгъын растдæр уыдзæн. Йæ бакаст æгасæйдæр уыдис зæрдæздахгæ аив, фæлæ Хæдбары зæрдæ йæ алы къахдзæфæн дæр дзаг кодта тасæй. Цы ныфсы мур ма йæм уыд, уый йын айсæфти. Цы бауыдзæни цымæ? Йæхи тыхæй уромгæйæ, Хæдбар йæхицæн ныфсытæ æвæрдта, зæгъгæ, хæстæг кæмæ фæцæуы, уый у фæлмæнзæрдæ паддзах. Хъуыддаг хорз фæуыдзæн, зæгъгæ, уый тыххæй йын дызæрддыг æууылдта йæ зæрдæ.

Цыди размæ, цалынмæ йын бардзырд нæ радтæуыд, уынгæг платформæйыл æрлæу, зæгъгæ, уæдмæ. Бæрзондæй йæм касти Джейлин. Уый йæ ныхас аздæхта æмбырды адæммæ:

– ...Æмæ бамбардзысты се ‘ппæтдæр... Æз кæй дæн зæрдæтæ æмæ мидрæбынтæ фæлварæг (хъуыдытæ, æнкъарæнтæ æмæ фæндтæ); æмæ бафиддзынæн сывахæй алкæмæн дæр йæ хъуыддæгтæм гæсгæ.

Хæдбар æм хъуыста, иннæтæ йæм куыд хъуыстой, афтæ, фæлæ йын уалынмæ Джейлин ныккаст комкоммæ йæ цæстытæм æмæ дзы æрдомдта:

– Ратт хыгъд дæ разамынады тыххæй».

Цалынмæ Хæдбарæн йæ бон сдзурын бацис, уæдмæ фæзындис галограммæ æмæ йын йæ царды фыццаг бонæй зноны боны онг йæ царды нывтæ йæ разы алæууын кодта. Йæ алы раконд, алы дзырд, алы фæнд æргом æрцыд æвдисæнты раз. Джейлины тыххæй йын цы рæстдзинад байгом ис, уый йыл ризæг бафтыдта. «Æмæ нæй Уымæй æмбæхст уæвæгой, фæлæ æппæтдæр у гом-æгæрцц Йæ цæстыты раз: уымæн ратдзыстæм хыгъд».

Хæдбар нынныгъуылди йе ‘нæзонд, фыдуаг æмæ хиуарзаны фæндæгтæ уынгæйæ. Ацы хъуыддæгтæ уыйбæрц адæмы раз кæй рагом сты, уый уыди худинаггаг æмæ зæрдæскъуынаг фыдæнхъæлгæнæг цау. Энделы цæсты цы нæ ахадыта æмæ азымыл нымад цы нæ уыди, уый ацы цытджын тæрхонгæнæг æмæ Аффабелы намысджын æмбæстæгты раз уыди бынтон æлгъаг. Уый дисæй марди йæхи уагахастыл. Куыд уыди ахæм дурзæрдæ, æнæзонд æмæ дзæгъæлдзу уæвæн? Йæ ныфс ма æрдуйыл хæцыди,



зæгъгæ, чизоны йæ хорз хъуыддæгтæ йæ фыдмитæй фылдæр разыной.

Кæд æм карз уайдзæфтæ æмæ æфхæрд æнхъæлмæ каст, уæддæр æхцонай сулæфид, нывæвдыст куы фæци, уæд. Бæргæ амондджын уыдаид, ацы æхсæнады æппæты чысыл уæддæр куы уыдаид, уæд, æмæ йæ ныфс æвæрдта, йæ хорз хъуыддæгтæ æвзæртæй фылдæр кæй уыдзысты, ууыл.

Стæй Джейлин бафарста сæйраг хынцæджы:

– Йæ ном Царды чиныджы разындис æви нæ?

Уый æвæстиатæй дзуапп радта:

– Нæ, мæ паддзах.

Уæд Джейлин загъта:

– Хæдбар, ды азымджын дæ фыдæхы æрдз кæй равзæрстай, уымæй, æмæ сырд æрцæудзынæ Лоуны зæхмæ, цæмæй уым арвитай де ‘ппæт цард æддаг тар, æнæныфс æмæ иунæгдзинады тухæнгæнгæйæ.

Хæдбар фырадæргæй ныхъхъæр кодта:

–Цæмæн, паддзах?

– Ды маеныл не ‘ууæндыдтæ, – дзуапп радта Джейлин. – Дæ амонджытæ ахуыр кодтой: «Уымæн æмæ куынае баууæндат, уый Æз кæй дæн, уæд амæлдзыстут уæ тæригъæдты» æмæ ноджы: «Уымæн æмæ нæй арвы бын адæмæн лæвæрд æндæр ном, махæн фервæзæн кæй фæрцы ис».

– О фæлæ, паддзах Джейлин, мæ хорз хъуыддæгтæ та? Уыдон фылдæр не ‘сты мæ фыдракæндтæй?

Паддзах Джейлин дзуапп радта:

– Хъуыддаг уый мидæг нæй, цас бирæ фехæлдтай кæнæ нæ фехæлдтай ды æгъдау, уымæн æмæ «Чи æххæст кæны æгъдау æнæхъæнæй æмæ иу истæмæй чи фæрæдийы, уый азымджын свæййы æппæтæй дæр».

Хæдбар йæ тых æрбамбырд кодта æмæ йæ ныхмæ загъта:



– Уæдæ куыд ис фервæзæн адæймагæн?

Уыцы фарстæн Джейлин йæхæдæг нæ радта дзуапп. Уый йæ цæстæнгас аздæхта Аффабелы намысджын цæрæгмæ, бæлвыр уый йе ‘ххуысгæнæг уыди, уымæн æмæ уый бадти паддзахи бадæны æнгæс бынаты, æрмæст чысылдæр. Сылгоймаг загъта:

– Ахуыргæнджытæ дæуæн нæ дзырдтой, Джейлин дæу фервæзын кодта йæ диссаджы хорзæхы фæрцы, уый? Æрмæст ыл ды хъуамæ баууæндыдаис. Ирвæзындзинады аккаг сүæвæн нæй, уый Джейлины лæвар у. Ирвæзындзинад нæу мызд дæ хорз хъуыддæггты тыххæй, цæмæй уыдонæй буц мачи уа

Джейлин ма уыцы ныхæстæм бафтыдта:

– Æз тынг раджы бафыстон æмбæстæгтæ æгъдау кæй хæлдтой ивгъуыды æмæ халдзысты фидæны, уый тыххæй. Иу адæймагæн дæр йæ бон нæ уыд мæ разы æнæ тæригъæд уа кæнæ æгас æгъдау сæххæст кæна, фæлæ, адæмы уарзгæйæ, æз мæхæдæг ахастон æфхæрд сæ бæсты. Йе уымæ гæсгæ мæ ирвæзындзинад у, йæ аккаг сүæвын кæмæн нæй, ахæм лæвар. Дæуæн дæ бон нæ уыд фаг хорз хъуыддæгтæ саразын, цæмæй Аффабелы паддзахады æмбæстаг сүæвыны аккаг уыдаис. Уый лæвæрд цæуы мæныл æууæнкимæ иумæ. Ды та дæхи атиг кодтай, æз дæ ирвæзындзинады тыххæй цы сарæзтон, ууыл.

Хæдбарæн исдугмæ йе ‘уæнгтæ бандзыг сты æмæ йæ бон дзурын ницыуал сси. Фæстагмæ зæгъы:

– Бамбæрстон æй,

Уый æнкъардта, æнæныфсы денджызы куыд ныгъуылы. Йæ ныфс ма чысыл цæуыл фæхæца, ахæм исты агургæйæ бафарста: – Уæдæ æз цы арæзтон, уыдон се ‘ппæтдæр æнæхъуаджы фесты?

Джейлин дзуапп радта:

– Фыст у: «...мæрдтæ ницы зонынц æмæ сын бафидæн дæр нал ис, уымæн æмæ уыдонæн сæ ном дæр рохуаты баззадис; сæ уарзт, сæ фыдæх æмæ се ‘нæууæнк дæр айсæфтысты, æмæ сын ницæмæйуал ис хай æнустæм, цыдæриддæр цæуы арвы бын» æмæ ноджы:



«Уымæн æмæ фыд адæймагæн нæй сомбон, – фыдлæгты рухсгæнæн ахуысдзæн».

Джейлины ныхæстæй Хæдбар фергъуыйау ис, æмæ йæ бон сдзурын ницыуал уыди. Уый фæсмон кодта, цы ахуыртæй фæццух кодта, уыдоныл. Чизоны уый æцæгад куы фехъуыстаид, уæд ыл не 'рцыдаид ахæм мæлæтдзаг рæдыд.

Уыцы æдзæм уысмыты йæм фæстагмæ æрцыд æндæр хъуыды. Уый уыди, æнæхъæн бон йæхицæн ныфс кæмæй æвæрдта, уыцы хъуыды:

– Раст у, ды цыдæриддæр загътай, уый æцæг у. Фæлæ, Джейлин, ды фæлмæнзæрдæ паддзах куы дæ! Кæд уый афтæ у, уæд куыд у дæ бон мæн дæхицæй асурын?

Джейлин ын дзуапп радта:

– Æз фæлмæнзæрдæ паддзах дæн, æмæ йе уый аххосæй æз æрвитын дæу. Ды, Энделы куыд цардтæ, ахæм цард равзаргæйæ, æнустæм дæхицæн равзæрстай Талынджы æлдар Дагоны æрдз. Куыд ма уыдзынæн æз фæлмæнзæрдæ, æцæг æмæ уарзæгой паддзах, дæ хуызæн ронбæгъд адæймагæн ацы цытджын сахарыл къæм абадын куы бауадзон, уæд? Уæд æз разиан кæндзынæн Аффабелы сыгъдæгдзинадæн. Ды цы æрдз равзæрстай, уый рæхджы йæхи æвдисын райдайдзæн, æмæ бабын кæндзынæ мингай сыгъдæг адæймæгты. Ды уыцы фæндаг дæхæдæг равзæрстай. Уый тыххæй та райсдзынæ, кæй фæдыл ацыдтæ, раст уый хуызæн, ома Дагоны æфхæрд. Æз дын уымæй чысылдæр тæрхон куы скодтаин, уæд æз нæ уаин рæстаг паддзах. Æз та рæстаг паддзах дæн!

Уый фæстæ Джейлин йæ ныхас аздæхта æмбырд адæммæ æмæ сфæлхатт кода Йæ Фыды рагон ныхæстæ: «Зондамындыл уæлæхох чи у, уый зиан кæны йæхицæн; чи аргъ кæны фæдзæхстæн, уый хæрзиуæг райсдзæни».

Уæд загъта паддзах йæ лæггадгæнджытæн: «Бабæттут ын йæ къухтæ æмæ йæ къæхтæ æмæ йæ ныппарут æддейæ тары; уым хъуысдзæн кæуын æмæ дæндæгты хъыррыст: уымæн æмæ бирæ сты æрхуындтытæ, æвзæрстытæ та чысыл сты».



Хæдбар фырадæргæй ныхъхъæр кодта, мæлæтдзаг рыст æртыхст йе уæнгтыл, хъахъхъæнджыты хистæр æй куы сбаста æмæ йæ хатæн фæрсаг дуары 'рдæм куы фæцæйкодта, уæд. Уыцы мингай адæмæй нæ райхъуыст иунæг уынæр дæр. Уыдон фыдохы цæстæй кастысты, йæ цардæй пайдагæгæйæ, афтæ æнæзонд чи разынд æмæ йе 'ппæт царды дæргы æфхæрд чи хæсдзæн, уыцы адæймагмæ.

Хæдбары акодтой иннæ æнхъæлмæгæсæн хатæнмæ. Уым уыд мингай чысыл ахæст хатæнтæ, уыдон цæттæгонд уыдысты тæрхонгонд адæмæн. Уыцы хатæнмæ бахизæны сæрмæ фыст уыдис: «Тæхудийаг сты уыдон, Йæ фæдзæхстытæ йын чи æххæст кæны, цæмæй сын хай уа царды бæласæй æмæ бацæуой горæтмæ къулдуарыл. Æддейæ та – куыйтæ æмæ кæлæнгæнджытæ, хæтджытæ æмæ лæгмартæ, æмæ гыумиртæн кувджытæ, æмæ чидæриддæр уарзы æмæ аразы мæнгдзинад».

Хæдбар лыстæг ныккаст уыцы фыстмæ æмæ йæхимидæг мастæй рахысти. Ныр уый бынтон уыд йæ хъæхъхъаг æрдзы ахæсты. Уый бынтондæр аныхъуырда, цыдæриддæр æм хорзæй уыдис, уый. Йæ уагахаст æваст фестади сонт куыдзы уагахасты хуызæн. Паддзахы æндæвдадæй куы фæцух, уæд фестади йæ фыдзонды уацайраг.

Сайд Джейлины раз лæугæйæ

Рацыд ма ноджы цалдæр сахаты. Бирæтæм ныридæгæн фæдзырдæуыд Тæрхоны хатæнмæ, фæлæ Сайд, Æнæуæндаг æмæ Дывæр Цард нырма уыдысты сæ радмæ æнхъæлмæ кæсджыты æхсæн. Сайд уыдис йæ хорз зæрдæйы уагыл, æмæ уый ныфс лæвæрдта иннæтæн дæр.

Байгом сты хатæны дуæрттæ æмæ дзы рахызтысты паддзахы цыппар хъахъхъæнджы. Ацы хатт фæсидтысты Сайдмæ. Уый йæ фыртыхстæй барызти: æрцыд йæ рæстæг. Цæмæй йæ тыхстдзинад ма равдиса, уымæ та дæсны уыди, уый тыххæй йе 'мбæлттæн загъта: «Цæй уæдæ, мæ хæлæрттæ, мæ хал амондджын у!»

Сайд базонгæ ис суагъæимæ æмæ бахызт Тæрхоны хатæны гом дуæрттыл. Уый дæр йæхи æнкъардта раст Хæдбары хуызæн. Уый



дæр дисы æфтыдта хатæны рæсугъддзинад æмæ стырад, стæй дзы цы æмбæстæгтæ æрæмбырд, уыдон фæлмасдзинад. Хатæны фæцæйцæугæйæ уый суыдта иу-цалдæр зонгæйы: се ‘ппæтдæр ахуыр кодтой Энделы скъолайы æмæ йæ фесты уымæй иу кæнæ дыууæ азы раздæр, стæй уый Хæдбарæй фылдæр зонгæтæ федта ам, уымæн æмæ никуы цух кодта ахуыртæй.

Кæй базыдта, уыдонæй иу уыди скъоламæ чи нæ цыд, ахæм адæймаг, йæ ном Æгъатыр. Уый зындгонд уыди, куыд æппæты цыфыддæр цъаммар адæймаг. Сайд джихтæгæнгæйæ æрлæууыд йæ акомкоммæ:

– Ай та ам цы кусы?

Хъахъхъæнджыты хистæр ын цæстæй ацамыдта, ома, дæ бон у йемæ аныхас кæнай.

Уæд æм хæстæг бацыд æмæ йæ бафарста:

– Уый ды дæ, Æгъатыр?

Уый йын дзуапп радта:

– Кæддæр æз уыдтæн Æгъатыр, фæлæ паддзах Джейлин мæнæн мæ ном аивта, æмæ мæ схуыдта Фидыд.

Сайд дисы бахауд:

– Ардæм æрбахауын та дын куыд бантысти? Дæу нымадтой не ‘хсæнады æппæты æгъатырдæр адæймагыл. Ды нæ цыдтæ ахуыртæм æмæ Джейлины ныхмæ лæууыдтæ, кæй зыдтон, уыдонæй се ‘ппæтæй тынгдæр.

– Раст дзурыс, тынг раст, фæлæ æз мæхицæн æнæуынон уыдтæн, цы уыдтæн æмæ цы арæзтон, уый тыххæй, – дзуапп радта Фидыд. – Æз ахуыртæм кæй нæ цыдтæн, уый аххосæй никуы фехъуыстон, адæймаджы цард чи фæивы, Джейлины уыцы ныхæстæ. Мæ тæрхоны бонæй къуыри раздæр æз сихор кодтон Хорзтауæджы цæлгæнæны. Уый зыдта, мæ цард пырхæнтау кæй у æмæ цыдæр амалæй банкъардта мæ рыст. Уый бафыста мæ сихоры аргъ, фæлæ мæ ракуырды, цæмæй йæм ныхасмæ æрлæууон. Уый бахардз кодта дыууæ сахаты, мæнæн Джейлины, йæ хæларзæрдæ, йæ



ирвæзындзинад æмæ йæ диссаджы бынат Аффабелы тыххæй радзурын æмæ хатыр райсыны сæраппонд.

Уый мын бамбарын кодта, нырма рæстæг кæй ис мæ цард стыр паддзахæн снывонд кæнынаен. Мæнæн нырма уыди лæварæй хатыр райсын æмæ йæ паддзахадмæ бацæуыны фадат. Джейлины уарзондзинадæй байдзаг ис мæ зæрдæ æмæ æз мæхи снывонд кодтон уый паддзахадæн. Кæд мын уымæн балæггад кæнынаен къуырийæ фылдæр нал баззади, уæддæр æз уый арæзтон æппæт зæрдæйæ. Æз азылдтаен, кæйдæриддæр фæхъыг кодтон, кæмæй радавтон, уыдоныл æмæ сæ хатыр ракуырдатон. Æз сын бафыстон, цы сæ фæхъуыди, уымæй фылдæр.

Сайд ницы дзырдта. Фæстæмæ фæкаст æмæ федта, хъахъхъæнæг, загъд цы уыди, уымæ разыйы сæраппонд йæ сæр куыд банкъуыста. Стæй Фидыд акъахдзæф кодта йæхи бынатмæ, Сайд та йæ фæндаг дардта паддзахи бадæнмæ.

Йæ хъуыдыйæ нæ хицæн кодта, ныртæккæ цы фехъуыста, уый. Дзырдтой йын Джейлины стыр хорзæхы тыххæй, æмæ ныртæккæ уый бамбæрста, уыцы хорзæх куыд æгæрон у. Уыцы адæймаг уыди, кæй зыдта, уыдонæй се ‘ппæты æвзæрдæр, ацы ран та уый сси иннæ адæмау кадджын. Ныр раздæрæй тынгдæр Сайд йæ зæрдæ дардта, Джейлины хорзæх кæй ссардзæн, уымæн æмæ йыл уый кæддæриддæр æууæндыд.

Паддзахи бадæны раз æрлæугæйæ, Сайд дæр фехъуыста, Хæдбарæн цы бардзырд радтæуыд, уый:

– Ратт хыгъд дæ разамынады тыххæй.

Уый дæр Хæдбарау федта йæ царды æппæт бонтæ скъолайы фыццаг бонæй зноны онг. Куыд æхцон ын уыди скъоламæ æнувыдæй куыд цыди, стæй Джелин уымæй адæмы раз йæ фарс кæй уыди, уый фенын.

Фæлæ чысыл фæстæдæр йæ сæр æруагъта. Йæ цардыуаг æй дардта азымы. Уый кæддæриддæр раст кодта йæхи, фæлæ йæ хъуыддæгтæ бæрзонд тæрхонгæнæджы рухсы æмæ æвдисæнты сыгъдæг намысы раз æвæрд куы ‘рцыдысты, уæд йæ цæсгом сыгъди худинаг æмæ æфсармæй. Йæ дзæгъæл къахбай хъуыддæгтæ



цытджын æхсæнадæн куы раргом сты, уæд æй бафæндыд, зæхх куы аскъуыдаид æмæ уым куы ныххаудаид.

Рухсмæ хаст æрцыдысты канд йæ ракæндтытæ нæ, фæлæ йæ хъуыдытæ æмæ йæ фæндтæ дæр. Кæцæй зыдта Джейлин æппæт уыдæттæ? Куыд у йæ бон Сайдыл тæрхон кæнын, адæмæн аргом цы нæу, уыдон тыххæй? Йæ стырдæр сусæггæгтæ ныр æмбæхст нал уыдысты. Æмбырд адæмæн сæ бон фенын уыди, уый хъæздыгады фæдыл куыд цыди хъуыддагон бадзырдтæ аразгæйæ, хæдзæрттæ æмæ зæххы фадгуйтæ уæй кæнгæйæ. Уыдон сæ хъус дардтой, уый йæ ахуырмæ гæсгæ æвзæгтæ куыд хаста, хахуыртæ куыд кодта, цæмæй рамбула йæхи цы хъуыд, уый. Афтæ зынди, цыма цыдæриддæр арæзта, уымæ йæ разæнгард кодта фылдæр пайда райсыны бæллицц. Æппæтдæр арæзта йæхирдыгонау æмæ йæхи тыххæй. Йæ ацы цаутимæ нæ уыди быцæу кæнæн. Фæлæ уæддæр йæхи рæвдыдта уымæй, ома, æппæт адæттæн ницы уыйбæрц нысаниуæг ис, уымæн æмæ уый æууæндыд Джейлиныл æмæ æргом дзырдта, уымæн йæхи кæй снывонд кодта.

Куыддæр йе ‘ппæт цардмæ æркастæуыд, афтæ Джейлин, паддзахы хынцæгмæ йæ ныхас аздахгæйæ, бафарста:

– Сайды ном Царды Чиныджы ис фыст?

– Нæ, мæ паддзах, – уыди йæ дзуапп.

Джейлин расидти:

– Сайд, ды азымджын дæ уымæй, æмæ кæй бавдисæн кодтай мæныл, æмæ уый тыххæй сырд уыдзынæ Лоуны зæхмæ, цæмæй уым арвитай де ‘ппæт цард æддейæ тар, æнæныфс æмæ иунæгдзинады тухæнты.

Сайд цавддур фестæди. Йæ хъуыдытæ сæмхæццæ сты: «Нæ, уый рæдыд у. Уымæн нæй æрцæуæн! Мæн уырны Джейлин. Цы зæгъынмæ хъавыд уымæй, ома «Бавдисæн кодтай мæныл»?

Уый схъæр кодта:

– Кæд бавдисæн кодтон æз дæуыл?

– Ды фехъуыстай, ахуыргæнджытæ куыд фæдзæхстой, Джейлины



зонын, зæгъгæ, уый дзурджыты тыххæй. Уыдон хъуыддагæй та бавдисæн кæнынц æлгъаг æмæ æгоммæгæс, хорз хъуыддагмæ æнарæхст уæвгæйæ.

Æмæ та ногæй Сайды бафæндыди йæ ныхмæ ныхас зæгъын:

– О фæлæ, цытджын паддзах, æз де скъоламæ цыдтæн. Æз нæ цух кодтон ахуыртæй æмæ хайад истон скъолайы бирæ хъуыддагты. Æз ма дæ мæ хицау дæр куы хуыдтон!

Джейлин ын уайтагъд дæр дзуапп радта:

– Цы мæм дзурут Хицау! Хицау! – æмæ не ‘ххæст кæнут, Æз уын цы дзурын, уый? Æз раздæр фæдзæхстон сымах, æмæ уын дзырдтон, æддейæ дингæнæджы хуыз кæмæн ис, уыдонæй алчи хæрзнамыс нæу, зæгъгæ. æз дзырдтон: «Хицау! Хицау!» дзурджытæй алчи нæ бацаудзæн Аффабелы паддзахадмæ, сæйраг фарст у уый, æххæст кодтой уыдон Мæ Уæларвон Фыды фæндон, æви нæ. Бирæтæ мын зæгъдысты уыцы бон: Хицау! Хицау!.. Мах бирæтæн радзырдтам Дæ номы тыххæй... Æмæ сын уæд Æз фехъусын кæндзынæн: Æз никуы зыдтон сымах; ацæут Мæнæй, æнæуаггæнджытæ.

Сайд диссæгтæ кодта:

– О, фæлæ мæн уырныдта... Æз æууæндыдтæн дæуыл дæ ныхасмæ гæсгæ, æз хъуамæ фервæзтаин!

Джейлин фæразон уыд, фæлæ æнæфæтасгæ. Уый афæлгæсыд æмбырд адæмыл, стæй бакаст скъолайы раздæры ахуыргæнæгмæ. Уый бадти йæхицæй чысылдæр бадæныл:

– Бакæс-ма Сайдæн, цы сын амындæуыд ахуырты рæстæджы.

Уыцы адæймаг бакаст Сыгъдæг фыстæй: «Цы пайда у, ме ‘фсымæртæ, кæд æмæ исчи дзуры, цыма йæм ис уырнындзинад, хъуыддагтæ та йæм нæй? Уыцы уырнындзинадæн бауыдзæн йæ бон йæ фервæзын кæнын? Афтæ у уырнындзинад дæр, кæд æмæ йемæ нæй хъуыддагтæ, уæд у мард йæхæдæг. Фæлæ исчи зæгъдзæн: «дæумæ ис уырнындзинад, мæнмæ та – хъуыддагтæ»: равдис мын дæ уырнындзинад æнæ хъуыддагтæй, æз та дын равдисдзынæн мæ уырнындзинад мæ хъуыддагтæй. Дæу уырны Джейлин кæй ис? Хорз



кæныс; хæйрæджыты дæр уырны, æмæ тасæй ризынц. Фæлæ дæ зонин фæнды æви нæ, æнæбындур адæймаг, уырнондзинад æнæ хъуыддæгтæй мард кæй у?»

Джейлин та ногæй загъта:

– Ды дзурыс, уырныдта дæ, фæлæ уырнындзинад нæу уырнындзинад, кæд æмæ йæ фæдыл нæ цæуы коммæгæсы æмбæлон къахдзæфтæ, уæд. Уырны дæ, уый дзурын фаг нæу, уымæн æмæ ирвæзындзинад кæмæн нæй, уыцы дæлимонты дæр уырны. Æцæгæй кæй уырны, уыдон æй æвдисынц сæ æрдзыхъæды фæивд æмæ нæ хæссынц хъæхъхъаг æрдзы дыргътæ. Ды æдзүхдæр хастай дæ хъæхъхъаг æлдар Дагоны дыргътæ, æмæ уый та æвдисæн у, ды мыл æцæгæй æппæтзæрдæйæ кæй никуы æууæндыдтæ, уымæн.

Сайд цы фехъуыста, ууыл зынтæй æууæндыди:

– Æмæ уæд уыцы фыдгæнæг Æгъатыр та? Æз хуыздæр уыдтæн уымæй! Куыд у дæ бон уый райсын, мæн та асурын? Нæй дæм рæстдзинад!

Джейлин дзуапп радта:

– ... Сымах дзурут: «Раст нæу Хуыцауы фæндаг!» Байхъусут-ма... Мæ фæндаг нæу раст? Уæхи фæндæгтæ не сты зылын? Галиу адæймаг дæр, цы галиу митæ кодта, уыдонæй куы раздæха æмæ тæрхон æмæ рæстдзинадыл куы ныххæца, уæд цардмæ раздахдзæни йæ уды. Уымæн æмæ уый федта æмæ раздæхти, цы фыдракæндтæ арæзта, уыдонæй се ‘ппæтæй дæр; уый удæгас уыдзæн, нæ амæлдзæн.

Сайд фыдæнхъæл фæци æмæ йæ фырмаæстæй йæ хъæрæй не ‘нцæди:

– О, фæлæ æз дæу тыххæй радзырдтон æндæр адæмæн æмæ сæм хæццæ кодтон дæ ныхас. Æз ма де скъолайы ахуыртæ дæр уагътон æндæрты бæсты хæдбарæй.

Джейлин дæр уыд æнæаивгæ:

– Цы амонис мæ уагæвæрдтæ æмæ æрæвæрыс мæ фæдзæхст дæ былалгъыл, дæхицæн та æнæуынон у? Мæ зондамынд æмæ мæ дзырдтæ фехсыс дæ сæрты? Куы феныс къæрныхы, уæд сæм баиу



вэйһыс æмæ хæтджытимæ вэйһыс æмдзæхтон. Дæ былалгъыл бады фыдгой æмæ де 'взаг уафы хиндзинад. Бадыс æмæ дзурыс де 'фсымæры ныхмæ, дæ мадызæнæгыл мысыс хахуыртæ. Ды афтæ кодтай, æмæ Æз ницы дзырдтон; ды афтæ фенхæлдтай, Æз дæр дæ хуызæн дæн. Дæ хъуыддæгтæ дын фергом кæндзынæн æмæ дын дæ цæсты раз æрывæрдзынæн дæ тæригъæдтæ.

Сайд æдзæмæй лæууыд. Хъуыдытæ йæ сæры тымыгъ фестадысты, фæлæ ма йæхи цæмæй сраст кодтаид, уый йын нал базади.

Рацыди цалдæр уысмы. «Уæд загъта паддзах йæ лæггадгæнджытæн: «бабæттут ын йæ къухтæ æмæ йæ къæхтæ, ахæссут æй æмæ йæ ныппарут æддейæ тары; уым хъуысдзæн кæуын æмæ дæндæгты хъыррыст».

Цалынмæ йæм хъахъхъæнджыты хистæр æввахс кодта, уæдмæ уый низгъæлста æфхæрæн ныхæстæ Джейлиныл, хъахъхъæнджытыл æмæ æгæрыстæмæй Аффабелы æмбæстæгтыл дæр. Уый йæ фыр сонтæй йæ гæндзæхтæ цагъта. Цыдæриддæр æм хорзæй уыди, уый аныхъхъуырдта йе 'цæг æрдзысконды тыххæй æргомдзинад. Йæ къухтæ æмæ йæ къæхтæ баст, афтæмæй йæ рахастой хатæнæй, афтæмæй ноджы тынгдæр фыдæлгъыст цыд йæ дзыхæй. Хæдбарæн куыд бакодтой, афтæ уый дæр бакодтой хицæн ахæстоны хатæны тæрхоны фæудмæ.

Куыддæр сайды рахастой хатæнæй, афтæ Джейлин йæ ныхас аздæхта æмбырдмæ:

– Ис ахæм мыггаг, йæхи цæсты сыгъдæг чи у, афтæмæй та æхсад не сты йæ къæмтæ.

Æнæуæндаг Джейлины раз

Растæрхоны хатæны уазæгисæны ма баззад сæдæ адæймаджы бæрц, æмæ се 'хсæн уыдысты Æнæуæндаг æмæ Дывæр Цард . Æнæуæндаг, цас йæ бон уыд, уыйбæрц йæхи дард ласта уымæй, уымæн æмæ йæ зæрдæйы нырмæ дæр уыди хъыгдзинады маст. Уый дæр дзы йæхи хызта.

Цыппар хъахъхъæнаеджы фæзындысты, цæмæй акæной



Æнæуæндаджы. Уый йæхимидæг тыхсти, кæдæм æй кæнинаг сты, уымæн ницы æмбæрста, фæлæ йын фенцондæр ис, Дывæр Цардæй куы фæиппæрд ис, уæд. Иннæтау уымæн дæр Стыр хатæны дуаргæрон бакастæуыд суагъæ, стæй йæ бахуыдтой мидæмæ.

Аффабелы æмбæстæгты фæрсты цæугæйæ, уый федта се ‘хсæн бирæ зонгæты, раздæр скъолайы чи уыд, ахæмты. Уыдонæн сæ фылдæр нæ уыдысты сгуыхт кæнæ сæ уырнондзинадыл æнувыд, йæхæдæг скъолайы куыд уыдис, уымæ абаргæйæ. Æнæуæндаг дисгæнгæйæ бафиппайдта, йæ хъуыдымæ гæсгæ, ацы ран уæвыны аккаг чи нæ уыди, ахæмты дзы кæй федта.

Паддзахы бадæнмæ куы рбахæстæг ис, уæд Æнæуæндаг федта цалдæр бадæны уымæй чысылдæртæ. Уыдон æвæрд уыдысты йæ алыварс. Уый базыдта се ‘хсæн ахæм ахуыргæнджыты, йæ хъуыдымæ гæсгæ, ацы паддзахады раздзæуджытæ уæвын кæмæ æмбæлди. Фæлæ йæ уыцы бадæнтыл чи уыд, уыдонæй йæ бирæтæ дисы бафтыдтой. Уыдон уыдысты, бынтон цæсты чи нæ ахадыдта, Энделы уыцы цæрджытæ. Бадæнтыл чи бадт, уыдонæй бирæтæ уыдысты тынг хъæздыг. «Куыд бахаудтой хъæздыджытæ уыцы бадæнтæм?» – загъта уый йæхинымæр.

Цалынмæ йæ уыцы фарстæн дзуапп агуырда, уæдмæ райхъусти Джейлины хъæлæс:

– Ратт хыгъд дæ разамынады тыххæй.

Егъау экраныл зынын райдыта йæ цард æгасæй дæр. Æнæуæндаг æхцонæй касти йе скъолайы азты царды нывтæм. Йæ хæдбар æххуыс йæ хæлæрттæн, уроктæн æддейæ ахуыртæ, раззоджы архайд къласы, адон фæрцы дзы уыдис хуыздæр фидæны ныфс бавæраен. Уый сæрыстыр уыди йæ ныфсхаст æмæ намысджын архайдæй. Фæлæ йæ зæрдæйыуаг ивын райдыдта, Хахуыргæнæджы ныхæстæм йæ ахаст куы равдыста, уый экраныл зынын куы райдыта, уæд. Иттæг бæлвырд уыдис, йæ хъыгдзинад дзы рох кæй нæ уыди. Паргом сты, афтæ æнæзæрдæмæдзæугæ чи уыд, йæ уыцы зæрдæйы фæндтæ.

Уый фæстæ сцырен сты Дывæр Цардимæ йæ ахастытæ. Уыйадыл никуы дæр æрфæсмон кодта уымæ баст цæмæй уыд, уый фæдыл.



Йæхи сæ амæттагыл нымайгæйæ, иудадзыг азымы дардта Дывæр Цард æмæ Хахуыргæнæджы. Уый йæ нæ уагъта, цы равзæрста, уый тыххæй йæхи бæрндзинад банкъарын. Бæргæ уыдта, рæстæг куыд цыд, афтæ маст, хъыгдзинад æмæ йæ мастисыны фæнд куыд рæзыдысты. Уый бæрæг уыди Дывæлдах Цард æмæ Хахуыргæнæгмæ йе 'гæрон фыдзæрдæйы ахастæй, стæй ма Джейлины йе 'ппæт зындзинæдты тыххæй азымы кæй дардта, уымæй. Куыд радта уый, Дывæр Царды хуызæн адæймагæн йе скъолайы кусыны фадат? Уымæн йæ зæрдæйы карз æмæ æнæбарондзинад рæгъмæ хаст æрцыдысты æргом æмæ æвæстиатæй.

Равдыст куы фæци, уæд бæрæг уыдис, уый хъыгæй йемыдзаг æмæ иннæ адæммæ хъарм ахастæй цух сылгоймаг кæй у. Фæлæ кæд æппæт уыдæттæ цытджын æмбырды цæсты раз æргом æрцыдысты, уæддæр уый фидарæй уырныдта, кæддæр йæхи кæй снывонд кодта, уый фæрцы ссардзæн паддзахы зæрдæ, зæгъгæ. Тас ыл æфтыдта, разæй йæм уайдзæфтæ æнхæлмæ кæй кастысты, æмæ дзы аирвæзæн кæй нæ уыди.

Джейлин раздæхти паддзахы хынцæгмæ:

– Æнæуæндаджы ном Царды чиныджы фыст ис æви нæ?

– Нæ, мæ паддзах.

Джейлин расидти йæ тæрхон:

– Æнæуæндаг, ды азымджын дæ уымæй, æмæ фесæфтай дæ рæстдзинад, стæй бавдисæн кодтай маеныл дæ зæрдæ мыл сивгæйæ, æмæ уый тыххæй сырд уыдзынæ Лоуны зæхмæ, цæмæй арвитай де 'ппæт цард æддейæ тар, æнæныфс æмæ иунæгдзинады тухæнты.

Æнæуæндагыл цы тас æртыхст, уымæн радæттæн дæр нæ уыд. Зæрдæдзæфау фæци, йæ размæ уыцы ран чи лæууыд, уыдонæй тынгдæр. Уымæн уæвæн нæй! Ай æвзæр фын у, нæ, фыдфын, æмæ хъуамæ райхъал уа! Кæд мыййаг цыдæр раст нæ бамбæрста.

Цы фехъуыста, ууыл не 'ууæндыд, æмæ уæд бафарста:

– Джейлин, ды афтæ зæгъыс, цæмæй æз уыцы фыдбоны Лоуны зæхмæ ацæуон?



– О, Æнæуæндаг, раст мæ бамбæрстай, – дзуапп ын радта паддзах.

– Уый гæнæн куыд ис, Джейлин паддзах? Æз æууæндын дæуыл. Уый бæлвырд зындис мæ царды равдысты. Мæ цард у ирд æвдисæн мæ уырнындзинадæн. Æз ыл сæттын, мæ зæрдæ ныддур ис æмæ дзы амарди уарзт, фæлæ уый мæ аххос нæ уыди. Азымджын сты Дывæр Цард æмæ Хахуыргæнæг. Уыдон аххосæй æз сдæн дурзæрдæ.

– Цымæ дæ ферох ис мæ лæвæрд фæдзæхст? – бафарстайæ Джейлин. – «Æнæдиндзинады сбирæйы аххосæй бирæтæн ныуазал уыдзæн сæ уарзондзинад; кæронмæ чи ныффæраза, уый фервæздзæни». Ды нæ ныффæрæзтай кæронмæ.

Æнæуæндаг разы нæ уыд:

– О фæлæ, Джейлин паддзах, æз рæстаг дæн, уымæн æмæ æууæндын дæуыл. Чизоны æз фесæфтон æвдисæнады цырендзинад, фæлæ мæн кæддæриддæр уырныдта, адæймаг ирвæзындзинад куы райса, уæд ын фесафæн нал ис. Æгæрыстæмæй ма ацы хъуыдыйыл фидар хæцыдысты ахуыргæнджытæй бирæтæ. Уыдон ныхæстæм гæсгæ, мæн ничи байстаид дæ къухтæй.

Джейлин ын дзуапп лæвæрдта:

– Уый æцæг афтæ у. Мæ къухтæй дæу байсын никæй бон у, фæлæ æз никуы загътон, ды дæхæдæг мæнæй никуы ацæудзынæ, уый. Æрмæстдæр дæумæ ис уыцы тых. Æви ды нæ кастæ Фыст: «Уымæн æмæ кæд, Хицау æмæ нæ Ирвæзынгæнæг Джейлины базоныны фæрцы, дунейы æлгъæгтæй хызт уæвгæйæ, ногæй стыхсынц уыдон хызы æмæ сын басæттынц, уæд ахæмтæн фæстаг фыддæр вæййы фыццагæй. Хуыздæр сын уыдаид рæстдзинады фæндаг ма базонын, цæйнæфæлтау æй базонгæйæ, аздæхой фæстæмæ уыдонæн лæвæрд сыгъдæг фæдзæхстæй». Кæд æз загътон, хуыздæр сын уыдаид рæстдзинад ма базонын, уымæн æмæ ныр сты фыддæр, рæстдзинад куынæма зыдтой, уымæй, уæд ды цæмæн афтæ хъуыды кодтай, ома ирвæзындзинадæн нæй фесафæн? Кæд ын фесафæн нæй, уæд адæймаг куыд свæййы фыддæр, йæ ирвæзындзинады размæ цы уыди, уымæй?

Цæмæн хъуыстай, мæ ныхасы ныхмæ чи лæууы, уыцы ахуыргæнджытæм. Æз æй ныффыстон лæмбынæг, цæмæй алы



адæймаг дæр базона рæстдзинады фæндаг. Цæмæн раттай искæмæн дæу фæсайыны фадат? Кæд дæу уырныдта, æз цы загътон, уый, уæд ды хуамæ фæтых уыдаис дæ зæрдæйы хыгыл. Ды та де 'нæфæцудгæ æдасдзинады охыл сайды уæвгæйæ, дæ хыгæн радтай уыйбæрц сырæзыны фадат, æмæ йыл дæ бар нал цыди. Йе уый тыххæй абон дæуæн рахастæуыд, хи бахизæн кæмæй уыд, уыцы тæрхон.

– Æмæ уæд мæ хорз хуыддæгтæ та? – лæгъзтæгъуызæй загъта Æнæуæндаг.

Паддзах Джейлин дзуапп радта:

– Ногæй та дæ фæрсын, бакастæ, пехуымпары уылты цы ныхæстæ загътон, уыдон æви нæ: «Рæстаг кæд аздæха йæ рæстдзинадæй æмæ кæна æнæраст хуыддæгтæ, тæригъæдджын, æнæдингæнæг адæймаг цы æлгъаг хуыддæгтæ кæны, уыдон, уæд уый удæгас уыдзæни? Кæй арæзта, уыцы хорз хуыддæгтæ зæрдыл нал æрлæудзысты; цы фыдракæнд аразы, æмæ азымджын кæмæй у, йæ уыцы тæригъæдты тыххæй уый амæлдзæн. Фæлæ сымах дзурут: «раст нæу Хуыцауы фæндаг!» Байхъусут-ма... Мæ фæндаг нæу раст? Уæхи фæндагтæ не сты зылын? Кæд рæстаг аздæхы йæ рæстдзинадæй æмæ кæны галиу хуыддæгтæ æмæ уый тыххæй амæлы, уæд амæлы, цы галиу хуыддæгтæ кæны, уыдон тыххæй». Куыддæриддæр фыст у, афтæ; дæ хорз хуыддæгтæ сты рох æмæ нымады не сты.

Фæстаг ныфсы тагыл фæхæцгæйæ ма Æнæуæндаг загъта:

– О, фæлæ, паддзах, ды дæхæдæг загътай, кæд æз дæу æргомæй хонон мæ Ирвæзынгæнæг, уæд мæ ном фыст æрцæудзæн Царды Чиныджы. Цæмæннæ ис уæд мæ ном уым? Цæмæннæ йæ ссардта дæ лæггадгæнæг? Цы амалæй айсæфти уырдыгæй?

Джейлин быхсгæйæ, фæлæ фидарæй загъта:

– Ды нæ фехъуыстай, раздæр цы загъд уыди, уый? «Кæронмæ чи бафæраза, уый фервæздзæни.» Кæронмæ, тæрхоны бонмæ æууæнкджынæй чи баззади, уыдон фæуæлахиз сты. Æз бæлвырдæй загътон: «Уæлахизгæнæгыл конд æрцæудзæн урс дарæстæ; æмæ йын нæ сисдзынæн йæ ном Царды Чиныгæй». Кæд æз загътон, нæ йын



сисдзынæн йæ ном Царды Чиныгæй, уæд уый нысан кæны, ис ын уырдыгæй сисæн. Науæд æз афтæ загътаин: «Мæн Хицау куы хонат, уæд уæ ном æнустæм фыст æрцæудзæн Царды Чиниджы».

– Куыд дæ бон у мæн Лоуны зæхмæ фæсурин, удæгас мæрдтæ кæм сты, уырдаæм? – лæгъзтæ йын кодта Æнауæндаг.

– Бакæс рагон фыст, Энделы цæрджытæн зындгонд чи уыди, уый, – загъта Джейлин, чысыл бадæнтыл чи бадт, уыдонæй иумæ йæ ныхас аздахгæйæ.

Разамонæг бакасти:

– Зонды фæндагæй цы адæймаг фæиппæрд, уый æрцæрдзæни мæрдты æмбырды.

Æнауæндаг æдзæмæй лæууыди. Уæд паддзах загъта лæггадгæнджытæн:

– Бабæттут ын йæ къухтæ æмæ йæ къæхтæ æмæ йæ ныппарут æддейæ тары; уым хъуысдзæн кæуын æмæ дæндæгты хъыррыст; уымæн æмæ бирæ сты æрхуындтытæ, æвзæрстытæ та чысыл сты.

Сæйраг хъахъхъæнæг æм куы ‘рбахæстæг ис, уæд Джейлины æлгъытын райдыдта. Уыцы стыр уды карз æй æныхъхъуырдта æмæ йæ дыууæ хатты сæфт æрдзыхъæд йæхи æххæстæй равдыста (Иудæ 12). Уый фестæди, фæззыгон дымгæ æдуидæгтæ цы хус бæласы срæдувы, уый хуызæн.

Йæ къухтæ æмæ йæ къæхтæ баст, афтæмæй йæ рахастой фæрсæг дуарыл. Иннæтау уый дæр сбадын кодтой чысыл ахæсты хатæны. Куыддæр уый стыр хатæнæй рахастæуыд, афтæ сæйраг хынцæг расидти:

«Уымæн æмæ мах рæстдзинад базонгæйæ, кæд барæй тæригъæд аразæм, уæд нал зайы тæригъæды тыххæй нывонд, фæлæ Джейлины тæрхоны цавæрдæр тæссаг æнхъæлцау æмæ арты æгъатырдзинад, ныхмæлæуджыты аныхъхъуырынмæ цæттæ чи у... Мах зонæм, афтæ чи загъта, Уый: Æз дæн мастисæг, Æз сын бафиддзынæн, дзуры Хуыцау. Æмæ ноджы: Хуыцау тæрхон кæндзæн Йæ адæмæн. Тæссаг у удæгас Джейлины къухтæм бахауын».



Тæрхон Дывæр Цардыл

Дывæр Цардмæ фæсидтысты æпæты фæстагмæ. Уый зыдта Джейлины æгъдæуттæ æмæ тынг хорз æмбæрста, йæ тæрхон фæлмæн кæй нæ уыдзæн. Рæхджы уый базондзæн, йæ фыдракæндтæ йын цы аргъ слæудзысты, уый.

Уый æнкъардта тынг æрхæндæг хъахъхъæнджыты æмбалцæй Тæрхоны хатæнмæ цæугæйæ. Йæ цард æвдыст æрцыд экраныл, æмæ фехъуыста риссаг ныхæстæ, йæ ном Царды Чиныджы фыст кæй нæй, уый тыххæй

Джейлин фидарæй загъта:

– Дывæр Цард, ды тæрхонгонд дæ дæ гадзрахат, дæ рæстдзинад фесафыны, къах къуырæн дур кæй уыдтæ, уый тыххæй æмæ сырд уыдзынæ Лоуны зæхмæ, уым дæм æнхъæлмæ кæсы стыр æфхæрд æмæ тухæнтæ.

Дывæр Цард, йæ тæрхон рахастмæ байхъусгæйæ, ныллæгзтæ кодта:

– Паддзах, æз де скъолайы ахуыргæнæг куы уыдтæн. Æз мæ цард снывонд кодтон дæ хъуыддагæн.

Джейлин дзуапп радта:

– Ды ахуыргæнæг уæвгæйæ, нæ кастæ, цы чиныгæй амыдтай, уым: «Ме ‘фсымæртæ, бирæтæ уæ ма сүæт ахуыргæнджытæ скъолайы, мах Джейлины стырдарæ тæрхон кæй исæм нæхимæ, уый зонгæйæ».

– Цы хуызы æз уыдтæн къахкъуырæн дур? – бафарста Дывæр Цард.

Джейлины ныхасы гъæд фæкарздæр ис:

– Ды сдæ фæкæлыны хос мæ чысылтæй бирæтæн, уыдонæй бирæтæ фæкалдысты æмæ ахаудтой æнустæм. Уыдонæй иу у Æнæуæндаг. Уый дæ аудыны дæлбар уыдис. Æз радтон дæуæн уый хъахъхъæныны хъомыс, дæхи фæндоны тыххæй дзы спайда кæнынæн нæ, фæлæ. Де ‘ндæвдадæй пайдагæнгæйæ, ды ком лæвæрдтай дæ монцтæн, уымæн, стæй ма бирæтæн тыхми кæнгæйæ. Уымæн раздæр



рыст æрхаста йе 'мбал чызг, Ды та хъуамæ уый рыстæн схос кодтаис, фæлæ дзы ды та скодтай пайда. Ды ныппырх кодтай уымæн йæ уырнындзинад. Уый æфхæрд æрцыд Лоуны зæхмæ йæ арвитынæй. Ды, кæй зæгъын æй хъæуы, дæ зæрдыл дарыс мæ фæдзæхст: «Ацы чысылтæ, Мæныл æууæндджытæй, иуы дæр чи фæрæдийын кæна, уымæн хуыздæр уыздæн йæ хъуырыл ын куыройы дур æрцауындзын æмæ йæ денджызы баппарын».

– Джейлин, æз зонын, Лоуны зæхмæ æрвитинаг дæн, – лæгъзтæгъуызæй дзырдта Дывæр Цард, – фæлæ мын цыфыддæр тæрхон хаст цæмæн æрцыди? Цæмæн дын ис ахæм æгъатыр ахаст мæнмæ? Æз дæ цагъар куы уызтæн, цыздæр æнæуырнон нæ фæлæ. Æз Хæдбары хуызæн уызтæн мыййаг, демæ йын иумæйагæй куы ницы уыдаид, уый йæ фæндыди. Уæд цæмæн афтæ у?

Джейлин уыз фидар æмæ æнæфæтасгæ.

– Ды зызтай Сыгъдæг фыст. Ацы ран ды мæнмæ уыцы фарстытæ цæмæн дæттыс? Æз дын æрымысдзынæн фыстытæ, кæд дæ рох сты, уæд. Сыгъдæг дзырдтæ бæлвырд сты: «Кæд æмæ цагъар зæгъа йæ мидзæрдæйы: рæхджы не 'рцæудзæн мæ хицау, æмæ нæмын райдайа нæлгоймаг æмæ сылгоймаг цагъарты... Уæд фæзындзæн уыцы цагъарæн йæ хицау, æнхъæл куы нæ уыз, уыцы бон, æмæ йæ хъуыдыйы куыз нæ уыз, уыцы сахатыл, æмæ йæ дыууæ дихы фæкæндзæн æмæ йын йæ хъысмæт иу скæндзæн æнæуырнонтимæ. Уыцы цагъар уæд, йæ хицауы фæндон чи зызта, æмæ цæттæ чи нæ уыз, æмæ йын йæ фæндон чи не 'ххæст кодта, уый байафдзæн тынг над».

Хæдбар дард уыди йæ азымтæ бамбарынæй. Дæумæ та уыди зонындзинад æмæ æмбарындзинад. Уый карз æфхæрд уæддæр уыздæн де 'фхæрдæй рогдæр. Дæуæн æз æрцæттæ кодтон бынат мылазон тары.

Стæй Джейлин бардзырд радта сæйраг хъахъхъæнæгæн:

– Бабæттут ын йæ къухтæ æмæ йæ къæхтæ æмæ йæ ныппарут æддейæ тары; уым хъуысдзæн кæуын æмæ дæндæгты хъыррыст; уымæн æмæ бирæ сты æрхуындтытæ, æвзæрстытæ та чысыл сты.

Хъахъхъæнджытæ йæм цалынмæ хæццæ кодтой, уæдмæ Дывæр



цард фыдæлгъыст кодта Джейлины, хъахъхъæнджыты æмæ Аффабелы æмбæстæгты. Хъахъхъæнджытæм ныхмæлæугæйæ, уый йæ тых- йæ бонæй архайдта йæхи атонын æмæ Джейлинмæ балæбурыныл. Йе 'цæг æрдзыхъæд йæхи æххæстæй равдыста. Абоны онг æм хорзæй цы уыди, уый аныгъуылд йæ дывæрсыг æрдзы гуылфæны.

Уымæн йæ былалгъæй цыди фыдæлгъыст, афтæмæй йæ, йæ къухтæ æмæ йæ къæхтæ бастæй, рахастой хатæны фæрсаг дуарыл. Уæд баиу ис иннæ мин æмæ æрдæг тæрхонгондимæ, æмæ уыцы тæккæ æрвыст æрцыдысты Лоуны зæххмæ.

Куыддæр Дывæр Царды ахастой стыр хатæнæй, афтæ сæйраг хынцæг фехъусын кодта æмбырдæн:

– Рæстаг сты дæ тæрхонтæ; уыдон райстой, цы аккаг систы, уый.

Æмæ райхъуысти хъæлæс нывондхæссæнæй:

– ...Æцæг æмæ рæстаг сты Дæ тæрхонтæ.

Хъодыгонд Лоуны зæхх

Мин æмæ æрдæг эндейладжы, ахæсты чырты æмæ паддзахы хъахъхъæнджыты æмбалцæй араст сты дыууæкъуырион балцы Лоуны талынг зæххмæ. Сæ фæндаг цыди Судзгæ стыр тыгъд быдырыл. Уыцы ран зæххæй цы тæвд цыд, уымæн бауромæн нæ уыд. Æваст, тыгъд быдыры астæу, артæн йæ тæккæ зæрдæйы разындысты стыр арæзтады æбæрæг æууæлтæ. Æввахсдæр бацæугæйæ уыдон бакастысты фыст: «Хъодыгонд Лоуны зæхх».

Лæмбынæг æм ныккæсгæйæ, уыдон бафиппайдтой, арæзтадæн рудзгуйтæ кæй нæй, фæлæ йын уыди иунæг егъау дуар. Уырдаæм бахизгæйæ, уырдыгæй тæрхонгæндтæй алкæмæдæр хъуысти мингай адæмы цъæхахсты æнгæс зæлтæ. Уыдон уайтагъд райдыдтой хъахъхъæнджыты хистæрæн лæгъзтæ кæнын: «Ныр фаг нæ баивгъуыдтам йæ арфмæ? Ракурут махæн ахъаздзинад, уе 'фхæрд æгæр æгъатыр у!»

– Кæдæй нырмæ сты ацы ран адæм? – бафарста Хæдбар хъахъхъæнджыты хистæры.



Иу афæдзæй сæдæ дыууын фараст азмæ.

Сайд фергъуыйау: уый йæ зæрдæйы рæбын уæддæр ныфс уыдис, ныр дыууæ къуырийы дæргъы цы цаутæ цæуы, уыдон йæ фыдфыны уыны, кæнæ йæ чидæр тæрсын кæны. Иннæ фарст уый радта уыцы хъахъхъæнæгмæ:

– Уый æцæг у, æз мæ царды кæронмæ ацы ран уыдзынæн?

– Раст у, йе уымæй дæ фæдзæхстой æдзухдæр Энделы.

Карздæр тæрхонгæндтæй бирæтæ æрбынат кодтой æфсæн бæстыхайы уæллаг уæладзгуыты, æнуд æппæты тынгдæр кæм уыд, уыцы рæтты. Æфхæрыны аккаг хъуыддæгтæ чи арæзта, фæлæ æцæгад чи нæ зыдта, уыдон та бынат ссардтой егъау бæстыхайы быннаг уæладзгуытыл. Фæлæ уыцы ран иу бон арвитын дæр тухæйнаг уыди, æнусы дæргъы нæ, фæлæ.

Дывæр Царды хъызæмæрттæ уыдысты бирæ азайрагдæр, бæстыхайы уæллаг уæладзгуытыл чи уыд, уыдонимæ абаргæйæ. Уый арвыстой дæлзæххы талынгдонмæ, зынг сондоны хæдфарсмæ. Уымæн æрмæст йæ тæф дæр зын сфæразæн уыди, æнуд та уыцы ран уыди æппæты тыхджындæр. Талынгдон бæстыхайы мидæг дæр нæ уыд, фæлæ арф зæххы хуылфы. Дзырд дæр ыл нæ уыд, уый уыди æппæты æгъатырдæр æфхæрдды бынат. Ацы ран Дывæр Цард хъуамæ тухæн кодтаид зыбыты иунæгæй. Бæстыхай та уыди уыйбæрц стыр, цæмæй дзы бацæуой, ахæм æфхæрд чи хæсса, æппæт уыдон. Кæрæдзийæ иппæрдæй, уыдонæй алкæмæ дæр хъуысти æрмæст йæхи хъæлæс.

Куыддæр тæрхонгæндтыл дуар фидар æхгæд æрцыд, афтæ паддзахи хъахъхъæнджитæ араст сты къæсæры 'рдæм. Стыр æфсæн дуар ныггуыпп кодта сæ фæстæ æмæ ахгæдта, æмæ ныр бæстыхаймæ мидæмæ иу рухсы тын дæр никæцæйуал калди. Ацы мæгуыр удтæ хъуамæ арвыстайккой сæдæ дыууын фондз азæй фылдæр саудалынджы æмæ зыбыты иунæгæй. Æрмæст сын афæдз иунæг хатт уыди рухсы цъыртт феныны фадат, тæрхонгæндты ног къорд-иу сæм куы рбакодтой, уæд. Фæлæ уыцы амонд дæр хауди æрмæстдæр уыцы стыр дуармæ хæстæг йæ бынат кæмæн уыд, уыдонмæ. Инæтæ,



Дывæр Царды хуызæттæ, никуыуал фендзысты боны рухс. Уыдонæн мылазон тар уыди снысангонд тæрхон.

Ахъуыды кæнынæн

Энделы ацы цыппар æмбæстаджы сæ дарддæры царды æппæт азты дæргъы фæсмон кодтой, кæддæр æцæгадæн æгоммæгæс уæвыны фæнд кæй скодтой, ууыл. Уыдон æдзух сæ хъуыдыйы æвзæрстой, Джейлины ныхæстæм лæмбынæг сæ хъус цæй аххосæй не ‘рдардтой, сæ уыцы æнæзонд. Уый та сæ къухты бафтыдаид Энделы цæргæйæ. Уыдон цæттæ уыдысты алцæмæ дæр, æрмæст ма сын иу хатт куы фæуаид ивгъуыдмæ раздæхæн æмæ сæ хъысмæт фæивæн. О, куыд сæ фæндыд се ‘мгæртты хъуыды ницæмæ дарын, сæхи æнæзонд зонындзинæдтæ аппарын æмæ рагон æнæаивгæ æмæ æнæфенкъуысгæ Фыстмæ зæрдиагæй февналын.

Сæ зæрдæ сын хордтой дунетыл æппæты диссагдæр паддзахады тыххæй мысинæгтæ. Се ‘гæрон тухæнты мидæг уыдон æдзух цардысты сахары рæсугъддинады тыххæй сæ сæнтты, кæд сæ цæсты раз æрмæст цалдæр уысмы уыдис, уæддæр. Уымæ абаргæйæ сæ тухæнтæ кодтой уæззаудæр: судзгæ æнуд, хъылма тæф æмæ тар æвдисæн лæууыдысты æцæгады тыххæй. Диссаджы цард нывгонд уыдис уыдонæн, фæлæ дзы фæиппæрд сты, се ‘нæзонд кæй равзæрстой, уый аххосæй.

☞ ФАРСТЫТÆ АХЪУЫДЫ СЫЛ КÆНЫНÆН ☞

1 ХАЙ: 1-3 СÆРТÆ

1. Цалынмæ ацы чиныг нæ бакастæ, уæдмæ куыд æмбæрстай æнтыст цы у, уый? Уыцы æмбарынады цы хуызы æвæрд уыдысты дæ нысæнттæ, ахсджиагдæр дын цы у, уыдон æмæ дæ цайдагъдзинæдтæ? Ацы фæрстыл цы бакастæ, уый цас бандæвта дæ цæстæнгасыл æмæ йæ куыд аивта?
2. Æнусад, зæгъгæ, уыцы æмбарынады мидисыл хъуыдыгæнгæйæ, адæймаг тæрхоны раз æрлæудзæн æмæ уым йæ хъысмæт скъуыддзаг æрцæудзæн, зæгъгæ, уыцы хъуыды цыма мæнг у. О фæлæ уый тыххæй фыст ис Иоанны Фыццаг æрвысты (4:17). Дарддæр чиныджы мах райхалдзыстæм уыцы ныфсæвæрды мидис, фæлæ ды дæ зонындзинæдты бындурыл бафæлвар æмæ зæгъ, кæцæй цæуы уыцы фидар ныфс.
3. Ацы хайы ды базыдтай Аффабелы паддзахады тыххæй. Уый махæн у нæ зæххон цард æмæ не 'нүсон царды нысаны æхсæн ахастыты иллюстраци. Уыцы паддзахад æмæ йæ разамынады дæу æппæты тынгдæр дисы цы æфтауы? Цы дæм дзы кæсы диссаг, цы дын дзы у цины хос? Фыст куыд æвдисы таурæгъы уыцы элементтæ?
4. Цæй æмæ аныхас кæнæм Энделы цæрджыты тыххæй. Цавæр ахаст дæм сæвæрд фыццаг цыппар тæрхонмæ? Ды афтæ æнхъæл уыдтæ, ома æндæргъуызы ацæудзысты? Кæд афтæ у, уæд цы æнхъæл уыдтæ?
5. Цавæр фарстытæ кæнæ тасдзинад уæ тыхсын кæнынц æппæты тынгдæр ацы æрмæг ахуыргæнгæйæ ?



2 ХАЙ

МÆРДТЫ ÆНУСОН ХÆДЗАР

Йæ ахуыргæнинæгтæ Йæ бафарстой: цы нысан кæндзæни ацы фæсномыг ныхас? Уый загъта: сывæстæн лæвæрд у Хуыцауы Паддзахады сусæгдзинæдтæ зонын (равзарат сæ, æмбарат сын сæ арфдзинад), иннæтæн та фæсномыг ныхæсты, æмæ афтæмæй уыдон кæсынц æмæ нæ уыныны, хъусынц æмæ не 'мбарынц.

– Лукайы 8:9, 10 (Уæрæхгонд тæлмац)

Мах уал нæ таурæгъ фæуадздзыстæм æмæ ацы цыппар сæргонды лæмбынæгдæр æркæсдзыстæм, Хæдбар, Сайд, Æнæуæндаг æмæ Дывæр Цардыл тæрхоны цауты нын æцæгадæй цы байгом, уыдонмæ, стæй уæд цæудзыстæм нæ таурæгъы кæронмæ. Мах æруынаффæ кæндзыстæм, Хорзтауæг æмæ Хиуарзаныл цы 'рцыди, уыдæттыл, æмæ ма нын цы сæргæндтæ баззайа, уыдоны æрдзурдзыстæм, сæ царды хабæртты нын æцæгадæй цы байгом ис, уыдоныл. Ацы чиныгæн йæ хуыздæр хайы дзырд цæудзæн, Йесо Чырыстийы фæдыл цæуджытæн æрцæттæгонд æнусон хорзæхты тыххæй.

Бындурæвæрæн æцæгад

Нæ фæсномыг ныхасы Джейлин у Йесо Чырыстийы фæлгонц, Фыд паддзах та – Æппæтхъомыс Хуыцауы. Дагон æвдисы хæйрæджы, Энделы цард у адæймаджы цард зæххыл, Аффабел у Хуыцауы уæлаврон сахар. Хъодыгонд Лоуны зæхх – судзгæ цад, уыцы ран Йесо Чырыстийы ирвæзынгæнæг хорзæхæй æнæхай алы адæймаг

дæр æрвитдзæн æнусон цард. Раздæры сæргæндты дзырд цы архайджытыл цыди, уыдон сты æнустæм тæрхонгонд чи æрцæудзæн, уыцы адæймæгты царды алыгъуызон сценаритææвдисæг. Хуыцау нæ комкоммæ фæдзæхсы уый тыххæй.

Раст æй бамбæрстат, дзырд цæуы, æнустæм тæрхонгонд уæвыныл. Ацы чиныг ныффыссынмæ мæхи цæттæ кæнгæйæ, æз тох кодтон ууыл, цæмæй чиныгкæсæгмæ фæхæццæ уа Фыст «æнусон тæрхонты» тыххæй цы дзуры, уый æххæстæй. Лæмбынæг бакæсут:

«Уый тыххæй, Чырыстийы ахуырады райдиантæ (хуымæтæг цы у, уый) ныуадзгæйæ, батагъд кæнæм æххæстдзинадмæ, æмæ ногæй ма райдайæм æвæрын бындур мард хъуыддæгтæй раздæхын æмæ Хуыцауыл æууæндынæн, æнусон тæрхоны сæраппонд ахуырадæн æмæ (æфхæрдæн)». [Уыдæттæ сымах хъуамæ зыдтаиккат рагæй] (Дзутт. 6:1, 2, Уæрæхгонд тæлмац).

Куыд уынут, афтæмæй æз сæ фæрсты ахызтæн мард хъуыддæгтыл фæсмон æмæ Хуыцауыл æууæндыны хуызæн иннæ фондз бындурæвæрæн доктринæйæн, æмæ афтæмæй цавд сæвæрдтон ууыл, æнусон тæрхæттæ æмæ æфхæрд кæй сты Чырыстийы ахуырады элементарон цы у, уый.

Дзырд элементаронæн дзырддæттæй иу дæтты ахæм æмбарынгæнæн: «бындур аразæг, ахадгæ кæнæ бындурæвæг хай». Ацы ахадгæ хай махмæ хъуамæ уа сæрысуангæй, уый бындур у. Хуыздæр бамбарынаг цæвиттонæн æрхæссæм нæ ахуырады системæ. Райдиан скъолайы мах райсæм бындурон зонындзинæдтæ, куыд кæсын, фыссын æмæ арифметикæ, цæмæй уыдонæй пайдагæнгæйæ, мах адарддæр кæнæм нæ ахуыр. Бындур нын куы нæ уа, уæд мах цæрæнбонты дæр нæ бафæраздыстæм æмбæлон ахуырад райсын. Раст афтæ у уырнæг адæмы хъуыддæг дæр. Æнусон тæрхæтты тыххæй нæм фидар æмбарынад куынаг уа, уæд нæ бон нæ бауыдзæн Чырыстиимæ нæ цард раст самайын. Абарæн ын ис, адæймаг кæсын куы нæ сахуыр уа, афтæмæй йæ куы фæнда йæ ахуырады æмвæзад фæбæрзонддæр кæнын, уымæ.

О, фæлæ уæддæр, ссæдз азы Хуыцауы куысты арвитгæйæ æмæ алы рæтты балцыты уæвгæйæ, æз бафиппайдтон, бирæ адæм, Йесо Чырыстийы æнувыд фæдылдзæуджытæ дæр семæ, афтæмæй, ницы зонынц уый тыххæй. Кæсут, автор фыссы: «Уый тыххæй сымах хъуамæ рагæй зыдтаиккат». Уый афтæ нæ дзуры, ома хъуамæ «зонгæ уыдаиккат», фæлæ æххæст бæстон зоныны кой кæны. Дзырд «рагæй» ноджыдæр æвдисы, уый нæ уырнынады бындур кæй у, ахуырад райсынæн йæ бындур кæсын æмæ фыссын куыд сты, афтæ.

Цыбыртæй равзарæм, махæн, æххæст чырыстон цард аразгæйæ, æнусон тæрхон райдиан доктринаæ цæмæн у, уый. Чиныг дарддæр кæсгæйæ, уæ зæрдыл дарут уый, уымæн æмæ уый æнæмбаргæйæ, сымахæн зын райсæн уыдзæн нæ койаг темæ. Чизоны уæм фæзына ахæм фарст: уæддæр дзырд цæуыл цæуы?

Зындон – метафорæ у æви æцæгдзинад?

Цалынмæ чиныг фыссын райдыдтон, уæдмæ тох кодтон иу хъуыдыйимæ: «Куыд фæхæццæ кæнон ныры фæлтæрмæ «цæр абон», зæгъгæ, ахæм лозунгы бын ци цæры, уыдонмæ, дундунейы Тæрхонгæнæг нæ хъысмæтты охыл рæхджы цы фæндæттæ рахæсдзæн, уыдоны æцæгдзинад?» Кувгæйæ тохы уыцы цалдæр боны арвитгæйæ, мæнмæ æрцыд ахæм хъуыды: Чырысти-иу радзырдта таурæгътæ, адæмы зондмæ монон æцæгад бахæссыны тыххæй. Афтæ райгуырди Аффабелы тыххæй аллеги.

Чиныг фыссыны рæстæджы, тæрхон æмæ Лоуны зæххы цæрджыты æнусон æфхæрды афыстмæ куы ‘рбахæццæ дæн, уæд мæ мидзæрдæйы тасæй рызтæн. Раззаг сæргонды кæронбæттæн хай æз ныффыстон хæдтæхæгыл бадгæйæ. Уыцы изæр æз фæстæмæ здæхтæн куысты фæдыл балцæй. Уыцы бон æз ныхас кодтон æртæ æмбырды раз. Ме ‘ххуысгæнджытæ æнцад фынæй кодтой, фæлæ мæнæн мæ бон нæ цыди мæхи бауromын.

Хæдзармæ куы бахæццæ дæн, уæд мæ бон нæ цыдис бафынæй, кæд æмбисæхсæвæй ахызт, уæддæр. Æз тарстæн, кæддæр, судзгæ цад чи хуыйны, уыцы цыфыддæр бынаты ныххауинæгтæн.

Чырыстийы ныхæстæм гæсгæ, ахæм адæм уыдзысты фылдæр:

«Бахизут нарæг дуарыл, уымæн æмæ фæтæн дуар æмæ сæфты уæрæх фæндагыл бирæ цæуджытæ и; уынгæг у цардмæ дуар æмæ нарæг у фæндаг, бирæ не сты, чи сæ ссары, уыдон» (Матф. 7:13, 14).

Хуыссæны уæвгæйæ, æз æрымысыдтæн, цалдæр азы размæ мæм фæсидтысты Евангелийæ ныхас зæгъынмæ Хуссар Африкæйы карз режимы нæлгоймæгты колонимæ. Мæ зæрдыл лæууы, уыцы æбуалгъы бынатмæ мидæмæ куыд бахызтæн: æнуд тæф, ахæстыты æдзæллаг уавæр, ссæдзæй æртын адæймаджи онг кæм бадтысты, ахæсты уыцы хатæнтæ, къултыл ауыгъд æнæуаг гæртæ, – адон уыдысты, цы цауд уавæртæ фæдтон, уыдонæн сæ чысыл хай. Раздæр æз акуыстон Америкæйы иу-цалдæр ахæстоны, фæлæ ахæм æдзæллаг уавæртæ никуыма фæдтон. Мах ахæстон уыдонимæ абаргæйæ у хъæууон клубы хуызæн.

Мæ зонд æй нæ ахсы, куыд ис цæрæн ахæм æлгъаг уавæрты иунæг къуырийы дæргъы дæр, уæд цыппор кæнæ фæндзай азы кой та цы кæнæм. Ахæсты уæвджытæн сæ фылдæр тæрхонгонд уыдысты цæрæнбонтæм. Йесо Чырыстийыл чи не ‘ууæндыди, уыдоны цæсгæмттыл уыди æнæныфсы сау æндæрг. Æз сын цыма сæ хъуыдытæ æмбæрстон: «æрцæудзæн бон, æз амæлдзынæн, æмæ уæддæр ахиздзынæн ардыгæй». Иннæрдыгæй та уыдоныл тас æфтыдта мæлæты æбæрæг æцæгдзинад. Уый уыди æцæг тæссаг уавæр. Уыдон цардысты бынтон æнæныфсы зæрдæйыуагимæ. Кæд адæймаг сæрибарæй цард иннæ адæмау, æмæ стæй уыцы ахæстонмæ бахауди, уæд уый уыди æгæрон хъизæмар.

Уым уæвгæйæ, æз ахъуыды кодтон, зæгъгæ, цыфæнды азайрагæй дæр, ацы ахæстон уæддæр зындонæй бирæ хуыздæр у. Уæддæр ам ахæстæттæн ис сыхæгтæ. Адæм дзы уынынц, иу-цалдæр нарæг рудзынджы зыхъхъыртæй кæлæг хуры рухс. Зындоны та нæй хæлæрттæ, нæй рухс, æнæахуысгæ арты рухсæй дарддæр. Судзгæ цадæй æнустæм нæй ссæрибар уæвæн, удтæ уыдзысты æнæаскъуыйгæ удхары мидæг! Зындоны адæймагмæ ахæм хъуыды

дæр не 'рцæудзæн: «Иу хатт æз ардыгæй ахиздынаен». Уыдон райсдзысты æнусон æфхæрд!

Зындоны тыххæй ахуырад Чырыстийы бындурон ахуырадтæй иу кæй у, уый аххосæй йыл уый дзырдта арæхдæр, абон аргъуаны кафедрæйæ цæй бæрц дзырдæуы, уымæй. Зындоны, йæ бирæнымæц тухæнтимæ, æвдисгæйæ, Хуыцау уый зæгъынмæ нæ хъавыд, цыма уый фаг не 'нкъары адæмы рыст. Уый нæ, фæлæ Куыд Хорз Фыййау, афтæ æмбæрста, цас æнæмæнгхъæуæг у мах бафæдзæхсын, уый. Цыдæриддæр арæзта æмæ амыдта, уый цыди йæ рыстæнкъараг зæрдæйæ, æмæ уæдæ зындоны тыххæй йæ ахуырадмæ дæр уый разæнгард кодта йæ уарзондзинад. Æз дæттын фарст: цымæ абон ацы фарсты фæдыл, мадзура уæвгæйæ, мах адæмыл тыхсæм? Цымæ уый у æцæг уарзт?

Фысты зындонæн лæвæрд ис цалдæр номы: Шеол (æрмæст Рагон Фæдзæхсты), зындон, ингæн – мæлæты æмгъуыдон талынгдæтты цалдæр номы, Гееннæ æмæ судзгæ цад – æнусон зындонæн лæвæрд нæмттæ. Мах цыбыртæй аныхас кæндзыстæм æмгъуыдон æмæ æнусоны æхсæн хицæндзинадыл.

Фыст зæгъы, зæгъгæ, зындон у æцæг чи ис, ахæм бынат, не 'хсæнад æй куыд хоны, афтæ æрымысæггаг нæу, фæлæ... Нымæцты чиныджы (16-æм сæр) зæхх аскъуыди æмæ æвдисæнты раз аныхъуырдта æртæ хæдзарвæндаджы физикон æгъдауæй. Ног Фæдзæхсты дзырдæуы Чырыстийы ныхмæлаууæг æмæ йæ мæнг пехуымпары тыххæй: «Сæ дыууæ дæр удæгасæй æппæрст æрцыдысты сондонæй судзгæ зынг цады» (Рагомад 19:20). Сæ мæлæты фæстæ æрмæст сæ удтæ не 'рцыдысты æрвыст уыцы бынатмæ, фæлæ сæ физикон бұæрттæ æмæ сæ удтæ дæр æппæрст æрцыдысты судзгæ цады.

Лазарь æмæ хъæздыг лæг

Лукайы Евангелийы Йесо хæссы хъæздыг лæджы тыххæй æцæг хабар. Уый царди æрмæст йæхи уды номыл æмæ æлгъ кодта мæгуыргурыл – æрвылбон йæ хæдзары раз зонгуытыл мæгуыргур чи лæууыди, ууыл. Мах зонæм, уый фæсномыг ныхас нæу, уымæн æмæ

Йесо йæ ныхас райдайы афтæ: «Уыд иу хъæздыг лæг». Дыккаг та уый, æмæ уый кæны Авраамы кой æмæ дзуры мæгуыргуры бæлвырд ном – Лазарь, зæгъгæ. Йесо нукуы дзырдта йæ фæсномыг ныхæсты архайджыты нæмттæ.

Лазары мæлæты фæстæ уый зæдтæ ахастой Авраамы цурмæ, æмæ уым та уыдис Рагон Фæдзæхсты сыгъдæджыты æнцой æмæ рæвдыды бынат, цалынмæ сын Йесо Чырысти уæлæрвтæм Хуыцаумæ хæстæг бынатмæ фæндаг нæ байгом кодта, уæдмæ. Хъæздыг йæ мæлæты фæстæ ныххауд зындонмæ. Мах кæсæм:

«Æмæ зындоны, тухæнгæнгæйæ, уый систа йæ цæстæнгас, дардмæ федта Авраамы æмæ Лазары йæ фарсмæ, æмæ сдзызназгæйæ загъта: Авраам, мæ фыд! Батæригъæд мын кæн æмæ рарвит Лазары, цæмæй уый доны ахуылыдз кæна йе 'нгуылдзы кæрон æмæ ауазал кæна ме 'взаг, уымæн æмæ æз удхар кæнын ацы арты» (Лукайы 16:23, 24).

Куыд уынут, афтæмæй хъæздыг æнкъардта æнæбауромгæ рыст. Иннæ тæлмæцты пайда цæуы дзырдтæ мæлæтон рыст, хызæмæрттæй уыцы æбуалгъы тухæнты æнкъарæнтæ радæттынæн. Зындон у æнæаскъуыйгæ фыдæбæтты бынат. Уымæй дарддæр ма уый базыдта Авраам æмæ Лазары, йæхи дæр ын базыдтой. Зындоны адæм бирæ ницы фæивдзысты, раздæры хуызæн уыдзысты сæ тæлмæнтæ, хъуыдытæ, фæндтæ, æддаг бакаст æмæ æнкъарæнтæ. Уыцы адæймагæн йæ бон уыди хъусын, цæстæй кæсын æмæ рыст æнкъарын. Уый буары мидæг уыдис, уый бæрæг уыдис, исчи йын йе 'взаг куы ахуылыдз кæнид, уыцы фæндонæй. Йесо загъта, уд дæр æмæ буар дæр æнустæм кæй ныллæзæрдзысты зындоны (кæс Матфейы 10:28). Æндæр хуызы дзургæйæ та, адæймаджы буар æнæсцухæй рисдзæн æмæ тухæн кæндзæн зындоны арт æмæ зулчыты ахæсты.

Хъæздыг лæг куырдта, цæмæй йын батæригъæд чындæуа, раст мах таурæгъы Лоуны талындоны уæвджытæ куыд лæгъзтæ кодтой, афтæ. Ничи бацæудзæн уым уæвджыты барæвдауынмæ, кæд сæ

æгæрон тынг фæнды, сæ уавæр фенцондæр кæнын, уæддæр. Афтæ мæм зыны, цыма ацы æцæгдзинадæн кæронмæ бамбарæн нæй, кæронмæ нæ хъары зæрдæмæ. Авраам æрымысыд хъæздыг лæгæн: «Уымæй уæлдай ма махæй сымах æхсæн фидаргонд ис арф ком, уæдæ ардыгæй сымахмæ ацæуын кæй фæнды (цæмæй уæ барæвдауой), уыдонæн сæ бон нæу, афтæ уырдыгæй ардæм дæр ници рацæудзæни». (Лукайы 16:26). Æз зонын иу сылгоймаджы, йæхиуыл зындоны æцæгдзинад чи бавзæрста, ахæм. Фæстæдæр уый дзырдта, уыцы ран кæйдæриддæр федта, уыдон хъæр кодтой æмæ дзырдтой сæ хъызæмæртты тыххæй, сæ тухæнтæ уыдысты сфæразæн цæмæн ис, уымæй карздæр. Раст, раздæры рæнхъы чи ис, уыцы ныхæстæ дзуры хъæздыг адæймаг. Дарддæр кæссæм:

«Фæлæ Авраам загъта: хъæбул! Æрымыс-ма, ды раздæр райстай де 'хцондзинад дæ цардæй, Лазар та зындзинад; ныр уый ам æййафы рæвдыд, ды та уым фыдбон æвзарыс... Уæд уый загъта: уæдта дæ курын, мæ фыд, арвит æй мæ фыды хæдзармæ, уымæн æмæ мæнæн ис фондз æфсымæры; уадз æмæ сын уый æвдисæн ныллæууа, цæмæй уыдон ацы фыдбонны бынатмæ ма æрцæуой» (Лукайы 16:25, 27, 28).

Фехъуыстат ахæм рагон загъдау: «тухæн æмбæлттæ агуры». Фæлæ уый ацы уавæрмæ ахæссæн цæмæннæ ис? Уыцы адæймаджы цæуылнæ фæндыди, цæмæй иннæтæ дæр йемæ баиу уой? Дзуапп уый мидæг ис, æмæ зындоны нæй иудзинад кæнæ æмбалдзинад. Бирæтæ афтæ æнхъæлынц, зындоны уыдзæн стыр хъазтизæр. Иннæтæ та сæхи рæвдауынц, уыцы ран сæ хæлæрттимæ уыдзысты, зæгъгæ, уымæй. Афтæ куы уайд, уæд уыцы адæймаджы фæндыдаид йæ фарсмæ йе 'ппæт æввахс хæлæртты фенын, фæлæ йæ фырадæргæй уый фæндыд, цæмæй уыдон макуы бахауой уыцы фыдбонны бынатмæ. Зындон у зыбыты иунæг æмæ æнæныфсы бынат. Стæй ма уыцы бынаты мысинæгтæ сты æнусон, æмæ уый та у æппæты стырдæр фыдуды хос.

Кæсут-ма, Авраам ын цы дзуапп дæтты йе 'фсымæрты тыххæй йæ куырдиатæн.

«Авраам ын загъта: уыдонæн ис Мосе æмæ пехуымпартæ; уадз æмæ уыдонмæ хъусой. Уый йын загъта: нæ, Авраам мæ фыд! фæлæ кæд уыдонмæ исчи мæрдтæй ацæуа, уæд æрфæсмон кæндзыхсты. Уæд [Авраам] загъта уымæн: кæд Мосе æмæ пехуымпартæм нæ хъусынц, уæд мæрдтæй исчи куы райгас уа, уæддæр сæ нæ бауырдзæн» (Лукайы 16:29-31).

Стыр æцæгад æмбæхст ис ацы дзырдты. Бирæты фæнды исты диссаг бавзарын, цæмæй сæ бауырна Евангели. Фæлæ Йесо æвдисы махæн, ахæм ницы ис, Хуыцауы Ныхасæй стырдæр цы у. Æрмæст Уымæн йæ бон у ахæм уырнындзинад нын раттын, цæмæй Хуыцауы фæдыл ацæуæм кæронмæ. Раст мæ бамбарут, диссæгты фæзынд адæймаджы зæрдæйы æвзарын кæны тас, йæ мидæг ивддзинад сæвзæры æрмæстдæр цыбыр æмгъуыдмæ, фæлæ йын йæ зæрдæйы нæ æрæвæрынц фидар æууæнк.

Æз ма лæппу куы уыдтæн, уæд æдзух зылдтæн хъазтизæртыл. Иу хатт мæ мæ фыд акодта «Дæс фæдзæхсты» зæгъгæ, кинонывмæ Чарлтон Хестоны хайадистæй. Æз хорз мæ зæрдыл бадардтон, styr экранæй мæ цæстытæ куыд нал истон, уый. Уыцы ран зæхх аскъуыди æмæ зындон аныхъхъуырдта адæмы. Киноныв мæ зæрдæйы ныууагъта арф тæлмæнтæ, æмæ кинотеатрæй æз рацыдтæн æндæр адæймагæй. Æнæхъæн къуырийы дæргъы архайдтон æндæргъуызон цæрыныл, фæлæ стæй мæ раздæры царды аныгъуылдтæн. Цæмæн? Уымæн æмæ æз нæ фехъуыстон Хуыцауы Ныхас, не 'рфæсмон кодтон мæ тæригъæдтыл æмæ мæ цард нæ радтон Йесойæн, цæмæй Йæ хорзæх фæивтаид мæн.

Æз æмæ мæ хæлæрттæ ма бавзæрстам ноджы тыхджындæр æнкъарæнтæ, фæлæ æз ирвæзт не 'рцыдтæн уыцы диссаджы фæзындты фæрцы. Мæ цард нæ аивта уæдмæ, цалынмæ мæ хатæнмæ не 'рбахызт ме 'мкуронтæй иу æмæ мæ нæ базонгæ кодта Хуыцауы Ныхасимæ, Йесо Чырыстийы Хорз Уацхъуыдимæ. Махæн загъд у: «Уæдæ уырнындзинад у фехъусгæйæ, фехъусын та Хуыцауы Ныхасæй» (Ром. 10:17); æмæ «[Куыд] ногæй райгуырдтытæ мæлгæ тауинагæй нæ, фæлæ æнæмæлгæйæ, Хуыцауы Ныхасæй, удæгас æмæ

æнустæм чи ис» (1 Петры 1:23). Ацы аххосагмæ гæсгæ ахсджиаг у, мах нæхи æнкъарæнтæ нæ, фæлæ Хуыцауы Ныхас кæй ахуыр кæнæм æмæ тауæм.

Иннæрдугæй та, уæлдæр цы загъдæуыд, уый фæбæлвырддæр кæнынæн, бар раттут мæнæн, цавд мæнæ афтæ æрæвæрон: кæд æнкъарæнтæ æххæст кæнынц кæнæ тых дæттынц Хуыцауы Ныхасæн, уæд уыдон тынг хорз сты æмæ ма хъæуæг дæр сты. Æвдисæндзинæдтæ ахсынц стыр бынат Хорз Уацхъуыд парахат кæныны хъуыддаджы, фæлæ æрмæст уырнынад æмæ Хуыцауы Ныхас махæн ратдзысты æнустæм цæрыны фадат.

«Цæмæн æрвыст цæуын ардæм?»

Ныр та мæн фæнды сымахæн, Фысты цы бакастыстæм, уый фидаргæнæг æвдисæндзинад æрхæссин. Иуахæмы изæрыгон мах мæ цардæмбалимæ уыдыстæм уазæгуаты мæ хæлармæ. Уый нын радзырдта, йе 'рыгонæй йыл Карибы сакъадахты цы цау æрцыдис, уый. Иухатт къæвдаджын афон уый ныххаудта къæвдадон æмбырдгæнæн уæрмы. Йе 'фсымæр, йæ фæдыл ныггæпгæнгæйæ, хъавыди йæ фервæзын кæнынмæ, уымæн æмæ нæ хæлар нæ зыдта ленк кæнын. Куы ницы йын бантыст, уæд æфсымæр сгæпп кодта æмæ алыгъди æххуысагур. Цалынмæ æххуысгæнджытæ цыдысты, уæдмæ лæппу уыди мард, æмæ рацыди сахаты æмбис.

Уый нын радзырдта, зæгъгæ йæ буарæй рахизгæйæ, уый нæ фесæфта йе нкъарæнтæй иунæг дæр. Уый банкæрдта, бынмæ арф уæрммæ хауын куыд райдыта. Тар уыди ахæм бæзджын, æмæ йæ бон йæхи къух нæ уыди суынын, размæ йæ кæд адаргъ кодта, уæддæр. Афтæ йæм касти, цыма йыл тар æртыхсти буарон æгъдауæй. «Уыйбæрц тынг тарстæн, æмæ мæм афтæ каст, цыма уымæй тынгдæр тас нæ вæййы, фæлæ куыдбынмæ мæ тас кодта ноджы тыхджындæр. Мæ царды бонты ахæм тас нукуыма бавзæрстон. Стæй æз суыдтон рухсы цъыртт, æмæ бамбæрстон, зындонмæ кæй æрхæстæг дæн. Æз ныххъæр кодтон: «Æз чырыстон дæн! Цæмæн æрвыст цæуын ардæм?» Йæ мад æмæ йæ фыд уыдысты æнувыд уырнонтæ, уый та цыди

аргъуанмæ уыдонимæ, уымæн æмæ йын æндæр амал нæ лæвæрдтой.

Уый фæстæ уый радзырдта, фыдæбоны æмæ тасы цъæхахст куыд хъуыста. Æз бæлвырд бахъуыды кодтон йæ ныхæстæ: «Джон, Лизæ, фехъусæн вæййы хуымæтæджы цъæхахст, фæлæ вæййы афтæ, æмæ уыцы хъæрæй адæймаджы туг ныууазал вæййы. Æз хъуыстон ахæмтæ. Стæй æваст мæхи скъуырдтон цавæрдæр хæрвджын уæвæгойыл. Уый æдзух дзырда: «Рацу мæм, ды мæн дæ». Æз хъæбысæй хæцыдтæн йемæ. Фыццаг фыртасæй мæ бон нæ уыди иу ныхас скæнын дæр, фæлæ стæй райдыдтон хъæр кæнын: «Ауадз мæ, ауадз мæ».

Æваст ме ‘муд æрцыдтæн мæ буары мидæг, хъæр кодтон æмæ мæхи тыдтон дохтырæй. Уый йе ‘нгуылдз нывæрдта мæ хъуыры. Уый мын фæстæдæр мæ мад радзырдта, æз ын мæ хабæрттæ куы ракодтон, уæд. Уыцы рæстæджы мæ мад бадти операцигæнæны цур (рынчындоны), Хуыцаумæ дзыназгæйæ: «Хуыцау, мæ Фыд, мæ фырты мын кæд фæстæмæ раздахай, уæд æй æнустæм ратдзынæн Дæуæн!» Фæстæдæр нæ хæлар сси Карибы сакъадахты Хуыцауы куыст фыццаг чи райдыдта, уыдонæй иу.

Сымахæн уæ бон у æмæ дызæрдыг кæнат йæ радзургæ цауыл, фæлæ ис бирæнымæц сългоймæгтæ, нæлгоймæгтæ æмæ сывæллæттæ, æнгæс цаутæ кæуыл æрцыди. Дохтыртæ арæх кæй фæвæййынц клиникон мæлæты уавæры уынæг, уый тыххæй уыдонæй бирæтæ сфæнд кодтой ацы хъуыддаг раиртасын.

Уыдонæй иу адæймаг – Мелвин Морс, зæгъгæ, дохтыр, клиникон мæлæт цы сывæллæттæ бавзæрстой, уыдонмæ хъус дарæг, сарæзта сывæллæтты дыууæ иртасæн къорды. Фыццаг къорды уыдис 121 пациенты, уæззау уавæры чи уыд, фæлæ клиникон мæлæт чи нæ бавзæрста. Æртæ азæй æхсæрдæсдзыды онг кары сывæллæтты цардыл хæцыдæуыд реанимацийы кæнгæ улæфты аппаратты кæнæ карз хосты фæрцы. Уыдонæй иунæг дæр нæ загъта, йæ буарæй ахызти, зæгъгæ.

Дыккаг къорды уыдис раст уыцы кары 12 сывæллоны. Уыдон бавзæрстой сæ зæрдæ куыд банцад, уый (уыдонæй чи дæлдон фæци, чи фæндагон цауты бахауд æмæ а.д.) Уыцы чысылнымæц къорды

дзырдтой, буарæй кæй рахызтысты. Бирæтæ дзы иу уысм ауыдтой сæ буар фæрсырдыгæй æмæ ныв кодтой дохыртæ цы процесстæ арæзтой, уыдон.

Чизоны искаемæ афтæ фæкæса, ома нæ хæлар цы бавзæрста, уый хуымæтæджы цæстылуайæн уыди, фæлæ сывæллæтты дыккаг къорды ауадзгæ иртасæнты хаццæгтæ æндæр цæуылдæр дзурæг сты. Стæй дæр, куыд хъуамæ федтаид цæстылуайæн, кæд æмæ сахаты æмбис мард уыди, уæд.

Зындон судзгæ цадимæ абаргæйæ

Нæ хæлар дæр иннæтау бавзæрста мæлæт, федта тухæнты æмгъуыдон бынат, зындон чи хуыйны, уый. Уый æнусон бынат нæу ирвæзындзинад кæмæн нæй, уыдонæн, фæлæ у паддзахи Стыр урс бадæны тæрхоны æрцыдмæ æнхъæлмæ кæсыны бынат. Тæрхоны фæстæ, адæм, дæлимонтæ æмæ сæфт зæдтæ кæдæм ацæудзысты, уый хуыйны судзгæ цад. Уый бæлвырд зыны Фысты.

«Æмæ федтон паддзахи стыр урс бадæн æмæ йæ уæлæ Бадæджы... Уæд радта денджыз мæрдты, йæ хуылфы чи уыд, æмæ мæлæт æмæ зындон радтой мæрдты, уыдонмæ чи уыди; æмæ тæрхонгонд уыди алчи йæ хъуыддæгтæм гæсгæ. Æмæ мæлæт æмæ зындон æппæрст æрцыдысты судзгæ цады. Уый у дыккаг мæлæт. Æмæ чи нæ уыд фыст Царды Чиныджы, уый æппæрст æрцыди судзгæ цады» (Раргомад 20:11, 13-15, авторы фæцыбыргондæй).

Фыццаг уал мæ фæнды фæбæлвырд кæнын, зæгъгæ, чидæриддæр æмгъуыдон тухæны бынаты ис, зындоны, уыдон конд æрцыдысты тæрхонмæ. Тæрхон сын куы рахастæуа, уæд азымджынтæ æнæзакъон, тæригъæдджынтæ, æппæрст æрцæудзысты судзгæ цадмæ, уыдонимæ сæфт зæдтæ æмæ йæхæдæг зындон дæр.

Судзгæ цады тыххæй æргомдзинад

Мæ цардæмбалимæ махæн ис хæлæрттæ, æмкъæйттæ, бердзенаг адæмы хаттæй. Ус хуыйны Джой. Уый фыдæлтæ æртыккаг фæлтæры

онг уыдысты Хуыцауæн куысджытæ. Уымæн йæ æна райгуырд æмæ схъомыл Бердзенты бæстæйы æмæ йæ чысылæй фæстæмæ агуырдта Хуыцауы. Уый йæ алыварс адæммæ цы фарстытæ лæвæрдта, уыдон сæм кастысты худæгау, науæд та сæ æппындæр ницæмæ дардтой. Аргуанмæ йæ ацæуын куы бафæндыд, уæд та йын дзырдтой: «Хуыцау нæй» æмæ «Ныуадз дæ дзæгъæлы ныхæстæ».

Иуахæмы, бердзенаг фестивалы рæстæджы, адæмон кафт æххæстгæнгæйæ, хъæуы фæзуаты йæ хæлæртты æхсæн уæвгæйæ, уый фехъуыста хъæлæс: «Ефросиня, æрсагъæс кæн æнусон кафтыл».

Тынг фæтарсти уæд! «Чи мæм дзырдта?» – дисы ныххауд уый. Æваст кафæн фæзæй фæлидзæг ис хæдзармæ, цы 'рцыд, уый бамбарыны ныфсæй. Фæндагыл йе уæхсчытыл банкъардта æнахуыр уæз.

Йе хсæвуатмæ балидзгæйæ, æрхауд йæ зонгуытыл æмæ зæрдæбынæй ныккуыдта. Фæндыдис æй, Кæй хъæлæс фехъуыста, Уымæ ныхас кæнын. Чи уыди уыцы дзурæг? Цы уыдысты уыцы дзырдтæ? Цы зæгъинаг мын уыд уыцы ныхæстæй? Уыцы хъуыдытæ йæ тухæнæй мардтой, фæлæ йæ уæрдджытæ астæрдыл куы авæрдта, уыцы уысмæй бирæ рæстæг нæ рацыд. Уалынмæ банкъардта, цыдæр арты хуызæн æрбахызт йæ уатмæ æмæ йыл æртыхст. Уæд уый æрхауд дæлгоммæ æмæ федта æргомдзинад.

Фæзынди йæм зæдæнгæс уæвæгой, йæ уæлæ хæнтурс дарæстæ. Уый йæ систа æмæ йæ ахаста мигъæмхæццæ рүхсмæ æмæ йæ ныууагъта уым. Лæмбынæг куы акаст, уæд федта, Голгофæйы раз кæй лæууы. Чырысти тыгъдæй лæууыд дзуарыл, йæ хъæдгæмттæй тагъди туг. Мæрдон тухæнты нысан уыдис йæ цæсгомыл.

Уыцы уысм Ефросинямæ дардæй æрбайхъуыст цавæрдæр цъæхахст. Фæстæмæ фæкаст, æмæ федта арф ком, дзуар æмæ арты стыр æвзæгтæ сæхи цы зæххæй ивæзтой, уый æхсæн. Уый уыдис растæндæр арты денджызау. Цы цъæхахст хъуыста, уый йæм каст Хуыцауы æлгъитæг бирæ адæмы хъæры хуызæн. Уысммæ йæм афтæ фæкаст, цыма йæ цавæрдæр тых схойы арф комы былмæ, æмæ раздæр кæй хъæлæс фехъуыста, уый та йæм бадзырдта: «Ды уыцы бынатæн дæ лæвæрд».

Фырадæргæй уый ныккуыдта æмæ куырда хатыр! Йе уæхсчытыл стыр уаргъ хæсгæйæ æрхауд дзуары раз, æмæ дзы цас рæстæг фæци, уый бæлвырд нæу. Стæй уарзт æмæ хорзæхæй дзæг дзурæг уымæ бадзырдта: «Уый дæу тыххæй афтæ бакодта! Уый амард дæу тыххæй. Кæд æмæ хатыр ракурай æмæ Йын райсай йæ нывонд, уæд дæ нæ бахъæудзæн уырдаем (судзгæ цадмæ) ацæуын!»

Уыцы ныхæсты фæстæ Ефросиня ныккуыдта, уый федта Хицау Йесо Чырыстийы кадджын дарæсы фæлыстæй йæ разы лæугæ. Уый йæ Йæ хъæбысы систа æмæ йæ ахаста диссаджы цъæхнæуу æмæ рæсугъд къуылдыммæ. Ныр йæ бон уыдис Уымæ йæ мидхъуыдыйы ныхас кæнын. Лæвæрдта Йæм фарстытæ, æмæ йын Уый дзуапп кодта. Уый уыди диссаг! Бафарста йæ, кæдæм цæуæм, зæгъгæ, æмæ йын дзуапп радта? «Уæларвон Фыдимæ фембæлынмæ!»

Къуылдыммæ куы схызтысты, уæд федта сахарæй кæлгæ рухс. Зæдты зард æмæ музыкæ зæлыдысты алырдыгæй, уыдон хъуыстысты дидинджытæ æмæ бæлæстæй. Уыдон иумæ бахызтысты къулдуарыл. Сахары рæсугъддинадæн снывгæнæн нæ уыди!

Уыдон бацыдысты комкоммæ паддзахы бадæнмæ. Ефросиняйæн йæ бон нæ уыди Хуыцауы цæсгом фенын, уымæн æмæ уый уыди æмбæхст, фæлæ йæ бон уыди фенын чыныг æмæ Хуыцауы æмбæрзæг ирд рухсæй цы къух зынди, уый. Къух райдыдта фыссын. Цæмæй цы фыстæуы, уый хуыздæр фена, уы тыххæй æргуыбыр кодта, æмæ йæ дисæн кæрон нал уыди, Царды Чыныджы йæ ном фыстæй фенгæйæ! (Афтæмæй уыцы рæстæджы ницыма зыдта уыцы чыныджы тыххæй.)

Уæларвон Фыд ын йæ ном Царды Чыныджы куы ныффыста, уæд ын загъта: Фарнимæ нæм цу нæ бинонтæм!». Уыцы уысм, йæ ныхæн ын куы аба кодта, уæд федта, зæдтæ йæ алыварс æрлæугæйæ, цингæнгæйæ куыд зарыдысты æмæ кафыдысты! Уый бæлвырд хъуыста, зæдтæ йын йæ ном куыд дзырдтой заргæйæ. Ефросиня дæр æрбаиу ис уыцы кафты семæ. Æмæ уæд æрымысыд, Хицау ын афтæ куы загъта: «Агур æнусон кафт!». Чызг æрæджийау бамбæрста, зæдтæ йæ ирвæзыны цытæн кæй арæзтой уыцы стыр бæрæгбон. Иудзæвгар рæстæджы фæстæ Хицау загъта Ефросиняйæн, рæстæг кæй æрцыд

зæхмæ аздæхынæн, уымæн æмæ уый хъавы уымæн стыр куыст раттынмæ. Уый хъуамæ æрцæуа арты фæлтæрдгонд Йæ номы тыххæй, фæлæ Уый æдзухдæр уыздæн йæ фарсмæ. Афтæмæй æппæтдæр куы сæххæст уа, уæд та Йæм æрыздæхдзæн фæстæмæ æнустæм.

Чысыл фæстæдæр уый йе 'муд æрцыд йæхи уаты. Зæхмæ æрыздæхгæйæ, йæ зæрдæйы æнкъардта стыр фыдæнхъæл уыцы æмбисонды балцы фæстæ, фæлæ йын цы гæнæн уыди.

Хъæуы цæрджытыл куы апарахат ис, Ефросиня цы диссæгтæ бавзæрста, уый, уæд æй уынгæг кæнын райдыдтой. Фыццаг уал æм йæ фыд æвзыста фæрæтæй, кæд цæуыл баууæндыд, ууыл нæ бавдисæн кæна, уæд. Уый йын дзуапп радта, йæ бон никуы суыздæн, цы бавзæрста, ууыл йæхи атигъ кæнын, зæгъгæ.

Уæд æй ноджы тынгдæр райдыдтой сурын, фæлæ йæм иуахæмы æрбацыд йæ хо æмæ йын загъта, зæгъгæ йæ адæм хъавынц æрцахсынмæ æмæ йæ хъæуы фæзуатмæ ракæнынмæ, бердзенаг расткадон аргъуан кæм ис, уырдаем. Уыдон хъуамæ рахастаиккой аргъуанæй Мадымайрæмы уазныв, æмæ кæд уый, йæ зонгуытыл æрхаугæйæ, нæ бакува æмæ йын нæ аба кæна, уæд ыл бакалдзысты æртаг æмæ йæ басүдздысты.

Ефросиняйы нæ уырныдта, уыцы адæм афтæ дард ацæудзысты, уый, фæлæ бæрæг уыд, уыдонæн се 'ртхыраен æнæхъуадджы кæй нæ уыди, уымæн æмæ раст уыцы æхсæв чызгмæ паргом ис Хуыцауы зæд æмæ йæ райхъал кодта, йе уæхск ын уæздан æрхойгæйæ. Райхъал ис, уый фенгæйæ йын зæд загъта, бацу дуармæ хæстæг, зæгъгæ. Уый йæм байхъуыста. Къæсæрыл æрлæугæйæ, уый банкъардта, чидæр æй зæххæй куыд рогæй фелвæста, уый. Афтæмæй буары мидæг фестæдæр æдас бынаты, йæ хæдзарæй цалдæр километры дарддæр цы хъæу уыдис, уым.

Æвирхъау тухæн

Зæронд Джой федта зындон нæ, фæлæ судзгæ цад, «дыккаг мæлæт» кæй хонынц, уый. Йæ хъысмæт фæивта, уымæн æмæ равзæрста Йесо Чырыстиыйы фæндаг æппæт зæрдæйæ. Фыст зæгъы:

«Тæппудтæн æмæ æнæуырнджытæн, æлгъæгтæн æмæ лæгмартæн, хæлд адæмæн æмæ кæлæнгæнджытæн, мæнгхуыцауттæн кувджытæн æмæ æппæт фæлитойтæн та сæ бынат у судзгæ сондоны цады. Уый у дыккаг мæлæт» (Паргомад 21:8).

Куыд уынут, афтæмæй уыцы цад судзы зынг æмæ сондонæй. Сондон у згъæры субстанци. Уый судзы тынг стыр тæвдады æмæ кæны æнуд тæф. Зындон чи федта, уыдон кæнынц уыцы æнуд тæфы кой: «æнæуромгæ» - ацы дзырдæй пайда кæнынц арæхдæр. Æцæгæй та уыцы мæлæтон бынаты чи фæци, уыдон мын дзырдтой, ома адæймаджы бон нæу, уым цы азар æмæ утæхсæн паддзахиуæг кæнынц, уыдон ныхæстæй сныв кæнын.

Уæ хъус æрдарут дыккаг мæлæт, зæгъгæ, ацы загъдаумæ дæр. Йесо дзуры: «Хъустæ кæмæн ис (хъусынæн), уый фехъусæт, Уд аргъуантæн (ома, Уый аргъуантæн цы дзуры, æнæуырнонтæн нæ, фæлæ) цы дзуры, уый: уæлахизгæнæгæн нæ разиан кæндзæн дыккаг мæлæт» (Паргомад 2:11).

Æнахуыр уæм нæ кæсы, Уый аргъуантæн кæй дзуры уыдæттæ. Кæсут-ма, судзгæ цады уыдзæн æртæ адæмы къорды: фыццаг – Йæ фæдыл йæ цыд чи ныуагъта, дыккаг – гадзрахатæй Йыл чи цыди; æртыккаг – æппындæр Йемæ чи нæ уыди, уыцы тæригæдджынтæ. Фыццаг дыууæ къордмæ хауынц аргъуаны уæнгтæ чи уыдысты, уыдон.

Æрымысут-ма нæ таурæгъы фыццаг æртæ архайæджы: Æнæуæндаг, Сайд æмæ Хæдбар. Уыдонæй дыууæ уыдысты Энделы скъолайы активон архайджытæ. Эндем та уыди аргъуаны фæлгонц. Рæхджы мах уый равзæрдзыстæм лæмбынæгдæр.

Дыккаг мæлæт – уый у карз утæхсæн судзгæ арты æгас æнусады дæргъы. Æрымысут-ма, фыццаг сæргонды мах куыд дзырдтам, æнусад у æнусæй-æнустæм, æнæфæугæ, нæй дзы рахызыны, ссæрибары амал, зæгъгæ. Бирæтæ афтæ æнхъæлынц, ома, бонфæстагмæ æппæтдæр фæвæййы, фæлæ уыцы хуыды ныхмæвæрд у, Хуыцауы ныхас цы дзуры, уымæ: «Æмæ тухæн кæндзысты æхсæвæй-бонæй æнусæй- æнустæм» (Паргомад 20:10).

Сæ тухæнтæн кæрон нæ уыдзæн, зæгъгæ, уый равдисыны

тыххæй Йесо загъта, Йæ ныхасæн æгоммæгæс чи у, уыдонæй: «Æмæ ацæудзысты адон æнусон тухæнты бынатмæ, рæстæгтæ та æнусон цардмæ» (Матфей 25:46).

Уæ хъус-ма æрдарут дзырдтæ «æнусон тухæнтæ»-м. Æндæр ныхæстæй дзургæйæ, уыцы æфхæрдæн нæ уыдзæн кæрон, уый æнусон у! Йесо нын зæгъы:

«Æмæ кæд дæ цæст рæдийын кæны дæу, уæд æй раппар: хуыздæр дын уыдзæн иу цæстимæ Хуыцауы Паддзахадмæ бацæуын, цæйнаæфæлтау дыууæ цæстимæ зындоны артмæ æппæрст уæвын» (Марк 9:47). Ацы скъуыддзагæй бæрæг у, Уый кæй дзуры судзгæ цады, зындоны тыххæй. Ныр æркæсæм, æндæр тæлмацы та куыд фыст у, уымæ «Кæд æмæ дæ цæст у дæ уырнондзинад фесафыны аххосаг, уæд æй скъах! Хуыздæр дын у Хуыцауы паддзахадмæ иу цæстимæ бацæуын, цæйнаæфæлтау дыууæ цæсты дæр бахъхъахъæнай æмæ афтæмæй зындонмæ æппæрст æрцæуай. Уым “сæ къуыдыркæлмытæ нæ мæлынц æмæ дзы судзгæ арт нæ хуыссы”» (Марк 9: 47, 48) .

Ацы скъуыддзагæй куыд уынæм, афтæмæй зулчъытæ нæ мæлынц, ома уыдонæн кæддæриддæр ис бахæринаг. Абарæм-ма уый æрдзимæ. Адæймаг куы амæлы, уæд ын зулчъытæ бахæрынц йæ фыдтæ. Геенæйы (зындоны) цы зулчъытæ ис, уыдон та нæ мæлынц, уымæн æмæ цы хæрынц, уый нæ сæфы. Иу сылгоймаг, зындон чи федта, ахæм, дзырдта, зæгъгæ федта егъау зулчъыты, судзгæ арты сæ гæндзæхтæ цæгъдæг адæмы фыдтæ чи хæры. Ницы хъауджыдæр у, зындоны цас рæстæг æрвитынц, уымæн æмæ уæддæр уыдоныл ис фыдтæ, бахæрæн кæмæн ис.

Афтæ у, афтæ, уыцы бынатæн ницæимæ ис абарæн! Фæлæ мах хъуамæ нæ зæрдыл дарæм, сæрысуангæй Хуыцау судзгæ цад адæмы тыххæй кæй не сфæлдыста. Байхъусут-ма, Йесо цы дзуры, уымæ:

«Уæд зæгъдзæн, йæ галиу фарс чи ис, уыдонæн: ацæут Мæнæй, æлгъыстытæ, хæйрæг æмæ йæ зæдтæн цæттæгонд æнусон артмæ» (Матфей 25:41) .

Уый сфæлдыстæуыд хæйрæг æмæ йæ сæфт зæдтæн, адæймагæн

нæ, фæлæ. Фæлæ хæйрæг фæсайы æмæ аласы йæ фæдыл бирæнымæц адæмы æнусон æфхæрдмæ. Раст уыдæттæ уынаем мах нæ аллегорийы дæр, - Дагоны æндæвдад бирæтæн сси мондаджы аххосаг, æмæ Дагонмæ цы тызмæгдзинад æмбæлд, уый æрæййæфта, йе 'ндæвдады бын бахауджыты. Афтæ куынæ уыдаид, уæд Джейлин нæ уыдаид рæстаг.

Æнустæм амонджын уæвын

Раззаг сæргæндты мах бæлвырдæй федтам, Джейлины тызмæгдзинад цавæр у, уый. Фыст зæггы: Уый нуаздзæн Хуыцауы тызмæгдзинады сæн... æмæ тухæн æййафдзæн арт æмæ сондоны сыгъдæг зæдтæ æмæ Уæрыччы раз; æмæ сæ тухæнты фæздæг цæудзæн æнусæй-æнусмæ, æмæ сын нæ уыдзæн æнцой нæ æхсæв, нæ бон сырдаен æмæ йæ фæлгонцæн кувджытæ æмæ йæ номы нысан райсджытæн» (Раргомад 14:10, 11).

Ома куыд æнустæй-æнустæм? Уæ зæрдыл ма лæууынц фыццаг сæргонды нæ хъуыдытæ æнусады тыххæй? Æгæрон дуне цы у, уый фæдыл нæ бафæлвæрд? Æгæрон дуне цы у, уый зондæн зын бамбарæн у, фæлæ йын зæрдæйæ бамбарæн ис. Йе уый тыххæй Хуыцау марой кодта, æгоммæгæс Ын чи уыд, уыцы æнæхъæн фæлтæрыл:

«Тæхуды, сæ зæрдæты æцæгдæр тас куы уайд Мæнæй æмæ Мын кæддæриддæр Мæ фæдзæхстытæ куы æххæст кæниккой, цæмæй сæхæдæг дæр æмæ сæ байзæддæгтæ дæр амонджын уой æнустæм!» (Фæлхатгонд æгъдау 5:29)

Уæ хъус-ма æрдарут дзырд æнустæ-м. Уыдон куы уаиккой æнусадай разæнгардгонд æмæ йæм тырнæг! Уый загъта: «Хъахъхъæнут мæ фæдзæхстытæ кæддæриддæр», «цыдæр æмгъуыды» нæ, фæлæ. Уый афтæ дæр нæ загъта, «Кæддæриддæр хъахъхъæнут мæ фæдзæхстытæй кæцыдæртæ». Нæ, хъахъхъæнут се 'ппæты дæр кæддæриддæр. Махæн фæдзæхст у, цæмæй Йе 'ппæт фæндон æххæст кæнæм æдзухдæр.

Чизоны сымах ахъуыды кæнат: «Æз не 'ххæст кæнын Йе 'ппæт

фæдзæхстытæ. Æмæ уыдзынæн тæрхонгонд!» Уый æцæгæй дæр раст у! Хуыцауы æгъдау бæлвырд кæны, иунæг адæймаг дæр кæй не 'ххæссы йæ рæстдзинады барæнмæ, æмæ уымæ гæсгæ алчидæр азымджын уыдзæн йæ тæрхоны раз. Хуыцауы цæсгоммы раз лæугæйæ, никай бон суыдзæн зæгъын: «Æз арвыстон Дæ Паддзахады аккаг цард, æмæ нæ дæн æнусон æфхæрды аккаг».

Не 'нæххæсты аххосаг æмбæхст ис райдианы: адæймаг дзæнæты зонгæ-зонын ахызти Хуыцауы фæдзæхсты сæрты æмæ уый аххосæй райста тæригъæдджын æрдз. Хуыцауыл гадзрахатæй рацæугæйæ, уый сси сайтаны цагъар, бацци йæ паддзахиуæджы дæлбар, æмæ йын ницы амал уыди йæхи ссæрибар æмæ фервæзын кæнынæн. Уыцы сæфт æрдз ахызт Адамы цотмæ фæлтæрæй –фæлтæрмае, ахызт алы адæймагмæ дæр, уымæн æмæ мах райгуырæм нæ ныййарджыты æрдзыхъæдимæ. Кæд адæймаг йæхæдæг хаста бæрн йе сæфты тыххæй, уæддæр Хуыцау зæрдæ бавæрдта, адæймагмæ йæ сыгъдæг уарзты фæдыл цæугæйæ, кæй рарвитдзæн Ирвæзынгæнæджы. Уыцы Ирвæзынгæнæг у Йесо Чырысти. Йæ райгуырдай сæдæгай азты размæ рагзагъд уыди, уый кæй райгуырдазæн æнæцыд чызгæй (кæс Исайа 7:14). Йæ Фыд – Хуыцау, йæ мад та уыд æнæцыд чызг Мария, Паддзах Давиды хæдзарвæндагæй. Уый хъуамæ æрмæстдæр афтæ уыдаид, науæд, йæ дыууæ ныййарæджы дæр адæймæгтæ куы уыдаиккой, уæд Чырысти уыдаид Адамы æрдзы, тæригъæды цагъарады дæлбар. Уымæн йæ бон не суыдаид æххæст цард арвитын æмæ йе уый фæстæ не суыдаид йæ бон мах балхæнын. Фæлæ уæддæр уый хъуамæ райгуырдаид сылгоймагæй, уымæн æмæ адæймаджы сæфт æмæ гадзрахаты тыххæй хъуамæ бафыстаид адæймаг. Йесо сæдæ проценты уыди Хуыцау æмæ сæдæ проценты адæймаг.

Дзуарыл тыгъд Йесо йæхимæ райста не 'ппæт тæригъæдтæ, ныккалдта йæ туг æмæ амард, тæригъæды аргъ бафидгæйæ. Фæлæ Уый рæстагæй кæй фæцард, уый фæрцы йæ Фыд райгас кодта мæрдтæй æмæ йæ сбадын кодта йæ рахиз фарс. Паддзах Давид, пехуымпар æмæ Йесойы фыдæл уæвгæйæ, уымæй мин азы раздæр рагацау зыдта æмæ ныффыста, Йесойы байтындзыны фæстæ

цы 'рцæудзæн, уый. Петр Ын сфæлхатт кодта йæ ныхæстæ Хоры бæрæгбон (Фæндзайоны):

«Пехуымпар уæвгæйæ æмæ зонгæйæ, Хуыцау ын сомыгондæй зæрдæ кæй бавæрдта, зæгъгæ йын йæ цотæй буары мидæг Чырыстийы сæвзæрын кæндзæн æмæ йын æй йæ бадæныл сбадын кæндзæн, Уый раздæр дзырдта Чырыстийы райгасы тыххæй, зæгъгæ, нæ ныуагъдæуыд Йæ уды зындоны, æмæ Йæ буары нæ байæфта адзал. Уыцы Йесойы Хуыцау райгас кодта, æмæ уымæн мах стæм æвдисæнтæ» (Хъуыддæгтæ 2:30-32). Чырысти райгас ис мæрдтæй, цæмæй мах ссæрибар кæна. Кæсут, уый нæ ныуагъдæуыд зындоны. Ацы ныхæстæ махæн бæлвырдæй æмбарын кæнынц, Уый уыцы ран кæй уыдис. Кæд дзы уыди Уый? Дзуарыл байтыгъд æмæ райгасы астæу кæцыдæр уысмы. Йесо бавзæрста мæлæт, кæнæ зындон, алкæй тыххæй дæр, цæмæй мах мауал райсæм æнусон æфхæрд. Ныр мах æрцыдыстæм æлхæд æмæ срæст стæм Хуыцауы раз, нæхи цардыл æвдисæнгæнгæйæ æмæ Уый паддзахиуæджы бар нæхи бакæнгæйæ, уымæй уæлдай ма Йæ туг ныккалдæй æмæ мæлæт бавзарынай мах тыххæй цы сарæзта, уый дæлбар нæхи ратгæйæ. Ныр мах стæм Йæ рæстдзинады аккаг æмæ ныфсджынай нæ бон лæууын у йæ тæрхондоны бадæны раз. Кад уæд Хуыцауæн Æнустæм!

Уый фæстиуæгæн махæн загъд у æнæ радзур-бадзурæй: «Уымæн æмæ хорзæхы фæрцы сымах стут ирвæзт уырнондзинадæй, æмæ уый сымахæй нæу, Хуыцауы лæвар у: хъуыддæгтæй нæ, цæмæй йæхицæй мачи æппæла (Эфесæгтæм 2:8, 9).

Кæд сымах раздæр никуы фæсмон кодтат, Хуыцауæй хæдбарæй кæй цардыстут, уый тыххæй, нæ бавдисæн кодтат уæ тæригъæдтыл æмæ нæ радтат уæ цард Чырыстийæн, уæд ныр байгом кæнут чиныджы кæрон уæлæвæрд, цыран ис уæ ирвæзыны тыххæй Хуыцауы нывæзты æмбарынгæнинаг æмæ куывд. Уыцы куывдæй скувгæйæ, сымахæн уæ бон суыдзæн Йесо Чырыстийы райсын куыд Хицау æмæ Ирвæзынгæнæг.

Уырнон адæм хорз зонгæ сты, фæстаг цалдæр фарсыл дзырд цæуыл цыди, уымæ. Фæлæ куыд рабæрæг ис, афтæмæй уыдонæй

бирæтæ кæронмæ не 'мбарынц, дарддæры сæргæндты æз цæуыл дзуринаг дæн, уый. Æцæгæй та афтæ у, æмæ йæхи чырыстон чи хоны, уыдонæй бирæтæ фергъуыйау уыдзысты, Фысты цы хуымæтæг æцæгад гом кæны, уымæй. Дарддæры сæргæндты мах фендзыстæм, æнусон æфхæрды тыххæй бындурон зонынад цæмæн у ахсджиаг алкæцы чырыстон адæймагæн æнæнизæй йæ сырæзынæн дæр.

ТÆРХОН САЙДЫЛ

*Мах та зонæм, Хуыцауы тæрхон
у æцæгадмæ гæсгæ.*

– Ромæгтæм 2:2 (Уæрæхгонд тæлмац)

Иесо æрцыди, цæмæй нæ фервæзын кæна тæригъæды тыххæй æнусон æфхæрдæй. Уыцы æфхæрд сæрысуангæй снысангонд уыди сайтан æмæ йæ фæдылдзæуджытæн. Мах тыххæй лæвæрд Йесо Чырыстийы цард æргом кæны Хуыцауы диссаджы уарзт.

Ахъуыды-ма кæнут: Хуыцау сфæлдыста адæймаджы, цæрæгойты, мæргъты, уырынгонты, денджызы цæрджыты, зæхх йæ диссаджы уæлдæфимæ. Мах кæсæм: «Хуыцау æркасти, цыдæриддæр сфæлдыста, уымæ — алцыдæр уыд иттæг хорз» (Райдиан 1:31). Уый фæстæ Уый радта йе ‘ххæст сфæлдысты адæймаджы къухтæм, цæмæй йæ уый хъахъхъæна æмæ йыл мацы зиан æруадза. Псаломтæ зарæггæнæг куыд зæгъы, афтæ: «Арв Дунедарæджы у, зæхх та Уый адæмæн саккаг кодта» (Псалом 113:24). Адам дзуапп лæвæрдта, цæмæй хъахъхъæна Хуыцауы сæйраг знагæй канд йæхи нæ, фæлæ йе ‘ппæт сфæлдысты дæр.

Хуыцауы Йæ дыргъдоны нæ хъуыдысты роботтæ, хæдбарæй æвзарыны бар кæмæн нæ уыд, уарзын æмæ Йын коммæгæс уæвын чи нæ зыдта. Уый тыххæй дыргъдоны мингай дыргъбæлæсты æхсæн уыди иу бæлас, æмæ уый тыххæй загъдæуыди: «Дыргъдоны бæлæстæй кæцыфæндыйы дыргътæй дæр хæр, æрмæст хорз æмæ æвзæр базоныны бæласмæ ма бавнал. Йæ дыргътæй йын куы фæхъæстæ уай, уæд уыцы бон амæлдзынæ» (Райдиан 2:16, 17).

Уый цы мæлæты кой кодта, уый буарон мæлæт нæ уыди, æмæ уый тыххæй Адам фæцарди ноджы бирæ азты дæргы, стæй уайтагъд нæ банкъардта йе 'гоммæгæсы фæстиуджытæ. Уый нæ, фæлæ Хуыцау фенын кодта адæймагæн, уый лыггонд кæй æрцæудзæн Хуыцауы цардæй æмæ кæй райсдзæн Люциферы æрдзыхъæд. Уый та у мæлæт.

Иуцасдæр рæстæджы фæстæ Люцифер фæсайдта Евæйы, Хуыцауы удыскондмæ йын йæ ахаст зыгъуыммæгондæй æвдисгæйæ. Уый афтæ хин уыди, æмæ йын йæ цæстæнгас æнцон баххæссæн бæлæстæй раздæхта иунæг ахæм бæласмæ, бахæрыны бар ын кæмæй нæ уыди. Куы фæдта, бæласы дыргътæ хорз æмæ æхцон сты, уæд дзы ацаходыдта, æмæ ныр йæ хъуыдымæ гæсгæ, Хуыцау уыдис «Тыхæйсæг», «Раттæг» нæ, фæлæ. Фæлæ уæддæр уыцы дуджы адæймаг нæма уыди хауд. Лæг æм куы `рбаиу ис, уыцы уысм Хуыцауы сфæлдыст райста мæлæты æрдз. Йæ усы тыххæй йæ тæригъæд уыди уæлдай уæзгæдæр: Евæ сайд æрцыди, Адам та нæ баконмæ касти зонгæ-зонын (кæс 1 Тимофеймæ 2:14).

Уый ахосæй канд Адам нæ, фæлæ æппæт сфæлдыст дæр уысммæ райста мæлæты æрдз. Адам тæригъæды цалынмæ нæ нырхауд, уæдмæ цæрæгойтæ нæ уыдысты тугдзых, нæ хордтой фыд æмæ нæ мардысты. Нæ уыди зæххынкъуыстытæ, тымыгътæ, тыхдымгæтæ, æххормагдзинад, низтæ. Æппæт адæттæ фæзындысты адæймаг кæй нæ бавæрдта, Хуыцау ын цы бабар кодта, уый. Уыцы уысмæй мæлæтон сси канд адæймаг нæ, фæлæ æппæт сфæлдыст дæр. Мах кæсæм:

«Уымæн æмæ, Хуыцау кæй сфæлдыста, уыцы дуне бацайдагъ ис æнæпайда цардыл; барвæндонæй йæ нæ равзæрста, фæлæ йæ ахæм цардыл бафтауын Хуыцауы бафæндыд: ныфс Æй уыди, Йе сфæлдыст дуне кæй фервæздзæн мæлæты æфсондзæй æмæ Хуыцауы хъæбулты сæрибар æмæ кад кæй райсдзæн, уымæй. Мах зонæм: Хуыцау кæй сфæлдыста, æппæт уыцы дуне абон дæр ма хъæрзы æмæ хъызæмар кæны арæг сылгоймагу» (Ромæгтæм 8:20-22).

Æрдз мæлæты æлгыст йæхи фæндæй нæ райста, фæлæ Хуыцауы ныхмæ адæймаджы ралæуды фæстиуæгæн. Уый нæ бавæрдта, йæ

бар ын цы бачындæуыдис, уый. Адам ахицæн кодта Хуыцауæй æмæ мæлæты дæлбар бакодта æрмæст æрдзы нæ, фæлæ йæхи, йæ усы æмæ йе ‘ппæт фæстагæтты дæр. Уыцы мæлæт та сæрысуангæй уыдис æрмæст нысангонд Люциферæн . Цæй стыр гадзархат, цæй стыр мæнгарддзинад уыди! Хуыцау загътаид: «Адæймаг, уарзон Мын чи уыд, арфæгонд æмæ æнæаипп сфæлдыст, мæн баивта Люциферыл; уæдæ уадз æмæ ацæуæд судзгæ цадмæ, Мах та (Фыд, Фырт æмæ Сыгъдæг Уд) райдайдзыстæм ногæй – сфæлдисдзыстæм ног дуне, æнувыд цæрджытæй йемыдзаг чи уа, Нæ уарзт Нын уарзтæй чи бафида».

Хуыцау афтæ куы бакодтаид, уæд Йæ фæндон уыдаид иттæг раст. Фæлæ йæ диссаджы уарзондзинады фæрцы Уый зæрдæ бавæрдта адæймагадæн Ирвæзынгæнæг рарвитынæй, йæ цагъарадæй йæ ссæрибар кæнынмæ Чи сарæхса. Уыцы Ирвæзынгæнæг уыдзæн Йæ фырт, арв æмæ зæхх Кæимæ сфæлдыста, Уый. Æндæргъуызы дзургæйæ, æппындæр æфхæрыны актæй чи ницы ракодта, Уый, мах æгæрон уарзтæй бауарзгæйæ, бафиддзæн стыр аргъ нæ тæригъæдтæ æмæ мæлæтон æрдзы тыххæй. Уый диссаджы уарзт у.

Уый сси Голгофæйы нысан. Мæнмæ дис фæкæсы, чырыстон адæмы æнæуырнон адæмы фарст куы фæтыхсын кæны, уый: «Уарзæгой Хуыцауæн куыд у Йæ бон Евангели чи нæ фехъуыста, уыдон зындонмæ æрвитын?» мæнмæ ис хуымæтæджы дзуапп: «Уый Хуыцауы ахос нæу, фæлæ мах». Йесо, уæззау аргъ бафидгæйæ, адæймаджы сæрибардзинады сæраппонд, загъта махæн – фарны уац ныридæгæн чи райста, цæмæй ацæуæм æмæ хъусын кæнæм æгас дунейыл, æлгъыстæй ирвæзындзинады тыххæй чинæ ма фехъуыста, уыдонæн. Мах не ‘ппæтдæр ратдзыстæм хыгъд не ‘мдугонты тыххæй. Хуыцау Йæ куысты хай сæххæст кодта!

Мах исæм Хуыцауы æрдз

Нæ тæригъæдты тыххæй Йесо цы аргъ бафыста, уый канд тæригъæдтæй нæ сæрибар кæны, фæлæ нын дæтты ног, Хуыцауы æрдзы хуызæн. Уый тæригъæдæн нал у цагъар. Адæймаг йæ цард Чырыстийæн куы ратты, уæд свæййы бынтондæр ног адæймаг.

«Адæймаг чырыстон куы свæййы, уæд мидæгæй свæййы ног адæймаг. Уый нал вæййы раздæры хуызæн. Райдайы ног цард!» (2 Коринфæгтæм 5:17, англисæгæй тæлмац).

Йесо Чырыстийы Хицауæй райсгæйæ, мах æцæгæйдæр амæлæм. Нæ зæронд æрдз мард æрцæуы, Хуыцауы цæстыты уый тыгъд æрцæуы Чырыстиимæ. Райгуыры ног адæймаг Хуыцауы æрдзыхæды. Мах райгуыраем ногæй. Ныр мах сæрибар стæм, раздæр нын нæ царды йæхи бартæ чи æвæрдта, уыцы æрдзæй. Фысты бæлвырдæй дзырдæуы: «Уæдæ аргъауыны рæстæг мах амардыстæм æмæ ныгæд æрцыдыстæм Йемæ, цæмæй Чырысти Йæ Фыды намысджын хъаруйæ мæрдтæй куыд райгас, афтæ мах дæр райгас уæм æмæ цæраем ног цардæй.... Мах зонæм, раздæр цы уыдыстæм, уыцы адæймаг Йемæ дзуарыл тыгъд æрцыди, цæмæй нæ тæригъæдджын æрдзыхæдæн йæ тых басæтта, æмæ тæригъæды цагъарадæй фервæзæм. Уымæн æмæ, чи амарди, уый ссæрибар и тæригъæдæй. Æмæ кæд иугæр Чырыстиимæ амардыстæм, уæд æууæндæм, цæргæ дæр Йемæ кæй кæндзыстæм, ууыл» (Ромæгтæм 6:4, 6-8). Ныр махæн нæ бон у цæрын Чырыстийы æрдзыхæды фæрцы, Адамы гадзрахаты аххосæй йæ цагъартæ кæмæн уыдыстæм, уыцы æрдзыхæды нæ, фæлæ.

Бынтон æнæмбаргæдзинад уайд чырыстон адæмы 'рдыгæй, Йесо Чырыстийы йæ Хицауыл чи нæ нымайы, уыцы æнæуырнон адæймагмæ мæсты куы кæниккой, уæд. Уымæн æмæ уый цæры йæ хисæрмагонд уды тæригъæдджын ДНК-йы фæрцы. Фæлæ «уырнон» адæймаг, зонгæ -зонын æдзух уыцы тæригъæды куы цæра, уый у æнæзонд æмæ æнæмбæлон фæзынд. Дыккæдзгуыты уырнон уыцы адæймаджы хонын, Йесо Чырыстийы йæ Ирвæзынгæнæг æмæ Хицау чи хоны, æмæ йын æцæгæй та Уый ахæмæй ницы у. Йесо æцæгæйдæр йæ Хицау куы уайд, уæд ахæм адæймагæн йæ царды зынид Хуыцауы æрдз. Йесо комкоммæ дзырдта уый тыххæй:

«Уæдæ афтæ: хорз бæласыл хорз дыргътæ зайы, низджын бæласыл та — æвзæр. Хорз бæлас æвзæр дыргъ нæ ратдзæни, низджын бæлас та — хорз дыргъ. Хорз дыргъ цы бæласыл нæ зайы, уый

акалынц æмæ йæ арты баппарынц. Уæдæ уыцы адæймæгты дæр сæ хуыддæгтæй базондзыстут» (Матфей 7:17-20).

Йесо цы дзуры, уый зынæмбарæн нæу æмæ у æнæаивгæ. Дыргъты мидæг нæй хуыддаг, фæлæ бæлæсты æрдзы аххос у, кæд уый дыргъты мидæг разыны, уæддæр. Зæгъæм, кътæрыл хорз гагадыргътæ куы ссарæм, уæл мах зонæм, ацы кътæры дыргътæ хæрынæн кæй бæззынц. Иннæрдыгæй та, кæд мах ссардтам хъæстæ дыргътæ, уæд уый та у æвзæр кътæр. Бæласыл цы дыргътæ зайы, уыдонæй мах зонæм, хорз у æви хæрынæн æнæбæзгæ у, уымæн. Ахæм амалæй Йесо мах ахуыр кæны, адæймаг æцæг чырыстон у æви нæ, уый æвзарын. Ныхæстæй нæ, нæдæр йæ дингæнæджы бакастæй, кæнæ уырноты æмбырды цас арæх вæййы, уымæй, фæлæ йæ хуыддæгтæм гæсгæ! Цавæр у йæ дыргъ, Хуыцауы паддзахадыл у йæ хуыды æви йæхиуыл æмæ ацы дунейыл? Апостол Иоанн афтæ фыссы уый тыххæй йе рвысты:

«Ма уарзут дунеон фæндæгтæ. Ма уарзут дунейы хæртæ. Дунемæ уарзондзинад дæлæмæ кæны Фыдмæ нæ уарзт. Цыдæриддæр дунейы цæуы, уый разæнгард кæны иу: хизондæй архайын, æппæтдæр хи бакæнын, ахадгæ хуыз æвдисын. Æппæт адæттæн ницы ис иумæйагæй Фыдимæ. Уый сымах æрмæст кæны Уымæй дард. Дуней йе 'ппæт фæндтимæ аивгъуыйдзæн, Хуыцауы фæндтæ алы æххæстгæнæг та цæрдзæн æнустæм» (1 Иоанны 2:15-17 англ. тæлмацæй).

Мах Лизæимæ бахъуыди бирæ рæстæг, цæмæй уый нæ сывæллæттæн бауырнын кодтаиккам. Уыдон ахуыр кæнынц чырыстон скъолайы æмæ уынынц, се 'мгæрттæй бирæтæ кæй цæуынц аргъуанмæ сæ ныййæрджытимæ æмæ сæхи хонынц чырыстон адæм, сæхи та дарынц, уæлдæр цы скъуыддзаг æрхастон, уыйау, Чырыстийы æмхуызон сæхи скæныны бæсты. Сæ къласаг уыцы сывæллæттæ фылдæр цæрынц сæ уды номыл, цæйнафæлтау Хуыцауы фæндон агурой æмæ уымæй исой æхцондзинад.

Нæ сывæллæтты уавæр скъолайы – ай у мæ бон цы бирæнымæц цæвитонтæ æрхæссын у, уыдонæй сæ иу. Ацы проблемæ æмбæлы

бинонты æхсæн, æмткæй дунейы, æгæрыстæмæй аргъуанты куысты дæр. Сæхи чырыстæттæ чи хоны, ахæм бирæнымæц адæм, хъыгагæн, хæссынц ахæм дыргътæ, æмæ дзурæг сты æндæр цæуылдæр.

Хуымæтæджы «раздæхт»

Мах цы Фарны уац хъусын кæнæм, уый кадаваргонд у тæригъæдджыны куывды фæрцы Чырыстийы райсыныл цавд кæй сæвæрдтам, уымæй. Мах афтæ дзурæм, ома Йæ иу хатт «Бардарæг Хицау» куы схонай, уæд ирвæзт стæм æнустæм. Фæлæ Йесойы амынд афтæ нæу. Уый дзуры: «Мæнмæ «Хицау! Хицау!» чи дзуры, уыдонæй алчи нæ бацæудзæни Уæларвон Паддзахадмæ, Мæ Уæларвон Фыды фæндон чи æххæст кæны, уый та йæм бацæудзæни» (Матфей 7:21).

Мах Уый ныхæстæм куы хъусиккам, чингуыты, Хуыцауы арфæдзинады тыххæй зарджытæй ист иувæрсыг ахуырады фæрсудзæнæй сæ æнæфæрсудзгæйæ, уæд мах бафиппаиккам, уыдон йæ ныхмæ кæй лæууынц нырыккон Евангелийæн. Йæ ныхæстæ сты иттæг æргом – тæригъæдджыны куывдæй алы скувæг æмæ Йесойы алкæцы Хицау схонæг нæ ацæудзæн уæларвтам. Æмæ кæд уыдон уæларвмæ нæ цæуынц, уæд, куыд федтам раззаг сæргонды, афтæ сын зайы æрмæстдæр иу фадат.

Цæй æмæ æркæсæм Евангелисты хуызæгон куыстмæ. Ныхастауæг дзуры «Æрцу Чырыстимæ æмæ райс арфæдзинад», зæгъгæ, уыцы темæйыл. Уый дзуры, Йесо ратдзæн махæн цин, фарн, æнтыст, амонд, æнæниздзинад, уæларвтаæ æмæ а.д. Раст мæ бамбарут, Хуыцауы æцæггæй фæнды махæн раарфæ кæнын, фæлæ Йесо нукуы пайда кодта арфæдзинадæй æрбасайæны хуызы, цæмæй адæм цæуой Йæ фæдыл.

Цыппор фондз минутон рекламон мадзалы фæстæ евангелист куры хъусджытæй, цæмæй æркъул кæной сæ сæртæ æмæ сæм дæтты фарст: Зæгъгæ ацы æхсæв уыдонмæ фæзынди мæлæт, уæд уæларвмæ ацæудзысты æви нæ? Уый сæ акæсын кæны фæйнæрдæм, цæмæй уыцы фарст радтой сæ рахиз, сæ галиу фарс бадджытæм, цæмæй баххуыс кæной ног æрбацæуджытæн. «Кæд дæ сыхагæн йæ

бон нæу «О», зæгъгæ, дзуапп раттын, уæд ын ныххæц йæ къухыл æмæ йæ рахон размæ», – дзуры уый.

Цалынмæ кандидаттæ размæ цæуынц, уæдмæ хъуысы исты ахæм зарæг: «Цахæм дæн, ахæмæй». Æндæр хатт та уыдон рацæуынц залы къухæмдзæгъд æмæ инструменталон маршы зæлтæм.

Размæ чи рацæуы, уыдонæн евангелист æркүүл кæнын кæны сæ сæртæ æмæ сæ кувын кæны афтæ: «Мæ Фыд, æз сæттын, тæригъæдджын кæй дæн, ныббар мын мæ тæригъæдтæ. Абон æз Курын Йесойæ, цæмæй æрбацæуа мæ цардмæ куыд Хицау æмæ Ирвæзынгæнæг. Бузынг, ды мæн кæй скодтай дæ хъæбул. Йесо Чырыстийы номæй, аминь!».

Зал æмдзæгъд кæны, музыкæ зæлы, æмæ «ног раздæхджытæ» здæхынц сæ бынæттæм «цахæм уыдысты, ахæмæй». Хъауджыдæр дзы уый ис, æмæ ныр уыдон сты сайд. Иу ныхас дæр загъд нæ уыди, æгоммæгæс царды тыххæй æфхæрд кæй æмбæлы, хи фæндтыл бавдисæн кæй хъæуы, цæмæй Хуыцауы фæндоныл фидар хæцой æмæ сæ цард ныуадзой Чырыстийы тыххæй. Уыдон æргом схуыдтой Чырыстийы «Хицау», фæлæ сæ зæрдæты ницы ивындзинад æрцыди. Йесо сси æрмæст сæ царды кæцыдæр хай.

Фæлæ мын бар раттут, цæмæй уын фехъусын кæнон, паддзæхты Паддзах æмæ хицæутты Хицау не ‘рбацæуы искæйы цардмæ дыккагæй кæнæ æгæрыстæмæй ерысгæнджыты æхсæн фыццагæй. Уый æрбацæуы куыд иунæг Паддзах, нæ зæрдæйы Йæ бынаты сæрыл тох нæ фæкæны нæдæр дзаумаимæ, нæдæр исты хъуыддагимæ. Уый хъуамæ уа Хицау: Уæлдæр Барджын æмæ Бардарæг. Уый нысан кæны, махæн нæ цардыл нæ бар кæй нал цæуы.

Куыд уæ зæрдæмæ фæцæуид, зæгъгæ къайдзинад аразут ахæм адæймагимæ, æргом уын чи зæгъа, ома уый цæрдзæни сымахимæ дæр æмæ нæ ныуадздзæн йæ иннæ лымæнты дæр, æцæг ын номхыгъды уыдзыстут фыццаг? Рбауадздзæн йæхимæ уый ахæм усаджы, афтæ йын чи дзуры: «Ды мын фыццаг бынаты дæ, кæй уарзын, уыдонæй»? Уæд ма уым цæй бадзырды ахастытæ ис, æмæ дзы дыууæ куыд суыдзысты иу. Куыд æнæхъуаджы фæнд у, æвæдза!

Уыцы «ног раздæхджытæ» нæ радтой фадат дзуарæн, цæмæй сын айгæрстайд сæ хиуарзон цард æмæ сæ мидæг æрцæттæ кодтаид бынат Йесо Чырыстийы ног æрдзыхъæдæн. Уыдон бацыди ам зæххыл хуыздæр царды æмæ уæлæрвтæм бацæуыны ныфс. Диссаг уый у, æмæ чырыстон адæм сурьндзинæдтæ цы бæстæты æййафынц, уым адæм здæхынц Чырыстимæ, сæ цард фесафдзысты, уый зонгæйæ. Мах та ныгуылæн æхсæнады цæуæм Уымæ, цæмæй дзы райсæм хуыздæр цард уæлæрвты. Афтæмæй мах дæр раст афтæ хъуамæ фесафæм нæ цард.

Абон не 'хсæнады Евангелион змæлды хуызæнон минæвæрттæй бирæтæ ныдздзæгъæл сты, мах сын цы Евангели хъусын кæнæм, уый аххосæй. Ног раздæхгæтæ, ног ссаргæ «уырнынад»-æй ифтыгъдæй, æрбаиу вæййынц чырыстон адæмы архайдмæ, цæуынц аргъуанмæ, æмæ æгæрыстæмæй хуынд æрцæуынц евангелизацимæ дæр, уымæн æмæ æппæт уыдæттæ уыдон цæсты сты ног æмæ зæрдæйæн скъæфинаг. Уый у ног клубмæ бацæуын, спорты ног хуызы хи фæлварын, ног скъоламæ бахауын, кæнæ ног куысты æрлæууыны хуызæн. Уый мидæг ис æнахуыр æмæ ногдзинад, фæлæ уыдон нæ сарæзтой, Чырысти Йе 'ппæт æцæг фæдылдзæуджытæн цы бахæс кодта, уый. Йæ фæдыл цæуыны æппæт хæрдзтæ банымайын æмæ бæстонæй аскъуыддзæг кæнын Уымæн кусгæйæ сæ цард рауæлдай кæныны сæраппонд (кæс Лукайы 14:27-33).

Фесаф æй, цæмæй йæ ссарай

Уый у баивгæйæ, мах хъуамæ раттæм нæ цард æххæстæй, æмæ уый бæсты райсæм Хуыцауы цард (æрдзыхъæд). Йесойы æдзух фæндыди, цæмæй махмæ фæхæццæ уыдаид ахæм хъуыды:

«Мæ фæдыл чи цæуы, уый бавдисæн кæнæд йæхиуыл (ферох кæнæд, мацæмæ йæ дарæд, йæхи цæстæнгас æмæ цымыдисты сæрты ахизæд) æмæ райсæд йæ дзуар, æмæ (æрбаиу уæд Мæнмæ, куыд ахуыргæнинаг æмæ фæдылдзæуæг, афтæ)» (Марк 8:34, Уæрæхгонд тæлмац).

Мах хуамæ æдзух цæуæм йæ фæдыл. Ирвæзындзинад нæу иу хатт бакувынæй, æмæ стæй раздæр куыд цардтæ, афтæ цæр, æрмæст ды ныр бацыдтæ, уæларвон ныфс кæмæн ис, «Уæлæрвтæй райгуыргæты» уыцы клубмæ. Йесо дарддæр дзурь: «Уымæн æмæ йæ цард бахъахъхъæнын кæй фæнды, уый йæ фесафдзæни; йæ цард Мæ сæраппонд æмæ Фарны Уацы сæраппонд чи фесафа, уый та йæ бахъахъхъæндзæнис» (Марк 8:35). Уæрæхгонд тæлмацы ацы хъуыды æвдыст у афтæ: «Чидæриддæр йæ цард ратта (æрмæст зæххыл цы цард æрвиты, уый) мæн æмæ Евангелийы тыххæй, уый бахъахъхъæндзæн йæ цард (йæ уæлдæр монон цард Хуыцауы Æнусон Паддзахады)».

Уый баивгæйæ у, мах кæнæм нæ цард Йæ бар, цæмæй цæуæм Йæ фæндыл, æмæ нын уый ныхмæ Уый лæвар кæны Æнусон цард. Абон цы Евангели тыд цæуы, уый иттæг не 'вæры цавд Йесойы фæдыл цæуыны тынг ахсджиаг фарстыл: мах хъусæм æрмæстдæр пайда нын цы у, уый. Æцæгæй та мах хъусын кæнæм райгасы ныфсæвæрдтæ, дзуары æндæвдады тыххæй та нæ хъусын кæнæм.

Ацы уавæр абарæн ис, æрыгон лæппу телевизоры куы уыны рекламæ æфсады бадзырдон службæйы тыххæй. Уый уыны йæ кармæ æввахс лæппуы мидбылхудгæйæ, йæ уæлæ зынаргъ æфсæддон дарæс, денджызы тыгъдады дзæнхъа, арвы бын цæуæг диссаджы науы бортыл лæугæйæ. Рекламæйы зынынц дунейы æппæт сахарты порттæ, æмæ йæм уыцы стырад кæсы тынг æнцон баххæссæн.

Лæппу уайтагъддæр цæуы æмæ йæхи фыссы бадзырдон службæмæ цæуджыты номхыгъды. Уый æгæрыстæмæй нæ батыхсти, цæмæй базонгæ уыдаид бадзырды уавæртимæ, уымæн æмæ йæ зæрдæ адзырдта пайдамæ. Ныр ын фæзынди дуне фенын, цытджын æфсады хай сүæвын æмæ бирæ ног хæлæрттæ ссарыны фадат.

Фæлæ уалынмæ рабæрæг вæййы, ныр ын, йæ ахуыр куыд уыди, афтæ райсомы фараг сахатмæ фынæйы бар нал ис. Ныр хуамæ алвына йæ рæсугъд даргъ сæры хил. Нæй йын æхсæнадон бынæттæм цæуыны бар, уымæн æмæ хæсджын у æдзухдæр

базайы уæвын, мæйы мидæг иукъорд бонæй дарддæр. Æппæты æвзæрдæр та уый у, æмæ уый у боны карз уагæвæрд, æмæ йын сæрибар рæстæг уæвгæдæр нал ныуагъта. Йæ рæстæг æгасæйдæр ацæуы къахбынæттæ æхсыныл, казарма æфснайыныл, буары зын фæлтæрæнтыл.

Раздæр ын уæлдайджынтæй цы сæрибар рæстæг уыди, уымæй фæцух уæвгæйæ, æрвылизæр дæр уый бастайы, афтæмæй ныххауы йæ хуыссæны.

Лæппуйæн нырма фидар у йе ‘ууæнк, уымæн æмæ зоны, рæхджы наумæ кæй бахаудзæн. Сæйраг ахуыр рацæуыны фæстæ, уый æрвыст æрцæуы наумæ, фæлæ йæ куыст уæддæр у афтæ æнтъыснæг, æрмæст ныр та фæллой кæны денджызы тыгъдады. Райдайы хæст, æмæ йæхимæ райсы, йæ къух цæуыл не ‘рфыста, уый – хæсты архайын.

Уый йæ къух æрфыста ахæм цардыл, йæхæдæг фадат кæмæн не ссардтаид, уæлдайдæр та лæвæрд цыди лæварæй. Раст у, æппæт уыдæттæ лæварæй дæттынц, фæлæ бадзырды æппæт лыстæг хъуыддæгтимæ базонгæ уæвыныл йæхи нæ батыхсын кодта, йе æмæ æнхъæл нæ уыди, уый йын йæ сæрибардзинады аргъ кæй слæудзæни, уый. Йæхи сайды бынаты банкъаргæйæ, ныр уый бирæ цæмæйдæрты тæргай у. Уый æрбасайдтой ныфсытæй, æрмæст ын пайда цы у, уый йын равдисгæйæ, йæ удæн цы аргъ слæудзæн, уый дзы бамбæхсгæйæ.

Мах лæвар парахат кодтам Ирвæзындзинады Евангели, æмæ уый раст у, фæлæ уый адæймагæн йæ райсджытæн сæ сæрибардзинад кæй айсдзæн, уый тыххæй хуыздæрыл нымадтам мадзура уæвын. Сæрибардзинады кой кæнгæйæ, æз нæ кæнын æцæг сæрибардзинады кой, фæлæ Чырыстийæн æттейæ тæригъæдæй баст адæм сæрибардзинад цы хонынц, уый кой кæнын. Уыдон сты цагъартæ, афтæмæй сæ тынг уырны сæрибар кæй сты, уый. Уыцы уавæр абарæн ис фильм «Матрица»-йы сюжетимæ. Иуахæмы мæ фырт хæдзармæ æрбахаста уыцы фильмы прокаты верси æмæ йæм кастыстæм æгас бинонтæй. Æз уыцы фильмы федтон диссаджы фæрсмæвæрд.

«Матрица»-йы æвæрдæуы диссаджы фарст: «Куыд раиртасæн ис æцæг дуне æмæ фыны цард, дæ фынæй куы нæ райхъал уай, уæд?»

Уыцы кинонывы ссæдзæм æнусы, цыма, цард ивгъуыйы, куыд æмбæлы, афтæ. Таурæгъ райдайы дыууын фыццæгæм æнусы фæудæй. Адæймаг сарæзта кæнгæ зонд, Машинæ, зæгъгæ, йæ хуымæтæг ном. Уыцы машинæтæ сæ дæлбар бакодтой дунейы, æмæ йæ адæймаг та хъавы ногæй байсынмæ. Хæсты фæстиуæгæн дуне скуынæг ис, Машинæтæ фæуæлахиз сты. Уыдон бафиппайдтой, адæймаджы буарæй хъару исгæйæ, сæ бон цæрын кæй у, æмæ уый тыххæй сфæлдыстой адæймагæй сæхи нысанæн пайда кæныны стыр иллюзи. Дунейы «хуыз», цыма, рæстмæ у раздæры хуызæн (ссæдзæм æнусы), фæлæ æцæгæй та адæмы буæрттæ сты ахæстоны стыр «фермæ»-йы, сæ зонд та иугонд у, Матрицæ чи хуыйны, дунеон виртуалон æцæгдзинады уыцы компьютерон программæмæ. Уæвгæйæ адæмы сæрибардзинад æцæг нæу, уыдон цагъартæ сты.

Уыцы ран фильмы фæзыны æвзæрст сылгоймæгтæ æмæ нæлгоймæгты къорд. Уыдонæн сæ бон бацы матрицæйæ сæхи раскъуынын, æцæгæй чи сты, уый базонгæйæ. Æдзæрд æцæг дунейы уыдон сарæзтой колони, йæ ном – Сион. Уыдонæй бирæтæ фæстæмæ аздæхтысты Матрицæмæ, цæмæй стох кæной Машинæтимæ адæмы сæраппонд. Тох уыди уæззау, æмæ сæ цард дæр æнцон нæ уыди, фæлæ уыдон цымыдис кæны æцæг сæрибар, мæнг сæрибар цард нæ, фæлæ. Уыдонмæ мæнг хæрзвадаты цардæй хуыздæр кæсы æцæг сæрибардзинад зындзинæдтимæ.

Ацы ран фиппайдæуы бæлвырд фарсмæвæрд. Бирæ æнæуырнон адæм чырыстон адæммæ кæсынц, йæ сæрибар чи фесæфта, уыцы цагъарты цæстæй, афтæмæй сæхæдæг цыма сæрибар сты. Фæлæ æцæгад уый мидæг ис, æмæ баст сæхæдæг сты, Чырыстиимæ чинæ ис, Машинæты цагъарады бын чи царди, уыдонау. Уыдон сты тæригъæды цагъартæ.

Зын у чырыстон уæвын

Цагъарады æрмæст уыдон не сты, æппындæр чи нæ фехъуыста кæнæ кæй нæ фæнды Фарны Уацыл баууæндын, фæлæ ацы фæлтæры хуызæнон «рæздæхгæтæй» бирæтæ. Мах нæхæдæг сфæлдыстам

ацы дывæр фарст, Чырыстийы фæдыл цæуын цы у, адæмы уыцы æрвыстæгимæ æххæстæй зонгæ кæныны хæс аиуварс кæнгæйæ. Бирæтæ æнхъæлынц, сæрибар сты, фæлæ сын æцæгæй та нæй сæрибардзинад, æмæ сæ цард уымæн у æвдисæн. Йесо зæгъы:

«Æцæг, æцæг зæгъын сымахæн: алкæцы тæригъæд аразæг у тæригъæды цагъар. Фæлæ цагъар нæ уыдзæн хæдзары æнустæм: фырт уыдзæн æнустæм. Уæдæ афтæ: кæд Фырт ссæрибар кæна сымах, уæд æцæг сæрибар уыдзыстут» (Иоанны 8:34-36).

Ацы ныхæстæ фæлхатт кæнынц бæласы дыргъты тыххæй æцæгады мидис. Кæд исчи æдзухдæр тæригъæд аразы, уæд уый у тæригъæды цагъар. Уый фырт нæу, уымæн æмæ йе 'рдзыхъæд нæ фæивта. Уый, гæнæн ис, æмæ йæхи нымайа сæрибарыл, уымæн æмæ скуывта тæригъæдджыны куывдæй, фæлæ уый Йесойæн нæ радта йæ бартæ æххæстæй. Уый архайы йæ мæнг сæрибардзинад бахъæхъхъæныныл, стæй ирвæзындзинады пайдатæ райсыныл. Дыууæйæн та иумæ райсæн нæй!

Раздæр куыд дзырдæуыд, афтæ адæм «уæларвæй сæ райгуырд» райсынц цин, зæрдæрай æмæ уæлмонцимæ, уымæн æмæ уый æнахуыр æмæ ног цыдæр у. фæлæ абон уа æви райсом, уæддæр, Евангелийы терминтæ æмæ цардыуаджы фæстæ чи æмбæхст, сæ уыцы æнæивд æрдз йæхи æвдисын райдайдзæн. Уый йæхи æвдисын райдайдзæн чырыстон æхсæнады. Йе уый тыххæй афтæ зын равзарæн у уыцы дзæгъæлдзинад. Фæлæ уæддæр Ног Фæдзæхст мах уæлдай фæдзæхст кæны уыцы сайды тыххæй.

Павел фыссы: «Зон уæдæ, фæстаг рæстæджы тынг зын уыдзæн чырыстон уæвын» (2 Тимофеймæ 3:1, англисаг тæлмац). Мах фæстаг бонты цæрæм. Уый дызæрдыггаг нæу. Æппæт пехуымпар Фыстытæ дзурынц Йесо Чырыстийы тагъд æрцыдыл. Павел рагагъоммæ уыдта, нæ дуг кæй уыдзæн æппæты уæззаудæр, «чырыстон уæвын»-ы æмбарынадмæ цы хауы, уый кой куы кæнæм, уæд.

Иннæ тæлмæцты мах рæстæгмæ цы хауы, уый хонынц тæссаг æмæ азайраг. Цæмæн? Павелы царды рæстæджытæ ахуыр кæнгæйæ,

мах уынæм, уый кæй æмбæлди стыр ныхмæлæудыл. Фондз хатты райста ехсы цæфтæ æмæ æртын фараст цæфы лæдзæгæй, æртæ хатты йæ надтой уистæй, иу хатт æй фæнадтой дуртæй, бирæ азты дæргыты фæбадти ахæстоны. Кæдæмфæнды ма цыдаид, алыран дæр æмбæлди сурындзинæдтыл. Фæлæ Павел фыссы, мах рæстæг æппæты уæззаудæр кæй уыдзæн чырыстон адæмæн! Цæмæн? Уымæн йæхæдæг дæтты дзуапп:

«Адæм сæхи æмæ æхцайæ дарддæр ницы уарздзысты, уыдзысты хиппæлой, хъал, гуырымышъхъ, сæ ныййарджытæм нæ хъусдзысты, æбузн, æнæхуыцау. Уыдон уыдзысты дурзæрдæ, æнауæрдон, хахуыргæнæг, æнæхиуылхæцгæ, æгъатыр, хорзæй цыдæриддæр ис, уымæн знаг; гадзрахатæйцæуæг, æнæсæрфат, схъæл адæм, ирхæфсæнтæ сын Хуыцауæй зынаргъдæр уыдзысты» (2 Тимофеймæ 3:2-4).

Йæ ныхæстæ йын лæмбынæг сахуыргæнгæйæ, сымахмæ фæзындзæн фарст, уымæй йæ цы зæгъын фæнды, зæгъгæ. Цымæ ацы миниуджыты номхыгъд афтæ тынг хицæн кæны Павелы дуджы цæрæг адæмы миниуджытæй? Йе мдугонтæм се 'ппæтмæ дæр уыдысты ацы миниуджытæ. Уыдон уыдысты хиуарзон, æхца мондаг, æнæуаг, æгъатыр æмæ а.д. Æгæрыстæмæй Петр дæр загъта Хоры бæрæгбон (Фæндзайоны): «Уæхи бахизут ацы хæлд фæлтæримæ фесæфынæй» (Хъуыддæгтæ 2:40). Уæдæ Павел цы уæлдай хицæн кæны, ацы миниуджытæ чырыстон адæмæн æппæты зындæр рæстæджы æвдисæн кæй мидæг суыдзысты, уыцы, мах фæлтæры кой? Дарддæр уый æмбарын кæны: «Æцæг хорзнамысы (æцæг уырнынады) хуыз æвдисгæйæ, сæ тыхæй та уыдзысты иппæрд (йæ уагахастæй æвдисæн кæндзæн, цы æргом кæны, ууыл)» (2 Тимофеймæ 3:5, Уæрæхгонд тæлмац).

Уæдæ афтæ, сымах уынут, цæмæн у зын нæ рæстæджы чырыстон уæвын. Бирæтæ (Ног фæдзæхсты æндæр скъуыддзæгтæм гæсгæ) хондзысты сæхи чырыстæттæ, уæларвæй гуырдтæ кæнæ ирвæзтытæ, фæлæ нæ ратдзысты дзуарæн бар, цæмæй сын амара сæ хиуарзондзинад. Уыдон нæ рахæсдзысты се 'ппæт бартæ ныууадзыны

фæндон, цæмæй Йесойы фæстæ цæуой. Ахæм адæмы зæрдийæгæй уырны, Йесо сæ Ирвæзынгæнæг кæй у, фæлæ йæм æрбаиу уыдзысты фылдæр уый тыххæй, цæмæй сын исты хорз сараза, Чи У, уый тыххæй нæ, фæлæ. Уый æппындæр нæ хицæн кæны, сылгоймаг нæлгоймагмæ æхцайы тыххæй моймæ куы фæцæуы, ахæм уавæрæй. Чизоны моймæ цæуы йæ уарзондзинады ахосæй, фæлæ йæ зæрдæйы фæндтæ раст не сты. Йе ахæм нысæнтты сæраппонд агурдзысты адæм Чырыстийы ирвæзындзинад: кувæг æхсæнад, ацы царды æнтыст æмæ мæлæты фæстæ уæларвмæ бахауыны сæраппонд. Чырысти сæ Ирвæзынгæнæг кæй у, ууыл æцæгæй æууæндгæйæ, уыдон уыйадыл никуы ратдзысты Уымæн сæ царды бартæ.

Æбæрæг арæнтæ

Ноджы ма иу зындзинады хос сты æбæрæг арæнтæ. Цæй æмæ æркæсæм ахæм адæймагмæ, йæхи уæларвæй гуырд чи хоны, æцæг уырны æвзагæй чи дзуры, хæрзнамыс хæлæрттæ кæмæн ис, чырыстон æмбырдтæй зæрдæрай чи у, фæлæ йæ æрдз æнæивдæй кæмæн баззади. Уæвгæй ахæм адæймаг йе 'нæрхъуыдыйæ мæнгард у, æмæ йæ зындзинад уый мидæг ис, йæхæдæг сайд у, æмæ уыцы сайд иннæтыл дæр низау кæй парахат кæны. Тынг зын у æцæг уырнон уæвын, кæд адæймаг йæ цард нæ амайы чырыстон культурæйы «барæнтыл», уæд. Уыцы барæнтæ та нæ лæууынц хæстæг уæлаврон барæнтæм. Павелы дуджы, кæд адæймаг уырнон уыди, уæд тас уыди йæ цардæн æрвылсахат дæр. Йæхи Чырыстийæн снывонд кодта æви нæ, ахæм фарст æм æвзæргæ дæр нæ кодта, уымæн æмæ адæймаг бæлвырдæй цыди йæ царды хаххыл. Павел дарддæр фыссы:

«Ды та дæ цард сарæзтай мæ ахуырадмæ гæсгæ; бафæзмьдтай мæ цардыуаг, мæ бæллицтæ, мæ уырнынад, мæ уарзт, куыд фæразон æмæ хъæддых дæн, уый. Ды мæнимæ бавзæрстай, Антиохийы, Икони æмæ Листрæйы мæ сæр кæй баййæфта, уыцы æфхæрд æмæ хызæмæрттæ. Цы фыдæфхæрд нæ баййæфтон! Æмæ мæ æппæт уыдæттæй фервæзын кодта Бардарæг. Æниу, Йесо Чырыстиимæ баиуы фæстæ сыгъдæгæй цæрын кæй фæнды, уыдон се'ппæт

дæр æфхæрд æййафдзысты. Фыдзæрдæтæ æмæ фæлитойтæ та кæндзысты æвзæрæй-æвзæрдæр, сæхæдæг фæсайды уыдзысты æмæ иннæты дæр сайдзысты» (2 Тимофемæ 3:10-13).

Павел æппæтдæр хорз райхæлдта. Уый канд ахуыр нæ кодта, фæлæ цæргæ дæр кодта иунæг нысанимæ (æнусадæй разæнгард, ацы чиниджы дарддæр дзырд цæуыл цæудзæн, уый), Тимофей Павелыл цæй тыххæй æууæндыд, уымæ. Йæ аххосаг куывдæн дзуаппытæ нæ уыдысты, нæдæр уæларвон лæвæрттæ, кæнæ Хуыцауы Ныхас амонинмæ йæ диссаджы арæхст. Нæ, уый ууыл нæ дзырдта. Уый кодта цардыуаджы кой. Уый уыди скъуыздзæгæнæг миниуæг æмæ хъуамæ ахæмæй баззайа.

Уый дарддæр дзуры ахæм ныхæстæ: «фыдадæм æмæ сайæгойтæ» уыдзысты æнтыстджын. Мах не 'ппæт дæр æмбарæм, фыдадæймагæй хуыздæр у хи дард дарын, фæлæ сайæгойтæн се 'ддаг бакаст хицæн кæны се 'цæг æрдзыхæдæй, æмæ уыдон сты æппæты тæссагдæр. Уыцы адæм сæхи хонынц уырнонтæ æмæ сын ис чырыстон бакаст, фæлæ сæ царды ницы фидаргæнæн ис, арфæдзинады тых сын сæ цард аивта, зæгъгæ, уый тыххæй. Уæ хъус æрдарут, Павел дзуры, уыдон канд æндæрты нæ сайынц, фæлæ сайд сты сæхæдæг дæр.

Уый тынг æххæстæй æвдыст цæуы нæ аллегорийы архайæг Сайды царды таурæгъы. Æрыгон лæппу уыди Энделы скъолайы активон ахуырдау, йæхи хуыдта Хуыцауæн лæвæрд фæдылдзæуæг æмæ йæ зæрдиагæй уырныдта, паддзахы зæрдæ йæхимæ раздахыны аккаг кæй у. Уый хардз кæны бирæ рæстæг, Хуыцауæн йæхи кæй снывонд кодта, уый равдисыныл, кæд æй йе `нувыддзинад цардæй равдисын хъуыди, уæддæр. Дзæгъæл кодта æрмæст уый нæ, фæлæ фæдзæгъæл сты йæ алыварс уæвджытæ дæр. Сайд цы барæнтæм гæсгæ цард, уыдон систы кæлыны хос бирæтæн, æмбуар цы чызджытимæ æрцыд, уыдонæй райдай æмæ йæ ныхас тауынæй кæуыл бандæвта, уыцы иннæ студенттæй фæу.

Ныхас тауынæй, бафæрсдзыстут сымах? Æмæ уый ахуыргæнæг куынæ уыди. О, фæлæ, ныхас тауын æз нæ царды хонын, уымæн

æмæ уый хъуысы нæ ныхæстæй хъæрдæрæй. Джейлинаен лæвæрд Энделы студенттæн тынг зын уыди Сайды тыхджын удыхъæд æмæ цардыуаджы æндæвдады бын ма бахауын. Чинæ -ма æрфидар ис, уыцы адæм-иу бахаудтой йе 'ндæвдады бын.

Уыцы тохы тыххæй мах фæдзæхста канд Павел нæ, фæлæ Ног Фæдзæхсты æндæр автортæ дæр. Иудæ нын дзурæ:

«Мæ уарзон хæларттæ, кæд мæ зæрдиагæй фæндыди сымахмæ нæ иумæйаг ирвæзындзинады тыххæй ныффыссын, уæддæр æнæмæнг бакæнинагыл банымадтон сымахмæ ныффыссын, сыгъдæджытæн иу хатт æмæ мыггагмæ лæвæрд цы уырнындзинад æрцыди, мæ фыстæг уе ууыл тохмæ куыд сразæнгард кæна, афтæ» (Иудæйы 3).

Уæ хъус-ма æрдарут, йæ ныхасы цы хъæддыхдзинад хъуысы, уымæ. Ирвæзындзинады фæрцы мах диссагæй цы райсæм, уый тыххæй немæ ныхасæнгæйæ, Иуда уæддæр хъуамæ ныффыстаид ноджы иу цæйдæр фæдыл. Уый бахъуыди мах удцырын кæнын уырнондзинады сæрыл тохмæ. Цавæр тох у уый та, цымæ? Дарддæр нын æй уый халы:

«Уымæн æмæ уæм æрбахъуызыдысты æнæхуыцау чидæртæ. Уыдон нæ Хуыцауы хорзæхæй сæхицæн сарæзтой æлгъаг миты фæрæз, сæхи тигъ кæнынц нæ иунæг Паддзах æмæ Бардар Йесо Чырыстийыл. Рагæй-нырмæ у фыст, уыдон аккаг æфхæрд кæй байафдзысты, уый тыххæй» (Иудæйы 4).

Хæст баст у Хуыцауы арфæдзинадæй йæ нæуаг царды азым сраст кæнынæн чи пайда кæны, уыцы адæмы æндæвдады ныхмæ тохимæ. Уыцы æрбабырстытæ бирæ тæссагдæр сты аргъуаны ныхмæ æддагон сурындзинæдтæй. Уыдон тæссагдæр сты, Библийы принципты ныхмæ лæууæг закъæттæй, зæгъæм аборттæн бар раттын æмæ скъолаты æнæмæнгæй эволюцийы теори ахуыр кæнын. Уыдон æндæвдад бирæ тыхджындæр у искæцы культ кæнæ мæнг дини æндæвдадæй. Уыдон куынæггæнæг сты æнустæм!

Сымах мæ чизоны бафæрсат, уый аргъуаны адæммæ куыд ахæссæн ис, Иудæйы ныхас, Йесо Чырыстийыл йæхи чи тигъ кæны кæнæ йыл

чи æвдисæн кæны, уыдонмæ куыд хауы. Абон мах аргъуанты ничи æрцæудзæн чырыстоныл нымад, афтæ чи кæны, уыдонæй. Уæдæ уæм цæмæн афтæ кæсы, æмæ уæды дуджы уыдон æнцондæр базонæн уыдысты? Ноджы-ма иу хатт лæмбынæг бакæсут Фыстæй скъуыддзаг. Уыцы адæм æрбахъуызыдысты сусæгæй не 'хсæнмæ. Мах æмбырды, кæнæ Иудæйы рæстæджы Йесо Чырыстийыл бавдисæн кæныны тыххæй æргом чи загътаид, уыдонæй иу дæр æнæ бафиппайгæ нæ фæуыдаиккам. Уæдæ Йыл куыд тигъ кæнынц сæхи? Дзуапп ссардзыстæм Ног Фæдзæхсты æндæр чиныджы. «Уыдон дзурынц, Хуыцауы кæй зонынц, фæлæ Йыл хъуыддæгтæй æвдисæн кæнынц...» (Титмæ 1:16). Уыдон ыл æвдисæн кæнынц ныхæстæй нæ, фæлæ сæ цардæй. Хуыцауы кæй зонынц, уый хъæрæй дзургæйæ, æцæгæй та сæ хъуыддæгтæ дзурæг сты æндæр цæуылдæр.

Бахъуыды йæ кæнут, уыдон сайынц канд иннæты нæ, фæлæ сæхи дæр. Æндæргъуызы дзургæйæ, уыдон зæрдиагæй уырны, чырыстæттæ кæй сты.

Хуыцауы æцæг хорзæх

Иудæ йы хъуыдымæ гæсгæ, ахæм адæм кадавар кæнынц Хуыцауы хорзæхы æрвыстæг. Ацы фæстаг рæстæджыты ацы хъуыддаг у тынг парахат, уымæн æмæ ацы фæзындæн дуар байгом кодта мах ахуырад. Мах амыдтам, зæгъгæ, Хуыцауы хорзæх у не 'гоммæгæсы хъахъхъæнæг æмбæрзæн. Аргъуаны бирæтæй фехъусæн ис ахæм ныхæстæ: «Æз æй зонын, нæ цæрын, куыд хъуамæ цæрин, афтæ, фæлæ Хуыцауæн кад йæ хорзæхы тыххæй!». Уый стыр сайд у. Фыст нын амоны, зæгъгæ, хорзæх у нæ мидæг æвæрд Хуыцауы тых, цæмæй æххæст кæнæм, æцæгад нæ цы домы, уый.

Хорзæхы тыххæй амынд уыдис, цыма уый у æнæаккагæй нæм Хуыцауы хорзæх ахаст. Уый æцæг, балхæнæн æмæ йæ аккаг суæвæн кæмæн нæй, йæ уыцы аудындынад у. О фæлæ уый махæн дæтты тых, цæмæй йын уæм коммæгæс. Махыл Хуыцауы хорзæх кæй ис, уымæн фидар æвдисæн у махæн нæ хæрзнамысджын цард. Уый Ныхасæн нæ коммæгæсдынад дзурæг у нæ царды Йæ хорзæх кæй ис,

ууыл. Уый тыххæй дзуры Иаков:

«Афтæ уырнондзинад дæр, кæд йемæ хъуыддæгтæ нæй (уый фидаргæнæг коммæгæсы ракæндтытæ æмæ хъуыддæгтæ), уæд йæхæдæг мæрд у. фæлæ исчи зæгъдзæн: «ды (афтæ зæгъыс, ома) дæм ис уырнондзинад, мæнмæ та ис (хорз) хъуыддæгтæ»: равдис мын (дызæрдыггаг) уырнондзинад æнæ (хорз) хъуыддæгтæй (кæд дæ бон суа, уæд), æз та дын равдисдзынæн мæ уырнондзинад мæ (хорз) хъуыддæгтæй (коммæгæсæй). Дæу уырны, Хуыцау иу кæй у: хорз кæныс; дæлимонты дæр уырны, æмæ тасæй ризынц» (Иаковы 2:17 – 19, Уæрæхгонд тæлмац).

Иаков амоны нæ нырыккон ахуырады фæкъуыхцымæ. Мах Фыстæй раскъæфæм ахæм скъуыддæгтæ, куыд: «æууæнд Хицау Йесо Чырыстийыл æмæ фервæздзынæ...» (Хъуыддæгтæ 16:31). Кæд фервæзынæн фаг у Хуыцауы уæвынад æмæ Йесо Чырысти Йæ фырт кæй у, уый, уæд, Иаковы ныхæстæм гæсгæ, дæлимонтæ фервæздзысты, уымæн æмæ сæ уырны уый. Уый æдылыдзинад куы у! Йæ хъуыды нæм хуыздæр фæхæццæ кæныны тыххæй, Иаков бæлвырд кæны, зæгъгæ, дæлимонтæ æгæрыстæмæй тасæй дæр ризынц. Æндæр хуызы дзургæйæ, дæлимонтæ Хуыцауæй тынгдæр тæрсынц, афтæ чи дзуры, уырнондзинад нæм ис, фæлæ йæ коммæгæсы хъуыддæгтæй нæ фидар кæнынц, уыдонæй.

Мах æцæгæйдæр Йесо Чырыстийы хорзæхы фæрцы ирвæзт кæй стæм, уымæн цæстуынгæ æвдисæн у, нæ цард, уый йæ фидар кæны. Йе уый тыххæй апостол Иоанн зæгъы:

«Йæ фæдзæхстытæ Йын куы феххæст кæнæм, уæд нын рагом вæййы, кæй Йæ базыдтам, уый. Афтæ чи зæгъы: «Æз Æй базыдтон», фæлæ Йын Йæ фæдзæхстытæ та не 'ххæст кæны, уый у фæлитой æмæ æцæгад йæ зæрдæйы нæ цæры. Фæлæ Йын Йæ дзырд чи æххæст кæны, уымæн йæ зæрдæйы æцæг æрцарди Хуыцауы уарзт. Уымæй нын рагом вæййы, мах Йемæ кæй баиу стæм, уый. “Æз баиу дæн Йемæ” чи зæгъы, уый хъуамæ цæра, Йесо куыд цардис, афтæ» (1 Иоанны 2:3-6).

Иоанн комкоммæ хъусын кæны, зæгъгæ, Йесо Чырыстийы кæд зоныс, уæд уымæн æвдисæн у, Йæ фæдзæхстытæ йын куыд æххæст кæныс, уый. Афтæ чи дзуры, Йесойы зонын, фæлæ йын Йæ Ныхасыл чи нæ ауæрдды, уый у сайæгой æмæ мæнгдзурæг, æмæ кæд Фыст зоны æмæ йæ æргом кæны, уæддæр у æцæгадæй дард. Уый тыххæй Иоанн дзуры: «Мæ хуртæ! Уый фыссын сымахмæ, цæмæй сымах тæригъæд ма аразат; фæлæ кæд исчи фæтæригъæдджын, уæд махæн ис Æхсæнылæууæг Фыды раз, Йесо Чырысти, Рæстгæнæг. Уый у нæ тæригъæдты тыххæй хатыркурæг, æмæ канд мах нæ, фæлæ æгас дунейы [тæригъæдты] тыххæй дæр» (1 Иоанны 2:1, 2).

Кæсут, уый нæ загъта, зæгъгæ: «Уый фыссын сымахмæ, цæмæй сымахæн, тæригъæд аразгæйæ, уа Сæрылхæцæг». Нæ, йæ нысан уый у, цæмæй тæригъæд ма аразæм. Хуыцауы хорзæхы тых райсгæйæ, махæн нæ бон у тырнæм уымæ, цæмæй сүæм Чырыстийы æнгæс («Уый куыд царди, афтæ цæрæм»), уымæн æмæ мах ссæрибар стæм æгоммæгæс æрдзыхъæды къухдариуæгæй. Фæлæ кæд мах тæригъæдæн басæттæм, уæд нын ис Сæрылхæцæг.

Уырнон адæймаджы циндзинад уый мидæг ис, æмæ ныр махæн нæ бон кусын у Хуыцауæн, Уый куыд фæнды, афтæ.

«Уæдæ, æнæфæцудгæ Паддзахадмæ цæугæйæ, хъуамæ уæм бузныг, æмæ Йын æхцон куыд уа, афтæ хъуамæ кусæм Хуыцауæн, аргъ ын кæнгæйæ æмæ Дзы тæрсгæйæ» (Дзуттæгтæм 12:28).

Йе уый у йæ мидис. Хорзæх махæн дæтты тых Хуыцауæн фæндонæй лæггад кæнынæн.

Цæмæннæ хъусын кæнæм æххæст Евангели, фæлæ æрмæстдæр йе` мбис? Раст у, ирвæзындзинад лæвар у, уымæн нæй балхæнæн, нæй йæ аккаг сүæвæн. Уый æцæгæйдæр афтæ у. О фæлæ мах ферох ваййы адæмæн дзурын, зæгъгæ, уымæн йæ райсыны иунæг фадат у – æппæтдæр куы ныууадзæм, нæ цард куы рауæлдай кæнæм, Уый æрдзы æмбæрц цард æрвитыны тыххæй тых райсгæйæ, уæд уый. Уый тыххæй фыссы Петр:

«Хуыцауы æмæ нæ Бардарæг Йесойы Чырыстийы зоныны руаджы уæм фылдæр кæнæнт хорзæх æмæ фарн. Хуыцауы хъаруйæ нын ис, Хуыцаумæ кувæджы цæрынæн цыдæриддæр хъæуы, уый, уымæн æмæ мах базыдтам Йæ кад æмæ нæм Йæ хорзæхæй Басидæджы. Афтæмæй махæн, аргъ дæр кæмæн нæй, ахæм зæрдæ бавæрдæуыд, цæмæй уыдоны фæрцы Хуыцауы æрдзыхъæдæй куыд схайджын уат æмæ фервæзат, тæригъæдджын монцты аххосæй дуне чи хурх кæны, уыцы мæлæтæй» (2 Петры 1:2-4).

Кæсут, махæн хорзæх æрцыди лæвæрд Йесо Чырыстийы базоныны фæрцы, æмæ уыцы хорзæх у сæрмагондæй Уæлаврон тых. Уый нын дæтты æппæт æнæмæнг нæ цы хъæуы, уый, цæмæй мах цæрæм хæрзнамысæй, Уый Уæларвон æрдзы æмбарæй. Афтæмæй мах æлхæд æрцыдыстæм, Адамы сæрты дунемæ æрбацæуæг адзалай, Хуыцауы ныхмæ цæуæг монцты фæстæ чи апарахат ис. Макæмæн раттут фадат нæдæр ныхасæй, нæдæр хъуыддагæй, цæмæй уын, уæ мидæг æвæрд чи æрцыд, Хуыцауы уыцы æрдзы фæндиаг цардмæ уæлæхох ахаст сæвзæрын кæной. Павел бæлвырдæй зæгъы:

«Уымæн æмæ æрцыдис æппæт адæмæн дæр ирвæзыны хос - Хуыцауы хорзæх, æмæ нæ уый ахуыр кæны, цæмæй аиуварс кæнæм æнæуагдзинад æмæ дунейон монцтæ, æнæхæлдæй, рæстагæй æмæ хæрзнамысджынæй цæрæм ныры æнусы, Стыр Хуыцауы тæхудиаджы ныфс æмæ фæзындмæ æнхæлмæ кæсгæйæ, Мах тыххæй Йæхи чи радта, цæмæй фервæзын кæна мах алыгъуызон тæригъæдæй æмæ асыгъдæг кæна Йæхицæн равзаргæ, хорз хъуыддагтæм тырнон адæмы. Уый дзур, уынафæ æмæ уайдзæф кæн æппæт барджынæй, цæмæй дыл уæлæхох мачи кæна» (Титмæ 2:11-15).

Хуыцауы хорзæх ахуыр кæны мах, цæмæй аиуварс кæнæм æппæт æнæуаг дунеон монцтæ, цæрæм хиуылхæцгæ æмæ рæстаг цардæй. Хуыцауы хорзæх нæ царды у, йæ фæдыл цæуыны уагæвæрдтæ æмæ нын арæхст чи амоны, ахæм ахуыргæнæджы хуызæн.

Кæсут-ма, мах хъуамæ уый амонæм иннæтæн. Павел дарддæр дзуры: «Ацы ныхас у æцæг; æмæ мæн фæнды, цæмæй ды уый фидарæй дзурай (æдзухдæр), цæмæй Хуыцауыл баууæндджытæ архайой хорз хъуыддæгтæм рæвдз уæвыныл: уый хорз æмæ пайда у адæймагæн» (Титмæ 3:8).

Мах хъуамæ аразæм хорз хъуыддæгтæ Хуыцауы хорзæхы хъаруйы фæрцы. Нæ фервæзыны размæ махæн уый нæ уыди, Рагон фæдзæхсты сыгъдæджытæн куыд нæ уыди, афтæ. Хорзæх у Йесо Чырыстийы фæрцы æрцæуæг Хуыцауы лæвар. Уый тыххæй Йесо зæгъы махæн, зæгъгæ, Рагон Фæдзæхсты дуджы искæйы марæг уыди лæгмар æмæ уыди зындоны аккаг. Фæлæ хорзæхы дуджы дæуæн тас у зындонæй, кæд æмæ ды де ‘ввахсы схонай æдылы, кæд искæуыл стæрхон кæнай, кæд дæ нæ бафæндыд ныббарын, кæнæ дæ зæрдæйы искæмæ æнкъарыс æнæуынондзинад, уæд дæр (кæс Матфейы 5:21, 22). Цæмæн? Уымæн æмæ ныр махæн лæвæрд у Хуыцауы æрдзы æмбар цæрынхъомдзинад, мидæгæй дæр æмæ æттейæ дæр, хорзæхы хъаруйæ.

Хъæуы æдзухдæр фидарæй дзурын

Фыстæй Титмæ Æрвысты раззаг скъуыддзджы (3:8) махæн фæдзæхстæуы æдзухдæр, цæмæй æдзухдæр фидарæй дзурæм æмæ амонæм уый. Фехъуыстат? Мæнмæ гæсгæ, уый иттæг арæх нæ хъуысы абон кафедрæйæ кæнæ уырноты ныхасы, æдзухдæры кой нал кæнын. Уый аххосæй мах аздæхтыстæм æмæ нал æмбарæм, Хуыцауы хорзæхы фæрцы арæст хорз хъуыддæгтæ куыд ахсджиаг сты, уый. Æцæгæй мах раттам, нæ мидæг цы тых ис, уымæн æнæзмæлгæйæ лæууыны фадат уырнынад æмæ нын зонындзинад кæй нæ фаг кæны, уый тыххæй. Хорзæхмæ нын дуар цы уырнондзинад дæтты, уый хъуамæ уа змæлгæ, цæуыл æууæндæм, уый æргом кæныны фæрцы. Павел зæгъы: «Æз кувын, немæ дын иумæйаг цы уырнындзинад у, цæмæй уый ахъаз уа, Чырыстийы сæраппонд хорзæй саразын нæ бон цы у, уый базонынæн» (Филимонмæ 6).

Кæд мах уый нæ фидар кæнæм æдзухдæр, уæд рæвдз дард

кæнæм æцæгадæй. Дзуттæгтæм Æрвысты автор иттæг бæлвырдæй ныффыста уый тыххæй:

«Уæдæ, цы фехъуыстам, уымæ хъуамæ уæлдай æргом здахæм, цæмæй ма фæдзæгъæл уæм. Уымæн æмæ, зæдты уылты цы уац фæхæццæ ис, уым кæд уыйбæрц хъару уыди, æмæ-иу Æгъдау фехалын æмæ коммæ нæ бакæсыны тыххæй адæймаг алкæддæр аккаг æфхæрд баййæфта, уæд мах куыд баззайдзыстæм æнæфхæрдæй, уыцы стыр ирвæзындзинад куы ницæмæ дарæм, уæд? Ацы ирвæзындзинады кой Дунедарæгæй рацыди, æмæ йыл мах фидарæй баууæндын кодтой, Уымæй йæ чи фехъуыста, уыдон» (Дзуттæгтæм 2:1-3).

Ууыл фидарæй дзургæйæ æмæ йæ амонгæйæ, мах æдзухдæр уынæм нæ разы æнусады ахсджиаг аспектæ, æмæ уый махыл хæцы, цæмæй ма ахауæм.

Мæ зæрдыл лæууы, æз ма лæппу уæвгæйæ, уарзтон кæсаг ахсын. Иуахæмы кæсаг ахсынмæ зæрдæ ратгæйæ, мах нæ хатыдыстæм, доны цыд бæлæгъы йæ фæдыл куыд ласта, уый. Сахаты бæрц куы рацыд, уæд мах акастыстæм нæ алыварс, æмæ нал базыдтам цы бынаты стæм, уый. Уый уымæн афтæ уыдис, æмæ нæ хъуыдытæ ахст уыдысты æндæр цæмæйдæр, ныртæккæ уал кæсаг ахсынæй.

Тæссаг донхауæнтæм сайæг цæугæдæтты кæсаг ахсджытæй бирæтæн сæ кæрон уыди тынг мæгуырау. Бирæнымæц адæм фæмардысты æрмæстдæр уый тыххæй, æмæ-иу сын дон æгæр дард ахаста сæ бæлæгътæ, кæсаг ахсын цы бынаты райдыдтой, уырдыгæй.

Уый хауы æнусады ахсджиаг аспектæм дæр. Кæд Хуыцау дзуры, цæмæй мах æдзухдæр амонæн уый, уæд уый нысан кæны, цæмæй мах уæм тынг лæмбынæг ацы хъуыддагмæ. Цæмæннæ дзурæм уæлдай тынгдæр, мах коммæгæсæй хæрзнымысджын цард æрвитынхъом чи кæны, уыцы хорзæхы хъаруыи тыххæй?

Æз уынын, фыццаг Аргъуан уый арæзта. Рагон Аргъуаны бындурæвæрджытæй иуцалдæры куыстытæ сахуыргæнгæйæ, æз бафиппайдтон, уыдон кæй амыдтой нæ абоны ахуырадæн

æцæгæлон чи зыны, фæлæ Фысты ныхмæ чи нæ лæууы, уый. Фыццаг цалдæр æнусы Аргъуанты бындурæвæрджытæ æууæндыдысты, ирвæзындзинады æвдисæны охыл хъуыддæгтæн тынг ахсджиаг нысануæг кæй ис. Равзарæм иуцалдæр цæвиттоны.

Фыццаг уал æрхæсдзынæн Поликарпы (69-156), Смирнæйы аргъуаны епископ æмæ апостол Иоанны хæлары ныхæстæ. Астæуккаг карæй куы ахызт, уæд ахст æрцыд æмæ йæ басыгъдæуыд арты. Уый фыста: «Бирæты фæнды уыцы (ирвæзындзинады) циндзинадæй хайджын суæвын, мах, хъуыддæгтæ нæ, фæлæ хорзæхы фæрцы кæй стæм ирвæзт, уый зонгæйæ». Нырыккон евангелион æхсæнады ацы ныхæстæ райстаиккой æхцонæй, уымæн æмæ мах цавд тынг æвæрæм, хорз хъуыддæгты фæрцы кæй нæ фервæздзыстæм, ууыл. Поликарп ма уырнонтæм фыста: «Уый мæрдтæй райгасгæнæг райгас кæндзæн мах дæр – кæд мах æххæст кæнæм Йæ фæндон, цæрæм Йæ фæдзæхстытæм гæсгæ æмæ уарзæм Уый цы уарзы, уый, нæхи алы æнæрастдзинадæй хъахъхъæнгæйæ». Абон кафедрæйæ арæх нæ фехъусдзынæ ахæм ныхæстæ.

Æрдарут-ма уæ хъус дзырд кæд-мæ. Махæн амындæуы Йæ фæндон æмæ Йæ фæдзæхстытæ æххæст кæнын, цæмæй нын уа райгасы бар. Уый тыххæй дзырдта Йесо дæр.

Дарддæр цы адæймаджы ныхæстæ æрхæсдзынæн, уый уызæн Климент Ромаг (30-100), Апостолтæ Павел æмæ Петры æмкусæг, Ромы аргъуаны сæргълæууæг. Уый фыста: «Мах сраст стæм нæхигъæдæй нæ, нæхи рæстдзинад æмæ хъуыддæгтæй нæ, фæлæ Æппæтхъомысджын æппæт адæмы дæр цы уырнондзинадæй раст кæны, уымæй». Ацы ныхас дæр уæрæхæй райстæуыдаид ныры чырыстон æхсæнады. Фæлæ Климент фыста уырнон адæммæ: «Мах хъуамæ æнæмæнг уæм рæвдз хорз хъуыддæгтæ кæнынмæ. Уый фæдзæхсы мах, зæгъгæ Уый у Хуыцау, алкæмæн дæр йæ хъуыддæгтæм гæсгæ чи бафиддзæн» (кæс Ромæгтæм 2:6-10).

Чизоны, уый аххосæй, фæлварæнты уæвгæйæ, Павел загъта: «Уымæ гæсгæ, паддзах Агриппа, уæларвæй мын цы раргом, уый коммæ нæ бакæсын мæ бон нæ баци. Фыццаг амыдтон Дамаскы

цæрджытæн, уый фæстæ Йерусалимы цæрджытæн, стæй æппæт иудейаг бæстæйы æмæ муртаттæгтæн, цæмæй æрфæсмон кæной сæ тæригъæдтыл, раздæхой Хуыцаумæ æмæ, кæй æрфæсмон кодтой, уый æвдисой хорз хъуыддæгтæй» (Хъуыддæгтæ 26:19, 20). Иугæр Павел цавд æвæрдта хъуыддæгты ахсджиагдзинадыл, уæд махмæ диссаг ма хъуамæ кæсой йе 'мкусæг Клименты ныхæстæ дæр.

Æрхæсдзынæн ма ноджы Александрийаг Клименты ныхæстæ (150 – 200). Уый лæууыди Мысыры, Александрийы аргъуаны сæргъ æмæ разамынад лæвæрдта ног раздæхджыты скъолайæн. Æнæуырноты тыххæй уый фыста: «Кæд уыдон хорз хъуыддæгтæ аразынц, уæддæр уыцы хъуыддæгтæ ницы пайда æрхæсдзысты сæ мæлæты фæстæ, кæд сæм (æнæуырнонтæм) уырнондзинад нæ уыди, уæд.»

Ацы ныхæстæ дæр æхсызгонæй райстаиккой евангелион æхсæнады. Раздæры сæргæндты мах дзырдтам: цасфæнды хорз хъуыддæгтæ ма саразой æнæуырнон адæймæгтæ, уæддæр сын уыдон нæ сифтонг кæндзысты Хуыцауы Паддзахадмæ сæ бацыд, мах ирвæзт стæм Хуыцауы хорзæхы фæрцы. Фæлæ-ма кæсут, Климент уырнонтæм цы фыста, уымæ:

«Чидæриддæр, æцæгадмæ бахæццæ уæвгæйæ, хорз хъуыддæгтæ кæны, уый райсдзæн лæварæн æнусон цард... Иуæй-иутæ раст æмбарынц, Хуыцау кæй дæтты тых (фæрвæзынæн), фæлæ нæ дæттынц фаг нысаниуæг, ирвæзындзинадмæ кæнæг хъуыддæгтæн, æмæ уый тыххæй фæвæйыныц фыдæнхæл, цæмæ тырнынц, уымæй».

Сымахæй бирæтæ, гæнæн ис, æмæ ахъуыды кæной: «Æвæццæгæн ацы адæм æппындæр нæ бакастысты Ног Фæдзæхст». Бакастысты йæ. «Райсын кæй хъæуы, ахæм æвдисæйнагтæ», зæгъгæ, йæ чиныджы Джош Макдауелл амоны, Климент Александрийаг йæ загъдаутæй 2.400 (æртæйæ дарддæр) кæй райста Ног Фæдзæхстæй. Афтæ ма уый хауы иннæ автортæм дæр. Зæгъын мæ фæнды уый, æмæ абон чырыстон дуканиты цы чингуытæ уæййаг ис, уыдон мидæг бирæ нæй Фыстæй. Цымæ нæ иуварс уый ахаста, æмæ æцæгæй ахсджиаг цы у, уый кæй нæ амонæм?

Не ‘нæххæст Евангели

Хъыгагæн, мах абон фæлхатт кæнæм Фыстæй ахæм скъуыддзæгтæ: «Йесо Бардарæг кæй у, уый тыххæй æргомæй куы дзурай, æмæ Йæ Хуыцау мæрдтæй кæй райгас кодта, ууыл зæрдæйæ куы æууæндай, уæд фервæздзынæ» (Ромæгтæм 10:9). Мах дзырдтам адæмæн, зæгъгæ сæ æрмæст хъæуы алæмæттаг куывдæй скувын, æмæ ирвæзт уыдзысты.

Фæлæ уæд цæмæн æрхæссæм Йесойы ныхæстæ: «Цы мæм дзурут: Хицау! Хицау! – æмæ нæ аразут, цы уын дзурын, уый?» (Лукайы 6:46). Мах федтам, дзырд «Хицау» нысан кæны Уæлдæр Барджын, Бардарæг. Уæдæ афтæ, Йесо дзуры: «Ма мæ хонут Бардарæг, кæд æмæ уæ бартæ уæхиуыл цæуынц раздæрау, уæд. Уый фæлтау мæ хонут «Стыр Пехуымпар» кæнæ «Ахуыргæнæг», цæмæй уæхæдæг уæхи ма сайат».

Цæй æмæ ныр та æркæссæм, ацы дикусси кæмæй райдыдтам, Йесойы уыцы ныхæстæм: «Алкæцы “Хицау! Хицау!” мын дзураг нæ бацæудзæн Хуыцауы Паддзахадмæ...» (Матфейы 7:21).

Мах раздæр дзырдтам, Йесо Чырыстийы Хицау хонджытæй алкæцы нæ бацæудзæн уæлæрвтæм. Уый нын бæлвырдæй зоныны хос у, зæгъгæ, æрмæст «тæригъæдджыны куывдæй» бакуывд нæ сифтонг кæндзæн махæн фæндаг уæлæрвтæм. Уæд мæнмæ æвзæры фарст: «Уæд чи бацæудзæн Уæларвон Паддзахадмæ?» Йесо ахæм дзуапп ратта: «...Мæ Фыды фæндон æххæстгæнджытæ» (Матфейы 7:21).

Цымыдисаг у. Поликарпы ныхæстимæ бынтон æнгæс. Æрмæст Чырыстийы æргомæй Хицау хонгæйæ нæ, фæлæ Йын Йæ фæндон æргом кæнгæ æмæ æххæст кæнгæйæ, ссардзыстæм фæндаг уæлæрвтæм. Йæ фæндон сæххæст кæнынæн та иунæг фадат у, цы хорзæх нын дæтты, уый, кæд æмæ мах, нæхи цард аиуварс кæнгæйæ, нæхи ныллæг кæнæм æмæ Йæ райсæм нæхицæн Бардарæгæй, уæд. Æргом кæнын æнцон у, фæлæ уымæй зындæр у Йесойы æцæг дæлбар æххæстæй хи бакæнын.

Байхъусут-ма, æз афтæ фидарæй цæмæн дзурын, уымæ:

«Бирæтæ Мын уыцы бон дзурдзысты: «Хицау, Хицау, мах Дæ номæй пехуымпариуæг нæ кодтам? Дæ номæй дæлимонты нæ сырдатмæ? Дæ номæй бирæ диссæгтæ не 'вдыстам?» Æмæ сын уæд цæхгæр зæгъдзынæн: «Æз уæ нукуы зыдтон. Ацæут Мæнæй, тæригъæдджынтæ» (Матфейы 7:22, 23).

Æстайæм азты фæуды мын Хуыцау равдыста æргомдзинад. Æз федтон, йæ арæнтæ дæр кæмæн нæ зындысты, адæмы ахæм стыр дзыгуыр. Уыдон фæйлыдтой раст денджызау. Æз зыдтон, уыдон астæу кæй нæ уыди æнæхуыцæуттæ, тæригъæдджынтæ кæнæ æндæр диныл хæцджытæ. Уый нæ, фæлæ се 'ппæт дæр уыдысты чырыстон диныл хæст. Ацы адæм Тæрхонмæ æрбацыдысты фидар ныфсимæ, цыма сын ныртæккæ Йесо зæгъдзæни: «Бацæут цинимæ Хуыцауы Паддзахадмæ уæ Бардарæгмæ». Уый бæсты уыдон фехъуыстой: «Æз нукуы зыдтон сывах; ацæут Мæнæй, тæригъæдджынтæ» (Матфейы 7:23).

Æз федтон стыр тас уыдон цæсгæмттыл. Уæ цæстытыл ауаид ахæм уавæр, цыма сывах фидар ныфс ис, хай уын кæмæй нæй, уæ уыцы ирвæзындзинадæй? Афтæ стыр ныфсимæ сывах æппæрст куы æрцæуиккат зындоны артмæ, афтæмæй та уæ уырныдта, уæ фæндаг уæларвтæм у, зæгъгæ? Стæй æнусты дæргы зæрдæдзурынты куы уаиккат, сывах, æмæ, чи зоны, уæ ахуыргæнджытæ дæр, уæлæнгай цæстæй кæй кастыстут æнусадмæ?

Хуыцауæн уыцы куыст исты ахъаз у, кæд æмæ Хуыцауы кусæг нæ дзуры адæмæн Йесойы развæдзæхст, уæд?

Æмбарут æви нæ, цæмæн у ахсджиаг, цæмæй мах Æргом кæнæм Хуыцауы æрвыстæг æххæстæй, æвæрццаг æмæ пайдайы скъуыддзæгтæ нæ, фæлæ? Раст у, махæн нæ зæрдæмæ цæуы арфæдзинад, æмæ мах хъуамæ уый кой кæнæм æмæ дзы æхцондзинад исæм, фæлæ, уый аразгæйæ, ма хъуамæ уæм мадзура, Фыст нæ рагацау цæмæй фæдзæхсы, уыдон тыххæй!

Мæ зæрдыл ма лæууы, нæ конференцитæй иуы рæстæджы æз куыд фехъусын кодтон, ацы æцæгады ацы бынæттæ цæмæн амонын, уый: «Мæн нæ фæнды, цæмæй Тæрхоны бон чидæр мæнæн бауайдзæф кæна, æз сын æцæгад кæй нæ раргом кодтон, æмæ стæй

мæ кӕхтыл та сæ туг уа». Мæ раныхасы фæстæ мæм аргъуаны хистæр уайтагъд æрбацыд мæстджынаей. Уый мын афтæ зæгъы: «Ды дæ ныфс куыд хæссыс махæн, Хуыцауы кудджытæн, Рагон Фæдзæхсты теологи тыхæй хъарынмæ. Мæ кӕхтыл нæ уыдзæн адæмы туг, æз сын æххæст Евангели кæй нæ хъусын кодтон, уый тыххæй». Æвæццагæн уый зæрдæмæ цыдысты æрмæст Фысты æвæрццаг бынæттæ, æмæ уый Хуыцауы Ныхасы иннæ хай хъусын кæнынæй йæхи хызта.

Уæд ын æз загътон: «Цытджын хистæр, кæс-ма, Павел цы хъусын кодта Эфесы аргъуаны раздзæуджытæн». Æз байгом кодтон, мæ кӕхы цы Библи уыди, уый, æмæ йын æй бакæсын кодтон: «Уымæ гæсгæ уын æз абон зæгъын: уæ тугæй æз сыгъдæг кæй дæн. Уымæн æмæ уæ æз ницы басусæг кодтон — Хуыцауы фæндон уын фехъусын кодтон æххæстæй» (Хъуыддæгтæ 20:26, 27).

Уый фергъуыйау ис æмæ мæм ныккасти. Йæ цæстытæ дардыл байгом кодта æмæ загъта: «Цал хатты кастæн Ног Фæдзæхст, фæлæ уый нукуы фæдтон». Дарддæр мах ныхас кодтам дыууæ хæларау. Æз ын æрымысыдтæн, зæгъгæ, мах канд амонгæ ма хъуамæ кæнæм, фæлæ фæдзæхсæм алы адæймаджы дæр, цæмæй уыдон схъомыл уой куыд Чырыстионтæ, афтæ (кæс Колоссæгтæм 1:28). Цæмæй сæ фæдзæхсæм? Цæмæй ма аздæхой æцæгадæй, канд сæхи нæ, фæлæ бирæнымæц удты раст фæндагæй чи аздахы, уыцы сайæгой адæмы æрвыстæгтæ сын дызæрдыджы хос ма уой.

Павел бирæ рæстæг арвыста Эфесæгтимæ, Хъуыддæгты чиныджы 20-æм сæры куыд фыст ис, афтæмæй. Уый сæ зæрдиагæй уарзта æмæ Хуыцауы Удæй райста, зæххыл сыл кæй нал фембæлдзæни. Ахъуыды-ма кæнут, сымах куыд ауæрдгæ æвзæрстаиккат уæ фæстаг зæгъинагтæ, уæхи хъæбултау кæй уарзут, уыдонимæ ныхасгæнгæйæ. Мæнæ сын куыд хæрзбон кодта:

«Уæдæ кæсут уæхимæ æмæ æппæт дзугмæ уæ цæст дарут. Уыцы дзугæн уæ Сыгъдæг Уд йæ сæргъы сæвæрдта разамынд дæттынæн, цæмæй хизат Хуыцауы Аргъуан — Йæ Фырты Тугæй Йæхицæн кæй балхæдта, уый. Æз зонын, мæ фæстæ уæм кæй бацæудзысты,

дзугыл чи нæ ауæрддзæн, ахæм тугдзых бирæгътæ. Уæхи æхсæн дæр фæзындзæн, рæстдзинад чи зыгъуыммæ кæндзæн, ахæм лæгтæ, цæмæй ахуыргæнинæгты асайой сæ фæдыл. Уымæ гæсгæ ут къæрцхъус, уæ зæрдыл дарут, æртæ азы дæргы, æхсæвæй-бонæй, сывахæй алкæй дæр, цæссыг калгæйæ, кæй ахуыр кодтон, уый» (Хъуыддæгтæ 20:28-31, авторы курсив).

Цы амалæй сзыгъуыммæ кæндзысты æцæгад? Чизоны ныхасæй, фæлæ фылдæр хъуыддæгтæй. Кæсут, Павел уый афтæ тынг æнкъардта, æмæ æртæ азы дæргы æхсæвæй-бонæй уыдон фæдзæхста æнæсцухæй. Æмæ та ногæй мах уынæм цавд æвæрд, ацы хъуыддæгтыл æдзухдæр дзурын кæй хъæуы æмæ сæ кæй æмбæлы фидарæй дзурын.

Уарзондзинад æмæ рæстдзинады Хуыцау

Нæ таурæгъ кæсгæйæ, сывах фæдтат, Сайд цы мæрдон тас æмæ зæрдæдзæф бавзæрста, уый. Сывах бамбæрстат, Лоуны талынгдоны æцæгдзинад. Сывахæн-иу уе `уæнгтæ барызтысты, 130 азы дæргы тары æмæ æнуд тæвды, хъæстæ уæлдæфæй улæфгæйæ фæбадджытыл-иу куы ахъуыды кодтат, уæд. Фæлæ уæддæр уый дард лæууы, æгæрон бирæ сылгоймæгтæ æмæ нæлгоймæгтæ æцæгæй цы бавзæрдзысты, уымæй, кæд æмæ мах Хуыцауы уынаффæтæ нæ хъусын кæнæм, уæд.

Сывах зæрдыл æнæмæнг лæудзæни, Джейлин кæй уыди уарзæгой æмæ рæстаг. Йæ тæрхоны рæстæджы йæ уарзондзинад бæрæг у уымæй, æмæ Дагоны удыскондæй хайджын чидæриддæр уыди, уыдонæй никæмæн лæвæрдта Аффабелмæ бацæуыны бар. Уый бар сын куы радтаид, уæд разиан кодтаид сахар æмæ йæ цæрджытæн. Йæ уарзондзинадæй хъахъхъæдта æнæазым адæмы.

Уыцы-иу рæстæджы йæ рæстдзинад та Уый амыдта афтæ, цæмæй Дагоны удыскондæй хайджын чи у, уыдон къаддæр æфхæрд исой Дагонæн йæхицæй. Уый аххосæй чидæриддæр нæ аскъуыддзаг кодта Джейлины фæстæ ацæуын, уыдон хъуамæ тард æрцыдаиккой Лоуны зæхмæ.

Раст афтæ Хуыцауы уарзондзинадæн йæ бон нæу уый æруадзын, цæмæй хæйрæджы æрдзыскондæй хайджын адæмæй искæйы бауадза Йе 'нусон сахармæ. Уый нæ уыдаид рæстаг, сайтан æмæ йе `мхъузонты куы ныппæрстаид судзгæ цады, сайтаны дæлбар уæвджыты та куы равзæрстаид, уæд. Чидæриддæр райста хæйрæджы æрдзыхъæд, уыдон æфхæрд æрцæудзысты уымæ иумæ æнустæм. Хуыцау у æмæ уыдзæн уарзæгой æмæ рæстаг уыцы-иу рæстæджы, æмæ Йæ кад нæрдзæн æппæт зæххы къорийыл.

☞ ФАРСТЫТÆ АХЪУЫДЫ СЫЛ КÆНЫНÆН ☞

2 ХАЙ: 4, 5 СÆРТÆ

1. Ацы хай бакæсынмæ æвналгæйæ, ды æнусон тæрхон чырыстон уырнынады бындурон ахуырадыл нымадтай, æви нæ?
2. Бирæ чырыстон адæм нæ дзурынц иннæтæн зындон æцæгæй дæр кæй ис, уый фæдыл, уымæн æмæ тæрсынц, исчи сæ æппæрццаг хъуыды æмæ тæрхонмæ рæвдзыл куы банымайа. Æцæгæй та ацы хъуыддæгтыл чи дзуры, уый æвдисы йæ аудындзинад. Уырнон адæм (хицæнтæй кæнæ аргъуаны) куыд хъуамæ райдайой дзурын ацы фарстыл уарзгæйæ?
3. 3. Куыд райхалис ды уырнондзинад æмæ дыргъты (хъуыддæгты) бастдзинад? Кæд ирвæзындзинад лæвар у, уæд нæ хъуыддæгтæ æмæ нæ уырнондзинад цæмæн цæуынц фæрсæй-фæрстæм?
4. 4. Фæндзæм сæргонды мах æрдзырдтам, мах кæй стæм здæхт Евангели хъусын кæнынмæ, Йесойы фæдыл цæуыны фæндон адæймагæн йæ цардыл куыд бандавдзæн, уымæ не вналгæйæ. Цæмæн у Чырыстийы паддзахиуæджы дæлбар цард хъæздыгдæр, æрмæст уды æххуыс куы агурæм æмæ нæ цардыуаг фæивыны тыххæй æнæмæтæй куы цæрæм, уымæй? Ахъуыды кæн, ирвæзындзинад, тæрхон æмæ æнусадыл нæ царды æндæвдады тыххæй цыдæриддæр базыдтай, ууыл. Куыд фæивта уе 'мбарынад уыдæтты тыххæй фæндзæм сæргонды хорзæхы æрдзы сæраппонд бакæсыны фæстæ?



З ХАЙ



МÆЛÆТДЗАГ ФÆИППÆРД

Кæронмæ чи бафæараза, уый фервæздзæн.

– Матфей 24:13

Уæдæ ныр мах æрбахæццæ стæм, Æнæуæндаг æмæ Дывæр Царды æхсæн цаутæ чи гом кæны, уыцы æцæгадмæ. Кæцыдæр æмгъуыды уыдон æцæг цыдысты Джейлины фæдыл, фæлæ Æнæуæндаг фесæфта йæ зæрдæйы æцæг нысæнттæ, Дывæр Цард та фæстагмæ бынтондæр аздæхти йæ фæндæгтæй.

«Цы нæ уырны, уый кæсæм», æви «Цы кæсæм, уый нæ уырна»

Æз бафиппайдтон, ныртæккæ мах æцæгадæй цæуылты ныхас кæндзыстæм, уыдон быцæуаг сты бирæ евангелион æхсæнæдтæн. Фæлæ уыцы быцæутæ айсæфынц, Фыст лæмбынæг сахуыр кæныны фæстæ. Уæдæ цалынмæ, Æнæуæндаг æмæ Дывæр Царды хуызæн адæмы тыххæй Библи цы фыссы, уый фæдыл нæ иртасыны куыст райдайæм, уæдмæ уал уæ æз курын, цæмæй кæсат æргом зæрдæ æмæ зондимæ.

Хуыцауы фæндон базоныны фæндагыл æппæты стырдар ныхдур у: адæм кæсынц, цы сæ уырны, уый, цы кæсынц уый сæ нæ уырны, фæлæ. Мах кæсæм, цы нæ уырны, уый, æцæгады нæ тар авджы уылты уынын куы бафæнды, уæд. Уыцы тардзинад фæзыны æндæртæй фехъусæггаг æрдæгæууылд зонынад, нæ деноминациты ахуырад, кæнæ Хуыцау чи у æмæ йæ фæндæгтæ цавæр сты, уый фæдыл нæхи æмбарынады аххосæй. Уый та тынг тæссаг у, уымæн

æмæ мах гæнæн ис æмæ адзæгъæл кæна. Уымæн цæвиттон мах ссардзыстæм Иовы чиныджы.

Бынтон æрæджы æз æрхъавыдтæн Библи кæсынмæ, æмæ йæ цалынмæ нæ байгом кодтон, уæдмæ фехъуыстон Сыгъдæг Уд ныхас: «Байгом кæн Иовы чиныг æмæ йæ райдай кæсын 32 сæрæй». Æз уайтагъддæр райдыдтон кæсын уыцы бынат æмæ фæдтон, уырдыгæй кæй райдыдта Елиуйы раныхас.

Æрхæсдзынæн чысыл разныхас. Стыр фыдох бавзаргæйæ, йæ рыст æмæ зиæнтты фæстæ Хуыцауы фæндæгты тыххæй, Иовы æмбарынад бирæ фæцауддæр ис. Ныр уый Хуыцаумæ касти йе 'нкъарæнты цæстæй, Йæ уæлзонд ын агуырыны бæсты (кæс Иаковы 1:2-8). Чысылгай йæ ныхæстæ акъул сты йæхи раст кæныны рдæм. Раззаг сæргæндты ныхасы рацæуæг Иовы æртæ хæлары уыдысты хæдахуыр Хуыцауы зонджытæ, æмæ дзæгъæлгæнгæйæ архайдтой Иовы æнамонддзинады аххосæгтæ раиртасыныл. Уыцы хъуыддаг ноджы фæкарздæр кодта уавæр. Иовы фæлтæргæнаг æмбарынады ныхмæ æрлæууын сæ бон куы нæ уыди, уæд ыл стæрхон кодтой.

Се 'ппæты æрыгондæр, Елиуй, бирæ фæхъуыста Иов æмæ йе 'ртæ хæлармæ, цалынмæ Хуыцауы уæлзонды фæдыл дзырдтой, уæдмæ, стæй загъта: «Æнхъæлмæ уæм фæкастæн, цалынмæ сымах уынаффæтæ кодтат æмæ ныхæстæ агуырдтат, уæдмæ. Кæсын, æмæ уæ иу дæр Иовы ныхмæ ницы загъта, йæ ныхæстæн ын дзуапп нæ радта. Афтæ уæм ма кæсæд, æмæ уæлзондæй схайджын стут, Хуыцау, дам, æй багæды кæнæд, адæймаг нæ, фæлæ!» (Иовы 32:11-13).

Елиуй æрæвнæлдта се 'ртæйæн дæр уайдзæф кæнынмæ: «Дæ рæдыдыл дæр куы нæ сæттыс, уæд цы хорзмæ'нхъæлмæ кæсыс? Равзарын мæнмæ нæ, фæлæ дæумæ хауы, кæд исты зоныс, уæд дзургæ кæн» (Иовы 34:33). Мæнæ куыд раст загъта, абон бирæтæ кæй æруадзынц, уыцы рæдыды фæдыл. Уый у аргъуаны рæдыд теологийы гуырæнтæй иу, мах дæттæм не 'нкъарæнтæ æмæ фæлтæрддзинадæн Хуыцауы Ныхас райхалыны бар, Хуыцауы Ныхасæн рæстдзинад æрæвæрыны бар раттыны бæсты!

Елиуй нæ дзырдта, Хуыцау Чи уыди, уый тыххæй цаутæ, уавæртæ

кæнæ рагæмбарынаедты æндæвдадæй сæвзæргæ адæймаджы хъуыды кæнæ теологимæ гæсгæ. Æцæгады зыгъуыммæ нæ кодта, афтæмæй дзырдта сыгъдæг Хуыцауы Ныхас. Йæ раныхасы фæуды мах кæсæм:

«Уæд Иовмæ уадтымыгъæй радзырдта Хуыцау, загъта йын: «Ды чи дæ, цæмæй Мæ фæнды ныхмæ æнæзонд ныхæстæ кæнай? Дæ астæу æрбабæтт, лæгау, дзуапп дæттынмæ æрцæттæ кæн дæхи, Æз дæ фæрсдзынæн, æмæ Мын ды та рафæлгъау» (Иовы 38:1-3).

Уæрæхгонд тæлмац Библийы ацы бынаты фыст ис: «Чи у уый, уæлзонды чи талынг кæны æнæзонæджы ныхæстæй?». Растæндæр афтæ вæййы, мах Хуыцауы ныхасы куы фæрсудзæм нæ фæлтæрддзинад, искæйы зонд кæнæ разæууанчы фæрсудзæнæй, уæд. Мах талынг кæнæм Йæ уæлзонды, æмæ уый свæййы æхгæд, цы адæмыл æндавæм, уыдонæн. Бæлвырд, мах бамбæхсæм уæлзонды, баххæссын æм кæй фæнды, уыдонæй. Йе уый тыххæй Хуыцау афтæ стызмæг ис Иовмæ æмæ йæ хæлæрттæм æмæ тызмæг кæны абон дæр, Йæ фæндæгтæ йын зыгъуыммæ куы æвдыстæуы, уæд. Мах уромæм адæмы æцæгад базонынæй! Стæй цыппар сæргонды дæргъы Хуыцау æргом кæны Йæ Ныхас Иовæн. Куы фæци, уæд Иов зæрдæуынгæгæй зæгъы:

«Зонын æй, Дæ бон алцыдæр у, цы Дæ бафæнда, æмæ цы нæ сараздзынæ! Æз цы дæн, цæмæй дын Дæ фæнд фауон, зонгæ куы ницы кæнын, уæд? Цы не 'мбарын, уыдæтты кой кодтон, мæ зонд кæй нæ ахсы, уыцы диссæгтыл дзырдтон. Уæдæ æрыхъус, цы зæгъдзынæн, уымæ, æз Дæ фæрсдзынæн, æмæ мын дзуапп ратт. Нырмæ Дын æрмæст Дæ кой хъуыстон, ныр та мæ цæстæй уынын Дæу. Уымæ гæсгæ мæ ныхæстыл мæ къух исын, фæсмонæй мæхи хæрын, фæнык æмæ рыджы бадгæйæ» (Иов 42:2-6).

Кæсут, Иов дзуры: «Нырмæ Дын æрмæст Дæ кой хъуыстон, ныр та мæ цæстæй уынын Дæу». Ацы ныхæсты мидæг ис styr æцæгад. Фыст зæгъы, зæгъгæ, мах ивæм нæ кад кадæй, Уымæ кæсгæйæ (кæс 2 Коринфæгтæм 3:18), Уый тыххæй фехъусгæйæ нæ фæлæ. Йесо

у Хуыцауы удæгас Ныхас, æмæ Уый чи уыны, уый Йæ зоны æмæ æмбары Йæ фæндæгтæ.

Йе уый дæтты адæймагæн æцæгады байгомы фадат. Мах хъусæм Хуыцауы Ныхас, фæлæ нæм ивддзинад не 'рцæуы уæдмæ, цалынмæ не срухс вæййæм. Нæ зæрдæтæм Хуыцауы Ныхасы æмбарынад куы бахъары, уæд мах схъæр кæнæм: «Уынын, уынын!». Ахæм уысмты мах срухс вæййæм æмæ фæивæм, Йе 'нгæс уæвынмæ æрбахæстæг уæвгæйæ.

Ацы удджын цау Павелы удцырын кæны кувынмæ: «Уæдæй фæстæмæ сымах тыххæй иудадзыг арфæ кæнын Хуыцауæн æмæ уын кувын. Нæ Бардарæг Йесо Чырыстийы Хуыцау, кадджын Фыд, схайджын кæнæд уæлзонды Монæй сымах, цæмæй Йæ базонынхъом суат. Срухс уын кæнæд уæ *зæрдæйы цæстытæ...*» (Эфесæгтæм 1:16-18). Ныр уый базыдта Хуыцауы ноджы бæрзонддæр æмвæзадыл.

Иовимæ Йæ ныхас куы фæци, уæд Хуыцау аздæхти Иовы хæлæрттæй иу, Елифазмæ, ахæм ныхæстимæ: «Дæумæ дæр æмæ дæ дыууæ'мбалмæ дæр фыр мæстæй судзын — сымах Мæн тыххæй Мæ цагъар Иовы хуызæн раст кæй нæ дзырдтат, уымæн» (Иовы 42:7).

Хуыцау тынг кæсы, мах Ын Йæхи æмæ Йæ фæндæгтæ раст куынаæ æмбарæм, уымæ. Уый талынг кæны уæлзонд æмæ зыгъуыммæ кæны Йæ рæстдзинады. Йе уый тыххæй мæнмæ дис кæсы, адæм куы фæамонынц Фысты æппæт уæлзондæй фидаргонд чи нæу, ахæм доктринæтæ, уый. О, куыд тæссаг у! Куыд хъуамæ зонæм æцæгад, кæд æмæ мах нæ фæнды ахуыр кæнын, цæмæй нæ уый сраст кæна?

Иовы чиныг бакæсыны фæстæ ма мын Хуыцау загъта ахæм цыдæр, мæ фарстытæн дзуапп цæй фæрцы райстон: «Мæ фырт, бафиппайдтай йæ, Æз куыд ницы дзырдтон, цалынмæ Иов æмæ йæ хæлæрттæ Мæнæй æнæрæстытæ дзырдтой, уæдмæ? Æз Мæхи нæ равдыстон, цалынмæ чидæр æцæгадыл дзурын нæ райдыдта, уæдмæ!»

Хуыцау мын цы ныхæстæ загъта, уыдонæй афтæ фæдисау дæн, æмæ съл райдытон хъуыды кæнын. Стæй та æз ногæй фехъуыстон Йæ ныхас: «Уый аххосæй бирæ адæймæгтæ, аргъуантæ æмæ æнæхъæн

деноминацитæ не 'нкъарынц, сæ цард сын чи аивид, Мæ уыцы аныдзæвд æмæ тых...Уыдон æргом кæнынц Мæ сыгъдæг Ныхас нæ, фæлæ сæхи фæрсыгъд æмбарындæтæ æмæ хъуыдытæ. Афтæмæй уыдон ницæмæй хицæн кæнынц Иов æмæ йæ хæлæрттæй. Уыдон талынг кæнынц Мæ уæлзонды сæ æнæмидис дзырдтæй».

Кæд мах фæнды банкъарын Хуыцауы æцæг аныдзæвд æмæ Йæ тых, уæд хъуамæ агурæм æцæгады, зыгъуыммæ йæ ма кæнæм, афтæмæй. Уæдæ Хуыцауы тæрхæтты тыххæй Фыст ахуыргæнгæйæ, ма дæттут Хуыцауы тыххæй разæууæнкæн, рæдыд теологийæн, хи фæлтæрддинадæн, Уый Йæхæдæг бæлвырд цы скодта, уый сзыгъуыммæ кæныны фадат. Уый бæсты йын агурут Йæхи, Хуыцауы æргом Ныхасы, цæмæй уын æргом уой Йæ фæндæгтæ.

Арфæдзинады фæстæ дугъы

Цæй æмæ ногæй аздæхæм Дывæр Царды хъысмæтмæ æмæ райдайæм, фæстаг сæры кæй æрхастам, Йесойы уыцы ныхæстæй:

«Бирæтæ Мын уыцы бон дзурдзысты: «Хицау, Хицау, мах Дæ номæй пехуымпариуæг нæ кодтам? Дæ номæй дæлимонты нæ сырдатмæ? Дæ номæй бирæ диссæгтæ не 'вдыстам?» Æмæ сын уæд цæхгæр зæгъдзынæн: «Æз уæ нукуы зыдтон. Ацæут Мæнæй, тæригъæдджынтæ (ома, æнæзакъонтæ)» (Матфейы 7:22, 23).

Грекъаг дзырд «æнæзакъонтæ» (аномия) нысан кæны Хуыцауы закъоны (кæнæ фæндоны) ныхмæ архайын. Æндæр хуызы дзургæйæ, уый нысан кæны Хуыцауы барæн æгоммæгæс уæвын.

Йесо дзырд æнæзакъонтæ размæ (ирон æвзадзы уый лæууы фæстейæ – Г.Н.) пайда кæны дзырд кæнынæй(аразынæй) (куыд цардыуаг, афтæ), æмæ уымæй æвдисы, дзырд кæй нæ цæуы, тæригъæдæй ссæрибарыл тохгæнæг æмæ йе 'гоммæгæсыл фæсмонгæнæг ноггуырд уырноныл, нæдæр арæх чи фæкæлы, ууыл. Уый нæ, фæлæ ацы ран дзырд цæуы, Хуыцауы фæндтæм ныхмæлæугæйæ чи цæры, уæлæхох сыл уæвгæйæ, ахæм цардыуаг растыл чи нымайы, ууыл. Йесойы ацы ныхæстæ хауынц Сайды

хуызæн дзæгъæлуæвæг, науæд та Дывæр Царды хуызæн æнæууæнк адæймæгтæм. Уыдон хуызæн мингай адæймæгтæм Йæ ныхас аздахгæйæ, Йесо хæссы, æнусты дæргъы æлгъысты хуызы сæ удты мидæг чи зæлдзæн, уыцы тæрхон. Тынг ахсджиæг у, цæмæй Бардарæджы фæдзæхстытæм уæлæнгай æмæ уæлæхох цæстæй ма кæсæм.

Цæй æмæ лæмбынæг æркæсæм, Йесойы ныхас Фысты ацы скъуыддзæджы кæмæ у здæхт, уымæ. Хуыцауы Паддзахадмæ кæй нæ айсдзысты, уыдонæн сæ иу хай уыдзысты, Йесойы номæй дæлимонты чи сырда, уыдон. Чи сты? Цымæ уыдон, Йесойы номæй дæлимонты сургæйæ чи спайда кодта, фæлæ Хицау Йесоимæ æндæр иудзинад кæмæн нæ уыди, уыцы сылгоймæгтæ æмæ нæлгоймæгтæ уыдаиккой? Цæмæй ацы фарстæн дзуапп ссарæм, уый тыххæй æркæсæм Хъуыддæгты чиныгмæ.

«Иудейæг хæтæг кæлæнгæнджытæй дæр иуæй-иутæ ацархайдтой Бардарæг Йесойы номæй пайда кæныныл — дæлимонты-иу куы сырда, уæд дзырдтой: «Бардзырд уын дæттæм, Павел Кæй тыххæй дзыры, уыцы Йесойы номæй». Афæтæ кодтой цавæрдæр иудейæг алчер Скевайы авд фырты дæр. Фæлæ сын æнæзæгъинаг загъта: «Йесойы зонын, Павел дæр мын зындгонд у, сымах та чи стут?» Уæд сыл, æнæзæгъинаг кæй мидæг уыд, уыцы адæймаг йæхи ныццафта æмæ сын ахæм над скодта, æмæ уыцы хæдзарæй бæгънæгæй лидзæг фесты цъæхтæ 'мæ буртæй» (Хъуыддæгтæ 19:13-16).

Уыцы кæлæнгæнджыты сæ хъару нæ амыдта Йесойы номæй дæлимонты расурын! Уый мидæг ис æцæгад: цæмæй дæлимонты расурай, уый тыххæй фаг нæу æрмæст номæй пайда кæнын. Адæймагæн хъуамæ уа æмахастытæ, уыцы Ном чи хæссы, Уымæ. Адæймаг хъуамæ уа Йесойы фæдыл цæуæг æмæ йæ кусæг.

Ныр сымах чизоны ахъуыды кодтат: «О фæлæ Йесо загъта, Æз сымах никуы зыдтон, зæгъгæ, уæд куыд сырда дæлимонты Йæ номæй æмæ куыд арæзтой диссæгтæ? Куыд ис уый гæнæн?»

Ис бирæ адæм, Йесомæ ирвæзындзинады сæраппонд чи æрбаиу ис, хи пайдайæ удцырын чи у. Уыдон уæддæр никуы базыдтой Хуыцауы зæрдæйы, бæллыдысты Йын æрмæст Йæ тых æмæ Йæ арфæдзинадмæ. Павел фæдзæхсы ахæм адæмы тыххæй – «...уыдонæн сæ зонд сзыгъуыммæ, ныууагътой æцæгад, сты ахæм хъуыдыйыл хæст, цыма уырнындзинад æфтиаг райсынæн у. [Ахæмтæм æмгæрон ма цу]» (1 Тимофеймæ 6:5).

Уыдон агуырдтой Йесойы сæхи пайдайæн, æмæ уый тыххæй куыстмæ удцырын уыдысты пайда æнхъæл, уарзондзинадæй нæ, фæлæ. Йесо нæ зондзæни уыдон, куыд кæсæм, афтæмæй: «Фæлæ чи уарзы Хуыцауы, уый зындгонд у Уымæн» (1 Коринфæгтæм 8:3).

Уый зындгонд у Уымæн. Дзырд зындгонд искæйы уæлæнгай зоныныл дзурæг нæу, уымæн æмæ Хуыцау зоны æппæтдæр æмæ алцыдæр, Уый æппæтзонæг у! Уыцы дзырды мидис дзурæг у хæстæгдзинадыл. Уæрæхгонд тæлмац Библийы дзырдæуы афтæ: «Кæд исчи Хуыцауы уарзы æцæгæй (уæздан æмæ аргъуцгæнгæйæ, æвæстиатæй, коммæгæсæй æмæ йын Йæ арфæдзинад бұзны зæрдæимæ æмбаргæйæ), уый зоны Хуыцау (нымайы йæ Йемæ хæстæгдзинад æмæ уарзты аккагыл, æмæ уый у Йæхи)».

Йесо бирæнымæц адæмæн дзуры Тæрхоны боны: «Æз никуы зыдтон сымах». Уæдæ афтæ, Хуыцауы чи нæ уарзы (уый та бæлвырд вæййы Уымæн æххæст коммæгæсдзинадæй, уæздан аргъуц æмæ бұзны зæрдæйæ), уыдон Фыдæн нæ вæййынц зындгонд æмæ нæ вæййынц Йесоимæ æввахс ахастыты – кæд уыдон Уымæй ирвæзындзинад æнхъæл уыдысты, уæддæр. Йесойы уарзын у Уымæн цард раттынæй, ома ды нал цæрыс дæхи номыл, фæлæ Уый номыл.

Зæгъæм, Иудæ у ахæм цæвиттон. Уый йæ цард бабаста Йесоимæ. Афтæ зынди, цыма уый Йесойы уарзы, æмæ уымæн æвдисæн уыди Йесойы фæстæ кæй цыди царднывонды хуызы. Иудæ ныууагъта æппæтдæр, Хуыцауы кусджыты къордмæ æрбаиу уæвгæйæ, æмæ Бардарæгимæ иу фæндагыл цæугæйæ. Иуда дзы нæ фæхицæн ис сұрындзинæдты рæстæджы дæр, къорды иннæ уæнгтæ йæ куы ныууагътой, уæддæр уый никæдæм ацыд (кæс Иоанны 6:66). Уый

сырдта дæлимонты, дзæбæх кодта рынчынты æмæ хъусын кодта Фарны уац (кæс Лукайы 9:1).

О, фæлæ сæрысуангæй Иудæйы миднысæнттæ раст нæ уыдысты. Уый уæддæр не 'рфæсмон кодта, кæй фæдыл цыди, йæ уыцы хиуарзон удцырындынадыл. Йæ удыгъæд æргом кодта ахæм ныхæстæй: «Цы мын ратдзыстут, кæд...» (Матфейы 26:15). Уый сайдта æмæ цæстмæхъус ныхас кодта йæхи пайдайæн (кæс Матфейы 26:25), давта æхца Йесойы æхцавæрæнæй (кæс Иоанны 12:4-6). Ацы номхыгъдæн ис адарддæргæнæн. Иудæ нукуы зыдта Хицауы æввахсмæ, кæд æмæ æртæ азы æмæ æрдæг Уымæ тынг хæстæг уæвгæйæ арвыста, уæддæр. Уымæ гæсгæ Йесо загъта уый тыххæй: «"Дыууадæсæй уæ нæ сæвзæрстон Æз? Фæлæ уæ иу хæйрæг у" Афтæ дзырдта Уый Иудæ Симоны фырт Искариоты тыххæй» (Иоанны 6:70, 71).

Иудæйау ис бирæ адæмтæ, Хуыцауы куысты тыххæй стыр нывондтæ чи хæссы, адæмы дæлимонты ахæстæй чи сæрибар кæны, рынчынты чи дзæбæх кæны, Фарны уац чи хъусын кæны, Йесойы ирвæзындынадыл чи æууæнды, фæлæ нæ зонынц Хуыцауы хæстæгмæ, уымæн æмæ се 'ппæт хъуыддæгты цыренгæнæг уарзондзинад нæу, фæлæ хи пайдайы фæдыл дугъ. Ацы афыст тынг хорз бады нæ таурæгъы архайæг Дывæр Цардыл. Уый цыди Джейлины фæдыл, уымæн æмæ уарзта адæмыл æндæвдад æмæ уымæн лæвæрд тых. Сæрысуангæй дæр йæ удызмæлынгæнæг Джейлинмæ йæ уарзондзинад нæ уыди.

Ахæм адæммæ æнхæлмæ кæсы тæрхон æмæ æфхæрд. Иудæйы тыххæй Йесо загъта: «Хуыздæр уыди уыцы адæймагæн, куынæ райгуырдаид, уый» (Матфейы 26:24). Уый дзуры, хи пайда æмæ Хуыцауы номæй адæмыл сæ бар цæуыны тыххæй Хуыцауæн чи кусы, дини уыцы разамонджытæм: «Сар уæ сæр, динамонджытæ æмæ фарисейтæ, дыдзæсгæмттæ! Сымах уæхи бакæнут идæдз устыты æнæбары муртæ æмæ адæмы цæстмæ кувынæй не'фсæдут. Уый тыххæй карз æфхæрд баййафдзыстут» (Матфейы 23:14). Уыцы сылгоймæгтæ æмæ нæлгоймæгтæ Дывæр Цардау бынат ссардзысты зындоны æппæты талындæр æмæ тухæйнагдæр бынаты.

Ирвæзындзинадæн куыд ис фесафæн

Уæлдæр загъд цыдæриддæр æрцыд, уыдонæн ахæссæн ис Дывæр Царды цардыуагмæ. Фæлæ Æнæуæндаджы тыххæй та цы зæгъæн ис? Уымæн æцæг уыди æмахастытæ Джейлинимæ, фæлæ йæ бон цæмæннæ баци кæронмæ фæлæууын? Уый тыххæй исты дзуры Фыст? Цæй æмæ йæ равзарæм Йезекил пехуымпарæй райдайгæйæ:

«Рæстгæнæг дæр ныронг цы раст хъуыддæгты хицау уыд, уыдоныл йæ къух куы ауигъа æмæ æнæраст митæ кæнын куы байдайа, æнаккаджы (æнæзакъон) æлгъаг митæ фæзын, уæд куыд хъуамæ баззайа цæргæйæ? Амæйразмæ хорзæй цы сарæзта, уыдон ын нал æрымыстæуыдзæн. Цы фæлывд митæ æмæ цы тæригъæдтæ кæны, уыдоны аххосæй амæлдзæн» (Езекиелы 18:24).

Фыццаг æмæ æппæты сæйрагдæр: Хуыцау кæны рæстаг адæймаджы кой - йæхи, æнæраст уæвгæйæ, рæстгæнæг чи хоны, уый нæ, фæлæ. Дызæрдыггаг нæу, уыцы адæймаг, раздæр дзырд кæуыл цыд, уыцы дзæгъæл кæнæ сайæгой адæймаджы хуызæн нæу.

Хуыцау дзуры, зæгъгæ йын, нал æрымысдзæн йæ рæстдзинады. Уый йæ ферох кæны, раст цыма никуыдæр уыдис, уыйау. Мах куы фæдзурæм, Хуыцау нын нæ тæригъæдтæ ферох кæны, зæгъгæ, уæд мах æмбарæм, Уый сæ кæй адард кæн, скæсæн ныгуылæнæй куыд дард у, афтæ æмæ сæ ныппары рохуаты денджызы. Уый Йæхæдæг дзуры: «Уымæн æмæ сын Æз ныббардзынæн сæ галиу (æнæзакъон) митæ, сæ тæригъæдтæ сын нал æрымысдзынæн» (Дзуттæгтæм 8:12). Мах Йесойы куы райсæм, куыд нæ Хицауы, уæд Хуыцау ферох кæны нæ тæригъæдтæ. Хæйрæг архайы мах фæазымджын кæныныл, фæлæ Хуыцау дзуры, Уый нын сæ никуыуал æрымысдзæни, зæгъгæ.

Уый нæм кæсы ахæм цæстæй, цыма тæригъæд никуы сарæзтам. Уæдæ иннæрдæм дæр раст афтæ у. Кæд Хуыцау лзуры, адæймагæн йæ рæстдзинад нал æрымысдзæни, зæгъгæ, уæд Уый зæгъынмæ хъавы, ома ферох кæндзæн, кæддæр уыцы адæймаджы кæй зыдта, уый, уымæн æмæ йемæ ахастытæ куынæг æрцыдысты тæригъæды аххосæй.

Цæй æмæ лæмбынæг æркæсæм, æдзух йæ ирвæзындзинадæй йæхи дардгæнæг уырнон адæймаджы тыххæй Фыст цы дзурæ, уымæ. Апостол Иаков фыссы:

«Ме'фсымæртæ, исчи уæ æцæгадæй куы адзæгъæл уа æмæ йæ иннæ куы раздаха, Уæд зонæд: чи адзæгъæл ис, ахæм тæригъæдджыны раздахаг ын мæлæтæй фервæзын кæндзæн йæ уд, æмæ йын барст æрцæудзысты бирæ тæригъæдтæ» (Иаковы 5:19, 20).

Фыццаг уал хъусдард аздахын цæмæ хъæуы, уыдон сты ацы дзырдтæ: «Ме 'фсымæртæ, исчи уæ...». Иаков уыдон тыххæй нæ дзурæ, йæхи чырыстон æрмæст хонгæ чи кæны. Уый дзурæ, æцæгадæй чи адзæгъæл ис, ахæм уырнон адæймаджы тыххæй. Фыстæй ацы скъуыддзаджы ахæм æфсымæры схуындæуыд тæригъæдджын. Уый нæ нысан кæны, ома йын ирвæзындзинад нал ис, фæлæ уый æдзух цæры тæригъæды æмæ хъуамæ раздæха æмæ суа коммæгæс. Иаков бæлвырдæй фæдзæхсы: уый мæнг фæндагыл йæ цæуын куынæ ныуадза, æмæ Хуыцаумæ куынæ раздæха (фæсмонгæнгæйæ), уæд йæ уды (йæ сæфт уд) бæстон баййафдзæн мæлæт. Æмбисæндты чиныджы уый тыххæй фыстæуы: «Раст фæндагæй чи адзæгъæл ис, уый мæрдты'хсæн æрбынат кæндзæни» (Æмбисæндтæ 21:16).

Æмбисæндтæ æвдисæн сты Иаковы ныхæстæн, Хуыцауы фæндагæй чи адзæгъæл ис æмæ рæстдзинады фæндагмæ раздæхын кæй нæ фæнды, уымæн йæ кæронмæ æвдисгæйæ – йæ бынат ис мæрдты æмбырды, ома зындоны, фæстагмæ та судзгæ цады.

Царды Чиныг

Ног Фæдзæхсты Царды Чиныджы кой ис аст хатты. Павел æмæ Иоанн равдыстой махæн, чидæрæиддæр йе 'нусад æрвитдзæн Йесоимæ, уыдон нæмттæ фыст сты ацы Чиныджы. Нæ нæмттæ уым фыст æрцæуынц уæларвæй нæ райгуырды уысм.

Æрымысут-ма цыппæрæм сæры Ефросиняйы æвдисæндзинад.

Æрыгон чызг йæ цард Йесойæн куы радта, уæд ын Фыд Хуыцау ныффыста йæ ном Царды Чиныджы ахæм ныхæстимæ: «Фарнимæ нæм цу нæ бинонтæм!» Павел æфсымæртæй иумæ фыссы: «Дæуæй дæр, мæ иузæрдион æмкусæг, æххуыс курын уыцы сылгоймæгтæн. Сæ нæмттæ царды чиныджы фыст кæмæн сты, уыцы Клемент æмæ мæ иннæ æмкусджыты æмрæнхъ уыдон дæр мæнимæ иумæ тох кодтой Фарны Уац адæммæ хæссыны сæраппонд» (Филиппæгтæм 4:3).

Иннæрдæм дæр æцæг у: чидæриддæр Царды Чиныджы фыст нæй, уыдон сæфт сты. Байхъусут-ма, Раргомады чиныджы цы фыст ис, уымæ: «Æмæ царды чиныджы фыст кæй ном нæ уыди, уый ныппæрстæуыд судзгæ цадмæ» (Раргомад 21:27); иннæтæ та бахаудзысты мæрдты æмбырдмæ.

Раргомады (3 сæр) Йесойы ныхас у сахармæ нæ, сæфт адæмы къорд кæнæ гуымиртæн кусджытæм дæр нæ. Уый фæдзæхсы уыдон, æцæгæй йæхи чи сты: «Уæлахиздзау, фæлындзыд æрцæудзæн урс-урсид дарæстæй, æмæ йын йæ ном царды чиныджы нæ фесафдзынæн. Мæ Фыд æмæ Йæ зæдты раз æй Æз банымайдзынæн Мæхионыл» (Раргомад 3:5). Уæрæхгонд тæлмацы Йæ ныхæстæ фыст сты афтæ: «Æз нæ ахахх кæндзынæн æмæ не `схафдзынæн йæ ном Царды Чиныгæй».

Уæ хъус æрдардтат дзырд схафынмæ? Цæмæй ном Царды Чиныгæй схафай, уый тыххæй уал хъуамæ фыццаг æрцæуа уым фыст. Æрмæстдæр Йесо Чрыстийыл æууæндыны фæрцы уæларвæй æцæг чи райгуырд, уыдон фыст æрцæуынц уым. Æнæуырнонтæ æмæ сæхи чи сайы, æцæгæй та Йесойы сæ Хицауыл уæвгæйдæр чи нæ банымадта, уыдон дзы фыст нæ уыдысты, æмæ сын уæдæ схафæн дæр нæй. Дзырд цæуы «бинонты уæнгтыл».

Æрвонгæнæг раргомад

Ссæдзæм æнусы цард иу адæймаг, кæцы Хуыцауæн æнувыдæй куыста æвдай азы бæрц. Чырыстийы Буарыл йе `ндæвдад уыди уæзгæ, йæ чингуытæ мыхуыр æрцыдысты 65 милуаны бæрцæй, йæ библийаг скъолайы рауагъдæуыд 20000 ахуырдызæуæй фылдæр.

Уый фыста йæ чингуйтæй иуы. 1952 азы уымæ раргом ис Йесо, Фыст ын гом кæнгæйæ. Хицау ын йæ раргомады равдыста йæ зонгæ аргуаны раздзæуджытæй иуы æмкъайы. Уый баууæндыди ахæм мæнг хъуыдыйыл, зæгъгæ, йе ‘взыгъддинад æмæ йæ хæрзуынд хардз æрцыдысты æнæхъуаджы Хуыцауы куысты. Рæстæг цыд, æмæ йæ сæхимæ здæхтой дунейы йæм чи æнхъæлмæ каст, кад, ном æмæ хъæздыгадыл хъуыдытæ. Фæстагмæ басасты уыцы къахындзинадæн æмæ йæ сæрыхицауы ныууадзгæйæ арасти, цы амондмæ бæллыд, уый агурæг.

Хицау загъта йæ уыцы кусæгæн тынг бæлвырдæй: «Ацы сылгоймаг уыди мæ чызг», стæй йын бацамыдта, цæмæй йын мауал кува. Иннæ скъуыддзæг ист у уыцы чиныгæй:

«Хицау, цы бауызæни?» – бафарстон æз.

«Уый йе ‘нусад арвитдзæн уым, кæуын æмæ дæндæгты хъыррыст кæм си». Дзуапп радта Уый. Æмæ лæг федта, раргомады уый зындоны арфмæ куыд аивгъуыдта. Æз ын хъуыстон йæ æбуалгъы цъæхахст.

«Ацы сылгоймаг Дæ хъæбул уыди, Хицау. Уый уыди Дæ Удæй йедзæг æмæ хайад иста Дæ куысты. Фæлæ уæддæр ды бацамыдтай, цæмæй йын ма кувон. Æз уый не ‘мбарын!»

Хицау мын æрымысыд Фыстæй ацы бынат: «Кæд исчи йе ‘фсымæры уыны, мæлæтмæ чи нæ кæны, ахæм тæригъæды æфтыдæй, уæд кувæд, æмæ йын Хуыцау ратдзæн цард (ома, тæригъæды аразæгæн). Ныхас цæуы, мæлæтмæ чи нæ кæны, ахæм тæригъæды æфтыд чи у, уыдоныл. Фæлæ ис, мæлæтмæ чи кæны, ахæм тæригъæд, æмæ æз нæ зæгъын ахæмы тыххæй кувын» (1 Иоанн 5:16).

Æз загътон: «Хицау, мæн кæддæриддæр уырныдта, ацы бынаты буарон мæлæты тыххæй кæй цæуы дзырд, ома адæймаг йæ ирвæзындзинад нæ сафы, кæд тæригъæд аразы, уæддæр».

«Ам буарон мæлæтыл нæ цæуы дзырд, – бараст мæ кодта Хицау. – Уый ды дæхицæй бафтыдтай. Фæндзæм сæр æнæхъæнæй куы бакæсай, уæд фендзынæ, уым цард æмæ мæлæт – монон цард æмæ

мæлæтыл дзырд кæй цæуы. Ам цæуы дзырд, мæлæтон тæригъæд аразæг уырнон адæймаджы монон мæлæтыл, йе уый аххосæй æз загътон дæуæн, цæмæй йын ма кувай. Æз дын загътон, зæгъгæ, ма кув уыцы сылгомаджы тыххæй, уымæн æмæ сарæзта мæлæтон тæригъæд».

«Уый бынтондæр пырх кæны Хуыцауы тыххæй мæ зонынад, Хицау. Хуыздæр мын æй нæ бацамондзынæ?» – бафарстон æз. (Бирæ хатт мах бахъæуы нæхи зонынад ныппырх кæнын, кæд æмæ Хуыцауы Дзырды ныхмæ фæлæууы, уæд.)

Йесо мын æрымысын кодта Фыстæй:

«Уымæн æмæ иу хатт рухс кæй зæрдæйы ссыгъдæуыд, уæларвон хорзæхы ад чи базыдта æмæ Сыгъдæг Удæй чи схайджын, Хуыцауы ныхас куыд арфæйаг у, уый чи бамбæрста, фидæны дунейы тых чи банкъардта æмæ уый фæстæ йæ уырнындзинад чи ныууагъта, уыдонæн дыккаг хатт фæсмонмæ æркæнæн нал ис, уымæн æмæ уыдон Хуыцауы Фырты ногæй, сæ зæрдæты, байтындызынц дзуарыл æмæ Йæ æгад кæнынц» (Дзуттæгæм 6:4-6).

Бацамынд скъуыддзаджы дзырдæуы кæцыдæр миниуджыты тыххæй, æмæ уыдонмæ хъæуы хъусдард аздахын. Фыццаг уал уый, æмæ адæймаг ацаходыдта æмæ йæ ад банкъардта уæларвон лæварæн. Уый ахæссæн ис, Йесойы чи райста, уыдонмæ, уымæн æмæ Уый у Уæларвон лæвар. Дыккаг та уый, æмæ йæ ад банкъардта Хуыцауы фæрнджын Ныхас æмæ æрцæуинаг дунейы тыхæн. Уыдон нымæцмæ хауынц Сыгъдæг Уды лæвæрттæ, Хуыцауы сæрстад æмæ а.д. Ацы скъуыддзагæй мах уынæм, дзырд кæй нæ цæуы уæларвæй ныртæккæ чи райгуырд, уыцы чырыстон нæ, фæлæ хъомыл уырнон адæймаджы тыххæй.

Кæддæрты мæм æрбацыдысты иуцалдæр адæймаджы, сæ цæссыг калгæйæ. Уыдон дзырдтой, кæддæр Хуыцауæн кæй загътой, Дæ фæдыл нал ацæудзыстæм, зæгъгæ. фæстæдæр, цæссыг калгæйæ, фæсмон кодтой сæ ныхæстыл. Фыстæй, ацы æмæ бирæ æндæр бынæттыл фембæлгæйæ, уыдон бавзæрстой стыр тас. О фæлæ

ноггуырджтæ бирæ хатт рæдыдтытæ æруадзынц се `нæзонгæйæ, æмæ Хуыцау уый зоны. Дзуттæгтæм æрвысты автор фыста ноггуырд Чырыстонты тыххæй нæ, фæлæ хъомыл уырнон адæмы тыххæй.

Уыцы тыхст удты барæвдауыныл архайгæй, æз дзырдтон уыдонæн, зæгъгæ, мæлæтон тæригъæд куы сарæзтаиккой (Фыстæй бæлвырд куыд у, афтæмæй), уæд уыдонмæ нал сæвзæрдаид Йесоимæ ногæй æввахс ахастытæ саразыны фæндон. Ныр та йæм афтæ кæй дойны кæнынц, уый нысан кæны, Сыгъдæг Уд сæ иудзинадмæ кæй хоны. Уыдон бæстон куы ацыдаиккой, æфсымæр Хейгины раргомады сылгоймагау, уæд сæм нал уыдаид Йесомæ хæстæг уæвын æмæ сыгъдæгæй цæрыны фæндон.

Йесо загъта раргомады, зæгъгæ, уыцы сылгоймаг уыди Хуыцауы æцæг чызг. Ацы æвдисæнад чи ныффыста, уыцы æфсымæр йæ сабибонтæ арвыста бæлвырд аргъуаны. Уыцы ран адæмæн сæ фылдæр æууæндынц ирвæзындзинадæн фесафæн кæй нæй, æмæ æнусад сæхи кæй уыдзæн, уый сын дызæрдыггаг нæу. Раст уый тыххæй Йесойы ныхæстæн уый дзуапп радта: Уый бынтондæр куынæг кæны Хуыцауы тыххæй мæ зонынад». Уыцы сылгоймаг, Хуыцауы чызг суæвгæйæ, фыст æрцыди Царды Чиныджы. Фæлæ кæронмæ нæ бахæццæ ис, афтæмæй бæстон ацыди дунемæ. Йе уый аххосæй йæ ном ист æрцыди. Уый ацыди бархийæ. Уыймæ гæсгæ Дзуттæгтæм æрвысты автор зæгъы, зæгъгæ, ахæм адæймагæн сæндидзыны амал нал ис. Уый амарди дыууæ хатты. Иу хатт уыцы адæймаг уыди мард йæ тæригъæдтæм гæсгæ, стæй æнусон цард райсгæйæ, ацыди бæстон æмæ ногæй амарди тæригъæдты (кæс Иудæйы 12).

Адæм уыцы уавæрмæ куы бахæццæ вæййынц, уæд сын нал ис ногæй райгуыраен. Уый тыххæй Дзуттæгтæм æрвысты автор фыссы «нæй... сын сногæнæн фæсмондзинады фæрцы». Уый рæдыд хъуыды у, зæгъгæ, кæддæрты адæмæн ис ногæй- ногмæ райгуыраен уæларвæй.

Бар мын раттут, цæмæй ма иу хатт зæгъон, кæд адæм бæлвырд ахæм тæригъæд аразынц, уæд уыдонмæ иу чысыл фæндон дæр нæй æрфæсмон кæной æмæ ногæй сæхи снывонд кæной Хуыцауæн.

Никаемæн у йæ бон мах Йесомæ æрбахонын, Сыгъдæг Удæй дарддæр. Фæлæ сæ аздæхыны фæстæ Уый куы ныууадзы æцæг уырнон адæмы, раргомады сылгоймагау, уæд Уый нал баздæхы. Уый аххосæй Сыгъдæг Уд бирæ быхсы, æнцонтæй нæ сæтты.

Мылазон тар

Апостол Павел æй дзуры иттæг æргом: «Кæд нæ Хицау æмæ Ирвæзынгæнæг Йесо Чырыстийы базоныны фæрцы фервæзтысты дунейы чъызитæй...» (2 Петры 2:20).

Фыццаджыдæр уал, цæй æмæ æркасæм, Петр кæй кой кæны, уымæ. Кæд исчи йæхи бахызта дунейы æлгъæгтæй Хицау æмæ Ирвæзынгæнæг Йесо Чырыстийы базоныны фæрцы, уæд уый æнæмæнг сси чырыстон адæймаг. Дзырд кæуыл цæуы, уый нæу, мах раздæр кæй кой кодтам (Хуыцауы зонæм, зæгъгæ, чи дзуры, фæлæ йæ нæ зонынц), уыцы дзæгъæлуæвæг кæнæ сайæгойы хуызæн. Уый нæ, фæлæ дзырд цæуы, Хицау Йесойы ирвæзынгæнæг хорзæхы фæрцы ацы дунейы сæфтдзинадæй чи фервæзт, уыдон тыххæй. Дызæрдыггаг нæу, æцæгæй уæларвæй гуырд чи у, уыцы адæмы кой кæй кæны.

Дарддæр кæсæм:

«...фæлæ та дзы ногæй аныгъуылдысты æмæ сæ амæттаг баисты, уæд сæ фæстаг уавæр фыццагæй фыддæр уыздæн. Уыдон базыдтой раст фæндаг, фæлæ ныууагътой, цы сыгъдæг фæдзæхст сын лæвæрд æрцыд, уый. Уыцы раст фæндаг куы нæ базыдтаиккой, уæд сын хуыздæр уыдаид. Фæлæ уыдоныл æрцыди раст æмбисонд: «Куыдз раздæхы йæ оmdзæгмæ» æмæ: «Æхсад хуы цæуы цъыфы ногæй йæхи стулынмæ» (2 Петры 2:20-22).

Петр кæны, тæригъæды цагъарадмæ чи аздæхы, уыцы чырыстон адæмы кой, æмæ йæ ныхасмæ æфтауы, зæгъгæ, фæлтау æппындæр куына базыдтаиккой Йесо Чырыстийы фæрцы ирвæзындзинады æцæгдзинад. Уыдон æдзух æвзарынц æхцон сын цы у, монцтæ æмæ царды хъалдзинад, сыгъдæг æмæ коммæгæсæй цæрыны бæсты.

Цæмæн сын уыдаид хуыздæр, рæстдзинад куынæ базыдтаиккой, уæд? Иудæ дæтты дзуапп ацы фарстæн. Уый дæр Петрау дзуры, ирвæзындзинад чи фесæфта, уыдон тыххæй: «Сар сæ сæр! Уыдон цæуынц Каины фæндагыл, сæ зæрдæтæ сарæзтой мулкмæ æмæ фæсайды сты, Балаамау, змæнтынд, Корейау, æмæ сæфынд» (Иудæйы 11).

Каин, Балаам æмæ Корей – адонæй алчидæр йæ рæстæджы уыди Хуыцаумæ хæстæг, дыууæйæ та Йæ кусджытæ уыдысты. Каины рæдыд уыди Хуыцаумæ йе ‘гоммæгæсдзинад, Балаамы æхцамæ йæ уарзт, Корейы – хицауады ныхмæ цæуыны.

Иуда дарддæр дзуры:

«Ахæмтæ уæ уарзты ‘хсæвæрты сты, дæлденджызон къуыбыртау, — æнæфсармæй цæл кæнынд уемæ. Æрмæстдæр сæхиуыл мæт кæнынд; уыдон сты, дымгæ кæй хæссы, ахæм æнæкъæвда мигътæ, бындзарæй кæй срæдывдæуыд æмæ дыууæ хатт чи амарди, ахæм æнæдыргъ фæззыгон бæлæстæ, уыдон сты денджызы знæт уылæнтау, абухы сæ худинаджы фынк, уыдон сты, æнусон талынг кæмæ æнхъæлмæ кæсы, уыцы дзæгъæл стъалытау» (Иудæ 12, 13).

Уарзондзинады æхсæвæр хуыдтой изæры къæбæрхæрд, фыццаг аргъуаны уæнгтæ-иу кæм æрæмбырд сты, Хуыцаумæ æмæ сæ кæрæдзимæ сæ уарзт æвдисгæйæ. Уарзондзинады æхсæвæр-иу фæци уаз дзулсасты сусæгадæй. Ныр та æрвонггæнæн хабар: ирвæзындзинадæй чи аздæхт, уыдонæй алчи нæ ныуадздзæн йæ цыд бынæттон аргъуанмæ, Хуыцауы кусæджы раргомады сылгоймагау. Ацы хъуыддаг кæны уыцы адæмы уæлдай тæссагдæр, æдых æмæ мæлæтон хъæдгæмттæн æргом ног раздæхгæ уырнонтæн.

Корей у ахæм адæмы цæвиттон. Уый уыди Хуыцауæн Аароны куысты æххуысгæнæг, фæлæ загъта Мосе æмæ Ааронæн: «...Æгъгæд уын фæуæд! Дзыллæ иууылдæр сыгъдæг сты, æмæ Дунедарæг се ‘хсæн дæр ис! Уæдæ Дунедарæджы æмбырдæй уæхи уæлдæр цæмæн кæнут?» (Нымæцтæ 16:3). Уый æндæвдады бын мæлæтон

æфхæрд байæфтой 250 раздоджы æмæ 14.700 Израилы æхсæнады уæнджы!

Иудæ дзуры махæн, ахæм хауд адæм, кæлындзинады хос сты, зæгъгæ, кæмæй дзуры, уыдон баззайынц не ‘хсæнады, раздæр сын лæвæрд чи уыдис, уыцы хорзæхыл сæ мæнг ныфсимæ. Ныр æй сзыгъуыммæ кодтой æмæ цæрынц сæ уды дзæбæхæн, Хуыцауы тас фесафгæйæ. Корей дзырдта: «Хуыцау ис не ‘ппæтимæ дæр». Уый дæр уыди мæнг ныфс, фæлæ дыккаг бон зæхх аскъуыди æмæ йæ удæгасæй аныхъхъурдта, зындонмæ йæ ныппаргæйæ. Ахæм адæм дзурдзысты уырнонтимæ иу æвзагыл æмæ æрвитдзысты семæ сæ рæстæг, фæлæ уыдонæн ссарæн нæ уыдзæн, Йесо кæмæ æрыздæхдзæн, уыцы уæлахизгæнджыты æхсæн. Уый æрцæудзæн Йæ æнæаипп аргъуанмæ (кæс Эфесæгтæм 5:27).

Иудæ уыдон хоны дыууæ хатты мæрдтæ. Куыд ис амæлæн дыууæ хатты? Тæригъæды аххосæй мард уæвгæйæ, ис райсæн ирвæзындзинад ног райгуырды фæрцы æмæ та ногæй фыдмардæй амæлын æвæсмон тæригъæдты аххосæй? Æрымысут-ма, Иов куыд дзуры, чырыстон адæймаджы уд æцæгадæй куы фæиппæрд уа æмæ уыцы уавæры куы баззайа, уæд амæлдзæн, зæгъгæ. Иоанн дзуры, зæгъгæ. ис ахæм тæригъæд, уырнон адæймаджы мæлæтмæ чи кæны. Уыдон дыууæдæр хауынц дыууæ хатты чи амард, ахæмтæм.

Бакæсут-ма Иудæйы ныхæстæ: «...æнусон талынг бынат цæттæ кæмæн у». Талынг нысан кæны æппæты æвзæрдæр æнусон æфхæрд. Уый бæлвырд у Йесойы ныхæстæй, уый Йе `рцыд æмæ тæрхоны тыххæй цы дзуры, уымæй:

«Тæхудиаг сты, хæдзары хицау куы æрбацæуы, уæд фынæйæ кæй не ‘рбайафы, уыцы цагъартæ... Фæлæ уыцы цагъар йæхинымæр куы зæгъа, цæй, мæ хицау нырма рæхджы нæ фæзындзæни, æмæ уыйадыл фæсдзæуин нæлгоймæгтæ æмæ сылгоймæгты нæмын куы райдайа, нуазыныл куы схæца æмæ расыгæй куы цæуа, уæд уыцы цагъарæн йæ хицау, æнхъæл кæд нæ уа, уыцы бон æмæ уыцы сахат фæзындзæни, тынг æй бафхæрдзæн æмæ йыл уæдæй фæстæмæ нал æууæндзæни. Йæ хицауы фæндон зындгонд

кæмæн уыди, афтæмæй цæттæ чи нæ разынд æмæ йæ чи нæ сæххæст кодта, уыцы цагъар карз над баййæфдзæни. Йæ хицауы фæндон чи нæ зыдта, афтæмæй нады аккаг митæ чи бакодта, уый та къаддæр æфхæрд баййæфдзæн. Хуыцау бирæ кæмæн радта, уымæй бирæ æрдомдзæн, йæ бæрны фылдæр кæмæн бакодта, уымæй фылдæр æрцагурдзæн» (Лукайы 12:37, 45-48).

Сыгъдæг Фысты ацы бынæтты тынг бирæ æрцыд загъд. Бар мын раттут, цалдæр хай уын дзы уæ размæ рахæссон. Фыццаджыдæр уал уæ хъус æрдарут, уый, муртаттаг кæнæ тæригъæдджын нæ, фæлæ цагъар кæй уыд. Уый зыдта йæ хицауы фæндон, фæлæ уæддæр рацыди йæ ныхмæ. Афтæ зæгъæн нæй Хæдбарæй, уымæн æмæ уый хауы, чи нæ зыдта æмæ къаддæр над чи баййæфта, уыдон къордмæ. Уый ма нæ хауы Сайдмæ дæр, уымæн æмæ уый йæхи хуыдта кусæг, фæлæ Джейлины æмбарынадмæ гæсгæ нукуы уыди æцæг кусæг. Йесо цы адæймаджы кой кæны, уый та хицау йæхæдæг хуыдта, йæ фæндон ын æххæстæй чи зыдта, йæ ахæм цагъар. Уыцы адæймаг йæхæдæг аздæхти ирвæзындзинадæй. Кæсут-ма, уыцы цагъар куыд надта цагъарты, сылгоймагæй нæлгоймагæй. Ацы ран дзырд цæуы, адæймаг иннæты хардзæй йæхицæн æппæтдæр куы райсы цардæй, ахæм цардыуагыл. Уый цæры абоны бонæй, хæры, нуазы æмæ расыг кæны йæхи, цæры, йæхи рæвдаугæйæ. Æрымысут-ма, Иудæ, иннæ уырнонтимæ фынгыл хайад чи исы, уыцы хауд адæмы тыххæй цы дзырдта, уый. Уыдонмæ нæй Хуыцауы тас æмæ æлхæнынц сæхи зæрдæ. Кæд сын хæрзнамысджын адæмы хуыз ис, уæддæр уыдон аразынц, сæхицæн пайда цы у, уый.

Ахæм цагъары æфхæрды кой куы кæнæм, уæд уый арвыстæуыд æнæууæнчытæ (ирвæзындзинад чи нæ райста, уыдон) æмæ цалдæр ехсы цæф райсæг цагъартæ кæм сты, уыцы бынатмæ. Уый Хуыцауы фæндон кæй зыдта, уый тыххæй иннæтæй фылдæр над баййæфта. Уый ууыл дзурæг у, æмæ кæй райсдзæн сүдзгæ цады кæнæ мылазон тары стырдæр æфхæрд æнустæм!

Æнæбароны маст уидаг

Ацы миниуæг, кæй зæгъын æй хъæуы ахæссæн ис Æнæуæндагмæ (Дывæр Цардмæ дæр раст афтæ). Æнæуæндагæн зындгонд уыди, хатыр кæнын Джейлины фæндон кæй уыди, фæлæ уый не сразы ис йæ сæххæст кæныныл. Уый аскъуыддзаг кодта Хахуыргæнæгмæ тæргайæ цæрын. Йæ судзаг маст байгом кодта фæндаг æлгъаг хъуыддæгтæн. Мах кæсæм Фысты: «Кæсут уæхимæ, цæмæй уæ Хуыцауы хорзæхæй æнæхай мачи фæуа, цæмæй маст уидаг ма сырæза æмæ ма фæхъæстæ кæна бирæты» (Дзуттæгтæм 12:15).

Ног фæдзæхсты ахуыр кæнын æмæ Хуыцауы куысты бирæазон фæлтæрддынады фæрцы æз федтон, адæймаг Хуыцауимæ йæ хæстæг æмахастытæ куы фехалы, уæд бахауы æппæты стырдæр къæппæг – æнæбароны уацары. Æнæуæндаджы царды куыд уыди, афтæ æнæбароны уавæр байгом кæны дуæрттæ алыгъуызон рæдыд уырнынад æмæ уагахастæн.

Матфейы Евангелийы (18 сæр) Йесо дзуры Фæсномыг ныхас стыр паддзахи тыххæй. Уый домдта хыгъд йæ дæлбар адæмæй сæ бар сын кæй бакодта, уыцы фæрæзты фæдыл. Уыдонæй сæ иу паддзахæй хæсджын уыд дæс мин таланты бæрц. Талант æхцанымады фæрæз нæу, фæлæ у уæзы барæн. Ацы барæнæй пайда кодтой сыгъзæрин (2 Паддзахæдты 12:30), æвзист (3 Паддзахæдты 20:39), æндæр згъæртæ кæнæ уæййæгтæ барынæн. Фæсномыг ныхасы талант нысан кæны хæс, уымæ гæсгæ æнæдызæрдыгæй уымæн бамбарæн ис афтæ, æмæ дзырд цæуы сыгъзæрин кæнæ æвзистыл. Зæгъæм уый уыди сыгъзæрин.

Сыгъзæрины таланты уæз уыди 75 фунты. Уый у, адæймаг цас афæраза, уыйбæрц (4 Паддзахæдты 5:23). Дæс мин таланты уыдис 750.000 фунты кæнæ 375 тоннаы. Уæдæ афтæ, цагъар йæ хицауæй дардта 375 тоннаы сыгъзæрин. Ацы чиныг куы фыстон, уæд сызгъæрины иу унци (28, 3 граммы) уыди 1200 доллары аргъ. Цæй æмæ сæ банымайæм. Ныртæккæ уæйгæнæнты сызгъæрины дæс мин таланты уайд цыппæрдæс миллиард доллары аргъ! Раст уыйбæрц дардта уыцы адæймаг паддзахæй! Йесо ацы фæсномыг ныхасы цæвд

æвæры ууыл, зæгъгæ, хæс афтæ стыр уыди, æмæ адæймаджы бон йæ бафидын нæ уыди.

Паддзах бардзырд радта, цæмæй йын йæхи дæр æмæ йæ бинонты дæр ауæй кæной цагъарадмæ уыцы хæс бафидыны ныхмæ. Уæд цагъар æрхауди йæ паддзахи къæхты раз æмæ йын лæгъзтæ кода ахъаз ын бакæныны тыххæй. Уæд ын уый ныббарста йе ппæт хæс.

Ацы фæсномыг ныхасы мах уынæм, паддзах кæй у Фыд Хуыцауы фæлгонц æвдисæг. Йæ хæс кæмæн ныббарста, уый та у Йесо Чырыстийы фæрцы йæ тæригъæдтæ барст кæмæн æрцыдысты, уыцы адæймаг. Искæмæн зиан куы рачындæуы, уæд адæймаг фæхæсджын вæййы. Искуы фехъуыстат ахæм загъдау: «Уый тыххæй уый бафиддзæни»? Хатырдзинад у хæс куыд ныббарай, афтæ. Æмæ уыцы адæймаг дæр ссæрибар ис. Сымах уынут, уыцы фæсномыг ныхасы паддзах кæй у Фыд Хуыцауы фæлгонц æвдисæг, цагъар та – Йесо Чырыстийы фæрцы йæ тæригъæдтæ барст кæмæ сты, уый .

Йе фæлæ мах дарддæр кæсæм: «Цагъар та уырдыгæй рацыд æмæ уыцы фæндагыл æрцагуыдта, фондзыссæдз динары дзы чи дардта, йæ уыцы æмбалы, æрцахста йæ, ныххæцыд ын йæ хурхыл æмæ дзы æрдомдта: „Цы мæ дарыс, уый мын бафид» (Матфейы 18:28).

Динарий у хуымæтæджы боны мызд. Зæгъæм уый у 100 доллары бæрц, уæд йæ иумæйаг бæрц у 10.000 доллары. Куыд уынут, афтæмæй чысыл æхца не сты.

Дарддæр кæсæм: «Уæд йе ‘мбал йæ разы йæ зонгуытыл йæхи æрæппæрста æмæ йын ныллæгъстæ кодта: „Банхъæлмæ кæс, æмæ дæ цы дарын, уый дын ратдзынæн“. Фæлæ уый не сразы ис æмæ йæ бакодта ахæстоны, цалынмæ йын йæ хæс бафида, уæдмæ..» (Матфейы 18:29, 30). Цыппæрдæс миллиарды кæмæн ныббарстой, уымæй йе мбал дардта 10.000, фæлæ уый нæ бафæндыд йæ хæс ын ныббарын æмæ сфæнд кодта тыххæй йын сæ байсын. Хъæуы бахынцын, мах кæрæдзимæ цы фыдзæрдæ дарæм, уый Хуыцауы раз нæ цыппæрдæс миллиарды хæсимæ абаргæйæ у 10.000 хуызæн! Сымахæн цас знаггад ракодтой, уымæн, ницы нысаниуæг ис, уымæн

абарæн нæй Хуыцауы ныхмæ нæ фыдракæндтимæ. Чизоны, сымахмæ афтæ кæсы, ома сымахæй æвзæрдæр никæй уавæртæ сты, фæлæ сымах не мбарут, Йесойæн цы стыр знаггад ракодтат, уый. Æнæазым æмæ æнæаипп уæрыкк хаст æрцыд нывондæн, цæмæй цыппæрдæс миллиарды бæрц не ппæт хæс дæр фыст æрцыдаид!

Цы адæймагæн йæ бон ныббарын нæу, уый рох у, йæхицæн ын цæй стыр хæст ныббарстæуыд, уый. Куы бамбарат, Йесо сымах фыдмæлæт æмæ æнусон тухæнтæй кæй фервæзын кодта, уæд æнцонтæй ныббардзыстут иннæтæн.

Судзгæ цады æнус æрвитынай æвзæрдæр ницы ис. Уымæй нæй раирвæзæн, зулчытæ дзы нæ мæлынц æмæ дзы арт нæ хуыссы. Махæн нæ фæндаг уырдаем уыди, цалынмæ нын Хуыцау нæ ныххатыр кодта йæ Фырт Йесо Чырыстийы мæлæты фæрцы, уæдмæ! Кæд адæймагæн нæу йæ бон ныббарын, уæд уый не `мбары зындоны æцæгдзинад æмæ не `мбары Хуыцауы уарзт æмæ йæ хатырдзинад.

Дарддæр кæсæм фæсномыг ныхас:

«Йе `мбæлттæн уый тынг фæхъыг ис. Бацыдысты сæ паддзахмæ æмæ йын хабар радзырдтой. Уæд æм паддзах басидт æмæ йын загъта: „Фызæрдæ цагъар! Ды мын балæгъстæ кодтай, æмæ дын æз дæ хæс æнæхъæнæй дæр ныббарстон, уæд дæуæн не `мбæлди де `мбалæн, æз дын куыд фæтæригъæд кодтон, афтæ фæтæригъæд кæнын?“» (Матфейы 18:31-33).

Фæнды мæ уæ хъусдард раздахын, ацы фæсномыг ныхасы Йесо æнæуырноты кой кæй нæ кæны, уымæ. Уый кæны паддзахи кусджытæ кæнæ уæлаврæй ног райгуыргæ уырноты кой. Уыцы адæймаг æрцыд йе стыр хæсæй сæрибар (райста ирвæзындзинад) æмæ схуындæуыд паддзахи цагъар. Йæ бон ныххатыр кæнын кæмæн нæ уыди, уый уыди йæ хæлар. Йе уый тыххæй махæн нæ бон у зæгъын, уымæ кæй æнхъæлмæ кæсы, хатыр кæнын кæй нæ бафæндыд, ахæм «уырноны» хъысмæт.

Æз уынын диссаджы цау. Æппæт иннæ Евангелийы фæсномыг ныхæстæ адæмæн хъуыди райхалын. Йе фæлæ ацы фæсномыг

ныхас та Йесо райхæлдта, ничи дзы куырда, афтæмæй. Мæн уырны, уымæн йæ аххосаг уыди, Йесо адæмы зæрдæтæм бахæццæ кæнинаг кæй уыд, фæсномыг ныхасы уыцы мидис. Уыцы мидис уæлдай ахсджиагдæр у, æмæ уый фæндыди фенын, цæмæй йæ бамбарой. Афтæ йæ райхæлдта:

«Паддзах тынг смæсты ис æмæ йæ хызæмарæй марын кодта, цалынмæ йæ хæс нæ бафида, уæдмæ. Мæ Уæларвон Фыд дæр уын афтæ бакæндзæн, алчидæр уæ йе ‘фсымæрæн йæ тæригъæдтæ зæрдиагæй куы нæ ныббара, уæд» (Матфейы 18:34, 35).

Фæнды мæ æртæ ахсджиаг бынаты уын равдисон ацы дыууæ рæнхъы. Фыццаг уал уый, æмæ хатыр кæнын йæ бон кæмæн нæ баци, уыцы цагъар лæвæрд æрцыд фыдмигæнæгмæ. Дыккаг та уый, æмæ уый ныр хъуамæ уæддæр бафыстаид йæ хæс 375 тонны сызгъæринæй, æмæ æртыккаг та – раст афтæ бакæндзæн Хуыцау, йе фсымæрæн чи нæ ныббара, алкæцы ахæм «уырнонæн».

Ныр та алкæцы бынатмæ дæр æркæсæм хицæнæй.

Фыццаг: фыдмигæнæг æххæст кæны, адæймаджы буар æмæ удæн æвирхъау рыст чи хæссы æмæ йæ хиæмбарынад цæмæй фесафы, ахæм архайдтытæ.

Хатыр кæнын цы уырнон адæймаджы нæ бафæнда, уымæн фыдмитæ кæндзысты дæлимонты удтæ. Нæмджытæн бар лæвæрд ис, цæмæй риссын кæной буар, зондæн æвзарын кæной мæлæтон тухæнтæ. Æмбырдты мæн бирæ хæттыты бахъуыд кувын, сынæниз уæвын, рæвдыд райсын æмæ ссæрибар уæвын сæ къухы кæмæн не ‘фтыд, ахæм адæмæн. Уыдонæн сæ аххосаг уыди æрмæстдæр уый, æмæ æндæрты бастæй кæй дардтой, нæ сын хатыр кодтой æппæтзæрдæйæ. Йæхи рады ацы судзгæ маст адæймаджы скæны суцца æмæ Хуыцаумæ фæтæргай вæййы. Ахæм адæймагты уырнондзинад сæлгъаг вæййы, æмæ фæсмон æмæ хатырдзинадмæ кæд не ‘рцæуой, уæд сæ кæрон уыдзæн кæуинаг.

Дыккаг: ацы цагъар хъуамæ йæ раздæры хæс бафида. Ныр хъуамæ сараза æнæуæвгæ цы у, уый! Уыцы хæс Йесо бафыста Голгофæйыл.

Сымах, чизоны, сæргыйау уат уый фехъусгæйæ, фæлæ байхъусут Йесойы ныхæстæм æндæр уавæры: «Стæй, кувгæйæ, Хуыцауы раз куы лæууат, уæ зæрдæ та уыцы рæстæджы искауыл куы худа, уæд-иу ын ныббарут, æмæ уын уæ Уæларвон Фыд дæр ныббардзæни уæ тæригъæдтæ» (Маркы 11:25)

Кæй кой кæны ацы ран Йесо? Уæ хъус-ма æрдарут ацы дзырдтæм: «уæ Уæларвон Фыд». Хуыцау нæу тæргъæдджынты Фыд, Уый тæригъæдджынтæн у Хуыцау, уырнонтæн та сæ Фыд. Æнæуырнонтæ нæ кувынц. Уæдæ иттæг бæлвырд у, Уый Хуыцауы сывæллæтты кой кæй кæны.

Дарддæр уæдæ: «Кæд сымах нæ хатыр кæнат, уæд уын уæ Уæларвон Фыд дæр нæ ныббардзæн уæ тæригъæдтæ» (Маркы 11:26). Уымæй æргомдæр ын зæгъæн нæй.

Уый мах æрбахуыдта æртыккаг бынатмæ. Адæймаг куынæ ныббара, уæд æй бафидын хъæудзæн йæ бон кæуыл нæ цæуы, уыцы хæс. Уымæн гæнæн нæй, ничи ратдзæн Хуыцауæн цъынды йæ уды кæнæ йе фсымæры уды аргъ. (кæс Псалом 48:8). Йесо дзуры, зæгъгæ, уын нæ ныббардзæн Фыд Хуыцау уæ тæригъæдтæ æмæ уæ ратдзæн æнусон фыдудмæ. Цæмæн уæ хъæуы уый?

Ацы ран мах уыдон кой нæ кæнæм, хъыгдзинадыл чи фæтых вæййы, æмæ цæмæй йæ бон бауа ныххатыр кæнын, уый тыххæй чи кувы, фæлæ Æнæуæндагау чи нынных вæййы æмæ ныббарыныл разы чи нæ кæны, уыдон. Æрымысту-ма нæ аллегорийы уымæн йæ æгъатырдзинад йæ зæрдæмæ куыд æрбасайдта хæйрæджы иннæ хъуыддæгты, æмæ фæстагмæ куыд аздæхти Джейлианæн уднывондæй. Цымæ уый æнусон мæлæты аргъ уыди? Уый аххосæй Дзуттæгтæм æрвысты автор ногæй махæн фæндвидарæй дзуры, цæмæй сбæлвырд кæнæм æмæ ссæрибар кæнæм нæхи алыгъуызон хъыхъагдзинæй дæр, уымæн æмæ дзы бирæтæ фæхъæстæ уыдзысты.

Ныр мах æнцонтæй æмбарæм Аргъуаны фæстаг бонты тыххæй Йесойы ныхæстæ. Уый зæгъы: «Уæд бирæтæ ныуадздысты уырнындзинад, кæрæдзийыл гадзрахатæй цæудзысты æмæ

кæрæдзийæ се сæфт уындзысты...Тæригъæд кæй сарæх уыдзæн, уый тыххæй бирæтæн бамынаг уыдзæни сæ уарзондзинад. Фæлæ кæронмæ чи бафæраза, уый фервæздзæн» (Матфейы 24:10, 12, 13).

Кæсут-ма, «иуæй-иутæ» нæ, нæдæр «иуцалдæр», фæлæ бирæтæ уыдзысты хъыг нæ дуджы. Дзырд бирæтæ нысан кæны бирæнымæц адæм. Фыдзæрдæ æмæ æнæхатырдзинад æркæндзысты фыдракæнд æмæ тæригъæдмæ, æмæ бирæ нымæц адæмæн ныууазал уыдзæн сæ уарзондзинад.

Грекъаг дзырд уарзт «агапе», нысан кæны, чырыстон адæмы зæрдæты сæ фервæзыны бон чи ныттагъд, Хуыцауы уыцы уарзт. Йесо нæ кæны фæдзæгъæлуæвджыты кой, уымæн æмæ уыдон æцæгæй никуы райстой Хуыцауы уарзт. Нæ, уый дзуры æцæг уырноты тыххæй: «кæронмæ бабыхсæг та фервæздзæн». Тæригъæдджын æмæ сайæгойæн афтæ зæгъæн нæй: «Бабыхс кæронмæ æмæ фервæздзынæ», уымæн æмæ уыдон дугъы дæр куынаема бацыдысты!

Уырнондзинадæй куыд аздæхынц

Фыст фæдзæхсы мах, нæ дуджы уырноты æхсæн кæй уыдзæн фæстæмæздæхт. Павел зæгъы: «Мачи уæ макуыд асайæд — мацы хуызы. Уымæн æмæ уал раздæр хъуамæ уа Хуыцауы ныхмæ стыр растад, æмæ фæзына фыддзинады буарыдзыд фæлгонц...» (2 Фессалоникæгтæм 2:3). Æмæ та ногæй рагагъоммæ дзуры: «Хуыцауы Мон бæлвырд зæгъы: рæстæджы кæрон бирæтæ ныууадздысты уырнондзинад, баууæнддысты фæлитой монтыл æмæ дæлимонты ахуырæдтыл...» (1 Тимофеймæ 4:1).

Цæмæн? «Уымæн æмæ æрцæудзæн ахæм рæстæг, æмæ адæм раст ахуырадыл сæхи атиг кæндзысты, сæ монцтæм гæсгæ сæхицæн æвзардысты, сæ хъустæн æхсызгон кæй ныхас уа, ахæм бирæ ахуыргæнджытæ; Æцæгадмæ нал хъусдысты æмæ баууæнддысты аргъæуттыл...» (2 Тимофеймæ 4:3, 4). Кæсут-ма, Фысты раззаг скъуыддзаджы Павел зæгъы, зæгъгæ, уыдон «аздæхдысты уырнондзинадæй». Уый цы уырнондзинады кой кæны, уый та у Йесо Чырыстийыл æцæг уырнондзианд. Аздæхæнг ис æрмæст дæр уæд,

каед æмæ адæймаг кæддæр æцæгæй æууæндыди.

Æз сымахæн цы æцæгад алæвæрдтон, ома уырнон адæймаг, гæнæн ис, æмæ аздæха уырнондзинадæй, уый æмбæлы Ног Фæдзæхсты алкæцы автормæ дæр. Ныр мын бар раттут, цæмæй уын æз æрхæссон, Ног Фæдзæхсты ныффыссæг апостолты æмкусæг чи уыд, Аргъуаны уыцы бындурæвæрджыты ныхæстæ. Мæнмæ афтæ кæсы, æмæ уыдон къухфыстытæ комкоммæ æмразы сты Сыгъдæг Фысты мах цы бакастыстæм, уымæ.

«Цæрæццаг кæнут рæстдзинады, цæмæй уый кæронæй уа ирвæзындзинад».

– Климент Ромаг

«Æгæрыстæмæй йæ царды диссаджы стыр хуыддæгтæ чи сарæзта, фæлæ йæ фæндаджы кæрон фыдхуыддæгтæм чи аздæхти, уымæн йæ раздæры фæллæйттæй ницыуал пайда ис, уымæн æмæ йæ царды къуырццæвæны уый фесæфта йæ хай».

– Климент Александрийаг

«Бирæтæ афтæ æнхæлынд, ома Хуыцау хæсджын у æнæаккæгтæн дæр цы баныфс æвæрдта, уый (ратта). Ахæм ахæстæмæ уыдон Хуыцауы рæдаудзинад æмбарынц, куыд цагъарад... Уый фæстæ бирæтæ нæ ахауынц хорзæхæй? Уыцы лæвар ист не 'рцæуы бирæтæй?»

– Тертулиан

«Адæймагæн, гæнæн ис, æмæ уа, фæиппæрд уæвæн кæмæй ис, ахæм рæстдзинад»

– Ориген

«Æгоммæгæс Ын чи у, уыдон бынтæй фæвæййынц æнæхай æмæ нал вæййынц йæ фырттæ»

– Ириней Лиойнаг

Фыстæй æцæгады тыххæй мæ ныхæстæ фехъусджытæй

бирæтæ мæнæн къæйныхæй дзырдтой: «Джон, ды арминийон дæ». Дзырдуйты ацы терминæн лæвæрд цæуы ахæм нысаниуæг: «Рагныхфыст æмæ æвзæрсты фæдыл Кальвинистты хуыды радыдыл нымайæг, Яков Армини, æмæ йæ фæдылдзæуджыты хуыцаузонынадмæ гæсгæ, адæймаджы сæрибар фæндон æмбар у Хуыцауы хæдбардзинадимæ»

Ахæм дзурджытæн æз дæттын хуымæтæг дзуапп: «Нæ, æз кальвинист нæ дæн, нæдæр ариминийон, фæлæ дæн чырыстион, Библи Хуыцауы æнæаипп Ныхас у, зæгъгæ, ууыл чи æууæнды».

Яков Арминий царди Ног фæдзæхсты автортæ æмæ раздæр æз цы раздæуджыты ныхæстæ æрхастон, уыдоæй бирæ азтæ фæстæдæр. Уыцы авторты ис арминионтæ схонæн? Иттæг бæлвырдæй зæгъæн ис, нæ, уымæн æмæ уыдон бирæ раздæр цардысты Арминийæ. Æз цæй фæдыл фыссын, уый хуымæтæджы хисæрмагонд хуыды, концепци кæнæ уырнынад нæу, фæлæ у æцæгад. Чидæриддæр æууæнды, уымæн Хуыцау дæтты иттæг æргом фæдзæст. Мах хуамæ уæм цырддзаст, æмæ хуыдыдйы дæснынты ахуырджинадтыл нæ хуыды ма бауromæм, фæлæ уæм æргом, Сыгъдæг Уды уæлтæмæнæй дзæг Фысты мидис райсынмæ, уымæн æмæ:

«Æппæт Уаз Фыст Хуыцауæй разæнгардæй ныффыстæуыд, æмæ ахъаз у ахуырæн, уайдзæф кæнынæн, раст фæндагмæ раздахынæн, Хуыцауæн фæндиагæй цæрыныл хъомыл кæнынæн» (2 Тимофеймæ 3:16, 17).

Цымыдисаг уый у, æмæ Йесо карзæй кæй ахуыр кодта, уыцы мæнг раздæуджытæ кæддæриддæр æмбырд кодтой бæлвырд скъолаты алыварс æмæ ахуыр кодтой уыцы скъолаты уагыл. Фæлæ Аргъауæг Иоанн, Йесо æмæ æцæгады æндæр тауджытæ цы загътой, уыдонмæ куы æркæсæм, уæд сæм бæлвырд цыдæр фенæн ис иумæйагæй: «Уымæн æмæ сын Уый, сæ динамонджытау, нæ амыдта, фæлæ кодта барджын ныхас» (Матфейы 7:29). Уый аххосæй Павел амоны Титæн: «Æппæт уыдæттыл ахуыр кæн уырдджыты, ныфс сæ уадз æмæ сын сæ радыдтæм дæр амон барджынæй...» (Титмæ 2:15). Æмæ Тимофеймæ

дæр фыссы: «Македонимæ куы цыдтæн, уæд дæм æрхатыдтæн, цæмæй Эфесы баззайай æмæ дзы иуæй-иутæн бафæдзæхсай, цæмæй мауал хæлиу кæной дзыллæйы æхсæн мæнг ахуырæдтæ» (1 Тимофеймæ 1:3). Уымæй дарддæр ма Павел амыдта Тимофейæн:

«Хæсс æмæ тау Ныхас! Рæвдз у (у æввахс, у цæттæ) афоныл æмæ æнафоны (раны уа æви æнæраны, демæ разы сты æви нæ, ды Хуыцауы Ныхас тауæг уæвгæйæ хъуамæ æвдисай адæмæн, сæ царды раст цынæ у, уый), уайдзæф кæн, бар ма дæтт, уынаффæ кæн æппæт бирæфæразон æмæ зондамындимæ» (2 Тимофеймæ 4:2, Уæрæхгонд тæлмац).

Павел йæхæдæг йæхи тыххæй фыссы афтæ: «...æз уыцы Фарны Уацы ...фехъусын кæнон ныфсджынæй, куыд мын æмбæлы, афтæ...» (Эфесæгтæм 6:20).

Уый у Хуыцауы æппæт фидиуджыты иумæйаг миниуæг. Уыдонæн сæ бар сæ хъомыс æвæрд у Хуыцауы Ныхасы бындурыл. Иу сæ кæнынц хисæрмагонд æнкъарæнтæ нæ, нæдæр искæцы бæлвырд скъоламæ сæ ахаст, кæнæ адæмы фылдæры хъуыды. Адæмæн сæ фылдæры хъуыды кæддæрты раст нæ вæййы. Мах хъуамæ зонæм, Хуыцау фæдзуры, цы зæгъын Æй фæнды, уый, æмæ Йæ цы зæгъын фæнды, уый фæдзуры!

Бахиздæн дæ фæкæлынæй

Адæм фергъуыйау вæййынц хорзæхæн фесафæн кæй ис, уыцы æрвыстаг фехъусгæйæ, афтæмæй та уый тыххæй дзырдæуы Фысты. Бирæтæ-иу мæм æрбацыдысты фæдисгъуызæй ахæм ныхæстимæ: «Æз афтæ æнхъæлдтон махæн æнусон зæрдæвæрд ис!».

Æз уыдонæн дзуапп дæттын: «Иттæг раст у! Махæн ис æнусон ныфсæвæрд! Йесо загъта, зæгъгæ Йын Фыд кæй радта, уыцы адæмæй иу дæр нæ фесафдзæн (кæс Иоанны 18:9), уымæн æмæ Уый нукуы ныуадздзæн æмæ ферох кæндзæн мах. Фæлæ Йæ мах нæ нууадздзыстæм æмæ нукуы фесæфдзыстæм, зæгъгæ, уый нукуы загъта. Ацы ныхæстæ куы фæдзурын, уæд фенын адæмы

тыхст хуыз, æмæ уый тыххæй зæгъын: Кæд сымах æцæгæй уарзут Йесо Чырыстийы, уæд дзы цæмæн хъуамæ аздæхат? Сымах ыл нæ бавдисæн кæндзыстут, кæд Æй æцæгæй уарзут, уæд!»

Кæд сымах уарзут Хуыцауы, уæд уын ницы зындзинад уыдзæн Уый фæдзæхстытæн коммæгæс уæвгæйæ! Кæд Хуыцауы куыст сымахæн сси хæсы хуызæн, уæд сымах æрлæууыдыстут æгъдау æххæст кæныны æмахастыты фæндагыл, æмæ ацы уавæры та Йæ фæдзæхстытæ æххæст кæнын тынг зын у. Мах Хуыцауæн хъуамæ кусæм уый тыххæй нæ, цæмæй нæ Æппæлгæ ракæна, фæлæ Йæм не стыр уарзты тыххæй!

Иудæ дарддæр махæн дзуры, уыцы уарзт куыд бавæрæм йæ ногæй, кæд æмæ аргъуаны фарисейты æнхъызæн сарæх ис, уæддæр. Уый зæгъы: «хъахъхъæнут Хуыцауы уарзт, æнхъæлмæ кæсут нæ Бардарæг Йесо Чырыстийы хорзæхмæ, мыггагмæйы цардæй куыд схайджын уат, афтæ» (Иудæйы 21, авторы курсив). Мах хъуамæ æнхъæлмæ кæсæм Хицаумæ æрвылуысм дæр (уæ зæрдыл дарут, фæазымджынуæвæг цагъар нæ уыд йæ хицауæн æрцæуын æнхъæл!). Мах хъуамæ дойны кæнæм æмæ Йæ æдзухдæр агурæм, цæмæй ныв Уый Йæхи раргом кæна ноджы тынгдæр, уымæн æмæ «Æмæ Йыл уыцы хъуыддаджы йæ зæрдæ чидæриддæр дары, уый сыгъдæг кæны йæхи, уымæн æмæ Уый сыгъдæг у» (1 Иоанны 3:3).

Сымах Æй куы агурат, иудзинад уын куы уа Йæ Удимæ, уæд уæ нæ бафæнддзæн Уымæй ацæуын. Уæдæ цæуыл тыхсæм! Иудæйы æрвысты кæрон ис мæ иуыл уарзондæр ныфсывæрдтæй иу. Хуыцауы уарзгæйæ йæхи чи æвæры, Йесойы раргомадмæ æнхъæлмæ кæсгæйæ, уыдонæн Уый зæгъы:

«Фæкæлынай уæ бахизын æмæ уæ Йæ намысмæ æнаиппæй æмæ райгæйæ бакæнын Кæй бон у, Бардарæг Йесо Чырыстийы мах Чи фервæзын кодта, уыцы иунæг Хуыцауæн уæд кад æмæ стырад, паддзахад æмæ бар — æнусты райдианæй, ныр æмæ æнустæм! Аммен» (Иудæйы 24, 25).

Уый у мæ зæрдиаг куывд æмæ фæндиаг сымахæн!

7 СÆР

БЫНДУР

Рæстгæнæг лæууы æнусон бындурыл

– Æмбисæндтæ 10:25

Цæлынмæ Аффабелы тыххæй нæ аллеори адарддæр кæнæм æмæ Хиуарзон æмæ Хорзтауæгмæ цы тæрхон æмæ хæрзиуæг æрхауд, уымæ æркæсæм, уæдмæ уал æрæвæрæм тæпп, фæстаг æртæ сæргонды дзырд цæуыл цыди, ууыл. Æрымысæм Фыст цыппæрæм сæргондæй:

«Уымæ гæсгæ Чырыстийы ахуырады хуымæтæг райдиантæ ныууадзгæйæ, батагъд кæнæм æххæстдзинадмæ; æмæ ногæй ма æвæрæм бындур... æнусон тæрхоны тыххæй ахуырадæн» (Дзуттæгтæм 6:1, 2 Уæрæхгонд тæлмац).

Æцæгадæн æнусон тæрхон æмæ æфхæрды фидар бындур куынæ уа, уæд уый мах хъыгдары Чырыстиимæ æнæниз цард аразгæйæ. Уымæн абарæн ис, уæлдæр ахуыр райсын дæ куы фæнда, райдиан скъолайы æппын ницы, фæлæ кæсын куынæ базонай, уæд, уымæ

Цæмæн у афтæ? Евангелиты лæмбынæг сахуыргæнгæйæ, сымах бафиппайдзыстут, зындоныл Йесо дзырдта фылдæр, уæларвы тыххæй цас дзырдта, уымæй. Уый арæзта уымæн, цæмæй нын нæ зæрдæты æрæвæра бындур – Хуыцауы тас. Мæнæ иу ахæм цæвиттон:

«Уымæ гæсгæ талынджы цы загътат, уый айхъуысдзæн бонрухсы; сусæгæй искæй хъусы цы бадзырдтат, уый уæлхæдзæрттæй æргомæй дзырдæуыдзæни. Буар амарынæй дарддæр кæй бон ницы у, уыдонæй ма тæрсут, Мæ хæлæрттæ. Тæрсын уæ кæмæй

хъæуы, уый уын Æз зæгъдзынæн: тæрсут, амарыны фæстæ зындоны ныппарын Кæй бон у, Уымæй. О, зæгъын уын, Уымæй тæрсут» (Лукайы 12:3-5).

Йæ ныхæстæ сты тыхджын, хизынц зæрдæйы: Æнусон тæрхон æмæ æфхæрды тыххæй бæлвырд æмбарынад райсыны фæрцы æвæрынц Хуыцауы тасы фидар бындур нæ зæрдæты.

Бар мын раттут, цæмæй уын æй бамбарын кæнон. Æрмæст дæр Хуыцауы бон у зындоны æнусон æфхæрд снысан кæнын. Мах сусæгæй цы дзырдтам, уый райхъуысдзæни Уый рухсы тæрхоны бон. Æмæ канд нæ ныхæстæ нæ, фæлæ нæ зæрдæйы фæндтæ, æмахастытæ æмæ хъуыддæгтæ раргом уыдзысты. Хуыцауы тас æдзух махæн нæ зæрдыл лæууын кæны, Уымæй æмбæхст кæй ницы ис, суанг æппæты сусæггаг цы у, уый дæр. Мах зонæм, Уый тæрхонæй ницы аирвæздзæни æмæ йæ тæрхон у рæстаг. Махмæ куынæ уа бæлвырд æмбарынад, уæд æнцонтæй фæдзæгъæл уыдзыстæм, Хуыцау нæ рæдыдтæ нæ уыны, зæгъгæ, кæнæ нæ фиппайы æнхъæл, æмæ уæвгæ дæр чинæ ис, уыцы хорзæхæй нæхицæн ныфсытæ æвæргæйæ (Сайд, Æнæуæндаг æмæ Дывæр Цардыл куыд æрцыд, афтæ). Махæн, галиудзинады æрдæм аздæхгæйæ, æнцонтæй ис бахауæн, Хуыцауæн уднывондыл йæ зæрдæ чи сивта, уыцы бирæнымæц фæстаг дуджы адæмы номхыгъдмæ.

Уыцы бындур кæмæн нæй, уыдон æрхаудзысты адæмæй тæрсыны уавæрмæ æмæ æгасæйдæр лæггад кæндзысты, кæмæй тæрсынц, уыдонæн. Кæд æмæ мах Хуыцауæй тæрсæм, уæд уыдзыстæм Уымæн коммæгæс тыхæндæвдад ныл куы цæуа, уæддæр. Кæд æмæ мах тæрсæм адæмæй, уæд разы уыдзыстæм уыдонимæ, уæлдайдæр та се 'ндæвдады бын, хисæрмагонд пайда райсыны сæраппонд, науæд та нæ буары фæндтæн ахъаз кæнгæйæ. Буары фæндыл æдзух куы цæуай, уæд уый фæстагмæ æркæны хъыгаг фæстиуджытæм. Уæдæ æнусон тæрхон æмæ æфхæрды тыххæй махмæ куынæ уа хъуыдыгонд æмбарынад, уæд махмæ æххæст бæрцæй нæ уыдзæн Хуыцауы тас, уымæн æмæ Чырыстийы тæрхæттæ сты Хуыцауы тасы иу фæлтæр. Павел уый тыххæй афтæ дзуры:

«Уымæн æмæ не 'ппæты дæр Чырыстийы тæрхоны раз æрлæууын бахъæудзæни, цæмæй алкæмæндæр лæвæрд æрцæуа, йæ буары ма куы уыди, уæд хорзæй дæр æмæ æвзæрæй дæр цы сарæзта, уымæ гæсгæ. Мах зонæм Бардарæджы тас æмæ æууæндын кæнæм адæмы...» (2 Коринфæгтæм 5:10, 11).

Павел, Йесо раззаг рæнхъы кæй тыххæй дзырдта, Тæрхоны уыцы стыр уазбадæны (адæмæн зындонмæ ацæуыны тæрхон кæм кæндзысты) кой нæ кæны, фæлæ уырнон адæмыл тæрхоны тыххæй дзуры. Уый тыххæй дзырд цæудзæн дарддæр. Кæсут-ма, Павел Чырыстийы тæрхонгæнæны æмбар кæны Хицауы тасимæ (æцæг уый хауы стыр урс уазбадæнмæ дæр). Æцæгæй ацы рæнхъы уый тæрхонгæнæны хоны «Хуыцауы тас». Йæ мидис уый мидæг ис, æмæ Хуыцауы тасæн ахицæнгæнæн нæй тæрхонæй, Хуыцауы тас та у æнæниз цардмæ дæгъæл.

Байхъусут пехуымпар Исайы ныхæстæм: «Уый уыдзæн фидар бындур дæ царды, цæстуарзонæй дын ратдзæн Уый ирвæзындзинад, уæлзонд æмæ зонынад. Хуыцауы тас уе стырдæр хæзна суыдзæн» (Исайы 33:6).

Хуыцауы тас у фидар бындурмæ дæгъæл. Æрымысут-ма раззаг сæргондæй: Йесо дзуры бирæнымæц адæмы тыххæй, Йæ номæй диссæгтæ чи кæны, æмæ æнусон æфхæрд чи райсдзæн, уыдон. Диссаг нæу, стæй Матфейы Евангелийы 7-æм сæры Йесо уайтагъддæр кæй амоны, уыдонæн сæ ахауды аххосаг. Уыдонæн сæ бындур нæ уыди раст. Уыдон сæ цард самадтой сæ зонд сын куыд амыдта, æмæ сæ зæрдæйы куыд уырныдта, афтæ, æмæ уый та нæ фæлæууыд царды тымыгъты рæстæджы.

«Уæдæ Мæ ацы ныхæстæм чидæриддæр хъусы æмæ сæ æххæст кæны, уый у, йæ хæдзар дурыл чи самадта, уыцы зондджын адæймаджы хуызæн. Уарын фемæхсти, дæттæ раивылдысты, дымгæ сыстади, æмæ ахæцыдысты уыцы хæдзарыл, фæлæ не 'ркалди, уымæн æмæ дурыл æвæрд уыди. Мæ ацы ныхæстæм чидæриддæр хъусы æмæ сæ не 'ххæст кæны, уый та у, йæ хæдзар змисыл чи самадта, уыцы æнæзонд адæймаджы хуызæн. Уарын

фемæхсти, дæттæ раивылдысты, дымгæ сыстади æмæ сæхи уыцы хæдзарыл æмцæф ныккодтой. Хæдзар æркалд æмæ хæрз пырх ныцци» (Матфейы 7:24-27).

Чи бабыхста, кæронмæ чи фæцыд, уыдон бафæрæзтой тыхдымгæ фидар бындурæ фæрцы. Уыцы бындур у Хуыцауы тас, махæн æнæфенкъуысгæ ныфс чи дæтты. Хицауы тас у Хуыцауы хъæздыгдзинæдты æвæрæндон, Йæ ирвæзындзинад, уæлзонд æмæ зонынад уым æвæрд сты.

Хуыцауы тас

Цы у Хуыцауы тас? Хъæуы æви нæ Хуыцауæй тæрсын? Æппындæр нæ, науæд нын куыд уыдзæн уыимæ æввахс ахастытæ (афтæ тынг цæмæ æнхъæлмæ кæсы, уыдон), мах кæд Хуыцауæй тæрсæм, уæд? Хуыцау æрцыд Йæхи Израилæн рагом кæнынмæ, цæмæй Йын семæ уыдаид, Мосеимæ йын куыд уыд, ахæм æввахс ахастытæ, фæлæ уыдон фæтарстысты æмæ алыгъдысты, æмæ Йæм хæстæг нал бацыдысты. Мосе загъта адæмæн: «Ма тæрсут. Хуыцау æрцыди уæ бафæлварынмæ, цæмæй уæ Хуыцауы тас уа æмæ тæригъæды ма цæуат» (Рацыд 20:20).

Афтæ зыны, цыма ацы ныхæсты мидæг ис ныхмæдзых. Фæлæ Мосе кæрæдзийæ хицæн кæны Хуыцауæй тæрсын æмæ Хуыцауы тас. Хуыцауæй чи тæрсы, уый Уымæй цыдæр æмбæхсы. Æрымысут-ма, Адам цы сарæзта Едемы цæхæрадоны, Хуыцауы ныхасы сæрты куы ахызт, уæд: уый бамбæхст Хуыцауæй. Иннæрдыхæй та, Хуыцауы тасæй хайджын адæймаг тæрсы Хуыцауæй фæхицæн уæвынæй. Уый дард лидзы æгоммæгæсдзинадæй.

Уæдæ адарддæр кæнæм Хуыцауы тасы нысаниуæджы тыххæй нæ раиртæст. Хуыцауы тас дæм ис, зæгъгæ, уæд цыт, аргъ æмæ кад кæныс Уымæн æмæ Йæ уарзыс алцæмæй æмæ алкæмæй дæр фылдæр, стæй уарзыс, Уый цы уарзы æмæ дын æнæуарзон у, Уый цы нæ уарзы, Уымæн ахсджиаг цы у, уый ахсджиаг у дæуæн дæр, Уымæн ахсджиаг цынæ у, уый ахсджиаг нæу дæуæн дæр. Мах дзы куы тæрсæм, уæд аргъуц кæндзыстæм Йæ ныхасæй, æмæ уæд

æнæсныхасæй коммæгæс уыдзыстæм Уымæн, æгæрыстæмæй нæм ахсджиаг куынаæ кæса, рыст дзы куы æвзарæм, кæнæ нын пайда куынаæ уа, уæддæр. Уæдæ Хуыцауы тасæн æвдисæн у Йæ Ныхасæн, Йæ фæндæгтæн æмæ йæ фæдзæхстытæн коммæгæс куы уæм, уæд уый.

Фыст нын дзуры, зæгъгæ, уæлзонды райдиан у Хуыцауы тас, кæнæ ис афтæ зæгъæн, æмæ уый у уæлзонды бындур. Дарддæры сæргæндты мах кæй æвзардзыстæм, уыцы уæлзонд у – рæстæгыл раст равзарын куы зонæм æмæ куы арæхсæм, уæд уый. Тыхæндæвдады бын адæймагæн зын у фæндон рахæссын, уымæн æмæ йын нæ фæфаг кæны уæлзонд, уыцы уæлзонды гуырæн та у Хуыцауы тас.

Фыст зæгъы, зæгъгæ, махæн нæ цард абарæн ис хæдзарарæзтадимæ: фыццаг уал æрæвæрæм бын, стæй та æппæт арæзтадмæ æрæвналæм. Мах кæсæм: «Хæдзар арæзт æрцауы уæлзонды фæрцы æмæ сфидар вæййы раст зондæй» (Æмбисæндтæ 24:3). Кæд æмæ мах амайæм нæ цард раст равзарынмæ арæхсгæйæ, уæд мах самайдзыстæм æнæниз цард, æмæ уый фæстæ фидар ныфсимæ æрлæудзыстæм Тæрхоны раз. Уыцы уæлзондæн йе ‘ппæты райдиан кæнæ бындур у Хуыцауы тас.

Хизы мах фæстæмæ аздæхынæй

Хуыцауы тас-иу чырыстон адæймæгты зæрдæты арф уидæгтæ куы ауадзид, уæд-иу уыдон нæ аздæхиккой Хуыцауæй. Мах уæд нæ дард кæниккам æмæ нæ хизиккам иуварс. Хуыцауæн зæрдиаг уднывондæй. Мах ын Йæ Ныхас нæ исиккам афтæ, цыма иударон у æмæ йæм нæ ахаст нæ уайд уæлæнгай. Мах нæ хъазиккам тæригъæдимæ, уымæн æмæ уый зæрдæйы кæны хъæбæр, æмæ фæстагмæ та адæймаг уый аххосæй хаугæ акæны (кæс Дзуттæгтæм 3:12). Мах кæддæриддæр зониккам, цыдæриддæр арæзт æмæ загъдонд цæуы сусæгæй, уый райхъуысдзæни адæмы раз Тæрхоны бон. Байхъусут-ма, Йеремиа Ног Фæдзæхсты дуджы адæмы тыххæй цы загъта, уымæ:

«Уыдон уыдзысты Мæ адæм, Æз та — сæ Хуыцау. Иу зæрдæ æмæ иу фæндаг сын ратдзынæн, цæмæй Мæ цæрæнбонты тæрсой — сæхи æмæ сæ байзæддæгты фарны сæраппонд. Æз семæ сараздзынæн æнусон фидыд, æмæ сæ уыцы фидыдмæ гæсгæ никуууал ныуаддзынæн, æдзухдæр сын хæрзаудæн кæндзынæн. Сæ зæрдæты сын тас бавæрдзынæн, цæмæй Мæ тæрсой, се 'ргом Мæ мауал аздахой» (Йеремиа 32:38- 40).

Кæсут, Хуыцау куыд дзуры: «Мæ тас бавæрдзынæн сæ зæрдæты, цæмæй ма аздахой Мæнæй». Æз æрымысын Малайзийы иу æмбырд, Хуыцауы тасы үд йæхи тынг кæм равдыста, уый. Хуыцауы ныхас цы хатæны дзырдтон, уый йемыдзаг уыди æгас Скæсæн зæххыæмбисы адæмты минæвæрттæ, библийы скьолайы ахуырдзаутæ, аргъуанты раздзæуджытæ æмæ æндæртæй. Æмбырды кæрон адæмæй бирæтæ афтæ куыдтой астæрдыл хуысгæйæ, æмæ сын банцайæн нал уыди.

Уæлдæф дзаг уыди Хуыцауы тасдзинадæй. Уæд æз ахъуыды кодтон: «Джон Бивер, иу æнæраст ныхас æмæ фезмæлд, æмæ фæмард уыдзынæ!» Афтæ æрцыдаид æви нæ, нæ зонын, фæлæ мæ бон зæгъын у, Ног Фæдзæхсты дзырд цæуы сылгоймаг æмæ нæлгоймагыл, уыдон сарæзтой галиу хъуыддаг æмæ амардысты раст ахæм уавæры. Уыдоныл æваст тæрхоны аххосаг уыди: «Æмæ стыр тас бацыд æгас аргъуаны, стæй уыцы хабар чи фехъуыста, уыдоны дæр» (Хъуыддæгтæ 5:11).

Æмбырды фæстæ мæнмæ æрбацыдысты дыууæ амкъайы, индийæгтæ, æмæ загътой: «Джон, куыд диссаджы сыгъдæгдзинад æнкъарæм нæ уды мидæг». «Æз дæр», – загътон æз.

Дыккаг райсом, уазæгдоны номыры уæвгæйæ, æз ссардтон Фыстæй ахæм бынат: «Хуыцауы тас сыгъдæг у, уыдзæн æнустæм» (Псалом 18:10).

Сыгъдæг Уд уайтагъддæр æрбадзырдта мæ зæрдæмæ: «Люцифер уыди арвыл кадгæнæг зæд, уый уыди байсæрст, рæсугъд æмæ арфæгонд. Фæлæ уый нæ тарсти Мæнæй, æмæ уый аххосæй уый нæ баззади æнустæм»

Уыцы ныхæстыл хъуыдыгæнгæйæ, æз фехъуыстон: «Мæ уазбадæны алыварс уæвæг, æмæ Мæ кад уынæг, зæдтæн се `ртыккæгæм хаймæ нæ Уыди мæ тасдзинад, æмæ уыдон нæ базадысты æнустæм». Уыцы раргомад мæн дисы бафтыдта, æмæ та ногæй фехъуыстон: «Адам æмæ Евæйæн уыди бацæуæн Мæ кад, уыдонæн уыди иудзинад Мемæ, фæлæ нæ тарстысты Мæнæй, æмæ уыдон нæ базадысты æнустæм Мæнмæ хæстæг».

Хуыцауы тас махæн дæтты тых, цæмæй цæрæм. Уый кæны мах Хуыцауы Ныхасæн коммæгæс. Уырнон адæм сты фæдзæхст: «Уæдæ, Хуыцауы æнцойадмæ бацæуыны зæрдæвæрд цалынмæ йæ тыхы ис, уæдмæ тæрсæм æнцойадæй æнæхай фæуынаей» (Дзуттæгтæм 4:1). Цымыдисон у, Уый «тас»-ы тыххæй кæй дзуры «уарзын»-ы бæсты. Хуыцауы тас уромы мах тæригъæдмæ аздæхынæй, уарзондзинад нæ, фæлæ.

Номдзыд Фарны уац хæссæг

Мæн никуы ферох уыдзæн ахæстонмæ мæ бацыд иу номдзыд Фарны уац хæссæгмæ. Уый ахæстоны цы фондз азы бадти, уыдонæй ма йын баззад иу. Йæ хъуыддаг тынг ахъæр ис адæмыл æмæ Бирæ фауæвæрджытæ уыдис Хуыцауы Паддзахадыл. Куыдфæнды ма уыдаид, уæддæр ахæсты фыццаг аз уый бавзæрста Хуыцауимæ диссаджы фембæлд. Уымæй цыппар азы фæстæдæр æз уымæ бæрæггæнæг куы бацыдтæн, уæд уый загъта: «Джон, ацы ахæстон мæнæн сси Хуыцауы æфхæрд нæ, фæлæ тынгдæр Йæ хорзæхы нысан. Æз дарддæр дæр афтæ куы цардаин, уæд æнустæм ацыдаин зындонмæ».

Ацы ныхæстæй уый æгасæйдæр мæн йæхимæ ныхъхъусын кодта. Æз зыдтон, Хуыцауыл æнувыд адæймаг, Чырыстийы æцæг кусæгимæ кæй ныхас кæнын. Æз зыдтон, ацы адæймаг йæ куыст кæй райдыта, Йесойы æппæт зæрдæйæ бауарзгæйæ. Хуыцаумæ йæ тырондзинад бæлвырд уыди. Фæлæ мæм диссаг касти, куыд адард ис афтæ тынг Хуыцауæй, йæ куыст йæ тæккæ цыреныл уæвгæйæ. Æз æй бафарстон: «Кæд ныуазал ис дæ уарзт Йесомæ?». Уый мæм æрбакаст æмæ

æвæстиатæй дзуапп радта: «Мæ уарзт узал нукуы уыди!».

Æз тынг фæтыхстæн йæ дзуаппæй, æмæ йемæ не сразы дæн: «Уæдæ куыд сдæ цæстфæлдахæг, постæй пайдагæнгæйæ, стæй фæстаг авд азы дæргыы цы къыхбай хъуыддæгтæ сарæзтай, уыдон тыххæй дыл нестæрхон чындæуыд?»

Уый дзуапп радта: «Джон, æз Йесойы уарзтон æдзухдæр, фæлæ мæ царды Уый нал уыди æххæстбарджын». Дарддæр цы загъта, уымæй æз фæкъуырмайау дæн: «Джон, Америкæйы мæ хуызæн чырыстон адæм милуантæ ис. Уыдон Йесойы хонынц сæ Ирвæзынгæнæг æмæ Йæ уарзынц, фæлæ Йын нæ кад кæнынц, куыд сæ иууыл бæрзонддæр Бардарæг, афтæ».

Уыцы уысм мæ мидзæрдæйы ссыгъди цырагъ. Æз уæд бамбæрстон, махæн нæ бон у Чырыстыйы уарзæм, фæлæ уыцы уарзт хицæнæй мах нæ бауromдзæн хауынæй. Мах хъуамæ тæрсæм Хуыцауæй. Æрымысут-ма Мосейы ныхæстæ: «Хуыцау æрцыд, цæмæй уæ сфæлвара æмæ Йæ тасдзинад уа уæ цæстыты раз, цæмæй тæригъæд ма аразат» (Рацыд 20:20). Цæмæй Люцифер, зæдты æртыккæгæм хай, Адам æмæ ацы фæстаг рæстæджыты аргъуанты цы адæм аздæхт, уыдонау ма аиуварс уæм Хуыцауæн коммæгæсдзинадæй, уый тыххæй нын тых дæтты æрмæстдæр Хицауы тас.

Æххæст кæнæм нæ ирвæзындзинад

Уый аххосæй Павел дзуры махæн: «Тæрсгæ æмæ ризгæйæ (уæхиуыл ныфс не 'вæргæйæ, тынг арæхстгай, æнкъарæг намысимæ, къахындзинадтæ æмбаргæйæ, Хуыцауы цы хъыг кæны æмæ Йесойы ном æгад цы кæны, уымæ чъылдымæздæхтæй) æххæст кæнут (рæзын кæнут, уæ нысан æмæ æххæстдзинадмæ тырнгæйæ) уæ ирвæзындзинад» (Филиппæгтæм 2:12 Уæрæхгонд тæлмац).

Мах æххæст кæнæм нæ ирвæзындзинад, аргъуцæй æххæст тасы мидæг æмæ ризгæйæ, æмæ нын дæтты зоныны фадат, алкæцы хъуыды, дзырд кæнæ рагонд æргом кæй æрцæудзысты Тæрхоны бон. Уый куы æмбарæм, уæд уый кæны мах сæрныллæг, æрвонг, æнкъараг æмæ æгоммæгæсы монцтыл, стæй Хуыцау цыдæриддæр нæ уарзы,

уыдоныл уæлахиз кæнынмæ арæхстджын.

Кæсут-ма, Павел загъта, мах нæ ирвæзындзинад кæй æххæст кæнæм уарзт æмæ фарнимæ. Хуыцауы тас нын дæтты Йæ хорзæхæй галиудзинадмæ цæмæй ма аздæхæм, уый фадат. Иннæрдывгæй та, Хуыцауы уарзондзинад хъахъхъæны мах закъоны дæлбар уæвынæй, уымæн дæр йæ бон у Хуыцауæй нæ адард кæна. Хуыцаумæ нæ уарзт фидар кæны нæ уднысæнттæ, уыдон цырен æмæ рæстдзæвин кæнгæйæ. Цæмæй нын уа æнæниз ахастытæ, уый тыххæй махмæ хуамæ уа уарзты стыр тых æмæ тас. Уый тыххæй Павел Хуыцауы хоны «нæ Уæларвон Фыд æмæ Авва» (ома «Баба»), фæлæ ма ноджы дзуры, зæгъгæ, нæ Хуыцау у «ныхъхъуырæг арт» (кæс Дзуттæгтæм 12:29). Уый у Уарзондзинад, фæлæ ма у Рæстаг æмæ Уаз Тæрхонгæнæг. Уымæй ма тæрс, – уый нысан кæны кæронмæ фæлæууыны фадат дын кæй уыдзæн. Йесо иу æмæ дыууæ хатты нæ дзырдта: «...кæронмæ бабыхсæг фервæздзæни» (Матфейы 10:22).

Не ‘ндæвдад

Æнусон тæрхон æмæ æфхæрды тыххæй нæм хуымæтæг æмбарынад кæй хуамæ уа, уымæн йæ иннæ иттæг ахсджиаг аххосаг у, иннæ адæмтыл кæй æндавæм, уый. Кæд æмæ махмæ Хуыцауы тасдзинад æххæстæй нæй, уæд мах таудзыстæм нæ ныхæстæ æмæ нæ хъуыддæгтæй кадаваргонд Евангели, æмæ уый та йæхи бынаты суыдзæн, кæуыл æндавæм, уыцы адæмы аздæхт кæнæ, æгæрыстæмæй, сæ ахауды аххосаг дæр.

Евангелистæ, ахуыргæнджытæ, аргъуанты раздзæуджытæ æнæ бындурæй амондзысты Фыстæй æрмæст, цард куыд скæнæн ис арфæдзинад, æнтыст æмæ амондæй йемыдзаг, уыцы амæлттæ. Уыцы амæлттæ кудзысты, сæ нысан куыд у, афтæ, æмæ хæсдзысты æнæниздзинад, хъæздыгад, фарн, æмахастыты рæзт æмæ а.д. О, фæлæ нын æнусон тæрхоны бындур куынæ уа, уæд мах æфсæрмы кæндзыстæм Дзуары, Йесойы фæдыл цæуыны аргъы тыххæй дзурынæй. Мах хъусын кæндзыстæм ахæм æрвыстæгтæ, цæмæй ссарæм бирæ хæлæрттæ, цард цыфæндыйæ дæр æрæвæринаг кæй у,

уый сә бамбәхсгәйә. Кәд махән нә разәнгәрдгәнәг әнусад нәу, уәд цәрдзыстәм ацы царды сәраппонд, цардмә әнусады цәстәй кәсыны бәсты. Мах амондзыстәм адәмәән иубононтәй цәрын, патриархтә куыд цардысты афтә нә, фәлә. Уыдон «әнхәлмә кастысты, Хуыцау йә нывгәнәг әмә амайәг цы сахарән у, уымә» (Дзуттәгтәм 11:10).

Раст у, ацы царды Хуыцауы фәндмә хъусыны тыххәй райсән ис ләвәрттә. Мах сә хорз сахуыр кодтам, фәлә цәй әмә ма рох кәнәм, мах зәххыл рәстәгмәйы фәндагәттә кәй стәм. Махән хъуамә уа әнтыст нә царды Уәлаврон барәнтәм гәсгә, нә культурәйы фидаргонд цы ис, уый нә, фәлә. Не `цәг хәдзар ам нәй. Бакәсут-ма ләмбынәг, ацы дунә Хуыцауы фәдыл цәуыны сәраппонд чи ныуугәтә, уыцы сыгдәджытән цы уыд сә уднысан, уый тыххәй:

«Ацы ләгтә иууылдәр мәрдтәм бацыдысты уыргәйә, кәд, зәрдә сын цәмәй бавәрдәуыд, уый нә райстой, уәддәр. Әрмәст әй дардмә фәдтой әмә йыл цин кодтой. Уыдон ыл басастысты әмә дзырдтой, зәххыл әцәгәләттә әмә рәстәгмә цәрджытә стәм, зәггә. Бәлвырд у, афтә чи зәггы, уыдон сә уыцы ныхәстәй әвдисынц, сәхи фыдыбәстәмә кәй тырнынц, уый. Әмә цы бәстәйә рацыдысты, сә хъуыдытә ууыл куы уыдаиккой, уәд сын уыдаид аздәхыны фадат. Фәлә уыдон тырныдтой хуыздәрмә, ома, уәларвон бәстәмә. Уымә гәсгә Хуыцаумә дәр кәәмдзәстыг нә кәсы Йәхи уыдоны Хуыцау хонын: Уый уыдонән сахар әрцәттә кодта» (Дзуттәгтәм 11:13-16).

Ацы, Хуыцауы сахар агурәг сыгдәджытән, сә хәдзар уыд Ног Иерусалим. Уый тыххәй мах дзурдзыстәм, ацы чыныгәй ма цы баззади, уыцы хайы. Уыцы сахары цәрджыты схуындәуыд уәлахиздзаутә. Уыдон ләвар уыдзән бирә хуыздәр, зәххыл цыфәнды диссаджы ләварәй дәр.

☞ ФАРСТЫТÆ АХЪУЫДЫ СЫЛ КÆНЫНÆН ☞

3 ХАЙ: 6, 7 СÆРТÆ

1. Дæ хъуыдымæ гæсгæ, цавæр пайдатæ аздахиккой дæу сæхимæ Йесойæн Йæхиимæ иудзинадæй тынгдæр? Цы дын баххуыс уыдзæн дæ зæрдæ бахъахъхъæнынæн?
2. Уырнон адæймаг йæ уырнондзинадæй аздæхын кæй сфæнд кæны, уый хъыгаг хабар у? Дæ зæрдæйы уымæ нæй ныхмæлæуд? Адæймаг уырнон уæвгæйæ, тæрсгæйæ хъуамæ ма цæра, фæлæ Хуыцауы тасы уæвгæйæ. Æрдзурут æцæгады рухсы уый фæдыл дæ дзуаппыл.
3. Æрхъуыды кæн фыдзæрдæ цагъары тыххæй фæсномыг ныхасыл. Уый тыххæй фыст ис Матфейы Евангелийы (18:23-25). Дæумæ гæсгæ, Хуыцау ахæм стыр нысаниуæг цæмæн дæтты хатырдзинады фарстæн?
4. Дæхи ныхæстæй афысс, Хуыцауы хорзæхы тыххæй зыгъуыммæ æмбарынад (сыгъдæг тасдзиады архайд дзы куынæ уа, уæд), уырнон адæймаджы куыд æркæндзæни сайдмæ.
5. Æнусады тыххæй не ‘мбарынад æрмæст нæхимæ нæ хауы. Мах æндавæм иннæ адæмыл дæр. Куыд ис радзурæн Чырыстийы фæдыл цæуынæн йæ пайдайыл (зæгъæм: æнæниздзинад, æнтыст, хъæздыгад), æппæты сæйрагдæр хъуыддæгтæ иуварс нæ ныуадзгæйæ?



З ХАЙ

АФФАБЕЛЫ ПАДДЗАХАД: ТÆРХОНЫ ДЫККАГ БОН

*...Æз дæн зæрдæтæ æмæ фæндтæ Фæлварæг (хъуыдытæ,
æнкъарæнтæ æмæ мидвæндтæ); æмæ бафиддзынæн
сымахæй алкæмæндæр [мызд, цы аккаг стут, уымæ гæсгæ]
уæ хъуыддæгтæм гæсгæ.*

– Паргомад 2:23 (Уæрæхгонд тæлмац)

Цæй æмæ аздæхæм Аффабелы тыххæй аллегоримæ, æмæ базонæм, Хиуарзон æмæ Хорзтауæг цы баисты, уый. Мах сахуыр кæндзыстæм уырнонтыл тæрхоны ахсджиаг æрцæвæнтæ. Уыцы тæрхоны фæстæ алчи иугъуызон лæвæрттæ нæ райсы.

Тæрхон уырнон адæмыл

Тæрхон райдыта уайтагъддæр, эндейлæгтæ Стыр хатæнмæ куыддæр æрбахæццæ сты, афтæ. Фондзсæдæ адæймаджы бæрц æрæмбырд сты Царды хатæны, æмæ æнæрхъæцæй æнхъæлмæ кастысты паддзах Джейлинимæ сæ фыццаг фембæлдмæ. Хорзтауæг дæр æмæ Хиуарзон дæр æнхъæлмæгæсджыты æхсæн фембæлдысты сæ рагон æмæ ног хæлæрттыл. Уалынмæ хатæнмæ фæзындысты паддзахи хъахъхъæнджытæ. Адæм сæ ныхæстæ кæнын фæуагътой, хъахъхъæнджыты хистæр къордмæ йæ ныхас куы раздæхта, уæд.

– Рæхджы сымах фендзистут уæ паддзахи. Уый кæддæриддæр уарзта сымах æмæ æнхъæлмæ каст фембæлды ацы бонмæ. Кæд æй сымах нукуы федтат, уæддæр уый уыдта сымах. Уый касти уæ



зæрдæтæм æмæ уын фæлвæрдта уæ дыргътæ. Уый зоны уæ зæрдæтæ, уæ уднысæнттæ, уæ хъуыдытæ, æнкъарæнтæ æмæ хъуыддæгтæ, ницы дзы уыди æмбæхст. Зонут уæдæ, уымæн йæ тæрхон рæстаг у. Сымахæй иу дæр нæ баззайдзæн иуварс, нæ уыдзæн рохуаты.

Хъахъхъæнджыты хистæр сын бацамыдта, Стыр хатæнмæ се 'мбалц чи уыдзæн æмæ дзы мидæггæй цы 'рцæудзæни, уый тыххæй дæр. Йæ амындтытæ куы фæци, уæд фехъусын кодта:

– Паддзах Джейлинмæ фыццаг хуындæуы Хиуарзоны. Рахиз размæ, цæмæй дæ мах уырдам фæхæццæ кæнæм.

Хиуарзон æмæ ууыл тæрхон

Хиуарзонмæ йæ зæрдæ дзырдта, фыццаг уымæ кæй фæсиддзысты, уымæн æмæ Энделы сахары хистæр уыди. Уый фидар ныфс уыди, паддзахи сахары бæрзонд бынаты æвæрд кæй уыд, уый тыххæй. Æрымысыд, Аффабелы паддзахи бæрзонд бынæтты æвæрд адæмæй Энделы æууæнкджын чи уыд, уыдон тыххæй рагон Фысты цы загъд уыд, уый. Дыууæ азы дæргъы фæци сахары сæргълæууæг, æмæ уыцы азты уыдта æхсæнады размæцыд. Ныр ныфсджынай цыди паддзахимæ фембæлдмæ.

Стыр хатæны дуæрттæ байгом сты æмæ Хиуарзоны бакодтой паддзахи размæ. Егъау агъуысты стырад æй дисы бафтыдта, стæй бафиппайдта, хатæн æгасæйдæр йемыдзаг кæй уыд адæмæй. Цы адæм дзы уыд, уыдон се 'ппæтдæр кодтой лæугæ. Хиуарзон ахъуыды кодта, сæрибар бынæттæ ма дзы цæмæн уыди, зæгъгæ, фæлæ уалынмæ дзуапп ссардта, паддзахады адæм уæгъдибарæй кæй бадтысты, уый мидæг.

Уым, дæрддзæф бæрзонд ран, уыд Джейлины бадæн. Уый та разынд ахæм стыр бархъомысы хицау, æмæ Хиуарзон æнхъæл куыд нæ уыди. Ноджы ма уый федта уымæй чысылдæр иуцалдæр бадæны. Уыдоныл та, йæхæдæг куыд бамбæрста, афтæмæй хъуамæ бадой Джейлины æххуысгæнджытæ. Йæ зæрдæ йæхи къултыл хоста – цалдæр бадæны дзы уыдысты нырма сæрибар. Уый банкъардта стыр ныфс, уыдонæй иу йæхицæн кæй у нысангонд.



Рагон хэллар

Цалынмæ Хиуарзон паддзахы бадæнмæ хæццæ кодта, уæдмæ йæ цæст схæцыд Энделы раздæры цæрджыты диссаджы фæивдыл. Уыдон ныр уыдысты Аффабелы æмбæстæгтæ. Паддзахы бадæны `рдæм иуцалдæр къахдзæфы акæнгæйæ, уый базыдта, хатаены æппæты кæронæй бадæг йæ рагон хэллары. Уымæн йæ ном хуынди Æмдзæл. Кæддæр уый уыди, Хиуарзон-иу арæх цы цæлгæнæнмæ фæуазæг, уый хицау. Хиуарзон, хъахъхъæнджыты хистæрмæ бакæсгæйæ, бафæрсæгау кодта, дзурыны бар ын ис, æви нæ, æмæ йын бар куы радта, уæд бацыд йæ хэлармæ. Уыдон атыхсытсты кæрæдзийыл:

– Куыд дæ, Æмдзæл? – бафарста йæ Хиуарзон.

– Тынг хорз, – дзуапп радта йæ рагон хэллар, – фæлæ ныр мæ ном æндæр у. Мæ ном хуыйны Райгонд. Хицау Джейлин мыл ног ном сæвæрдта. Раст афтæ æвæры ног нæмттæ йæ алкæцы кусæгыл дæр, йæ бадæнмæ куы бахæстæг вæййынц, уæд. Аффабел, мах цæмæ бæллыдыстæм, уымæй бирæ рæсугъддæр у, – загъта Æмдзæл. – Ацы стыр хатаен аивдзинад, тæмæнкалд æмæ стырады сахарæн æрмæстдæр йæ бахизæн у. Паддзах – уый хуызæн уарзæгой, æргомзæрдæ æмæ цытджын паддзах никуыма уыди, кæй зыдтам, уыдон æхсæн. Энделы уæвгæйæ æз куы зыдтаин, ныртæккæ цы зонин, уый, уæд мæ цард арвыстаин æндæргъуызон. Уæд фылдæр арæзтаин, паддзахы зæрдæмæ цы цæуы, уый Энделы мæ цыбыр царды дæргъы. Уый мæ бон куы уайд саразын, уæд хæстæгдæр уаин уымæ.

– Цы зæгъынмæ хъавыс уымæй? – бацымыдис кодта Хиуарзон.
– Ды Энделы диссаджы æмбæстаг куы уыдтæ! Цæлгæнæнты хуыздæртæй иу дæу уыди, æмæ æхцайæ æххуыс кодтай бирæ æхсæнадон хъуыддæгтæн. Арæх-иу рауæлдай кодтай стыр хай æхцайы фæрæзтæ æмбырд кæныны рæстæджы. Уымæй-иу дæхи фæцух кодтай!

Æмдзæл йæ сæр банкъуыста:



– Æз уый арæзтон, цæмæй мæ ном айхъуыстаид. Æз зыдтон, уымæй мæхимæ фæлхасгæнджыты кæй æрбаздахдзынæн. Мæ уднысан уыди адæмæн хорзæх ракаенын нæ, фæлæ æнтыстджын суæвын. Æз хъуамæ хъуыстаин Джейлины ныхæстæм. Уый дзырдта махæн: «Хæрзиуæгон изæр куы аразай, уæд ма æрбахон дæ хæлартты, де ‘фсымæрты, хиуæтты, хъæздыг сыхæгты, цæмæй дæ уыдон дæр уый фæстæ фæхоной æмæ дын æй бафидой. Фæхон мæгуырты, сахъатты, къуылыхты æмæ куырмыты. Æмæ арфæгонд уыдзынæ, уымæн æмæ уыдонæн сæ бон нæу дæуæн уый бафидын; лæвар та дын уыдзæн райгасы бон». Æз уыцы фынгтæ æвæрдтон мæхи пайдайæн, æхсæнады хæрзæбонæн нæ, фæлæ. Мæн фæндыди Энделы барджын адæмы нымæцы куы уыдаин.

Хиуарзон бахъавыди, цæмæй йæ лæмбынæгдæр бафарстаид:

– О, фæлæ-иу ды Энделы скъолайы хæрдзтæ дæр бамбæрстай. Ау, уымæй дæр нæ раздæхтай дæхимæ Джейлины зæрдæ?

– Раст у, æз хардз кодтон Энделы скъолайы пайдайæн, фæлæ мæм цы æфтиаг уыди, уый фылдæр уыд. Æз ме ‘фтиагæй лæвæрдтон кадарæй. Мæ цæлгæнæны æфтиагæн йæ фылдæр хай æз æмбæхстон, смæгуыраей тæрсгæйæ. Уымæ ма бæллыдтæн «рæсугъд цардмæ» дæр. Ме `цæг мидвæнд уыди мæхи сæдас кæнын. Цы чысыл мур лæвæрдтон æттæмæ, уый уыди мæ намыс асыгъдæг кæныны тыххæй. Æз уый арæзтон уымæн, æмæ ахуыргæнджытæ арæх дзырдтой паддзахад æмæ æххуысхъуаг адæмы пайдайæн хорзæх кæныны ахсджиагдзинадыл. Боны фæстагмæ, цыдæриддæр æз лæвæрдтон, уый мæ уарзт æмæ фæлмæнзæрдæйы фæрцы нæ уыд, фæлæ мæхи азымджынаей æмæ хæсджынаей кæй æнкъардтон, уый тыххæй. – Æмдзæл дарддæр дзырдта:

– Мæн рох уыди, Аффабелы паддзахады уарзæг идæдзы Джейлин цæвиттонæн кæй æрхаста, уый. Хъуыды ма кæныс, афтæ куы дзырдта: «Æцæг, æцæг зæгъын сымахæн, ацы мæгуыр идæдз æрæвæрдта, хæзнадоны æвæрджытæй се ‘ппæтæй фылдæр, уымæн æмæ уыдон æвæрдтой сæ бирæ исæй, уый та йæ кадарæй æрæвæрдта, цыдæриддæр æм уыди, уый, æгасæйдæр йæ хæлцы аргъ».



Хиуарзон æрымысыд, йæ хæдзары кæй кодта, йæ уыцы фысымиуæг æмæ сихæрттæ: уым нукуы уыди хай магуыртæн, кæнæ йæхицæй æнæнтыстдæртæн. Стæй æрымысыд, зæххы фæдыг куы æлхæдта стыр дукани дзы саразынæн, уыцы хабар. Уæд уый бафыста фондз мин доллары, уыцы зæххы фæдыг ын раттыныл разы чинæ уыди, уыцы адæмæн. Уæд æм афтæ касти, цыма æгæр бирæ бафыста, фæлæ ныр æмбары, куыд чысыл бахардз кодта, уый. Æмæ куыд срæст кæндзæни йæхи Джейлины раз?

Йæ мысинæгты хал фескъуыд Æмдзæлы ныхæстæй.

– Æз æцæгæйдæр æнувыд куы уыдаин Джейлин æмæ йæ адæмыл, уæд мæ рæстæгæй фылдæр хардз кодтаин скъолайы куысты фæдыл. Алчи йæ куысты хай куы æххæст кæнид, уæд уаргъ рогдæр уайд. Фæлæ æппæт уæз дæр цыди цалдæр адæймагыл. Джейлины фæндтæ æххæст куы цыдаиккой, уæд уæлдай уæз никæуыл цæуид. Сæхимæ стыр уæз чи райста, уыдон райстой стыр лæвæрттæ. Мæ хаццæг ахæм у: цы чысыл мур лæвæрдтон, уый æрмæст, Джейлинæн мæхи æххæст кæй не `снывонд кодтон, уый азымæй мæ намыс асыгъдæг кæныны тыххæй.

Мæ царды цалх фæстæмæ зылд куы æрцыди, уæд алчидæр фæдта, æз фылдæр мæхи хæрзвæдат, æдасдзинад æмæ номы тыххæй кæй цардтæн, уый кады тыххæй нæ, фæлæ. Ныр æз дæн ацы сахары æнæахадгæдæр цæрджытæй сæ иу. Кæд афтæ у, уæддæр мæ зæрдæ йемыдзаг у паддзахæн бузны æнкъарæнтæй мæнмæ йæ хорзæх æмæ уарзты тыххæй. Æцæгæй мæнæн лæвæрд цы у, æз уыдæттæй ницы аккаг уыдтæн. Ды дæхæдæг рæхджы фендзынæ, Джейлины уарзт æмæ рæдаудзинад цыфæнды æмбарынадæй дæр æгæрондæр кæй сты. Æз мæ царды кæронмæ уымæй уыдзынæн хæсджын йе ‘гæрон зæрдæхæлары тыххæй.

– Æмбæстæгтæй æппæты æнæахадгæдæр! – фырдисæй схъæр кодта Хиуарзон. – Ома ацы ран адæм къордтыл дих цæуынц?

Æмдзæл бахудт æмæ загъта:

– Уый афтæ у. Махæн уый амыдтой Энделы, фæлæ йæ ницæмæ дардтам. Æниу æй нæ зæрдæйы рæбыны æмбæрстам, уый афтæ кæй



у: дæуæн уый дæ хъуыдыы уыди ацы хатæнмæ æрбахизгæйæ дæр. Æз дын уыдтон дæ хъуыдытæ, æмæ дæу ныфс уыди, ацы бадæнтæй иу кæй æрцахсдзынæ. Ды уый зыдтай, мах скъолайы кæй ахуыр кодтам, уыцы Рагон фыстытæй. Фæлæ уæддæр æнхъæл дæн, ды нæ басæтдзынæ, Энделы цæргæйæ дæ уый уырныдта, зæгъгæ, ууыл.

Энделы кæй арвыстам, уыцы цыбыр рæстæджы дæргы Джейлиныл æнувыд чи уыд, уыдон ацы æхсæнады сты раздæуджытæ æмæ æппæты цымыдисондæр бынæтты ахсæг æмбæстæгтæ. Уыдон цæрынц сахары æппæты рæсугъддæр бынаты æмæ сын ис паддзахы арæх уыныны цытджын бартæ. Энделы нæ йæхи уды номыл чи царди, уыдонæн та лæвæрд ис сахарæн æттейæ бынæттæ. Уый бæрæг у, хатæны цы фæткмæ гæсгæ бадынц, уымæй дæр. Хатæны фæстаг рæнхъытыл чи бады, уыдон сты фæзауы цæрджытæ. Уыдонæн лæвæрд у æппæты æнтыснагдæр куыст. Мах ахсæм паддзахады æппæты чысылдæр бынат. Астæуæй чи бады, уыдон цæрынц хæххон бынаты æмæ ахсынц фылдæр сфæлдыстадон бынæттæ, кæд æмæ фыццаг рæнхъыты æмæ бадæнты чи бады, уыдон паддзахады цæрдастæу цæрынц, уæд. Уым цæры йæхæдæг паддзах, æмæ сын лæвæрд у уымæ хæстæг цæрын æмæ кусыны цытджын бар. Уыдон стыр адæм сты ацы паддзахады. Мæ хæлар Хиуарзон, дызæрдыг ма кæн, Джейлин рæстаг æмæ уарзæгой разамонæг кæй у, ууыл. Уый дын цыдæриддæр радта, уый уыдзæн æцæг лæвар. Махæй иунæг дæр нæ бахаудаид, махмæ æнæахадгæдæр чи зыны, паддзахады уыцы бынæттæй иумæ дæр. Уый у йæ хорзæхы фæрцы, – фæци йæ ныхæстæ Райгонд.

Уыцы ныхæсты фæстæ уый аздæхт йæ бынатмæ . Хъахъхъæнджыты хистæр ацамыдта Хиуарзонæн, цæмæй уый йæ фæндаг адарддæр кæна паддзахы бадæны цурмæ.

Номдзыд ахуыргæнæг

Хиуарзон ма акодта размæ иуцалдæр къахдзæфы, æмæ уæд федта йæ зонгæтæй ноджы иуы. Уый уыди Разæнгардгæнæг, аргъ цы адæймагæн кодта, уый. Уый уыди скъолайы йæ ахуыргæнæг, æмæ йæ



Хиуарзон нымадта стыр адæймагыл. Уый кæддæриддæр æнцонтæй æмбарын кодта йæ хъуыдытæ, рæдауæй амыдта æмæ разæнгард кодта Хиуарзоны йæ раныхæстæй. Уыцы диссаджы ахуыргæнæг ахæм амæлттæй амыдта, æмæ ахуырдзаутæн фидар æмæ ныфсджын кодта сæ уд. Иннæ ахуыргæнджытæ дæр размæ хæцыдысты ахуырдзаутыл, фæлæ-иу афонгай уыдысты æгæр карз, сæ ныхæстæ та-иу сæм æвзæрын кодтой уайдзæфы рыст. Разæнгардгæнæджы ахуырты рæстæджы иунæг хатт дæр ахæмæй ницы уыди. Уый уыди Хиуарзоны æппæты уарзондæр ахуыргæнæг.

Хиуарзон ногæй бакаст хъахъхъæнджыты хистæрмæ, йæ раздæры ахуыргæнæгимæ йын аныхасы бар ис, æви нæ, уый базоныны тыххæй. Хъахъхъæнæг та ногæй йæ сæр разыйы тылд бакодта. Хиуарзон бацыд хæстæг Разæнгардгæнæгмæ æмæ кæрæдзийыл зæрдиагæй атыхстысты.

Хиуарзонæн йæ бон нæ уыд, цæмæй йæм ахæм фарст ма радтаид:

– Цæмæн бадыс ацы ран, æппæты фæстаг рæнхъыл?

– Уый у мæ бынат æмæ мæ бадæн. Æз дæн Аффабелы æппæты чысылдæр æмбæстæгтæй иу. Æз цæрын фæзауы æмæ кусын донуадзæгæй.

– Цы? – Хъæрæй загъта Хиуарзон. – Ды уыдтæ скъолайы ахуыргæнджытæн сæ хуыздæртæй иу! Цæмæн сдæ æппæты чысылдæр æмбæстæгтæй иу? Ды хъуамæ бадай, уæртæ цытджын бадæнты чи бады, уыдонимæ.

– Ацы стыр æмбырды æмæ Джейлины разамынады æхсæн æз стыр бынат кæй нæ ахсын, уымæн ис иуцалдæр аххосаджы! Цæмæй рæстæг ма сафон мæ бирæ дзырдыл, уый тыххæй дын цыбыртæй радзурдзынæн ме ‘нæзонддзинады тыххæй. Хъуыды ма кæныс, йæхи Джейлинæн чи снывонд кодта, уыдон куыд барстæуыд хæдзар аразджытимæ? Махæн уый амыдтой скъолайы ахуыры æппæт азты дæргы. Эндæлы ахуыргæнджыты æппæты сæйрагдæр хæстæй иу уыдис уый, цæмæй ахуырдзауты цард аразой. Мах уый æххæст кодтам ныхæсты, хисæрмагонд цардыуаг æмæ хъуыддæгты фæрцы. Мæнæн дæр, куыд фæтқаразæг, афтæ лæвæрд уыди уыцы цытджын



бар æмæ бæрн. Æз амыдтон ахуырдаутæн Джейлины уагæвæрдтæ æмæ фæндæгтæ. Фæлæ бирæ цæмæйдæрты æз иттæг хорз ахуыргæнæг нæ уыдтæн.

Мæ ахуырад уыди иувæрсыг. Æз цавд æвæрдтон Джейлинæн куыстæн æрмæстдæр йæ æхцон æрцæвæнтыл. Бирæ ахуырдауты æз разæнгард кодтон æнтыстмæ тырнынмæ, сæ даргъæмгъуыд фæстиуджытыл сын нæ хъуыды кодтон, афтæмæй. Æз сын нæ амыдтон, нæ царды æцæг нысан кæй у Джейлинæн бæззон уæвын. Æз сæ сахуыр кодтон æрмæст, Хуыцауы паддзахады уагæвæрдтæй куыд спайда кæнын хъæуы æнтысты сæраппонд, ууыл. Афтæмæй сæ æз никуы бафæдзæхстон, не 'хсæнады цы къæппæджытæ æмæ ахсæн хызтæ æвæрд ис, уыдон тыххæй.

Рагон фыстытæ бæлвырдæй дзурынц, æз сын хъуамæ амыдтаин Джейлины ахуырад æнæхъæнæй. Уый нысан кæны: «зонд амонын алы адæймагæн дæр æмæ йæ алы растзондыл цайдагъ кæнын, цæмæй алы адæймаджы дæр бавдисæм æххæстæй Джейлины фæрцы» Æз ахуыр кодтон адæмы, фæлæ нæ батыхстæн зонд амонын æмæ фæдзæхсыныл. Æз æвæрццаг зондыл хæст уæвгæйæ, æнæниз фæдзæхст нæ лæвæрдтон, æз бирæты цард самадтон, фæлæ Джейлинæн ницы уыйбæрц кад ссардтон. – Æмæ йæ сæр æруагъта. – уыдонæй бирæтæ ныр тæрхонгонд æрцыдысты.

Ахуыргæнæг Хиуарзоны джихтæгæнгæйæ куы федта, уæд ноджыдæр сфæлхатт кодта:

– Уыдон ацыдысты адзалмæ. Бирæтæ уыдонæй ныртæккæ цæрынц Лоуны хъодыгонд зæххыл мæ иувæрсыг ахуырады аххосæй. Æз ахуырдаутæн нæ раттон, цы сын хъуыди, уый, фæлæ сын лæвæрдтон цы райсын сæ фæндыди, уый. Мæн нæ фæндыди мæ ном фесафын. Йе уый тыххæй æз раст нæ амыдтон. Æз нæ куынæг кодтон ахуырдауты царды хæлд æмæ лæмæгъ хабæрттæ, фæлæ сын лæвæрттон, сæ хиуарзоны бæллицтæ сын чи рæзын кодта, ахæм зониндзинæдтæ.

Хъуыды ма кæныс ахуыргæнджытæ нын рагон фыстыты кæй ныууагътой, уыцы фæдзæхст: «Мæ адæмы мын мæнгвæндагыл кæй



кæнынц «фарн» дзургæйæ, афтæмæй та фарн нæй; æмæ уый сис куы амайы, уæд æй цъыфæй кæй сæрдынц, уæд зæгъ сисы цъыфæй сæрдджытæн, уый кæй афæлдæхдзæн. Æруардзæн тæрккæвæда, æмæ сымах, ихын дуртæ, æрхаудзыстут, æмæ йæ арæдудзæн тыхдымгæ» Ахуырдаутæй бирæтæ сæ цард амадтой æмæ йæ хъахъхæдтой рæстæгмæ цы у, уыдæттæй, фæлæ æз, уыцы къултæ лæмæгъ кæй сты, уый зонгæйæ, нæ фæдзæхстон уыдон. Æз сын дзырдтон, ма тыхсут, хорз амайут, кæд æмæ дзы хорзæй ницы уыдис, уæддæр. Æз растыл нымадтон сæ равзæрст фæндаг, ноджыдæр сæ сæ дзæгъæл фæнадгыл æфтаугæйæ.

Æз хъынцъым кæнын ныртæккæ Лоуны зæххыл цы ахуырдаутæ ис, уыдон тыххæй. Уыдонæй æрмæст иуцалдæрæй бахаудтой Аффабелмæ. – Йæ уæхсджы сæрты акæсгæ æмæ йæ хъæлæс æрныллæггæнгæйæ, уый дарддæр дзырдта: – Фæлæ уыдонæй бирæтæ бадынц фæстаг рæнхъытыл. Уыдон сæ цард бахардз кодтой æнæхъуаджы, æмæ се ‘ппæт æнтыстытæ дæр басыгъдысты тæккæ ацы Тæрхоны уазбадæны раз.

– Ацы уазбадæны раз басыгъдысты? – бафарста йæ Хиуарзон.

– Уæдæ, – дзуапп радта ахуыргæнæг. – Дæ зæрдыл нал лæууы, æви, рагон Фыст цы дзуры, уый: «Уыцы бындурыл кæд исчи амайы сыгъзæрин, æвзист, зынаргъ дуртæ, хъæдæрмæг, хусгæрдæг, хъæмпæй, – алкæйы хъуыддаг дæр фæбæрæг уыдзæн; уымæн æмæ бон равдисдзæн, уымæн æмæ арты раргом уыдзæн, æмæ арт фæлвары алкæйы хъуыддаг дæр, цавæр у, уый. Йæ амад хъуыддаг кæмæн бафæраза, уый райсдзæн лæвар. Йæ хъуыддаг кæмæн басудза, уый та бавзардзæн зиан; æниу йæхæдæг фервæздзæн, фæлæ артæй фервæзæгау».

Рагон апостол цы бындурны кой кæны, уый у Джейлины паддзахады дæлбар уæвын. Уый, мах куыд зонæм, афтæмæй у, адæймагæн йæ паддзахадмæ бахауыны фадат чи дæтты, иунæг ахæм амал. Фæлæ кæд мах æцæгæйдæр нæхи уымæн радтам, уæд хъуамæ амайæм уыцы бындурыл.

Мæ цард Рагон фыстыты барæнтæм гæсгæ баргæйæ, æз не сдæн



Джейлины барæнты аккаг, кæй ахуыр кодтон, уыдоныл бандавыны хъуыддаг фехалгæйæ. Æз мæ номæй не спайда кодтон ахуырдзауты Аффабелы паддзахадмæ бацæттæ кæныны сæраппонд, æмæ уый аххосæй фесæфтон мæ лæвар. Æрымыс-ма номдзыд ахуыргæнæг Павелы ныхæстæ, кæуыл бандæвтаид йе 'рхуындмæ гæсгæ, уыдон тыххæй: «Уымæн æмæ чи у нæ ныфс, кæнæ цин, кæнæ нæ кады худ? Сымах не стут, æви, нæ Хицау Йесо Чырыстийы раз йе 'рцыды бон? Уымæн æмæ сымах стут нæ кад æмæ нæ цин».

Ахуыргæнæджы куыстмæ куы æрæвнæлдтон, уæд хорз зыдтон Джейлины æцæгад, фæлæ мæ къæмдзæстыг, адæм мæ куы нæ райсойы тас, стæй мæ сæрбæрзонддзинадæн бар раттон, æмæ мыл стых сты. Иучысыл рæстæг куы рацыди, уæд æз адзæгъæл дæн иуварс. Фыццаг уал æз цардтæн, куыд амыдтон, афтæ, фæлæ куыд иппæрд кодтон фæндагæй, афтæ мæ цæст нал ныдзæвд мæхи царды сæраппонд Джейлины фæдзæхстытыл. Æз фæсайды дæн. Ацы ран, паддзахады, адæймаджы кадмæ бынтон æндæргъуызон ахаст ис, Энделы та æндæр уыди.

Хиуарзон æй тынг хъуыдыгъуызæй бафарста:

– Разæнгардгæнæг, мæ хæлар, загъта мæнæн, Джейлин алкæуыл дæр ног ном кæй æвæры. Ныр цы хуыйны дæ ном?

Ахуыргæнæг бахудт:

– Ныр мæ ном у Сæрныллæг.

Стæй йæ сæр æркъул кæнгæйæ ахызт йæ бынатмæ. Хиуарзон фæстæмæ фæкаст хъахъхъæнджыты хистæрмæ, æмæ йын уый, йæ сæр банкуысгæйæ, бамбарын кодта, цыдæриддæр радзырдта, уыдон æцæг кæй сты.

Хиуарзон йæ цыд акодта паддзахи бадæнмæ. Ныр æм раздæр цы ныфс уыд, уымæй йæм ницыуал базади. Уый барста йæ царды бонтæ. Цы йæ разæнгард кодта? Сахарæн Джейлины кадæн разамынад лæвардта æви йæ хиуарзондзинадмæ хъусгæйæ? Джейлины ныхæстимæ æмразы уыди, æви уый дæр сайды фæци? Иннæтæн зондамонæг уыди, æви адæмæй йæхи æнтысты сæраппонд пайда кодта?



Разамонæг

Хиуарзон рахызт Стыр хатæны æмбисæй, æмæ бафиппайдта, ам цы æмбæстæгтæ бады, уыдонæн бирæ цытджындæр хуыз кæй ис. Алкæйы цæстæнгасы дæр сæ зынди уарзт æмæ рæдаудзинад. Сæ цæсты тæмæн æмæ цæсгомы фæлмæн æнгас æй иучысыл барæвдыта. Уый йын тынг фæахъаз ис, уымæн æмæ йæ ныфс уыди саст, цы йæм æнхъæлмæ каст, уый тыххæй.

Афтæ йæм каст, цыма æгас æнус рацыди, цалынмæ паддзахи бадæнмæ æввахс кодта, уæдмæ. Куыд æввахсдæр цыди, афтæ ирддæрæй уыдта, Энделы цæргæйæ йæ алы къахдзæф дæр. Нырма йæ ныфс уыди, сахары хистæр уæвгæйæ цы æнтыст бафтыди йæ къухты, уый фæрцы йын кæй ратдзысты бæрнон бынат.

Ныр Хиуарзон лæууыди паддзахи дарæстæй фæлыст разамонджыты астæу. Сæ сærтыл уыди кады худтæ. Алкæйы къухы дæр сæ уыди старц. Уыдон æцæгæйдæр уыдысты ацы стыр сахары цытджындæр æмбæстæгтæ. Хиуарзон фæдисау ис, уыцы адæм уыйбæрц дзаг уыдысты кадæй.

Се ‘хсæн суыдта сахары уынаффæдоны уæнгтæй иуæн йæ нымæрдары. «Цæмæн бады уый цытджын бадæныл?» – Бадис кодта Хиуарзон. Уый ахæм диссагæй куы ницы сарæзта. Уыцы чызг ахуыр фæци афæдз раздæр. Уый йæ иттæг хорз нæ зыдта, уымæн æмæ уый кæддæриддæр уыди куыддæр хиуылхæцгæ.

Чызг акодта размæ иу къахдзæф æмæ йын уæд хъахъхъæнджыты хистæр сæрæй акуывта. Уый атыхсти Хиуарзоныл æмæ йæм зæридагæй йæ мидбылты бахудти.

– Фарнимæ нæм цу, Хиуарзон. Мæ ном хуыйны Фæразон. Джейлин мын бахæс кодта, цæмæй демæ аныхас кæнон, цалынмæ йæм бахæстæг уай, уæдмæ. Æз дæн Аффабелы разамонджытæй иу.

– Разамонæг? Куыд у дæ бон разамонæг уæвын? Ды Энделы ницы арæзтай. – Йæ ныхæстæ æнæуаг æмæ æнæраны рауадысты, уый бамбаргæйæ, Хиуарзон фæкъæмдзæстыг ис.

Фæразон æм æмбаргæ худт бакодта.



– Ма къæмдзæстыг кæн. Ацы сахары стыр хатаены мæнгдзинадæн бынат нæй. Ды раст загътай. Энделы ды дæ ном æмæ кадыл афтæ тыхстæ, æмæ дын адæм бар-æнабары дæр дзырдтой мæнг ныхæстæ, нæ йæ фиппайдтой, афтæмæй. Ам ныхæстæ тынг ахсджиаг сты, фæлæ миднысæнттæ æмæ зæрдæйы фæндтæ та ноджы зынаргъдæр сты, уымæн æмæ уыдон æргом зынынц. Уый ды дæхæдæг базондзынæ, уымæн æмæ тæрхонгонд уыдзынæ дæ алы дзырды тыххæй дæр.

– Алкæцы дзырды тыххæй? – дисгъуызæй загъта Хиуарзон. – Ды алкæцы ныхасы алы дзырды кой кæныс?

– Уæдæ, – дзуапп радта Фæразон, – алкæцы дзырды тыххæй дæр. Хъуыды ма кæныс хицау Джейлины ныхæстæ рагон фыстыты: «Дзурын уын, адæм кæй зæгъой, алкæцы ахæм æвдæлон ныхасы тыххæй дæр ратдзысты дзуапп тæрхоны бон: уымæн æмæ дæ дзырдтæй срæст уыдзынæ æмæ дæ дзырдтæй тæрхонгонд уыдзынæ». Æвдæлон дзырдтæ æнæспайда, тутт æмæ æнæзонд сты, уый та у Джейлины æрдзы ныхмæ.

– Æз афтæ æнхъæлдтон, мах хыгъд ратдзыстæм егъау сайд кæнæ хорз хъуыддæгтæ æмæ æппæты стыр дæр æнтыстытимæ иумæ загъд æцæгады ныхæсты тыххæй. – Иучысыл æдзæмæй алæугæйæ, уый бафарста: – Цы мæм æнхъæлмæ кæсы?

Фæразон загъта:

– Рагон Фыст бæлвырдæй дзуры: «[Йе`взаджы дыргътæй адæймаг бафсæддзæн хæрзтæй, адæймагæн йæ мызд та – йæ цæнгты фæллоймæ гæсгæ». Уæдæ ды тæрхонгонд уыдзынæ, канд цы сарæзтай уый нæ, фæлæ æппæт цы дзырдтай, уый тыххæй дæр. Уыдонмæ хауынц хорз ныхæстæ æмæ, æгæрыстæмæй, де ‘взагæй чи рацыд, уыцы æвдæлон ныхæстæ дæр. Фæлæ раиртæстгонд цæудзысты канд дæ ныхæстæ æмæ хъуыддæгтæ нæ, фæлæ уыдон фæстæ лæууæг миднысæнттæ дæр. Уымæй дарддæр ма тæрхонгонд уыдзынæ дæ мидзонды хъуыдыты тыххæй дæр. Рох дæ ма уæд, Джейлины тæрхон кæй у рæстаг, «зæрдæ æмæ зонд фæлварæг»; уый йæхæдæг загъта: «Æз, Джейлин, уынын зæрдæ æмæ фæлварын миддуне, цæмæй бафидон алкæмæн дæр йæ фæндаг æмæ йæ



хъуыддæгты дыргътæм гæсгæ» Фæлвæрд æрцæудзысты канд алкæцы раконд æмæ дзырд нæ, фæлæ сæ фæстæ лæууæг фæндтæ дæр.

Йе уый тыххæй ды фергъуыйау дæ, мæн паддзахы бадæны фенгæйæ. Ды мæнæн аргъ кодтай, Энделы нысаниуæг кæмæн уыди, мæ уыцы æнтыстытæм гæсгæ. Джейлины тæрхон æндæр у. Ды уый райдайдзынæ уынын ныртæккæ æмæ йæ рæхджы фендзынæ æххæстæй. Мæ зынаргъ æфсымæр, ды райсдзынæ аккаг лæвар Энделы дæ царды тыххæй.

Хиуарзон йæ царды мидæг никуыма байхъуыста ахæм цæхгæр фæлæ раст ныхæстæм, фæлæ уый афтæ уарзгæйæ загъд уыди, абоны уонг кæй нæ банкъардта. Ныр уый зыдта, Джейлин хъуамæ уа уарзæгой æмæ хатыргæнаг сæргълæууæг. Уый ацы тæккæ иу чысыл банкъардта йе `рвыст адæймаджы æрдыгæй. Уый уыди адæймаджы уарзгæйæ бараст кæныны хъуыддаг. Æваст æм бахъардта, уарзондзинад искæйы зæрдæ балхæнын нæу, фæлæ у æцæгад.

Фæразон дарддæр дзырдта: «Дæ паддзах дæм хъæцы». Уыцы рæстæджы уый алæууыд фæстæмæ йæ бадæны `рдæм æмæ хъахъхъæнджыты хистæр ацамыдта Хиуарзонæн, цæмæй хæстæг бацауа паддзахы бадæнмæ. Уыдон та йæм æнхъæлмæ кæсдзысты бынæй, разамонджыты бадæнтæ кæм сты, уым.

Хиуарзон Джейлины раз

Хиуарзон схызти асинтыл цытджын бадæны размæ, куыд ын бацамыдтой, афтæ, арæхстгай. Стæй хæрдмæ скасти, æмæ федта паддзахы. Уыцы хатæны ничи уыди ахæм аив æмæ рæсугъд, кадджын æмæ радджын. Йæ тæмæнкалд зæрдæйы уацары æппæрста æмæ дисы æфтыдта. Хиуарзон йæ царды ахæм адæймагыл никуы фембæлд. Уайтагъддæр бамбæрста, уый куырыхондзинад æмæ хъаруйы ныхмæ кæй не `рлæудзæн

Фыццаг хатт Джейлины цæстытæм ныккæсгæйæ, Хиуарзон бамбæрста, паддзах бирæ уæздандæр æмæ бæлвырд тасæфтауæгдæр кæй у, куыд æнхъæл уыди, уымæй. Йæ цæстæнгас Хиуарзоны риуы хызти иннæрдæм, æмæ йæхи гом-æгæрццæй



æнкъаргæйæ, æмбæрста, уый цæстæнгасæй бамбæхсæн кæй ницæмæн ис. Хиуарзонæн йæ ныфс бынтондæр асасти, тæрхон ын исты хорзæй æрхæсса, уый фæдыл, фæлæ уый уыдæттыл нал тыхсти. Ныртæккæ уый æппæтæй фылдæр фæндыди фехъусын æцæгад.

– Фарнимæ цу мæ паддзахадмæ, Хиуарзон, – бадзырдта йæм Джейлин. Æз æнхæлмæ кастæн ацы уысммæ. Ды уыдтæ Энделы мæ адæмы разамонæг. Аккаг дæ æви нæ, цæмæй бадай Аффабелы разамонджыты бадæнтæй иуыл?

Ацы хиæввæрсон адæймаг, йæ цæрæнбонты дæр чи нæ фæтыхст, уый ныр æдзæмæй лæууыди. Раздæр æм афтæ касти, цыма раздзог уæвыны егъау хæс æнцонтæй сæххæст кæндзæни, фæлæ фæстаг хатт цы ныхæстæ фехъуыста, уыдон фæрцы бамбæрста, уыцы хъуыдыйæ дæр фæсайды уæвæн кæй ис.

Джейлин йæ ныхас аздæхта, йæхимæ хæстæг бадæг разамонæгмæ:

– Хиуарзон цал адæймагыл бандæвта паддзахады пайдайæн?

Уæд ранымадæуыд æрмæст иуцалдæр адæймаджы.

Хиуарзон лæууыди джихæй æмæ æдзæмæй.

Паддзах ногæй фарста радта уыцы разамонæгмæ:

– Цал адæймагыл бандæвта Фæразон?

– Фондз мин адæймагæй фылдæр, паддзах, – дзуапп радта уый.

– Куыд ис уый гæнæн? – багуым-гуым кодта Хиуарзон. – Уый уыдис хуымæтæджы нымæрддар, æз та сахары хицау. Куыд ис уый гæнæн, æмæ нæ нымæцты уыйбæрц хицæндзинад ис?

Джейлин фидарæй загъта:

– Æз, цал адæймагыл бандæвтай иумæйагæй, уымæй нæ фæрсын, фæлæ цал адæймагыл бандæвтай паддзахады пайдайæн! – Йæ хъæлæс фæфæлмæндæр ис, фæлæ уæддæр уыди æнæфæтасгæ. – Æгæрыстæмæй дæ раздæры ахуыргæнæг Разæнгардгæнæг, ныр йæ ном у Сæрныллæг, бандæвта фылдæр адæмы цардыл. Фæлæ уыдонæй бирæтæ нæ фæхæццæ сты сæ нысанмæ. Йе уый аххосæй уый не ‘рцахста бынат ацы сахары разамонджыты



æхсæн. Æз цы æндæвдады кой кæнын, уымæн йæ бон у фæахъаз уа Тæрхонгæнæджы раз фæлæууынæн, кæд мæ ныхас æмæ мæ паддзахадимæ æмразы у, уæд. Мæн фæнды дæуæн равдисын, Фæразон цы амалæй бандæвта фондз мин адæймагæй фылдæрыл, уый. Уый рæдауæй лæвæрдта мысайнæгтæ æмæ кодта æндæр æххуыс дæр скъолайæн. Скъолайы æххуыс чи райста, уыдон се `ппæтдæр фыст æрцыдысты йæ хыгъдыл.

– Æмæ æз дæр æххуыс кодтон æхцайæ скъолайæн.

– Дæ мысайнæгтæ уыдысты хаст дæ намыс асыгъдæг кæнын, дæхицæн ном ссарын æмæ сæндидзын кæныны сæраппонд. Уыдон тыххæй ды дæ лæвар райстай Энделы. Фæразон та хардз кодта, паддзахад æмæ адæммæ йæ уарзтæй разæнгард уæвгæйæ. Фæразон куыстмæ æрбахуыдта Æгъатыр, зæгъгæ йæ ном, уыцы адæймаджы. Уый ацы тæккæ дæр ам ис, æнхъæлмæ кæсы мæ разы æрлæууыны тыххæй йæ радмæ. Уууыл æвæрд æрцæудзæн ног ном Евангелист, уымæн æмæ уый сси мæ фæндæгты тыххæй стыр фидиуæг. Йæхæдæг бандæвта мингай адæймагты цардыл. Уый кæуыл бандæвта, уыдон дæр фыст æрцыдысты Фæразоны хыгъды, уымæн æмæ уый æрбакодта Æгъатыры куыстмæ, зонд ын амыдта æмæ йын æххуыс кодта скъолайы.

Хиуарзон бахъуыды кодта æгъатыры, Энделы ма йемæ куы ныхас кодта, уæд уырдыгæй. Уый йæ хуыдта æгæр тæвдсæр æмæ йæ уырнынады фæдыл куырмæджы цæуæг. Æгъатыр арæх фыста уацтæ сахары газетмæ, æмæ уыцы ран рæгъмæ хаста сахары æмбæстæгтæ паддзахадæн æххæст удлæвæрд кæй не сты, уый тыххæй. Уый телефонæй дзырдта эндейлæгтæй бирæтæм æмæ сæм æрвыста фыстæджытæ, скъолайы рауæрæх кæнынæн баххуысы тыххæй куырдиатимæ. Уый равдыста цæхгæр æнæразыдзинад, Хиуарзон йæ хъæлæс зæххы фадыг раттыны пайдайæн куы радта, уæд. Уым стæй арæст æрцыд стыр дукани. Уымæ гæсгæ Хиуарзон иттæг нæ уарзта Æгъатыры. Ныр æм касти худинаг, Æгъатыр цæуыл тох кодта, уый Джейлины уагæвæрдимæ æмразы æмæ Аффабелы пайдайæн уыд, уый базонгæйæ. Цымæ куыд бакуырма ис афтæ тынг?



Джейлин дарддæр дзырдта, Фæразон Энделы паддзахады пайдайæн адæмыл цы амæлттæй æндæвта, уый тыххæй. Уый ранымадта чызджы бирæнымæц æнæахадгæ хорз ракæндтæ, зæгъгæ, уыдон, иумæ сисгæйæ, æрхастой стыр фæстиуæг. Фæразон алкæимæ дæр арæзта хæлар, сыгъдæгзæрдæ ахастытæ. Уый уыди рæдау æххуысхъуаг адæммæ. Уый æнæфенкъуысгæйæ хæцыд æцæгадыл.

Джейлин Фæразоны кой куы фæци конд, уæд лæмбынæг æркаст Хиуарзоны цардмæ. Фæразон æй куыд бафæдзæхста, афтæмæй йæ алы дзырд, йæ алы фæнд æмæ ракондæн дæр аргъ счынди.

Хиуарзон федта, паддзахи номыл цы сарæзта, ахæм бирæ хорз хъуыддæгтæ, фæлæ уæддæр фенкъард ис, хиуарзондзинад, хи сæдас кæнын æмæ ном бахъахъхъæныны сæраппонд кæй сарæзта, уыцы ракæндты тыххæй. Йæ цардыл афæлгæст куы фæци, уæд æнкъардта, ныфсы мур ын кæй нал баззад.

– Æз дæн мæ царды кæронмæ æфхæрд хæссыны аккаг, – схъæр кодта уый. – Æз дæн Лоуны цæрыны аккаг. Ацы бæрн мын лæвæрд уыди, æмæ дзы æз куыд бирæ бахардз кодтон æмæ куыд чысыл æрбахастон фæстæмæ!

Йе уæнгтыл æртыхст судзгæ рыст, йæ рустыл та згъордтой йæ цæссыгтæ. Уыцы стыр хатæнмæ ахæм ныфсджынæй бахизæг, ныр уымæн йæ ныфс хæцыди æрдуйыл. Цы ма йын баззади, уый уыдис паддзахи хорзæх. Уый сæрныллæгæй лæууыд, Лоуны зæхмæ йæ ахæссыны тыххæй паддзахи фæндонмæ байхъусынæввонг.

Уыцы уæззау æдзæм уысм куы ацыд, уæд паддзах загъта:

– Хиуарзон, ды мæ кусæг дæ, ды æууæндыдтæ маёныл æмæ мын уыдтæ коммæгæс, кæд дæ хæрдзтæ афтæ бирæ сты, уæддæр. Æз уарзын дæу æмæ дæ хонын мæ паддзахады цæрынмæ дæ царды фæстаг бонмæ.

Хиуарзон сагъдауæй баззади. Йæ цæстæнгас схаста уæлæмæ æмæ ноджы тынгдæр ныккалдта йæ цæстысыг, фæлæ ныр мæтæй нæ, фæлæ фырцинæй. Йæ зæрдæ байдзаг ис цытджын паддзахæн йæ хорзæх æмæ фæлмæнзæрдæйы тыххæй бузны æнкъарæнтæй.



Джейлины зæрдæйыуаджы тыххæй цы фехъуыста, уы йын уысммæ сси иттæг æмбæрстгонд. Иунæг уысмы размæ дæр ма уый æнкъардта æгад æмæ рыст, афтæмæй та, цы сты, уый раздæр зонгæ дæр нæ кодта. Уый ницы akkaг уыди тард æмæ æфхæрдæй дарддæр, уыди æрмæст тæрхоны akkaг, æмæ йæ цард уымæн уыдис ирд æвдисæн. Æмæ мæнæ ныр хъусы æппæты уæздандæр æмæ фæрнджындæр ныхæстæ. Уыдонæн та фехъусæн ис, æрмæст дын паддзах йæ цытджын сахары æгасцуай куы дзура, уæд. Куыд стыр у йæ хорзæх! Куыд диссаг у йæ уарзт!

Хиуарзон касти, йæ хъуыддæгтæн сæ фылдæр куыд сыгъдысты, уымæ, фæлæ йæ хъусты зæлыдысты ацы ныхæстæ: «Æз уарзын дæу æмæ дын æгасцуай зæгъын мæ сахары». Уый бамбæрста, йæ хæлар Райгонды ныхæстæ раст кæй уыдысты. Паддзахæн йæ алы фæндон дæр уыди цыфæнды æнхъæлцауæй дæр фылдæр.

Паддзах ногæй дзырдта:

– Хиуарзон, ныр ды афтæ нал хуындзынæ. Мæнæ дыл æз æвæрын ног ном. Мæ паддзахады ды хуындзынæ Æнцондард. Æз дын æрцæттæ кодтон цæрæнуат æрдузы, æмæ уыцы ран ды кусдзынæ зæххы фадгуйтæ фæлындзæгæй. Кæд ды ацы сахары разамонæг не суыдзынæ, уæддæр ды мæнæн æххуыс кæндзынæ æттаг æмгæрæттæн разамынады хъуыддаджы.

– Демæ æттаг æмгæрæттæн разамынад дæттдзынæн? – бафарста йæ Хиуарзон?

– Ацы сахары цæрджытæ се `ппæтдæр сты разамонджытæ, – дзуапп радта Джейлин. – Ме `мгæрæттæ хæццæ кæнынц ацы дунейы кæрæттæм, мæ паддзахады ис бирæ æндæр сахартæ. Ацы сахары цæрджытæ нæ цыдысты цæттæгонд Аффабелы æмбæстæгтау æмæ нæ уыдысты тæрхонгонд. Уымæ гæсгæ уыдонмæ нæй, ацы сахары цæрджытæм цы æвзыгъддзинæдтæ ис, ахæмтæ. Кæд ды Аффабелæн йæхи мидæг нæ разамынад кæндзынæ, уæддæр мын æххуыс кæндзынæ уæрæх разамынады куысты. Дæ сæрмагонд хæс уыдзæни, цæмæй ды къухдариуæг кæнай, кусай æмæ амонай Бенджиллы ссæдз сахары зæххы фадгуйтæ фæлындзджытæн.



Йæ сæр æркъл кæнгæйæ, Æнцондард йæ цæссыгæй йæхи æхсадта. Паддзахы хорзæх уыди æгæрон.

Паддзах бацыди фынгмæ, цыдæр дзы райста æмæ раздæхти фæстæмæ. Асинæй æрхизгæйæ, уый загъта:

– Уый айс ныр æмæ йæ бахæр.

Æнцондард райста паддзахы кълхæй дыргъ æмæ йæ бахордта. Уымæн уыди ахæм æнахуыр ад, æмæ уый адæн никуы ницы бахордта. Афтæ йæм каст, цыма йын йæ зонд æмæ йæ зæрдæ аирд кодта. Йæ хъуыды уыдис дзаг æгæрон уарзт æмæ лæггад кæныны бæллиццæй. Цалынмæ дыргъ хордта, уæдмæ йæ раздæры рыст æмæ талынг хъуыдытæ аивгъуыдтой. Йæхи æнкъардта уæнпрог, амондджын ныфс æмæ æууæнкæй йемыдзагæй. Бирæ рæстæг æй нæ бахъуыд, цæмæй, уыцы дыргъ царды бæласæй уыди, зæгъгæ, уый бамбæрстаид. Раздæр уый кой кодтой ахуыргæнджытæ. Уæрæх мидбылхудт ныррухс кодта Æнцондарды цæсгом, Джейлин та æхцонæй йæ хъус дардта уымæ.

Стæй Джейлин загъта:

– Акæс фæстæмæ æмæ фен дæ бинонты.

Æнцондард сабыргай фæстæрдæм азылд. Уый нырма æнкъардта тыхстдзинад, йæ алыварс адæм се `ппæт дæр кæй хъуыстой æмæ уыдтой йæ царды æппæт лыстæг хабæрттæ, уымæй. Адæммæ йе `ргом куы аздæхта, уæд ын уыдон тынг нымдзæгъд кодтой, ныццин кодтой æмæ райхъуыстысты музыкæйы зæлтæ, стæй паддзахады æмбæстæгтæ симды бацыдысты. Æнцондард зынтæй æууæндыд, ацы цытджын адæм æм уыйбæрц уарзон æмæ рæдау ахаст æвдисынц, ууыл. Уый йын сдзæбæх кодта йæ зæрдæ Энделы цæргæйæ цы рæдыдтытæ æруагъта, уыдон рыстæй. Ныр уый уыди бынтон сыгъдæг.

Фæстæмæ акæсгæйæ, уый федта Джейлины цæсгомыл тæмæнкалгæ мидбылхудт. Стæй йын бакаст йæ цæстытæм. Уыдон Æнцондардмæ ахæм хъарм æмæ уарзæгой æнагс æвдыстой, æмæ уый раздæр ахæм диссаг никуы федта. Ныр уымæн йæ бон уыди Джейлины хъуыдытæ æмбарын, иннæ адæм ын йæхи хъуыдытæ куыд æмбæрстой, афтæ: йæ хъуыдыы уыди æхцондзинад æмæ



афтæ тынг кæй уарзы, уыцы адæмæн тæхудиаг дæргъвæтин царды æнхъæлцаудзинад. Æнцондард æрхауд йæ зонгуытыл æмæ бакуывта паддзахæн. Паддзах æй слæууын кодта, йæ хъæбысы йæ ныттыхта æмæ йын мидбылхудгæйæ загъта:

– Фарнимæ нæм цу, мæ хæлар.

Уый фæстæ Æнцондарды ахуыдтой хатæны дæрддаг рæнхъытæм, цæмæй уырдыгæй йæ хъус дардтаид йæ зонгæ эндейлæгтыл тæрхон куыд цыди, уымæ. Ныр бæстон сæрфт æрцыдысты йæ цæссыгтæ. Нал баззади йæ зæрдæйы маст, рыст, тухæн, зæронд цы уыд, уый аивгъуыдта.

Хорзтауæг æмæ ууыл тæрхон

Боны райдиан уыди нырма, æмæ ныр Хорзтауæгæй дарддæр се`ппæтмæ дæр фæдзырдæуыд Тæрхоны хатæнмæ. Иунæгæй ма баззади æнхъæлмæ кæсгæйæ, фæлæ æнкъард нæ кодта. Æнхъæлмæ кæсæн хатæны ссардта, диссаджы сахары цæрджытæ кæй ныффыстой, бирæнымæц ахæм цымыдисон чингуытæ. Хъахъхъæнджыты хистæр æм куы рбацыд, уыцы уысм Хорзтауæг касти «Аффабелы азфысты дыккаг чиныг».

– Хорзтауæг, дæ паддзах дæм æнхъæлмæ кæсы.

Йæ зæрдæ фырцинæй йæхи къултыл бахоста. Ныртæккæ фендзæн, йæ уындмæ кæмæн бæллыд æмæ афтæ тынг кæй уарзта, уый. Бирæ азты дæргъы æнхъæлмæ касти ацы уысмæ, æмæ мæнæ ныр æрцыди рæстæг. Хъахъхъæнæг йæ мидбылты бахудти æмæ иумæ бахызтысты Стыр хатæнмæ.

Куыддæр хатæны дуæрттæ байгом сты, афтæ дисы уацары бахауд цы федта, уымæн йæ аивдзинадæй. Фæлæ йæ иууыл тынгдæр йæхимæ аздæхта Джейлины цытджын бадæн. Уый уыди бахизæнæй бæрæг уæлвонгдæр. Уыцы уысмæй йын уый уыдта æрмæст йæ æндар. Хорзтауæг йæ цæст ахаста Аффабелы цытджын æмбæстæгтыл. «Мæнæ цы диссаджы адæм ис» – уыд йæ хъуыды. – Цымæ искуы æз дæр уыдон æхсæн уыдзынæн?».



Сæ иувæрсты цæугæйæ, уый бафиппайдта, се 'ппæтдæр йæ разы сæ сæртæ куыд æркъул кодтой, уый. Цæмæн ын кувынц ацы номдзыд адæм сæ сæртæй? Цас паддзахы бадæнмæ хæстæгдæр цыд, уыйбæрц тынгдæр уыдта уыцы рæсугъд адæмы рухскалгæ дарæс. Уыдон нæ удысты хуымæтæг адæмы хуызæн. Куыд æркъул кодтой уыдон сæ сæртæ йæ разы?

Се `хсæн Хорзтауæг базыдта, Энделы чи цард, иуцалдæр ахæм зонгæйы. Уыдон сæ мидбылхудтæй æвдыстой æгæрон цин æмæ уарзт. Фæндыди йæ æрлæууын æмæ сæ алкæмæндæр ахъæбыс кæнын, фæлæ æмбæрста, ныртæккæ уый рæстæг кæй нæу. Æгъатыры куы федта, уæд йæхи нал баурæдта. Балыгъди йæм æмæ йæ йæ хъæбысы ныттыхта. Сæ цинаен кæрон нал уыди.

Æгъатыр, йæ разы йæ сæр æркъул кæнгæйæ, загъта:

– Фарнимæ цу дæ ног хæдзармæ.

– Дæ сæрæй мын цæмæн кувыс, Æгъатыр? – бафарста йæ Хорзтауæг. Æз Хуыцау нæ дæн, цæмæй мын куват.

– Кувын æмæ нымайыны æхсæн ис хицæндзинад, – дзуапп радта йе 'мбæстаг Фидыд. – Æрмæст нæ паддзах у кувыны аккаг, фæлæ ацы паддзахады мах нымайæм уыдон, махæн Энделы хорз лæггад чи бакодта. Уымæй дарддæр ма мах нымайæм, не `хсæн разамынад чи дæтты, уыдон. Энделы мах нысаниуæг нæ лæвæрдтам кæрæдзийæн аргъ кæнын кæй хъæуы, уымæн. Хорзтауæг, ды мæнæн лæггад кодтай Энделы. Ды паддзахæн афтæ коммæгæс куынæ уыдаис, уæд æз ам нæ уыдаин, фæлæ мæ бынат уыдаид хъодыгонд Лоуны зæххыл. Фыццаджыдæр æмæ фылдæр æз дæн хæсджын паддзахæй, фæлæ æз бузынг дæн дæуæй дæр. Æз дын стыр æхцонæй лæггад кæндзынæн æмæ дæ нымайдзынæн мæ царды кæронмæ. Хорзтауæг, æз нал хуыйнын ныр Æгъатыр. Паддзах Джейлин мыл сæвæрдта ног ном – Фидыд. Æвæццæгæн, æз сдæн паддзахы иууыл стыр дæр хорзæхы аккаг.

– Фидыд, куыд диссаджы ном у! – загъта Хорзтауæг. – Зынаргъ хæлар, æз дын балæггад кодтон Энделы, фæлæ уыйбæрц нæ, цæмæй ныр та ды мæнæн лæггад кæнай. Æз уый арæзтон дæу уарзгæйæ, дæ



цард æмæ дæ фидæны хъысмæтыл аудгæйæ.

– Дæ миднысæнттæ уыдысты раст уыцы аххосæгтæ, цæмæй дæ æз нымайон æмæ дын лæггад кæнон. Ды райсдзынæ паддзахæй стыр лæвар. Ды лæггад кодтай Джейлинмæ дæ уарзты тыххæй æмæ цæмæй дæу адæм нымайой кæнæ дын исты бафидой, уый тыххæй ницы арæзтай. Джейлины зæрдæ здæхт у, уарзон зæрдæимæ æндæртæн чи лæггад кæны, уыдонмæ. Энделы уæвгæйæ, ахсджиаг уыди бамбарын уымæн цардмæ канд йæ цæстæнгас нæ, фæлæ йын йæ зæрдæ ссарын дæр. Ды сæххæст кодтай дыууæ хæс дæр, æмæ, мæ зынаргъ хо, дæ зæрдæйы миднысæнттæй схайджын дæн æз дæр. Йе уый тыххæй æз дæр æппæт зæрдæйæ тырныдтон иннæтæн лæггад кæнынмæ Энделы ма цы ацардтæн, уыцы фæстаг къуырийы дæргъы. Ныр æз райстон цæстуарзон лæвар, кæд мæ куыст афтæ чысыл уыди, уæддæр.

Хорзтауæг йæ мидбылты бахудти.

– Фидыд, куыд æхсызгон мын сты дæ хабæрттæ. Æз дæуæн лæггад кæндзынæн мæ царды фæстаг бонмæ.

– Хорзтауæг, дæ ныхæстæ сты, Аффабелы бирæ азты дæргъы чи фæцæры, ахæм адæймаджы ныхæсты хуызæн, – дзуапп ын радта Фидыд. – Мах ацы цытджын сахары цæрæм, цæмæй лæггад кæнæм кæрæдзийæн. Æцæгæйдæр, махæн разамынад чи кæны, уыдон сты æппæты стырдæр лæггадгæнджытæ. Махыл та æвæрд ис æппæты стырдæр хæстæ, æмæ уыдон сты нæ циндзинады гуырæн. Ацы ран цард, Энделы куыд уыдис, афтæ нæу. Раздзæуджытæ нæ домынц сæхицæн лæггад, фæлæ цин кæнынц, уыдонæн иннæтæн лæггад кæныны фадат кæй ис, уый тыххæй. Алкæцы æмбæстагæн дæр йе стырдæр цин у, фыццаджыдæр уал паддзахæн, стæй се ‘мбæстæгтæн, уæлдайдæр та нын Энделы нæ цардыл чи бандæвта, уыдонæн, æмæ æртыккаг та – æттаг æмгæрæтты цæрджытæн лæггад кæнын. Чи сты, уый ды рæхджы базондзынæ. Мæ зынаргъ хо, – загъта фæстагмæ Фидыд, – æз сæрыстыр дæн дæуæй. Цу дæ паддзахмæ. Уый фæнды дæ фенын æмæ дын лæвар раттын, йæ лæггаднæгæн кæй уыдтæ, уый тыххæй.



Уыйадыл ма ноджы иу хатт кæрæдзийыл атыхстытсты, æмæ Хорзтауæг, хъахъхъæнæгмæ раздæхгæйæ, йæ фæндаг адардта паддзахы `рдæм.

Хорзтауæг Джейлины раз

Хорзтауæг паддзахы бадæнмæ куы 'рбахæццæ ис, уæд бæлвырддæр федта паддзахы цæсгомы æууæлтæ. Уый налдæр бафиппайдта, чысылдæр разамонджыты цурты рацæйцæугæйæ, уыдон йæ разы сæ сæртæ куыд æркъул кодтой, уымæн, æмæ йæ цæстæнгас нæ иста паддзахæй. Уый уыд йæ диссадджы аив тæмæнбалды уацары.

Асинтыл уæлæмæ схизгæйæ, уый дæлгоммæ æрхауд паддзахы раз. Джейлин æрхызт æмæ йыл уæлæмæ схæцыд. Уарзгæйæ йын загъта:

– Хорзтауæг, мæ зынаргъ чызг, фарнимæ цу нæ паддзахадмæ. Æз æнхъæлмæ кастæн ацы уысммæ, цæмæй фенон дæу.

– Паддзах, уый æз æнхъæлмæ кастæн уыйбæрц рæстæг ацы уысммæ, – дзуапп радта Хорзтауæг. – Ды мæ паддзах дæ. Ныр мæ ныфс ис, дæуæй нал фæхицæн уыдзынæн мæ царды кæронмæ, цæмæй ноджы хуыздæр лæггад кæнон дæуæн.

– Æрбацу æмæ су, æз дæуæн дуне сфæлдисыны размæ кæй æрцæттæ кодтон, уыцы паддзахады хицау, – загъта паддзах, – Æз уыдтæн æххормаг, æмæ мын ды бахæрын кодтай; дойны уыдтæн, æмæ мын дон бадардтай; уыдтæн дарæсцух, æмæ мыл ды скодтай дарæстæ; уыдтæн рынчын, æмæ мыл ды батыхстæ, ды мæ бабæрæг кодтай ахæстоны.

Хорзтауæг дисгъуызæй бафарста:

– Кæд уыди уый, паддзах? Кæд дæ федтон æз æххормагæй æмæ дын бахæрын кодтон, дойны дын уыди, æмæ дын дон бадардтон? Кæд дæ федтон дард бæлццонæй æмæ дæ мæ хæдзармæ бауагътон æмæ дыл дарæсцухæй кæд скодтон дзаумæттæ?

– Æцæг дзурын, – дзуапп радта паддзах, – ды уый Мæ ацы



æфсымæртæй иу чысылæн дæр кæй сарæзтай, уый сарæзтай Мæнæн!

Джейлин ын радзырдта, куыд иузæрдионæй бакуыста йæ адæмæн æмæ йæхицæн дæр æмæ йæ уагæвæрдтæн куыд коммæгæс уыди, уый тыххæй. Æвдыст æрцыд йæ цард æгасæйдæр: алкæцы дзырд, раконд, хуыды æмæ фæнд. Æппæтдæр раргом чындæуыд: йæ куыст, скьолайы пайдайæн йæ хæрдзтæ, æмбæстæгтæм йæ уарзондзинад, æнæмæт æмæ æнæпайда хуыддæгты хайад исыныл йæ къух куыд саста, уый. Джейлинмæ йæ уарзондзинады тыххæй цы сурьндзинæдтæ æвзæрста, уыдон, цæлгæнæнты фæрцы адæмæн йæ лæггад, дзæгъал удты фæдыл йæ фыдæбон, сæфт удты тыххæй йæ куывды сахаттæ, Джейлины уагæвæрдтæн коммæгæсы фæдыл йæ фæндвидар, номдзыд адæмæй хицæнгонд кæй æрцыд Джейлинмæ йæ ахасты тыххæй, йе ‘мбæстæгты ныхмæ дзурыныл кæнæ хахуыр кæныныл кæй не сразы, уыдæтты тыххæй... Йæ хуыддæгты номхыгъд стыр уыди.

Хорзтауæг тынг дис кодта, йæ цард иннæ адæмыл кæй бандæвта, ууыл. Джейлины кады тыххæй цы сарæзта, уыцы хуыддæгтæн сæ фылдæр развæлгъау снысангонд нæ уыдысты кæнæ сæ не ‘рымысыди раздæр, фæлæ æнæаиппæй цыди, рагон фыстытæ йын цы цардвæндаг бацамыдтой, ууыл.

Уыди йæм, судзгæ чи бакодта, ахæм иуцалдæр хуыддæджы. Хорзтауæг фæсмон кодта, цы фадаттæ ауагъта æмæ рæдыдтытæ æруагъта, уыдон тыххæй. Фæлæ йæ царды фæллæйттæй чи фесæфт, уый уыдис æрмæст йæ иу чысыл хай.

Хорзтауæджы хæрзиуæг

Йæ фæстаг хуыдытæ, ныхæстæ æмæ йын хуыддæгтæм æркæсгæйæ, паддзах бакаст йæ фарсмæ бадæг чысылдæр разамонджытæй иумæ æмæ йæ бафарста:

– Цал адæймагыл бандæвта Хорзтауæг паддзахады пайдайæн?

Разамонæг дзуапп радта:

– Мæ паддзах, 5183 адæймагыл, æппæт æхсæнады цæрджыты иу æхсæзæм хайæ чысыл фылдæр.



Хорзтауæг фæдисау ис:

– Куыд бирæ?

Джейлин загъта:

– Æрымыс, рагон фыстыты æз цы ныфс бавæрдтон «цы байтыдтат, уый бæркадджын скæнын æмæ уæ рæстдзинады дыргътæ сбирæ кæнын» -ы тыххæй, уый. Хорзтауæг, мæ паддзахад архайы хатт кæныны фæткмæ гæсгæ.

Уый фæстæ паддзах иттæг лæмбынæгæй равдыста, йæ коммæгæсы ракæндтæ куыд бирæ кодтой, дзыллæйыл æндавгæйæ, кæд йæхæдæг æхсæнады раздзог нæ уыди, уæддæр. Фæйнæрдæм цауæг тымбылæгты ахадындынад дисы æфтыдта адæймаджы. Джейлин йæ ныхасмæ бафтыдта:

– Фыст куыд у: «Хорзтауæг адæймаг бахардз кодта, байуæрста мæгуыргуртæн: йæ рæстдзинад, хæрзиуæджы, фæлмæнзæрдæйы æмæ рæдауы хъуыддæгтæ парахат кæнынц æнустæм». Мæ бар цы цард бачындыуы, уымæн вæййы фæйнæрдæм цауæг тымбылæгты ахадындынад, æмæ уый йæ хъуыдыйы нæй иунæг æмбæстагæн дæр, цалынмæ уый мæ тæрхоны раз не 'рлæууа, уæдмæ. Бирæтæ æгоммæгæс сты лыстæг хъуыддæгты, фæлæ арæх цæсты цы нæ ахады, уый æркæны ацы паддзахады стырдæр тыллæг æркарстмæ. Уымæн йæ дæгъæл у цыфæнды уавæрты дæр коммæгæс уæвын.

Стæй ма Джейлин загъта:

– Хорзтауæг, уыныс галиуæрдыгæй мæ фарсмæ сæрибар бадæн?

Уый дзуапп радта:

– Уынын æй, мæ паддзах.

– Ды ууыл баддзынæ æмæ разамынад дæтдзынæ мемæ дæ царды кæронмæ.

Хорзтауæг бынтон сæргъуыйау ис:

– Мæ паддзах, æз нæ дæн разамынд дæттыны аккаг. Æз уыдтæн хуымæтæг цæлгæнæны хицау. Ис мæнæй курдиатджындæр адæм. Куыд суыдзæн мæ бон разамынд кæнын дæ цытджын паддзахады? Хиуарзон уыди хорз раздзог. Уымæй цы зæгъдзынæ? Курын дæ,



мæнæн исты ахæм бахæс кæн, дæуæн æмæ дæ адæмæн ахъаз цæмæй фæуон.

– Хиуарзон ныртæккæ бады Стыр хатæны фæстаг рæнхъытыл æмæ уыдзæн зæххы фадгуытæ фæлындзæг, дæлвæз чи хуыйны, паддзахады уыцы хайы, – дзуапп ратта Джейлин. – Ды та уыдзынæ разамонджыты нымæцы, уымæн æмæ æвдыстай мæнмæ æмæ ме `ппæт адæммæ дæ уарзондзинад. Дæ фæразон, æнувыд æмæ сæрныллæгдзинад дæуæн æрхастой ахæм цыт. Æви дæ зæрдыл нал лæууынд рагон фыстытæй мæ ныхæстæ: «Уымæн æмæ алы йæхи бæрзондгæнæг ныллæггонд (цытджын чи у æмæ лæвæрттæ чи райста, уыдонæй ныллæгдæр æвæрд) уыдзæн, йæхи чи ныллæг кæны (йæхи уæлдæр нæ кæны æмæ цæргæ дæр афтæ кæны) уый бæрзонгонд æрцæудзæни (сбæрзонд ын чындæуыдзæн йæ уавæр)»? Ды мемæ канд разамонæг нæ уыдзынæ, фæлæ дын æз æрцæттæ кодтон диссаджы цæрæнуат Стыр фурды былгæрон, паддзахады цæрдастæу мæ галуаны фарсмæ. Ды дон æмæ уылæнты хъæлæба куыд бирæ уарзыс, уый зонгæйæ, æз сæххæст кодтон дæ бæллицц. Æз сæххæст кодтон мæ иузæрдион кусджытæн се `ппæтæн дæр сæ зæрдæйы фæндтæ.

Хорзтауæг æдзæмæй лæууыди.

Паддзах дарддæр дзырдта:

– Ды разамынад дæтдзынæ сахары дæс фадыгæн. Ис ма дзы иуæндæс æндæр разамонæджы, уыдон сты æвæрд Аффабелы сæдæ дыууын фадыджы сæргъы. Ды кусдзынæ мемæ æнгомæй, сахары иннæ æвдай авд разамонæгимæ иумæ. Уыдон ныртæккæ бадынд цытджын бадæнтыл. Уыдонæн бар лæвæрд ис ахæм къабæзты разамынд дæттын, куыд ахуырад, кондад, хиирхæфсыны къабаз, аивад æмæ афтæ дарддæр. Æз æмæ мæ Фыд аразæм нывæзтытæ æмæ нæ хъус дарæм Аффабелы цард куыд цæуы, уымæ. Ды уыдзынæ ме`ууæнчы адæймæгтæй иу, стæй ме`мбæстæгтæ æмæ ме `хсæн бастдзинад ифтонг кæндзынæ.

Ды разамынад кæндзынæ мемæ канд ацы сахары нæ, фæлæ иннæ æвдай авд разамонæджы нымæцы разамынад кæндзынæ



паддзахады æддаг æмгæрæтты сахартæн дæр. Æз дын дæттын бар Бенджиллайы континенты ссæдз сахарыл. Ды уыдзынæ уыцы континенты хицауады хистæр. Уыцы сахарты разамонджытæ æмæ цæрджытæ уыдзысты дæ дæлбар. Ды та хыгъддæттæг уыдзынæ æрмæст мæнæн.

Джейлины уыцы ныхæстæ фехъусгæйæ, Æнцондард фæгæпп кодта йæ бынатæй, йе`мкъласоны хъуыддæгтыл цингæнгæйæ. Фæлæ йæ цинимæ æмхæццæ уыдис хъыджы æнкъарæн, уымæн æмæ йæ хъуыдыйы уыд, уымæн дæр кæй уыдис паддзахады пайдайæн мингай адæмыл афтæ бандавыны фадат, фæлæ уый нæ сарæзта уыцы хъуыддаг. Уымæн уæд уыдаид Джейлинмæ хæстæг чи ис, уыдон æмрæнхъ кусыны фадат. Уый райгонд уыди, Аффабелы паддзахады цæрыны фадат ын кæй радтой, уымæй, фæлæ Энделы цы цыбыр цардæй рацард, уый бахардз кодта дзæгъæлы, æмæ уый бандæвта йæ 130 азы царды баззайæццагыл.

Паддзах йæ ныхас аздæхта хъахъхъæнджыты хистæрмæ:

– Æрбахæссут мын уæлахизгæнæджы кады худ æмæ разамонæджы старц.

Кады худ æмæ старц райсгæйæ, уый кады худ æркодта Хорзтауæджы сæрыл.

– Иттæг хорз! – Загъта уый хъæрæй. – Ме`нувыд цагъар! Ды чысыл исады æууæнкджын кæй уыдтæ, уый тыххæй айс дæс фадыджы æмæ ссæдз сахары æмæ сыл разамынад кæн.

Уый фæстæ йæм Джейлин балæвæрдта старц ахæм ныхæстимæ:

– Нырæй фæстæмæ ды нал хуындзынæ Хорзтауæг. Æз дыл æвæрын ног ном, дæ ном – Уарзон Уæлахиздзау. Уымæн æмæ æз Энделы цæрджыты фæдзæхстон рагацау: «Уæлахиз чи кæны æмæ Мæ хъуыддæгтæ чи æххæст кæны, уымæн ратдзынæн бар адæмтæ æмæ фадгуытыл, æмæ сæ хиздысты æфсæн старцæй; Æз дæр Мæ Фыдæй [бар] куыд райстон, афтæ».

Джейлин хæстæг бацыди фынгмæ, уыдис ма дзы иу дыргъ. Уый йæ балæвæрдта уарзон уæлахиздзаумæ æмæ загъта:

– Мæ зынаргъ хæлар æмæ æмкусæг, дæ бон у ацаходай царды бæласы дыргъæй.

Уыцы дыргъæй ацаходгæйæ, Уарзон Уæлахиздзау банкъардта, куйыд тынг асыгъдæг ис, уый. Уый размæ чи ахордта ацы диссаджы хæрзад дыргъæй, уыдон дæр бавзæрстой раст ахæм æнкъарæнтæ. Йæ зæрдæ байдзаг ис ноджы стыр дæр уарзондзинадæй æмæ Джейлинен лæггад кæныны фæндон афтæ сырæзти йæ мидæг, æмæ раздæр ахæм стыр фæндон никуыма бавзæрста. Уымæй дарддæр ма асæрибар ис алыгъуызон рыст æмæ раздæры талынг хъуыдытæй. Йæ мидæг æппæтдæр сног ис. Йе `уонджы бацыд ног хъарутæ æмæ уыд йемыдзаг амонд æмæ æууæнкæй. Уарзон Уæлахиздзау бакасти Джейлинмæ æмæ йæ мидбылты бахудти. Стæй, цыма бынтон æнæнхъæлæджы, афтæ иумæ зæрдиагæй ныхудтысты. Уый уыди, æнусты дæргъы чи ахæсдзæн, уыцы хæлардзинады райдиан.

Джейлин æй афæндараст кодта цытджын бадæнмæ æмæ йын загъта:

– Уарзон Уæлахиздзау, раздæх-ма, æмæ акæс дæ бинонтæм.

Уый раздæхти æмæ йыл разæй кодтой хъæрæй къухæмдзæгъды уылæнтæ. Хъæлдзæг кафт æмæ цинæй байдзаг ис стыр хатæн. Уый никæцы æндæр бæрæгбоны хуызæн уыди. Уæлдæф дзаг уыди цин æмæ зæрдæрайæ. Уарзон Уæлахиздзауы цæсгомыл зынди рух мидбылхудт. Уыцы стыр уарзт ын банкъуысын кодта йæ удрабын. Паддзах ын йе `уæхсчытыл йæ къух æртыхта æмæ расидти:

– Æнувыд æмæ фæлмæнзæрдæ цагъар, райс хай дæ паддзахы цинæй.

Йе ууыл фæуд кæны паддзах, йæ цагъартæ æмæ Аффабелы цытджын паддзахады таурæгъ.

Зондамынд æмæ фæдзæхсæн ныхас

Раздæры сæргæндты мах федтам, сыгъдæджытыл тæрхон цавæр уыздæн, уымæн æрмæстдæр йæ чысыл ферттывд. Мæнæн мæ бон æххæстæй радæттын нæу уый, фæлæ Чырыстийы Тæрхонгæнæны

цыт уыдзæн, ацы чиныджы æвдыст цыфæнды кадæй дæр стыр дæр. Фæлæ уæддæр ацы аллегорийы разынд Хуыцауы Паддзахады æцæгадæй бирæ цыдæртæ. Таурæгъы лыстæг хабæрттæ æцæгадмæ иттæг ницы бар дарынц, фæлæ йын ахъаз сты ирдæй йæ равдисыны тыххæй. Йесо фæсномыг ныхæстæ куы дзуры, уæд сыха, æцæгадмæ бар чи нæ дары, уыцы лыстæг хабæрттыл цавд не `вæрут, афтæмæй уынут, йæ фæсномыг ныхасы нын равдисынмæ кæй хъавы, йæ уыцы мидис.

Æз дæр хъавыдтæн, Хуыцауы æнусон Паддзахадмæ бар дарæг ахсджиаг хъуыдытæ уын равдисынмæ. Чиныг бакæсгæйæ, сыха аллегорийыл ногæй уæ цæст куы ахæссат, уæд фендзыстут, раззаг æмæ дарддæры сæргæндты æрхаст Фысты ахуырады стыр æрфытæ.

9 СÆР

УÆЛÆРВТÆ

*Æз та рæстдзинадæй кæсдзынæн Дæ цагсгоммæ; куы-у
райхъал уон, уæд æфсæддзынæн Дæ фæлгонцæй.*

– Псалом 16:15

Цæй æмæ ныр та аныхас кæнæм рæстгæнджыты ацыды
тыххæй ацы цардæй. Æнæуырнон адæмæн куыд ис, зындон
чи хуыйны, уыцы рæстæгмæйы бынат, æмæ стæй та сæ фæстаг
бынат свæййы судзгæ цад, афтæ рæстгæнджытæ дæр сæ амæлæты
фæстæ ссарынц дыууæ рæстæгмæйы æнцойуат. Абоны царæнуат
бирæтæ хонынц уæларвтæ, фæлæ растдæр зæгъгæйæ, Фысты уый
хуыйын уæларвон Иерусалим. Рæстаг адæмы фæстаджы бынат дæр
хуындзæн Иерусалим, æмæ уыдзæн зæххыл. Уыцы сахар зæхмæ
æрцæудзæн фæстаг тæрхоны фæуды. Йæ ном у Ног Иерусалим (Кæс
Раргомад 21:2).

Уæларвон Иерусалим

«Сымах та æрцыдыстут Сионы хохмæ æмæ цардæгас Хуыцауы
сахармæ — уæларвон Йерусалиммæ, æнæнымæц зæдты цины
æмбырдмæ, Уæларвты кæй нæмттæ фыст сты, уыцы фыццаггуыр
хъæбулты Аргъуанмæ, алкæмæн дæр Тæрхонгæнæг Хуыцаумæ,
алцæмæй дæр æнаипп чи сси, уыцы рæстгæнджыты удтæм,
Ног фидыды Æхсæнылæг Йесомæ æмæ, мах чи ссыгъдæг кодта,
Йæ уыцы Тугмæ — Авелы тугæй уыцы Туг хуыздæрыл дзуры...»
(Дзуттæгтæм 12:22-24).

Уæларвон Иерусалим кæнæ Уæлион Иерусалим (кæс Галатæгтæм 4:26), – уый у нæ таурæгъы Аффабелы сахары хуызы æвдыст. Уый бынат кæны Сионы хохыл. Цæрынц дзы Фыд æмæ Фырт миллиард зæдтимæ. Уым ис йæ бынат уæлахизгонд Кувæндон æмæ фыццаггуырды аргъуан Рагон Фæдзæхсты æмæ Чырыстийы дуджы чи ацыд, уыцы сыгъдæджытимæ.

Уымæй уæлдай ма уыцы сахары ис «æххæстдзинадмæ чи бахæццæ, уыцы рæстгæнджыты монты» бынат. Чи сты уыцы адæм, кæд автор, сæ лæвар райсынмæ ацæуæг Рагон æмæ Ног фæдзæхсты сыгъдæджыты кой кæны, уæд?

Уæ зæрдыл дарут, ногæй райгуыргæйæ, мах систем бынтондæр ног сфæлдыстытæ, нæ уд у æххæст Чырыстиимæ æнгæсдзинадæй, æмæ мах ссардæуыди Уымæ. Фысты ацы скъуыддзаджы автор дзуры буæрттæ æмæ удты тыххæй нæ, фæлæ æрмæстдæр моны тыххæй. Æз мæхæдæг æууæндын, уый кæй хауы, ам. Зæххыл, Чырыстийæн чи кусы, уыдонмæ. Асагъæс кæнут: Дзуттæгтæм æрвыстыты ныффыссæг мах разæнгард кæны: «Уымæ гæсгæ ныфсджынай балæууæм, хорзæх кæцæй цæуы, Хуыцауы уыцы бадæны раз..» (Дзуттæгтæм 4:16). Хорзæхы уазфынг ис Хуыцауы сахары цæрдастæу, æмæ йæ фæхуынд та хауы махмæ, ацы зæххыл цæрджытæм. Цымæ уымæн уæвæн ис, æмæ нырма ам зæххыл чи цæры, уыдон хорз зындгонд уой паддзахы хатæны, уыдон уым арæх кæй фæлæууынц куывды, уый фæрцы?

Махæй алчидæр у мон, æмæ йын ис уд, уд та конд у, ныртæккæ буары мидæг чи бынат кæны, уыцы зонд, бар æмæ æнкъарæнтæй. Йесо загъта, зæгъгæ, Хуыцауæн бакувыны иунæг амал у «монæй æмæ æцæгадæй» Йын бакувын (Иоанн 4:24). Павел бæлвырдæй дзуры уый: «Хуыцау мын æвдисæн — Йæ Фырты Фарны Уац Ын адæммæ фæхæссыныл архайын æппæт зæрдæйæ, — мæ куывдтыты уæ æрымысын æдзухдæр» (Ромæгтæм 1:9). Махæн нæ мон Хуыцауы æнгæс сфæлдыст кæй у æмæ мах ногæй кæй райгуырдыстæм, уый фæрцы махæн баххæссæн ис Йесойы туг æмæ Сыгъдæг Уды тыхы æххуысæй Хуыцауы уазбадæны хатæнмæ кæдфæндыдæр, мах хъуаг куы уæм æмæ нæ Уымæн бакувын куы фæнды, уæд.

Уæлаврмæ балц

Ныртæккæ уæларвон Иерусалим ис æртыккаг уæларвы. Уый у бæлвырд бынат, Апостол Павел дæр дзы уыди йæ мæлæты размæ. Уый фыста:

«Кæд ницы пайда у, уæддæр хъуамæ раппæлон мæхицæй. Райдайдынæн дзурын, Хицау мын цы фенын æмæ раргом кодта, уыдæтты тыххæй. Æз зонын иу чырыстон адæймаджы. Цыппæрдæс азы размæ йæ, — нæ зонын, йæ буары уыд æви нæ, Хуыцау æй зоны, — систæуыд æртыккаг уæларвмæ. Йæ буары уыд æви нæ, уый нæ зонын, Хуыцау æй зоны, фæлæ зонын, уыцы адæймаджы систæуыди дзæнæтмæ æмæ фехъуыста, æвзагыл чи нæ бады æмæ адæймаг кæй хъуамæ басусæг кæна, ахæм ныхæстæ» (2 Коринфæгтæм 12:1-4).

Библийы фæлгъауджытæ разы сты ууыл, Павел йæхи кой кæй кæны. Хæдæгай, Ног фæдзæхсты удæгас тæлмацы фыст ис афтæ: «Æз ист æрцыдтæн уæларвтæм цыппæрдæс азы размæ». Кæсут-ма, Павел æй нæ зыдта, буары уыди æви нæ. Уый нысан кæны, уæларвтæ кæй сты æцæг æмæ басгарæн кæмæн ис, ахæм бынат, æрмæстдæр уый. Æз фембæлдтæн ахæм хъуыдыйыл хæст адæмыл, ома уæларв у, фенæн кæмæн нæй, ахæм тыгъдад, цыран адæм уæлдæфы змæлынц æндæргтау. Нæ, уый физикон бынат у. Уым ис уынгтæ, бæлæстæ, цæрæгойтæ, бæстыхæйттæ, дон æмæ а.д.

Æз мæхæдæг зонгæ дæн цалдæр ахæм адæймагимæ, Павелу уæларвты чи федта. Фæлæ мæ фæнды мæ иууыл уарзондæр таурæгъ уын радзурон. Мæнæн ис иу хæлар, йæ ном Грэг. 1979 азы октябры, Хуыцауæн куысты фæдыл йæ фыццаг балцæй куы 'рбздæхт, уæд бафиппайдта, йæ цардæмбал асиныл кæй хуыссы æмæ зæрдæхалæн куыд кæй кæны. Уый уайтагъддæр бамбæрста, хъуыддаг хорз кæй нæу. Рæхджы уый базыдта, йæ дæсаздыд фырт Джастин найæн хатæнмæ кæй бахаста телевизор, цæмæй бакæса футболмæ, уыцыиу рæстæджы йæхи найгæйæ. Æваст телевизор найæнгарзы ныххауд æмæ лæппуйы ток ныццавта.

Грэг йæ фырты куы басгæрста, уæд йæ зæрдæ нал куыста, йæ буар уыди цъæх æмæ узал, йæ цæстытæ уыдысты дæрддыл гом. Уый нысан кодта, зонд дæр йæ куыстæй кæй æрлæууыд. Раздæр Лос-Анджелесы шерифы департаменты кусгæйæ, Грэг ахуыр кодта фыццаг æххуысы амæлттыл æмæ йæ цæсты раз бирæ чидæртæ амарди. Ацы уавæры полицæйаджы бынаты куы фæуыдаид, уæд лæппуы мæлæт бахынцыдаид æмæ адзырдтаид фæдысгарæгмæ.

Фæлæ Грэг уыди уырнон адæймаг æмæ зыдта куывдæн йæ тых. Уый райдыта кувын æмæ архайдта йæ фырты сулæфтыл архайын. Иу цалдæр минуты фæстæ уый уыцы хъуыддаг бабар кодта медицинон кусджытæн, йæхæдæг та йæ уд радта кувынмæ. Цыппор фондз минуты дæргы уыдон архайдтой Джастины раздахыныл, фæлæ сæ къухы ницы бафтыди. Кардиограммæ æвдыста иу æмраст хахх. Дохтыртæ ныууагътой сæ архайд æмæ æнхæлмæ кастысты, уыцы тæвдсæр уырнон йæ куывд кæд ныууадздæн, уымæ.

Фæстагмæ Грэг куывта афтæ: «Мæ Фыд, мæнмæ æндæр уырнондзинад нал ис. Мæ уырнондзинад сафтид ис, фæлæ æз зонин, Дæ Дзырд кæны æндæр уырнондзинады кой» (ома уырнондзинады лæвар, кæс 1 Коринфæнтæм 12:9).

Грэгы ныхæстæм гæсгæ, уый банкъардта, цыма йын йæ сæрыл къух æрæвæрдæуыди. Уый æваст банкъардта тых æмæ бар æмæ ныхæр кодта йæ фыртмæ: «Ды цæрдзынæ æмæ нæ амæлдзынæ Йесо Чырыстийы номæй!»

Æваст ЭКГ-йы аппараты зæл райхъуысти. Дохтыртæ фæгæппытæ кодтой фырцинæй. Цалынмæ уыдон Грэгимæ асинтыл Джастинимæ æрхызтысты, уæдмæ уый басырхуадул ис, йæ цæстытæ сæ гаччы æрбадтысты, йæ буар æрхæрм ис.

Грэгы цинæн кæрон нал уыдис. Йæ фырт ногæй уыди сæрагас æмæ æнæниз. Афтæмæй йын фæзындис диссаджы æвдисæндзинад йæ хæлæрттæн, Хуыцау ын цы диссаг равдыста, уый тыххæй. Уыцы уысм уый не`мбæрста, йæ фырты удыл тохæн уый йæ райдиан кæй уыд.

Дохтыртæ фехъусын кодтой, лæппу мæрдон фынай кæй у. Куы

йæ æрæсгæрстой, уæд федтой, уыргты фыд хæтæлтæй æддæмæ кæй цæуы. Уый хуымæтæг æвзагыл нысан кодта, ома йæ буар тайы. Уыдон дзырдтой, лæппу кæд удæгасæй баззайа, уæддæр уыдзæн сахъат. Фæстæдæр дохтыртæ рахастой сæ тæрхон: лæппуйы зонд уыдзæн æртæмæйдзыд сывæллоны зонды æмвæзад – IQ 0, 01.

Джастины фыд авд мæйы дæргы æнæрлæугæйæ куы фæкуывта, уæд лæппу райхъал йæ мæрдвынæйæ. Уыцы уысм йæ фыд уыди йæ фарсмæ, æмæ йæм фарстытæ лæвæрдта. Лæппу сын æдæрсгæйæ дзуапп ардта. Джастин фæндзтыл фæци скъола. Уый, æгæрыстæмæй, уыди къласы раздзог дæр. Абон уый у бинонджын æмæ йын ис дыууæ сывæллоны.

«Баба, æз уыдтæн Йесоимæ»

Рынчындонай йæ куы рафыстой, уымæй æртæ боны фæстæдæр Грэг бафиппайдта, йæ фырты цæсгом тæмæн кæй калы, уый. Уый йæ афарста: «Джастин, цы дыл æрцыд?». Лæппу дзуапп радта: «Баба, æз уыдтæн Йесоимæ. Телевизор найæнгарзы куы ныххаудта, уæд æз æппындæр ницы банкъардтон. Æнахуыр стыр зæд ныххæцыд мæнæн мæ къухыл æмæ мæ систа мæ буарæй. Мах æнахуыр тагъд тахтыстæм туннелыл. Уыдыстæм рухсæй цыррдæр, цалынмæ уæларвы уынгтыл не `рбадтыстæм, уæдмæ».

Уый радзырдта йæ фыдæн, уынгтæ кæй уыдысты сыгъзæрин доны тылд, арæзт та уыдысты сыгъдæг сыгъзæринæй, æмæ уыдысты рухсдзыд. Зæххыл сыгъзæринæн, уæларвты йын куыд ис, афтæ ныссыгъдæгæнæн нæй, фæлæ зæххыл арæх пайда кæнынц сыгъзæринæй, рудзгуыты ахоргæйæ, цæмæй сын сыгъзæрингъуыз уа. (Раст афтæ ахуырстой фыццаг космонавтты уартытæ æмæ згъæрхудтæ дæр, хæдтæхджыты кабинæтæ, бæстыхæйттæ æмæ а.д.). Уæдæ сыгъзæрин бынтон сыгъдæгæй вæййы рухсдзыд.

Джастин радзырдта, зæгъгæ йыл уæларвон уынгты фыццаг чи амбæлд, уыдон уыдысты йæ хиуæттæй чи амард, уыдон. Уый сæ никуы федта, нæдæр сын сæ нæмттæ зыдта, кæд йæ мад æмæ йæ фыд уыдон тынг хорз зыдтой, уæддæр. Уыцы адæмы æхсæн уыдис

иу сылгоймаг, йæ ном хуынди Филис. Уый уыди сæ сыхаг. Йемæ куывта Джастины мад ирвæзындзинады куывдæй, йæ фыртыл ацы цау æрцæуынæй мæй раздæр. Сылгоймаг амарди Йесомæ йæ раздæхынæй дыууæ къуыри фæстæдæр.

Уыдон ныхæстæ кодтой, æмæ æваст райхъуыст цавæрдæр уынаер, æмæ уæд йæ разы лæууæг адæмы къорд фæйнæрдæм алæууыдысты. Лæппуйы раз æрлæууыд Йесо.

Уый ахуыдта Джастины, уæлæрвтæ йын æвдисгæйæ. Уыдис дзы бирæ уынгтæ æмæ бæстыхæйттæ, сахар уыди тынг стыр. Дидинджытæ, кæрдæг æмæ, æгæрыстæмæй, дуртæ дæр уыдысты удæгас, æмæ зæлыди сæ диссаджы зард. Афтæ йæм фæкаст, цыма сæ зарæгæй кад кодтой Хуыцауæн. Дидинæг кæнæ кæрдæгыл-иу куы æрлæууыд къахæй, уæд-иу нæ бампылдысты æмæ-иу нæ асатытсы, фæлæ-иу уайтагъд сæхиуыл схæцыдысты. Джастин бафиппайдта, уыцы ран алы хуыз дæр кæй уыди бирæ ирддæр æмæ арфдæр, зæххыл цы уыдысты, уымæй. Уыдис дзы ахæм хуызтæ дæр, раздæр кæй нæ федта. Уымæн лæвæрд уыди йæ мад, йæ фыд æмæ йæ дыууæ æфсымæрæн цы æддæгүлæ хæдзæрттæ сты æрцæттæгонд, уыдон феныны цытджын бар.

Стæй лæппу ныхауди тынг сагъæсы. Йесо загъта, Джастины фæстæмæ аздæхын кæй хъæуы. Уый нæ фæндыди уæлæрвтæй рацæуын, фæлæ йæ Йесо бакодта æмбæрзæны цурмæ, æмæ йыл Джастин куы ахæцыд, уæд федта, йæ фыд æм фæстæмæ кæй сиды. Йесо загъта: «Уый у дæ фыд æмæ йын бар ис дæумæ фæстæмæ фæсида».

Уыцы бонæй фæстæмæ Джастин дзырдта йæ фыдæн, цæмæй æм фæстæмæ макуыуал фæсида, искуы ма куы амæла, уæд. Мæ хæлармæ хъусгæйæ, æз ахъуыды кодтон, уый ацы таурæгъæн йæ тæккæ зынгæдæр хай кæй у. Уæлæрвтæ зæххæй уыйбæрц хуыздæр сты, æмæ дзы чи вæййы, уыдонæй фæстæмæ раздæхын никæйуал фæфæнды. Павел дæр æвзæрста ахæм мидтох, Филиппийаг аргъуанмæ куы фыста, уæд: «Ис мæм фæндон ахицæн уон (ссæрибар уон ацы дунейæ) æмæ уон Чырыстиимæ, уымæн æмæ уый цас хуыздæр у, уый абаринаг дæр нæу» (Филиппæгтæм 1:23, уæрæхгонд

тæлмац). Хуыздæр нæ, фæлæ сын кæрæдзийыл абарæн дæр нæй! Уый федта сахар, æмæ йæ фæндыд уырдæм аздæхын, фæлæ сразы ис зæххыл баззайыныл Хуыцауы Паддзахады хæрзæбонæн.

Фæстæдæр Джастин дзырдта йæ фыдæн, үелæрвты уый дæсæздзыд лæппу кæй нæ уыд, фæлæ уыди хъомыл адæймаг. Бирæтæ, Джастин дæр семæ, афтæмæй, æууæндынц, цытджын буары мах кæй уыдзыстæм æртын æртæ аздыд адæймæгтæ, ома Чырысти тыгъд куы æрцыди, уыцы кары, Фыст куыд дзуры, афтæ: «Мæ уарзон хæлæрттæ, мах ныр Хуыцауы хъæбултæ стæм. Фидæны цавæртæ уыдзыстæм, уый та нæма раргом. Фæлæ зонæм: куы раргом уа, уæд уыдзыстæм Уый хуызæн, уымæн æмæ йæ фендзыстæм, цавæр у, ахæмæй» (1 Иоанны 3:2).

Уый у, мæ бон радзурын цы бирæнымæц æцæг цаутæ у, уыдонæй сæ иу. Фæлæ ацы иунæг таурæгъ дæр æвдисæн у, үелæрвтæ æцæг кæй сты, уымæн. Йесойы æнувыд цагъартæ зæххон цардæй ацæугæйæ бацæудзысты уыцы сахармæ.

Мон, уд æмæ буары ирвæзындзинад

Раздæр куыд дзырдæуыд, афтæмæй адæймаджы мон свæййы бынтондæр ног сфæлдыст, Йесойы йæ Бардарæгæй куы райсы, уæд. Уымæн æвдисæн лæууынц апостол Иоанны ныхæстæ: «Уымæн æмæ ацы дунейы цæрæм, Чырысти куыд царди, афтæ» (1 Иоанны 4:17). Ацы ран ирдæй зыны, Иоанн кæй кæны зæххыл удæгас чи у, уыцы уырнон адæмы кой, ныридæгæн йæ лæвар райсынмæ чи ацъд, уыдон нæ, фæлæ. Хуыцауы Удæй æцæг райгуырæг адæймаг монæй æххæст свæййы зæххыл цæргæйæ.

Нæ мон ирвæзт кæд у, уæд райдайы нæ уды ирвæзындзинадыл куыст. Уый та, раздæр куыд загътам, афтæмæй конд у зонд, бар æмæ æнкъарæнтæй. Нæ уд ирвæзт цæуы, кæнæ ивы Хуыцауы Дзырд æмæ уымæн нæ коммæгæсы фæрцы. Иаков дæр ууыл дзуры: «Зонут, мæ уарзон æфсымæртæ: ... ныуадзут алы чъизи ми, алы фыдæх; æвæлмасæй кæсут Хуыцауы ныхасы коммæ. Уыцы ныхас байтыдæуыд уæ зæрдæты æмæ йæ бон у уæ фервæзын кæнын. Æххæст æй кæнут

æмæ ма ут, æрмæст æм байхъусынæй дарддæр чи ницы аразы æмæ уымæй йæхæдæг йæхи чи сайы, ахæмтæ» (Иаковы 1:19, 21, 22). Ахсджиаг у, Иаков йе 'фсымæртæм кæй фыссы сæ удтæ фервæзын кæныны сæраппонд. Уый цавд æвæры Хуыцауы Дзырдмæ хъусын æмæ йын коммæгæс уæвыныл.

Уд у адæймаджы иунæг аразæг хай, йæ ирвæзындзинады уавæр ын чи бæлвырд кæны. Мах æмархайд кæнæм Хуыцауы дзырдмæ хъусын æмæ йын коммæгæс уæвыны фæрцы, æмæ уый тагъддæр кæны нæ ирвæзындзинады хъуыддаг, науæд та къуылымпы кæны, Хуыцау нын цы дзуры, ууыл уæлæхох куы вæййæм, уæд. Уды фæивд у уырнон адæймаджы хорз кæроны скъуыддзагæнæг.

Æмæ ма нын баззади, ирвæзт чи хъуамæ æрцæуа, нæ уæвынады иу ахæм хай: уый у нæ буар. Лæмбынæг бакæсут, Паавел уый фæдыл цы фыссы, уый:

«Уымæн æмæ зонæм, нæ зæххон хæдзар, ацы халагъуд куы ныппырх уа, уæд махæн Хуыцауæй ис цæрæнуат уæлæрвты, Хуыцауæн йæхи арæзт æнусон буар. Йе уый тыххæй мах æнкъард кæнæм, нæ уæларвон буар райсынмæ бæлгæйæ. Уымæн æмæ мах, ацы къæсы уæвгæйæ, æнкъард кæнæм уаргъ хæсгæйæ, не 'нусон буар ног дарæсау æрбакæныны боны ралæудмæ бæлгæйæ. Уымæн æмæ мах нæ уыдзыстæм æнæбуар монтаж, фæлæ уыдзыстæм ног уæларвон буюртты мидæг. Раст уый тыххæй сфæлдыста мах Хуыцау, ныртæккæ уал нын Йæ Сыгъдæг Уд ратгæйæ. Уæдæ мах кæддæриддæр нæ уды хорзыл стæм; æмæ, буары уæвгæйæ, мах Хицауæй дард стæм, уый зонгæйæ, – уымæн æмæ мах цæуæм уырнондзинадæй, уынынадæй нæ, фæлæ, – уæдæ мах нæ уды хорзыл стæм æмæ бæллæм буарæй рахизын æмæ Хицаумæ æрбынат кæнынмæ» (2 Коринфæгтæм 5:1-8, англисагæй тæлмац).

Ацы ныхæстæ махæн дæттынц стыр ныфс æмæ, æгæрыстæмæй, сыгъдæг кæнынц нæ удтæ дæр. Павел уæлæнгай нæ ракой кæны, фæлæ æдзух фæлхатт кæны, махæн кæй уыдзæн æнусон буюрттæ. Æндæр ран уый дзуры: «Уымæн æмæ чи æмбийы, нæ уыцы буар хъуамæ суа æнæмбийгæ, æмæ мæлæт тых цæуыл у, уый хъуамæ

суа æнæмæлгæ» (1 Коринфæгтæм 15:53). Мах бұæрттæ ницæмæй хъауджыдæр уыдзысты Йесойы бұарæй, уымæн æмæ Фыст зæггы: «Æмæ, Чырысти куыд амарди, кæд мах дæр афтæ амардыстæм æмæ афтæмæй баиу стæм Йемæ, уæд мæрдтæй дæр, Уый куыд райгас и, афтæ райгас уыдзыстæм æмæ баиу уыдзыстæм Йемæ» (Ромæгтæм 6:5) æмæ «Мæ уарзон хæлæрттæ, мах ныр Хуыцауы хъæбултæ стæм. Фидæны цавæртæ уыдзыстæм, уый та нæма раргом. Фæлæ зонæм: куы раргом уа, уæд уыдзыстæм Уый хуызæн, уымæн æмæ Йæ фендзыстæм, цавæр у, ахæмæй» (1 Иоанны 3:2).

Цæй æмæ лæмбынæг æркæсæм, Йесойæн йæ райгасы фæстæ цавæр буар уыди, уымæ. Иу хатт, мах нæ буары ирвæзындзинад куы банкъарæм, уæд махмæ уыдзæн, Уымæ цыдæриддæр миниуджытæ уыдис, уыдон. Райдайæм уал, куы райгас Ис, уыцы райсом зæппадзы цы æрцыдис, уымæй. Зæппадз афтидæй куы федта, уæд Мария кæуын райдыта, Хицауы бұар ахастæуыд, зæгъгæ, уый æнхъæл.

«Уый зæгъгæйæ, фæкасти фæстæмæ æмæ федта Йесойы лæугæйæ, фæлæ нæ базыдта, Уый Йесо кæй у. Йесо йын дзуры: ацы сылгоймаг, цæуыл кæуыс? Кæй агурыс? Уый Йæ, дыргъдонгæс фенхъæлгæйæ, зæггы Уымæн: Хицау! Кæд Æй ды ахастай, уæд мын зæгъ, цы ран Æй æрæвæрдтай, æмæ Йæ æз рахæссон» (Иоанн 20:14, 15).

Йесо ницæмæй хицæн кодта хуымæтæг адæймагæй.

Уый нæ уыди кинофильмты цы æндæр дунейæгтæ февдисынц, уыдон хуызæн. Мария Йæ нæ базыдта, уымæн æмæ йæ хъуыдыйы дæр не ‘руагътаид, Йесо үдæгас у, уый. Уый йæхи цæстытæй федта, фыдмардæй Йæ куыд амардæуыд, дзуарæй ист æмæ ныгæд куыд æрцыд, уый. Цалынмæ йæм Йесо йæ номæй не ‘сдзырдта, уæдмæ йæ уырныдта, уый æцæгæйдæр Йесо кæй уыд. Афтæмæй мах æмбарæм, уымæн мах æнгæс бұар кæй уыд.

Йесойы бұар ницæмæй хицæн кодта хуымæтæджы адæймаджы бұарæй, фæлæ мах хъуамæ бафæрсæм нæхи: Мария йын йæ моны фæзынд федта, æви Уый бæлвырд уыди бұары мидæг? Ацы фарстæн

дзуапп мах ссарæм фæстæдæр, Уый Йæ ахуыргæнджытæм кæм раргом ис, уыцы скъуыдздзæджы. Уый загъта: «Цæмæн стыхстыстут æмæ уæм ахæм хъуыдытæ цæмæн æвзæры? Фенут Мын Мæ къухтæ æмæ Мæ къæхтæ: Уый Æз Мæхæдæг дæн. Басгарут Мæ æмæ сбæлвырд кæнут: æндæргæн буар æмæ стджытæ нæй, Æз та, куыд уынут, афтæмæй буардзыд дæн» (Лукайы 24:38, 39).

Уый уыди буар æмæ стæгæй конд! Махæн дæр сымахимæ уыдзæн буар æмæ стджытæ. Фæлæ кæсут, уый ницы дзуры туджы тыххæй. Йæ аххосаг уый у, æмæ Уымæн йæ туг æрпырхонд æрцыд Хуыцауы хорзæхы уазфынгыл. Мæн уырны, ныртæккæ Йесойы нуæртты кæй уылæн кæны Хуыцауы кад.

Йесойæн йæ бон уыди, басгарæн кæмæн ис, ахæм хæлц хæрын. Фыст нын дзуры: «Фыр цинай сæ куы нæма уырныдта æмæ дисы куы бафтыдысты, уæд сын загъта: «Хæринаг уæм ницы ис?» Физонаæггонд кæсаджы кæрдих Æм радтой. Уый йæ райста æмæ йæ сæ разы бахордта» (Лукайы 24:41-43).

Иумæ кæрдзынхæрд сын фыццаг хатт нæ уыд, æмæ Евангелиты фыст ис ноджы дыууæ ахæм цауы. Иу хатт, Эммаусмæ фæндагыл цæугæйæ, цы адæймагыл фембæлд, уый хæдзары, иннæ та денджызы былыл йæ иуæндæс ахуыргæнинагæн аходæн куы `рцæттæ кодта, уæд. Уæдæ махæн нæ бон хæрын уыдзæн нæ цытджын буæртты мидæг.

Хуымæтæджы адæймагау, Йесойæн дæр, йæ цытджын буары уæвгæйæ, йæ бон уыди дзурын, цæуын, гæрзтыл хæцын æмæ а.д. фæлæ ма Уымæн йæ бон уыди къулы мидæг ахизын æмæ æвиппайды фæтары уæвын!

Сымах ма бафыæрсдзыстут: «Уымæн буар æмæ стджытæ уыди æмæ афтæмæй йæ бон уыди къулы мидæг ахизын æмæ фæтары уæвын?». Уыди, æмæ-ма бакæсут Иоанн цы фыссы, уый: «Уыцы бон изæрæй, къуырийы фыццаг бон, ахуыргæнинæгтæ æмбырдæй уыдысты иумæ. Иудейæгтæй тарстысты æмæ дуæрттæ сæхгæдтой. Уæд уатмæ æрбацыди Йесо, æрлæууыди сæ разы æмæ загъта: «Фæрнæйдзаг ут!» (Иоанны 20:19).

Уыцы изæр Йесо бар радта Фомайæн, цæмæй йын йе 'нгуылдз бавæра йæ æрмттæ æмæ йæ фарсы хъæдгæмтты. Уæдæ мах ирдæй уынæм, Уымæн буар æмæ стджытæ кæй уыд. Куыд рауади афтæ, æмæ Йесо æваст æрлæууыди се 'хсæн, кæд дуæрттæ æхгæд уыдысты, уæд? Уый ахызти къулы мидæг æмæ сси цæстуынгæ, Йæ бон фæтары уæвын куыд уыди, раст афтæ. Эмаусмæ цæугæйæ цы адæмыл фембæлд, уыдон раз дзул куы асаста, уæд «Æм бакастысты æмæ Йæ базыдтой, фæлæ Йæ цæстæй нал уыдтой» (Лукайы 24:31).

Махæн дæр, цытджын буæрттты уæвгæйæ, нæ бон уыдзæн фæтары уæвын æмæ алы æмæ алы рæттæй фæзынын. Уый фæрцы мах æмбарæм, ног арв æмæ ног зæххыл æнæкъуылымппыйæ цы амалæй хиздзыстæм стыр дæрдздæггты сæрты, уый. Мах хъæудзæн тагъд змæлын, уымæн æмæ Хуыцауы сахарæн йæ дæргъ æмæ йæ уæрх дæр сты 1.400 километры, иннæ галактикæты кой куынæ кæнæм, уæд. Махæн ма нæ бон уыдзæн уæлдæфы хæрдмæ фæцæуын. Æрымысут-ма, Йесо, зæххыл йæ ахуыргæнинæгтимæ дыууиссæдз боны фæуыны фæстæ, уæлдæфы хæрдмæ куыд ссыди, уый. Джастин йæ фыдæн цы лыстæг хабæрттæ радзырдта, уыдонæй иу уыди (мæ иннæ зонгæтæ дæр уый кой фæкæнынц, уæларвты фенгæйæ), йæ бон цæуын, тæхын æмæ æвиппайды æндæр ран фестын кæй уыди.

Чырыстийы миназон паддзахад

Мах хъæуы аздæхын, Хуыцауы сахар йæ бынат кæй ивдзæн, уый фæдыл ныхасмæ. Фæлæ уал цæй æмæ ныр æрдзурæм, уый размæ цы цаутæ æрцæудзæн, уыдон фæдыл. Аргъуаны æнус куы фæуа, уæд æрлæудзæн авд азон фыдохы дуг. Паргом уыдзæн Чырыстийы ныхмæлæууæг, Хуыцауы æгъдау халæг адæймаг, æмæ бирæты аздахдзæн йæ фæдыл. Уый йæхиуыл схæццдзæн æмæ йæхи сæвæрдзæн, цыдæриддæр Хуыцау хуыйны, уымæй бæрзонддæр, зилдзæн сыгъдæджыты фæдыл æмæ бирæ бæстæты бакæндзæн Хуыцауы ныхмæ тохы тармæ.

Уыцы æмгъуыды Хуыцау æрцæудзæн Йæ сыгъдæджытимæ.

Бирæты уырны афтæ, цыма уыцы хабар æцæудзæн авдазон фыдохы агъоммæ, иннæтæ – йе `мбисыл, аннæтæ та – йæ фæстæ. Æз ацы фарстыл нæ дзурдзынæн ацы чиныджы фæрстыл. Сæйраг у, мах уымæ цæттæ стæм, æви нæ.

Ног фæдзæхсты Павел цалдæр хатты дзуры Аргъуаны сисыны фарсты фæдыл. Иу ран уый зæгъы:

«Уымæн æмæ уæларвон бардзырд æмæ архангелы хъæлæс куыддæр райхъуысой, Хуыцауы сыкъауадындз куыддæр ныууаса, афтæ Бардарæг Йæхæдæг æрцæудзæн уæларвæй, æмæ райгас уыдзысты, Чырыстийыл æууæндгæйæ чи амард, уыдон. Уый фæстæ мах, удагасæй баззайджитæ, уыдонимæ ист æрцæудзыстæм æврæгътыл, уæлдæфы фембæлдзыстæм Бардарæгимæ, æмæ уæдæй фæстæмæ æдзух дæр уыдзыстæм Йемæ. Уыцы дзырдтæй рæвдаут уæ кæрæдзийы» (1 Фессалоникæгтæм 4:16-18).

Уый Чырыстийы дыккаг æрцыд нæу, уымæн æмæ Уый не 'рцæудзæн зæхмæ, фæлæ Йæ сыгъдæджытыл фембæлдзæн æврæгътыл. Дыккаг æрцыд уыдзæн авдазон фыдохы фæуды, Йесо урс бæхыл куы æрыздæха уæларвон æфсады сæргы, уæд. Уыцы æфсады æхсæн уыдзысты милуангай сыгъдæджитæ (кæс Иудæйы 14).

Чырыстийы ныхмæлæууæг, мæнгпехуымпар, дунейы раздæуджитæ æмæ æппæт адæмты æфсæдтæ æрæмбырд уыдзысты Хицау æмæ Йе 'фсады ныхмæ. Йесо сæ басæтдзæн Йæ хъамайæ тохы бон, æмæ сын уæларвон мæргътæ тондзысты сæ быдыргътæ. Уыцы хæст арæх фæхонынц Армагеддон, уымæн æмæ уый æрцæудзæн Меггидойы дæлвæзы. Мегиддо у, Кармилы хохæй Иерусалимы хуссар-скæсæнмæ цы быдыр ахаста, уый (кæс Раггомæд 16:16; 19:11-21).

Æгас дунейы разындзæн ахæм адæймæгтæ, Чырыстийы ныхмæлæууæгæн йæхи чи не снывонд кодта, æмæ Чырыстийы ныхмæ чинæ тох кæндзæн. Бирæ Хуыцауы зонджитæ æууæндынц, зæгъгæ, уыцы адæм баззайдзысты удагасæй, цæмæй цæрой иннæ æнусы Чырыстиимæ миназон паддзахады. Уыдон баззайдзысты цæргæйæ æмæ уыдзысты Чырыстийы æппæтдунеон паддзахиуæджы

дæлбар. Уыдонæн уыдзæн зæххон бугæрттæ æмæ уый фæрцы бафтдзæн зæххон цæрджыты нымæцыл.

Æнæуый зæххыл цæрдзæн адæмы дыууæ хуызы – Армагеддоны фæстæ удагасæй чи баззад, æмæ Чырыстиимæ чи æрыздæхт, уыцы сыгъдæджытæ. Сыгъдæджытæ уыдзысты Паддзах Йесойы бугары æнгæс цытджын бугæртты мидæг. Уымæ иумæ уыдон паддзахиуæг кæндзысты зæххыл. Зын бамбарæн нæу, адæмы уыцы дыууæ къорды минæвæрттæ кæрæдзиимæ ныхас кæй кæндзысты, Йесо Йæ райгасы фæстæ ахуыргæнинæгтимæ куыд ныхас кодта, раст афтæ. Цытджынгонд сыгъдæджытæ ныхас кæндзысты, цæудзысты, аходдзысты æмæ сын иудзинад уыдзæн хуымæтæджы бугæрттæ кæмæн ис, уыдонимæ.

Фыст зæгъы, зæгъгæ, æрлæудзæн æппæтиумæйæг фарн уымæн æмæ сайтан æмæ йæ зæдтæ уыдзысты баст мин азы дæргъы. Тыхы Хуыцаумæ бирæнымæц адæм кæй раздæхдзысты, уый фæрцы нал уыдзæн хæстытæ, гадзрахат, фыдæх, æгад, фыдракæнд æмæ низтæ. Пехуымпар Михей зæгъы:

«Фæстаг заман куы ралæууа, уæд Дунедарæджы Хæдзар цы хохыл лæууы, уый сүйдзæни хæхты бæрзонддæр, къуыбыртæй фæуæлдæр уыдзæн, адæмтæ йæм агуылф кæндзысты. Бирæ адæмтæ 'рбацæудзысты æмæ дзурдзысты: «Цомут, æмæ ссæуæм Дунедарæджы хохмæ, Йаковы Хуыцауы Хæдзармæ, Йæ фæндæгтыл нæ сахуыр кæндзæн, æмæ Йæ цæуæнтыл цæудзыстæм». Уымæн æмæ Æгъдау рацæудзæни Сионæй, Дунедарæджы ныхас — Йерусалимæй. Уый бирæ адæмтæн тæрхон кæндзæни, дардбæстаг знæмтæн сæ хъуыддæгтæ хурмæ рахæсдзæн: уыдон стайын кæндзысты сæ кæрдтæ æмæ дзы сараздзысты гүонтæ, се 'рцытæй та — æхсырфтæ. Иу адæмышатт иннæмæ кард нал сисдзæн, æмæ хæцыныл нал ахуыр кæндзысты. Алчи æнæмæтæй улæфдзæни йæ сæнæфсир æмæ йæ легъуи бæласы бын, ничиуал никæй æфтаудзæни тасы, уымæн æмæ афтæ загъта Уæларвæфсады Бардарæг» (Михейы 4:1-4).

Æрлæудзæн иумæйæг размæцыд æмæ æхцайæ адасæй пайда кæныны дуг, æмæ æппæт адæмтæ дæр цæрдзысты Хуыцауы уагæвæрдмæ гæсгæ. Уый уыдзæн диссаджы дуг!

Тæрхоны стыр урс Уазфынг

Мин азы ахæсты фæстæ сайтан цыбыр æмгъуыдмæ сæрибаргонд æрцæудзæн йæ талынгдонæй. Уымæн бар лæвæрд æрцæудзæн, цæмæй рацæуа æмæ архайа адæмты афæливыныл. Уый хауы цытджын бугæртты уæвæг сыгдæджытæм нæ, фæлæ Армагеддоны хæсты фæстæ удæгасæй чи баззад, уыдон, стæй мин азы дæргы чи райгуырд, уыдонмæ.

Змæнтджытæ æрæмбырд уыдзысты Иерусалимы алыварс æмæ уæд Хуыцау рарвитдзæн арт уæлæрвтæй, æмæ сæ аныхъхуырдзæни. Хæйрæг æппæрт æрцæудзæн «судзгæ цадмæ æхсæвæй-бонмæ тухæн кæнынмæ, æнусæй-æнустæм æмæ нукуыуал æрцæудзæн сæрибаргонд (кæс Паргомад 20:7 -10).

Уый хæдфæстæ райдайдзæн Стыр урс уазбадæны тæрхоны дуг. Зындон ратдзæн Адамæй райдайгæйæ уыцы фæстаг хæсты онг æппæт мæрдты. Рагон Фæдзæхсты рæстæджы Иеговайы фидымæ чинæ бацыди, кæнæ уый фæстæ æмгъуыды Йесойы паддзахиуæджы коммæ чинæ бакаст, уыдон æрлæудзысты Паддзахи раз æмæ хыгд ратдзысты, Хæдбар, Сайд, Æнæуæндаг æмæ Дывæр Цард куыд раттой, раст афтæ. Кæмæндæриддæр йæ ном фыст нæй Царды Чиныджы, уый æнустæм æппæрт æрцæудзæн судзгæ цадмæ хæйрæг æмæ йæ фæдонтимæ.

Ног арв æмæ ног зæхх

Куыддæр арт аныхъхуыра раздæры зæхх æмæ арвы (кæс 2 Петры 3:10-13), афтæ фæзындзысты ног арв æмæ ног зæхх. Апостол Иоанн фыссы: «Æз федтон ног арв æмæ ног зæхх. Раздæры арв æмæ раздæры зæхх аивгъуыдтой, нал уыди денджыз дæр» (Паргомад 21:1).

Уый фæстæ апостол Иоанн ныв кæны арвæй æрцæуæг ног Иерусалимы хуыз. Уый хъуамæ æрфидар уа ног зæххыл. Дзырд цæуы Уæрыччы æмкъай кæнæ æмкъайаджы тыххæй, уымæн æмæ уый уыдзæн Хицауы æлхæдтытæй алкæмæн дæр хæдзар, Адамæй райдайгæйæ йæ дыккаг æрцыды рæстæджы Йæ кадимæ кæй райста,

уыдоны онг. Иоанн лæмбынæгæй ныв кæны уыцы ног Иерусалимы фæлгонц:

«Æз уыдтæн Удæй разæнгард, æмæ мæ зæд фæхаста стыр æмæ бæрзонд хохмæ, фенын мын кодта Йерусалимы сыгъдæг сахар уæларвæй, Хуыцауæй, æрцæйцæугæ. Уый тæмæнтæ калдта Хуыцауы намысæй. Йæ рухсгæнæн уыди тæккæ зынаргъдæр дурау, дзæнхъайы æнгæс иасписау. Сахары къул уыди стыр æмæ бæрзонд, уыди дзы дыууадæс дуары, дуæрттыл лæууыдысты дыууадæс зæды. Дуæрттыл фыст уыдысты израилаг адæмы дыууадæс мыггаджы нæмттæ. Скæсæнæрдыгæй — æртæ дуары, цæгатæрдыгæй — æртæ дуары, хуссарæрдыгæй — æртæ дуары, ныгуылæнæрдыгæй — æртæ дуары. Сахары къулæн ис дыууадæс бындур, уыдоныл фыст сты Уæрыччы дыууадæс апостолы нæмттæ. Сахарæн йæхи, йæ къул æмæ йæ дуæрттæ барынæн мемæ ныхасгæнæгмæ уыди сыгъзæрин лæдзæг. Сахар у цыппæрдигъон, йæ дæргъ æмæ йæ уæрх сты æмхуызон. Зæд сахар сбарста лæдзæгæй æмæ рауад дыууадæс мин стадийы. Йæ дæргъ, йæ уæрх æмæ йæ бæрзæнд сты æмхуызон. Сбарста йын йæ къул дæр æмæ рауад сæдæ цыппор цыппар æлмæрины — адæймаджы нымадæй баргæйæ; зæдмæ дæр ахæм барæн уыди. Сахары къул уыд иасписæй, сахар йæхæдæг та — ирд авджы хуызæн сыгъдæг сыгъзæринæй. Сахары къулы бындуртæ фæлыст уыдысты алыхуызон зынаргъ дуртæй. Фыццаг бындур — иаспис, дыккаг — сапфир, æртыккаг — халкидон, цыппæрæм — изумруд, фæндзæм — сардоникс, æхсæзæм — сердолик, æвдæм — хризолит, æстæм — берилл, фарæстæм — топаз, дæсæм — хризопрас, иуæндæсæм — сапфир, дыууадæсæм — аметист. Дыууадæс дуары — дыууадæс дзындз фæрдыджы: алы дуар дæр — иу дзындз фæрдыгæй. Сахары уынг уыдис ирд авджы хуызæн сыгъдæг сыгъзæринæй» (Паргомад 21:10-21).

Сахар у тынг цæстæвæрæн! Уый у, зæххыл цы диссагæн нæй фенæн, ахæм. Уымæй цæудзæн фæрныгад, тæмæнкалд æмæ рухс. Нал дзы уыдзæн адзал, уымæн æмæ уый у æнæлаз сыгъдæг.

Иоанн дарддæр фыссы:

«Зæд мын фенын кодта, Хуыцауы æмæ Уæрыччы бадæнæй кристаллау цы æрттивгæ царддæттæг цæугæдон калди, уый. Уый калди сахары уынджы хæдастæуты, йæ иу фарс дæр æмæ йæ иннæ фарс дæр рæзыд, афæдз дыууадæс хатты, æрвылмæй, дыргъ чи дæтты, уыцы царды бæлас. Бæласы сыфтæртæ адæмтæн уыдысты æвдадзыхос. Сахары æлгъыстагæй ницыуал уыдзæн. Уым уыдзæн Хуыцауы æмæ Уæрыччы бадæн, æмæ Йын лæггад кæндзысты Йæ цагъартæ. Фендзысты Йын Йæ цæсгом, æмæ Йæ ном фыст уыдзæн сæ тæрныхтыл. Уым æхсæв нæ уыдзæн, нæ дзы хъæудзæн нæдæр рухсгæнæн, нæдæр хуры рухс, уымæн æмæ сын рухс кæндзæн Бардарæг Хуыцау; æмæ паддзахиуæг кæндзысты мыггагæй-мыггагмæ» (Раргомад 22:1-5).

Уæ хъус æрдарут уымæ, Фыст бæлвырдæй кæй зæггы, мах Йæ цæсгом кæй фендзыстæм. Махæн лæвард уыдзæн, Мосе йæ фенынмæ кæмæн бæллыд æмæ йын нæ бантысти, уый феныны бар. Куыд цинаджы хъуыддаг у!

Нодждæр ма уæ хъус æрдарут, бæласы сыфтæртæн сæ нысан кæй у адæмы æнæниз кæнын. Уый адæймаджы æфтауы ахæм цымыдисон фарстытыл: Чи сты уыцы адæмтæ, кæд æмæ сахары æрмæст сыгъæджытæ уыдзысты, уæд? Кæуыл паддзахиуæг кæндзысты æнустæй-æнустæм? Цæрдзысты æви нæ уыцы ран хуымæтæг буары цæрджытæ? Исайа дæтты ахæм дзуапп:

«Мæнæ фæлдисын ног арв æмæ ног зæхх. Раздæры арв æмæ зæхх нал æрымысдзыстут, нал æрлæудзысты уæ зæрдыл. Цин кæнут, цинæй райут мыггагмæ, ныр цы фæлдисын, уыдæттыл. Æз аразын цины сахар Йерусалим, йæ цæрджыты зæрдæ йын дзаг кæнын рухс амондæй. Мæхæдæг дæр цин кæндзынæн Йерусалимыл, цинæй райдзынæн Мæ адæмыл. Никуыуал сын ничи фехъусдзæни сæ дзыназын, сæ кæуын хъæлæс» (Исайа 65:17-19).

Ныр Исайа йæ ныхас аздæхта ног Иерусалимæн æттейæ цæрджытæм:

«Уым нукуал ахуысдзæни сабийы зынг, иу ацæргæ дæр дзы нал амæлдзæни, цалынмæ хæрз зæронд бауа, уæдмæ. Сæдæаздыдæй чи амæла, уымæй дзурдзысты, цардхъуаг уыди, зæгъгæ. Æнус чи нæ фæцæра, уымæй, æлгыст фæци, зæгъгæ, дзурдзысты. Араздзысты хæдзæрттæ æмæ дзы цæрдзысты. Садздысты сæнæфсиры талатæ æмæ сæхицæн тондзысты сæнæфсир. Хæдзæрттæ нæ араздзысты æмæ дыргъдæттæ нæ кæндзысты æцæгæлæттæн. Ме 'взæрст адæм цæрдзысты, бæлас цас цæры, уый бæрц, цæрдзысты сæ къухты фæллоуæ. Æнæхъуаджы нал уыдзæни сæ фæллоу, æвгъæддон сылгоймæгтæ сæ сабитæн нал тæрсдзысты æлгыст фидæнæй уымæн æмæ Хуыцауæй арфæгонд уыдзысты сæхæдæг дæр æмæ сæ байзæддаг дæр. Æз-иу сæ фехъусдзынæн, нæма Мæм-иу скувдзысты, афтæ. Сæ курдиат-иу нæма зæгъдзысты, афтæ-иу сын æй сæххæст кæндзынæн. Иумæ хиздзысты бирæгъ æмæ уæрыкк. Домбай, стурау, хæрдзæни хъæмп, калм та цæрдзæни зæххы рыгæй. Фыдракæнд æмæ зиан ничи кæндзæни Мæ уаз хохыл». Афтæ зæгъы Дунедарæг» (Исайа 65:20-25).

Бирæтæ рæдыдæй Фысты ацы бынат хæссынц Чырыстийы паддзахиуæджы миназон æмгъуыдмæ, фæлæ ацы ран бæлвырдæй дзырдæуы ног арв æмæ ног зæхх куы фæзыной, уыцы æнусыл. Иоанн æмæ Исайа Фысты цы дзурынц, уый лæмбынæг сахуыргæнгæйæ, мах уынæм, сахарæн æддейæ цæрæг адæм кæй уыдзæн. Уыдон сарæзтой сæ хæдзæрттæ æппæтиумæйаг фарн æмæ размæцыды рæстæджыты. Уый сыгъдæджытæм ницы хуызы хауы, уымæн æмæ Йесо загъта: «Уымæн æмæ мæрдтæ куы райгас уой, уæд нæдæр ус курдзысты, нæдæр мой кæндзысты, фæлæ уыдзысты уæларвон зæдты хуызæн» (Матфейы 22:30). Уый ма у, Джастин уæларвтæм йæ фæбалцы фæстæ цæуыл дзырдта, ноджы иу ахæм хабар.

Уыцы адæм цæрдзысты ног зæххыл, æмæ кусдзысты уыцы зæхх. Уыдон сбирæ уыдзысты æмæ сæдзаг кæндзысты зæхх, Адам тæригъæды куынæ ныххаудаид æмæ йæ куыд сæдзаг кодтаид, афтæ. Æппæт уыдæттæн фæдфæдылонæй куыд ис бамбарæн? Миназон паддзахады райдианимæ хуымæтæг адæймаджы цард фæдаргъдæр

уыдзæн, зæгъгæ, уымæн æмæ не знаг мæлæт саст æмæ куынæггонд æрцæудзæн, уый у быцæу кæнæн цæуыл ис, ахæм фадæттæй иу (кæс 1 Коринфæгтæм 15:26). Йесо ныппырхх кæндзæн монон æмæ буарон мæлæты æлгъыст. Уый фæрцы адæймагадæн йæ бон цæрын уыдзæн миназон æмгъуыды дæргъы.

Миназон паддзахады фæуды уыдонæн уыцы лæвар гæнæн ис æмæ баззайа æнустæм, уымæн æмæ уыдон нæ рацыдысты Хуыцауы ныхмæ сайтан сæрибаргонд куы æрцыд, уыцы заман. Псаломтæ фыссæг зæгъы: «Дæ ном сын рох кæнын нæ бауадздзынæн мыггагмæ, адæмтæ Дæ стаудзысты мыггагмæ.» (Псалом 44:18). Уыцы фадат бамбарыны амæлттæй иу у – адæммæ Адам æмæ Евæ цалынмæ тæригъæды нæ ныххаудтой, уæды цæстæй кæсын. Адам сфæлдыст уыд мæлæтæн нæ, фæлæ æнусон цардæн. Тæригъæды ныххаугъæйæ, уый фесæфта æнусон царды лæвар, æмæ адæймаг йæхимæ æмæ йæ фæстагæттæм æрхуыдта мæлæтон æлгъыст.

Æрмæстдæр Йесо Чырыстийы фæрцы æлхæд сыгъдæджытæ цытджын буæртты цæрдзысты Ног Иерусалимы, фæлæ Фыстæй бæлвырд у, хуымæтæг буары цæрæг адæмæн сæ бон уыдзæн сахармæ бацæуын, дыргъæй аходын æмæ Хицауæн кувыны фадат. Уый бæрæг у Иоанны ныхæстæй:

«Адæмтæ цæрдзысты сахары рухсмæ, зæххон паддзæхтæ йæм æрхæсдзысты сæ намыс. Йæ дуæрттæ бон æхгæд нæ уыдзысты, æхсæв та дзы уæвгæ нæ уыдзæн. Æрхæсдзысты йæм адæмты кад æмæ намыс.» (Раргомæд 21:24-26).

Сæрысуангæй адæймаг бакоммæ касти тæригъæды фыдæвзарæнæн. Тæригъæдæн йе 'фхæрд уыди буарон æмæ монон мæлæт, æмæ уый æркодта æнусон мæлæтмæ. Фæлæ уæддæр Хуыцау йæ къух нæ саста зæххыл адæймаджы сæраппонд йæ райдиан æнусон нывæзтыл.

Хуыцауæн у Йæ бон, æви нæ, адæймаджы æгоммæгæсы тыххæй Йæ фæнд фехæлдыл сразы уæвын? Нæу. Уый нæ, фæлæ ма Уый адæймаджы састы уавæр аздæхта арфæдзинады 'рдæм,

тæригъæдджын адæймагадæй цытджын уæларвон адæм равзæрын кæнгæйæ, Чырыстийы фæрцы сæ балхæнгæйæ. Уыдон ног зæххыл паддзахиуæг кæндзысты адæмтыл. Уый фæрцы мах хуыздæр æмбарæм, разамонæгмæ здæхт Йесойы ныхæсты: «Уый йын загъта: „Хорз, мæ дзæбæх цагъар! Чысыл хъуыддаджы æууæнкджын кæй разындтæ, уымæ гæсгæ дæ хицауæй æвæрын дæс сахарæн“» (Лукайы 19:17). Чизоны æмæ уыдон сты æнусон дуджы миназон паддзахады сахартæ ног зæххыл.

Адæймаг тæригъæды куынæ ныххаудаид, уæд Хуыцауæн нæ фæзындаид цытджыгонд адæм, зæхх æмæ дун-дунейы хъуыддæгтыл разамынад кæнынæн Ын æххуыс кæнымæ чи рæхса æнустæй-æнустæм. Уый развæлгъау уыдта уыдæттæ йæ уæлзонды руаджы, æмæ уый тыххæй Йесо хуынд æрцыди «Дуне сфæлдисыны размæ нывондæн нысангонд Чи уыди, уыцы Уæрыкк» (Раргомад 13:8).

Миназон паддзахады æрлæуды уысм æмæ дарддæр дæр æнусон дуджы ног зæххыл Хуыцауы нывæзт райдианæй дæр уыди, цæмæй æнустæм цæрæг адæмæй байдзæг уа зæхх, æмæ уый сæххæст уыздæни. Йесойы ныхæстæ сæххæст уыздысты номхуындæй: «Æрцæуæд Дæ Паддзахад. Дæ бар уæд, уæлæрвты куыд у, зæххыл дæр афтæ» (Матфейы 6:10). Зæххыл дæр уыздæн, Джастины æвдисæнадмæ гæсгæ, уæлæрвты куыд уыдис, афтæ. Диссаджы ног ахорæнтæ, Хуыцауæн кадгæнæг удæгас зайæгойтæ æмæ дуртæ, æнæаипп фæлындзыд бæстыхæйттæ, удæгас дон æмæ а.д. Æцæгæйдæр æххæст дуне!

Исайа йæ пехуымпарады чиныг фæуд кæны ног зæххы æнусы тыххæй ахæм ныхæстæй:

«Цы ног арв æмæ ног зæхх сфæлдисон, уыдон æдзух Мæ цæсты раз куыд уыздысты, уыйау, — уæ байзæддæгтæ дæр æмæ уæ ном дæр. Уый уын зæгъын Æз — Дунедарæг. Уæд Мæм алы мæйног æмæ æрвылсабат иууылдæр цæудзысты, æмæ-иу сæ алчидæр зоныг кæндзæни Мæ разы. Фæссахармæ-иу куы рацæуой, уæд та-иу, æлгъæнгæйæ, афæлгæсдысты, йе 'ргом Мæ чи аздæхта, уыдоны мæрдтыл. Уыдоны хызæмарæн кæрон нæ уыздæни:

нæдæр сæ къуыдыргалм искуы ныммæлдзæн, нæдæр, цы арты мидæг судзынц, уый искуы ахуысдзæн» (Исайа 66:22–24).

Æрвонгæнæн хос у уый, æмæ махæн æнусады дæргы уызæни сахарæн æттейæ бынатмæ цæуыны фадат. Уырдыгæй нæм зындзæн сайтан, йæ зæдтæ æмæ Хицауы ныхмæ цы адæм растад, уыдон æбуалгы кæрон. Чизоны уый мидæг ис Хуыцауы үæлзонд, цæмæй тæригъæд æмæ ныхмæ цыды фæстиуджытæ уой йе ‘сфæлдыстыты цæсты раз. Ахъуыды-ма кæнут: сайтан тæригъæды ныххауди æнæ рæдийынгæнæджы æххуысæй, æмæ кæд Хуыцау æнусон бæстæйы æфхæрды тыххæй зæрдылдарæн уадзы, уæд уый хъуамæ суа хорз зондзонæн Люцифер æмæ йæ зæдтæ цы стыр тæригъæды ныххаудтой, уый тыххæй.

Раздæр куыд дзырдæуыди, афтæ цытджынгонд сыгъдæджытæ цæрдзысты Хуыцауы сахары, ног Иерусалимы. Цалынмæ миназон паддзахад райдайа, Чырыстийы Тæрхонгæнæны, мах лæмбынæг кæй ахуыр кæндзыстæм дарддæры сæргæндты, уый рæстæджы уыдон райсдзысты сæ лæвæрттæ æмæ Æнусон Паддзахæн лæггадгæнæджы бынæттæ.

ЧЫРЫСТИЙЫ ТÆРХОН

Ды та цæмæн тæрхон кæныс де 'фсымæргæн? Æмæ ды дæр цæмæн дæлдæр кæныс де 'фсымæры? Не 'ппæт дæр Хуыцауы тæрхоны раз æрлæудзыстæм... Уæдæ махæй алчидæр Хуыцауы раз

дзуапп ратдзæн йæхи тыххæй.

– Ромæгтæм 14:10, 12.

Мах не 'ппæт дæр æрлæудзыстæм Чырыстийы тæрхоны раз. Кæмæ у йæ ныхас Павелæн, уырнон æви æнæуырнон адæммæ? Фысты ацы скъуыддзаг контексты ахуыр кæнгæйæ, адæймагмæ нал баззайы дызæрдыгдзинад: уымæн йæ ныхас у уырнонтæм. Павел махæн амонь, куыд ахсджиаг у чырыстон адæймаг искæй кой куы кæна кæнæ йе 'фсымæртæн аргъ куынæ кæна, æмæ афтæ чи кæны, уыдон хыгъд кæй ратдзысты.

Уæдæ тæрхоны раз æрлæудзысты канд æнæуырнонтæ нæ, фæлæ æппæт чырыстæттæ дæр хыгъд дæтдзысты Хуыцауы раз зæххыл сæ царды тыххæй. Уый ноджыдæр иу хатт нысан кæны Павел коринфæгтæм йе 'рвысты. Мах уый ахуыр кодтам раззаг сæргонды:

«Стæм ныфсджын, æмæ хуыздæрыл нымайæм буарæй рахизын æмæ нæхи хæдзары, Бардарæгмæ, æрцæрын. Уæдæ, буары уæм æви нæ, не стырдæр фæндиаг у Бардарæджы уарзонæй цæрын. Уымæн æмæ не 'ппæты дæр Чырыстийы тæрхоны раз æрлæууын бахъæудзæни, цæмæй алкæмæндæр лæвæрд æрцæуа, йæ буары ма куы уыди, уæд хорзæй дæр æмæ æвзæрæй дæр цы сарæзта, уымæ гæсгæ. Мах зонæм Бардарæджы тас æмæ æууæндын кæнæм адæмы.

Цы стæм, уый Хуыцауæн зындгонд у; афтæ æнхъæл дæн, æмæ сымах дæр мах тыххæй алцыдæр зонут» (2 Коринфæгтæм 5:8-11).

Бæстон бæлвырд у, Павел кæй нæ кæны тæригæдджынтыл нæ, фæлæ чырыстон адæмыл тæрхоны кой. Йæ ныхас: «Фæнды нæ фæлтау рахызын нæ буарæй æмæ бацæрын Хицаумæ», зæгъгæ, уый фæстæ нал ис дызæрдыггæнæн. Хицаумæ ничи уыздæн тæригæдджынтæй, сæ буарæй куы рахизой, уæд. Уыдон се ‘ппæтдæр ацæудзысты зындонмæ, се ‘нусон цæраенуат та уыздæн сүдзгæ цад.

Раздæр куыд дзырдтам, афтæмæй æнæсыгъдæджытæ æрлæудзысты тæрхоны раз. Уый уыздæн Стыр урс уызфынды тæрхон æмæ уыздæн уырнон адæмыл тæрхонæй чысыл фæстæдæр.

Цæй æмæ цыбыртæй сфæлхатт кæнæм, раззаг сæргонды цæуыл дзырдтам, уый. Йесо æрыздæхдæн зæхмæ уæлаврон æфсадимæ, фæуæлахиз уыздæн Чырыстыйы ныхмæлæууæгыл, ныппардзæн сайтаны талынгдоны æмæ æрæвæрдзæн Йæ миназон паддзахад зæххыл, паддзахиуæг кæндзæн Иерусалимæй. Уый фæстæ хæйрæг сæрибаргонд æрцæудзæн сæрсæфæнæй æмæ йын бар лæвæрд æрцæудзæн, цæмæй цыбыр рæстæджы дæргы дзæгъæл фæндагмæ здаха æппæт зæххон адæмты. Уæларвæй æрцæугæ арт аныхъхъуырдызæн æппæт ныхмæдзæуджыты, æмæ хæйрæг æнустæм æппæрт æрцæудзæн сүдзгæ цады. Стæй æппæт æнæуырнон æмæ æнæсыгъдæг адæм райгас уыздысты зындонæй, цæмæй æрлæууой Тæрхоны стыр урс уызфынды раз. Йесо уыцы цауыл дзуры куыд тæрхонмæ райгасыл, афтæ (кæс Иоанны 5:29). Царды Чиныджы кæй нæмттæ не сты фыст, уыдон се ‘ппæт дæр æппæрт уыздысты сүдзгæ цады.

Иннæрдыгæй та уырнон адæмыл тæрхон уыздæн Стыр урс уызбадæны тæрхонæй бирæ раздæр. Фысты нæ цæуы нысангонд бæлвырд рæстæг, фæлæ мах зонæм, уый кæй æрцæудзæн аргъуан ист куы æрцæуа æврæгътæм, уый фæстæ æмæ Чырыстыйы паддзахиуæджы размæ миназон паддзахады. Уæдæ мин азмæ æввахс уыздæн фыццаг æмæ дыккаг тæрхоны астæу. (Аффабелы тыххæй нæ аллегорийы уыцы цау æвдыст не ‘рцыд).

Коринфæгтæм дыккаг æрвысты (5:10) дæр зыны Ромæгтæм

æрвысты цы ныхæстæ ис, уыдон ауон: «Уымæн æмæ мах не ‘ппæты дæр бахъæудзæн Чырыстийы тæрхонгæнæны раз æрлæууын». Дзырд «тæрхонгæнæн» Ромæгтæм æмæ Коринфæгтæм æрвысты дæр у грекæг дзырд бема. Стронгы «Симфони» ацы дзырдæн дæтты ахæм бæлвырдгæнæн: «къæпхæн, платформæ, трибунал». «UBS Commentary»-йы лæвæрдæуы ахæм бæлвырдгæнæн: «Тæрхонгæнæн уыди Ромы империйы тæрхонгæнæджы бандон. Павел пайда кæны уыцы дзырдæй, Чырыстийы тæрхон æвдисгæйæ». Уыцы бæлвырдгæнæныл бындуриуæггæнгæйæ, мах уырнон адæмыл тæрхон хондзыстæм Чырыстийы Тæрхонгæнæн.

Чырыстийы Тæрхонгæнæн номхуындæй у Хуыцауы трибунал. Фыст нын хъусын кæны, Фыд æппæт тæрхон кæй радта Фыртмæ (кæс Иоанны 5:22). Йесо Чырысти канд нæ Ирвæзынгæнæг нæу, фæлæ нæ тæрхонгæнæг дæр, æмæ рæхджы Уый тæрхон кæндзæн йæхиуæттыл. «Тæрхон»-ы æппæты хæдхуызондæр бæлвырдгæнæн у, фæдысгæрсты рæстæджы рахæсгæ «разы» кæнæ «ныхмæ»-йы фæндон.

Аргъуаны ис бирæнымæц адæм, сæ зæххон царды саразгæ хъуыддæгты тыххæй сæ хыгъд раттын бахъæудзæн, уый чи нæ æмбары. Бирæтæм ис ахæм рæдыд хъуыды, зæгъгæ, æрцæуинаг тæрхон ивд æрцыд сæ фервæзыны бонæй фæстæмæ. Уый мидæг ис рæстдзинадæн æрмæстдæр йæ иу хай: Йесойы туг мах сыгъдæг кæны, йæ Паддзахадмæ бацæуынмæ мах чи хыг дары, нæ уыцы тæригъæдтæй, фæлæ уый мах нæ сæрибар кæны, уырнонтæ уæвгæйæ, куыд цардыстæм, хорз æви æвзæр, ууыл тæрхонæй.

Æнусон рахаст фæндæттæ

Чырыстийы Тæрхонгæнæны мах тыххæй рахæсгæ тæрхон кæнæ фæндон уыдзæн æнустæм æмæ нæ фæивдзæн, кæнæ йæ ничи аргъæвдзæн.

Æрлæуут уæ цыдæй иу уысм æмæ æрымысут нæ ныхасæгтæ фыццаг сæры. Уыцы ран мах фæлвæрдтам нæ мидхъуыдыйы æнусад цы у, ууыл нæ цæст аххæссыныл. Иаков зæгъы, зæгъгæ, махæн нæ рæстæгмæйы цард зæххыл айсæфы куыд фæлм (кæс Иаковы

4:14). Уый у зæххон æстай азæй сæдæ азы онг зæххон царды абарст æнусадимæ. Уымæ, абон махмæ чи ис, уыцы математикæйы ахуырад куы уыдадид, уæд йæ абарстыты уыдаид рæстдзæвдндæр. Æз математикæ куы ахуыр кодтон, уæд æппæты сæрæй мæ зæрдыл бадардтон, цыфæнды бæрцад дæр æгæронадыл куы радих кæнай, уæд дзы райсдзыстæм нул.

80 азы : æгæронад (æнусад) = 0

100 азы : æгæронад (æнусад) = 0

Цыфæнды арæнгонд нымæц дæр, æгæронадыл радих кæнгæйæ, кæнæ абаргæйæ, райсдзыстæм нул. Зæххыл цыфæнды бирæ цæрай, уæддæр уымæн ницы нысаниуæг ис. Кæд 150 азы онг фæцæрат, уæддæр, æнусадимæ абаргæйæ, уæ цард у нулы бæрц. Уый нысан кæны, мах Йесойыл æууæндджытæ не ‘ппæтдæр, цыдæриддæр сарæзтам, уый у нулы æмбæрц, фæлæ уый бæлвырд кæндзæни æнусад куыд арвитдзыстæм, уый. Уæ зæрдыл дарут: мах æнусад кæм арвитдзыстæм, уый бæлвырд цæуы, мах Йесо Чырыстийы дзуар æмæ Йæ ирвæзынгæнæг хорзæхмæ цы ахаст равдыстам, уымæй, фæлæ зæххыл нæ фервæзыны фæстæ куыд фæцардыстæм, уымæй аразгæ уыдзæн йе ‘нусон Паддзахады нæ цард куыд уыдзæн, уый.

Уæ зæрдыл ма лæууы нæ таурæггы Хиуарзон æмæ йæ зонгæтæ куыд фæсмон кодтой, Энделы цæргæйæ сын лæвæрд чысыл рæстæгæй куыд спайда кодтой, уый тыххæй? Сæ фæлварæн фондз азы фылдæр хай ацыди сæ хисæрмагонд æхцондзинады пайдайæн, Джейлины фæндонæн сæхи æххæстæй раттыныл нæ, фæлæ. Сæ царды фæстаг бонмæ уыдон бахъæудзæн цæрын сæ мидхъомыс цы амоны, уымæй бирæ ныллæгдæр, уымæн æмæ уыдонæй алкæмæндæр лæвæрд уыди Джейлинмæ хæстæг цæрыны, æмæ ма, уымæй уæлдай, йемæ разамынад кæныны фадат дæр. Скъолайы фæуды сын цы цыбыр рæстæг лæвæрд уыдис, уымæй æхцондзинад истой æви нæ – уæддæр ныр сæ фидæн бæлвырдгонд у. Сæ дарддæры 130 азы сæ цæрæнбонтæ уыдзысты фондз азон фæлварæн дужы цы фæцардысты, уымæй аразгæ. Ахъуыды-ма кæнут:

цы у 5 азы 130 азимæ абаргæйæ! Уым ис тынг стыр хицæндзинад. Зæххон царды уыйбæрц нæ, фæлæ уымæй къаддæр дæр алчи нæ фæцæры. Тæхуды æмæ Хиуарзон æмæ иннæтæ дæр уый фæдыл куы асагъæс кодтаиккой, Энделы цæргæйæ, уæд бæлвырд уыцы азтæ арвыстаиккой æндæргъуызон.

Нæ аллегорийы цæвиттон цыфæнды æрвонггæнæг кæд у, уæддæр ын абарæн нæй, мах цæуыл дзурæм, уымæ. Цæй æмæ æркæсæм царды æндæргъуызон амæдмæ. Уæ цæстыл-ма ауайæд: ис ма уын иунæг бон, æмæ йæ куыд арвитат, уымæй аразгæ у фондз мин азы дæргъы уæ цард. Ахъуыды-ма кæнут фондз мин азы цы у, ууыл. Уыцы бон бирæ дарддæр ахызти Иугонд Штатты сырæзты бонæй, Христофор Колумб йæ наупæлæз куы сдардта ног дуне байгом кæныны сæраппонд, уымæй. Мин азы стыр æмгъуыд у. Хæрзиуджытæ, æхсæнадон бынат, цæрæн бынат æмæ æндæр ахæмтæ дæс азы дæргъы бæлвырд кæндзысты иунæг бон куыд фæцардыстут, уымæй.

Цымæ нæ батырниккат æппæт хъарутæй дæр? Куыд арвитдзыстут уыцы бон? Цымæ уæ цард хицæн кæндзæни уæ абоны цардæй? Уæ царды фыццаг бынат не 'рцахсид Хицауæн коммæгæсдзинад? Нæ агурикат цыфæнды амалæй дæр адæмы цардыл Хуыцауы паддзахады пайдайæн бандавыны фадæттæ? Уæ ахаст фæивиккат адæммæ, цымæ? Ацы фарстыты номхыгъд, гæнæн ис, æмæ ноджыдæр адарддæр кæнæм. Фæлæ ацы уавæр ницы у, мах цæуыл дзурæм, уымæ абаргæйæ, уымæн æмæ иу бон 364 мин боныл (уыйбæрц бонтæ ис мин азы) куы радих кæнæм, уæд дзы нæ райсдзыстæм нул.

Уæдæ нæ ныхас кæнæм дарддæр. Зæгъæм иу боны дæргъы уæ цард куыд арвитат, ууыл баст у дарддæр милуан азы дæргъы куыд цæрдзыстут, уый! Иу уысм-ма уый æрцæуæд уæ хъуыдыйы. Адæймагад зæххыл цæры æрмæст æхсæз мин азы бæрц. Уæдæ милуан азы уыдзæн, адæймаг зæххыл цы цæры, уымæй 150 хатты фылдæр. Уый зынтæй хъары адæймагмæ. Фæлæ уый уæддæр ницы у, мах цы фарсты фæдыл дзурæм, уымæ абаргæйæ, уымæн æмæ иу бон куы радих кæнæм 365 милуан боныл (уыйбæрц бонтæ ис миллиард азы), уæддæр нæ уыдзæн нул. Ницы хъауджыдæр

у, мах миллиард азы райсдзыстæм, æви триллиуан, уæддæр мах райсдзыстæм бæлвырд нымæц.

Ницы хъауджыдæр у, цыфæнды бирæ фæцæрæм мах зæххыл, уæддæр махæн нæ зæххон рæстæг, æнусадимæ абаргæйæ, у нулы бæрц. Чизоны. раст уый аххосæй апостол Павел амоны махæн ахæм цард, цæмæй райсæм æххæст лæвар. Коринфæгтæм йе 'рвысты уый зæгъы, зæгъгæ, дугъы хайадисæг адæймаг тырны уæлахизмæ, æмæ стæй уый зæгъы:

«Уæдæ згъоргæут, æмæ райсат хæрзиуæг. Ерысты архайджытæ хиуылхæцгæ сты алцæмæй дæр. Уыдонæн сæ нысан у, цасдæр рæстæджы фæстæ æнæ баруайгæ цы хæрзиуæгæн нæй, уый райсын; махæн та нæ нысан у, мыггагмæ баруайæн цы хæрзиуæгæн нæй, уый нæхи бакæнын. Уымæ гæсгæ æз, бæлвырд нысан кæмæн нæй, уыцы згъорæгау нæ дæн; армæйхæцæгау æз дæр уæлдæфыл тымбылкъухæй дзæгъæлы нæ ралæууын. Фидар кæнын мæ буар, мæхицæн дзы аразын цагъар, цæмæй ма афтæ ма рауайа, æмæ, иннæтæн Фарны Уац æрхæсгæйæ, мæхæдæг та ерысты архайын ма сфæразон» (1 Коринфæгтæм 9:24-27).

Павелы ныхæстæм гæсгæ, нæ царды ис нысан: аивзийæн кæмæн нæй, уыцы æнусон лæвар райсын. Ацы царды мах хъуамæ дугъ кæнæм афтæ, цæмæй фæуæлахиз уæм, мах хъæуы куысты фæтк, химæ хъусдард æмæ нысан.

Æз бирæ азты дæргъы зæрдæбынæй архайдтон спорты. Иугонд Штатты теннисы ассоциацийы фарс куы хъазыдтæн, уæд хайад истон Дэвисы æрыгæтты кубок рамбулыныл тохы æмæ теннисæй NCAA-йы фыццаг дивизионы, æмæ мæхи цæттæ кодтон биноныгæй. Æз-иу кортыл арвыстон бон æхсæзгай сахаттæ, æмæ-иу бирæ хатт сæдæ хатты ахуыр кодтон уыцыуу цæф нæ амонæг æмæ спроты иннæ архайджытимæ. Æз кастæн чингуытæ кортыл хъуыдыйы уæззау архайды тыххæй. Кортыл цæттæ кæнынæй дарддæр ма æз мæхи фæлтæрдтон тренажертыл, истон уæзтæ, лыгътæн, гæппгæнæнæй архайдтон, куыстон мæ цæнгты æмæ цæстыты рæстдзæвиныл. Æз уыйбæрц зæрдиагæй цыдтæн уыцы нысаны фæдыл, æмæ мæ мад æртхырæн кодта, мæ сынтæг мын нæ зылды теннисæй хъазæнты

цур кæй сæвæрдзæн. Цæмæн афтæ кодтон? Цæмæй фæуæлахиз уон. Цæмæй суон чемпион. Цæмæй суон æппæты хуыздæр, æмæ райсон уæлахизгæнæджы аккаг хæрзиуæг.

Хуыцауы Паддзахады хъуыддаг бæлвырд æндæргъуызон у. Мах ерыс кæнæм иннæтимæ нæ, фæлæ æрмæст нæхиимæ, æмæ нæ нысан ис уый мидæг, цæмæй фæбæззон уæм Чырыстийæн, цыдæриддæр аразæм, уымæй (кæс Коринфæгтæм 5:9). Мах лæмбынæг куы кæсæм Фыст, уæд дзы ссарæм ахæм бынæттæ, цыран дзырдæуы Йесойы фæндоныл, мах адæммæ цы ахаст дарæм, цæмæ хъуамæ тырнæм, цæмæн хъуамæ нывонд кæнæм нæ рæстæг, адæмы удтыл куыд хъуамæ æндавæм æнусады къæсæрыл, куыд дæттæм фæндаг æндæртæн дæр Йæ Паддзахадмæ, куыд хатыр кæнæм нæ алыварс адæмæн æмæ а.д. Фæстæдæр мах уыдæттыл æрдзурдзыстæм лæмбынæгдæр. Уæлдæр цы загътам, уымæн та йæ хаццæг у: цæр, цæмæй уæлахиз кæнай!

Алыгъуызон хорзæхтæ

Фыст нын æргом кæны, зæгъгæ, уырнонтæ цы хæрзиуджытæ æмæ бынæтты аккаг суой, уыдон тынг хицæн кæндзысты кæрæдзийæ. Хæрзиуджытæ уыдзысты алыгъуызон. Иутæн сæ хъуыддæгтæ басудздзысты, иннæтæн та уыдзæн æгас æнусы дæргъы Чырыстиимæ разамынад кæныны фадат (кæс Коринфæгтæм 3:15; Паргомад 3:21).

Бирæтæ хæрдмæ фæхауынц фесафын æмæ басудзын дзырдтæ сæхи цардимæ баст куы вæййынц, уæд; уыдон зынтæй æууæндынц, ахæм исты уæларвыл æрцæуа, ууыл. Фæлæ Фысты иттæг бæлвырдæй дзырдæуы уый тыххæй. Цалынмæ Фысты рæнхъытæ æрхæссон, уæдмæ уал мын фадат раттут, цæмæй уын бабмбарын кæнон, Библийы адæймаджы цард арæх кæй барстæуы бæстыхаимæ, ранæй-рæтты бæстыхай кæнæ Кувæндонимæ барст цæуы Аргъуан. Уыцы метафорæты мах æвдыст стæм хæдзар аразджыты хуызы, Ома мах æндавæм нæ царды змæлд, иннæ адæмты цард æмæ аргъуаныл. Æмæ æз арæх пайда кæндзынæн уыцы абарстытæй дарддæр ацы чиныджы. Павел фидарæй зæгъы:

«Сымах стут... Хуыцауы арæзтад...Хуыцау мын цы хорзæх ракодта, уый фæрцы зондджын аразæгау æз сæвæрдтон бындур, иннæ та уыцы бындурыл амайы. Фæлæ алчидæр хуамæ лæмбынæг кæса, куыд аразы, уымæ. Бындур æвæрд у, æмæ æндæр бындур сæвæрын никæй бон у, уымæн æмæ æвæрд бындур Йесо Чырысти у. Уыцы бындурыл чи цæмæй аразы – сыгъзæринæй уа, æвзистæй, зынаргъ дуртæй, хъæдæй, хусгæрдæгæй æви хъæмпæй –алкæмæн дæр рабæрæг уыдзæн йæ хъуыддаг; уымæн æмæ ралæудзæни бон, æмæ алкæмæн дæр йæ хъуыддаг бафæлвардзæн арт, æмæ арты сбæлвырд уыдзæни, цавæр ын у, уый. Кæй арæзт хъуыддаг нæ басудза, уый райсдзæни хæрзиуæг. Кæй хъуыддаг басудза, уый та баййафдзæни зиан. Æниу, йæхæдæг фервæздзæни, фæлæ – артæй раирвæзæгау» (1 Коринфæгтæм 3:9-15).

Мах нæхæдæг бæлвырд кæнæм, куыд амайæм, уый, æмæ нын æдзухдæр ис хæдзар аразыны дыууæ фæдыздæхтæй иу равзарыны бар. Уыцы фæдыздæхтытæй иу у рæстæгмæйонмæ нæ зæрдæхсайд, буарæн коммæ кæсын (хъæдырмæг, хусгæрдæг, хъæмп). Иннæ – уый у нæ ногæй райгуыраг моны фæндтæ æмæ Хуыцауы Дзырдимæ æмразыы цард кæнын (сыгъзæрин, æвзист, зынаргъ дуртæ). Мах куыд амайæм кæнæ куыд цæрæм, уый бæлвырд кæндзæн, цас нын бантысти, Йе ‘ввахсдзинады арт нæ куыст куы сфæлтæра, уæд.

Фæлтæрд æрцæудзысты канд нæ хъуыддæгтæ нæ, фæлæ нæ хъуыдытæ, нæ миднысæнттæ æмæ нæ мидвæндтæ. Йе уымæ гæсгæ уырнон адæмæн ахсджиаг у, цæмæй лæмбынæг хъусой æмæ æвæрой сæ зæрдæйы мидæг Хуыцауы Дзырды, уымæн æмæ уый æдзух «рухсмæ хæссы, æвзары, луары æмæ тæрхон кæны нæ хъуыдытæ æмæ нæ зæрдæйы фæндтыл» (Дзуттæгтæм 4:12, Уæрæхгонд тæлмац). Нæ зæрдæйы Уый ныхасæй арфдæр ницæмæн ис ахъарæн.

Кæд мах хъусæм адæймаджы уынаффæтæм, хаццæгтæм æмæ зондджындзинадмæ, уæд нæ зæрдæ æмæ нæ хъуыды мах æлвасдзысты рæстæгмæйонмæ. Уый та мах арæхдæр нæ фæхатæм, Хиуарзон æй куыд нæ хатыди, афтæ, цалынмæ Тæрхоны хатæны нæ фæвзæрди, уæдмæ. Уымæ гæсгæ Йесо фæдзæхсы:

«Уымæн æмæ ахæм сусæгдзинад нæй, æмæ ма раргом уа, афтæ бамбæхсæн ницы ис, æмæ ма рахъæр уа. Уæдæ-иу æркæсут, куыд хъусут, уымæ. Уымæн æмæ кæмæ ис, уымæн лæвæрд уыдзæн; кæмæ нæй, уымæн та, ис мæм, зæгъгæ, æнхъæл цæмæй у, уый дæр айстæуыдзæн» (Лукайы 8:17, 18).

Йесо зæгъы: цæмæ хъусæм æмæ нæм цы хъуысы, уый ныццæуы нæ зæрдæмæ æмæ уымæй рæзынц нæ хъуыдытæ æмæ нысæнттæ, уыдон та сæхи рады бæлвырд кæнынц, мах нæ цард куыд амайæм, уый. Мах хъуамæ лæмбынæг хъусæм Хуыцауы Дзырдмæ, уымæн æмæ уый у нæ царды рух. Æнæ уымæй, бæлвырд, мах фæиппæрд уыдзыстæм нæ фæндагæй, æхсæвы тары адæймаг куыд фæдзæгъæл вæййы, афтæ. Иу чысыл рæстæг ма махæн нæ бон суыдзæн раст фæндагыл цæуын, фæлæ боны фæстагмæ уæддæр райдайдыстæм дзæгъæл кæнын.

Куыддæр мах фæзилæм дзæгъæл фæндаджы `рдæм, афтæ нæ хæдзар арæзтадæн йæ миднысан гæнæн ис æмæ суа исты рæстæгмæйон хъуыддаг, æмæ уый та раргом уыдзæн, куыддæр нæ Хуыцауы Дзырды рух сирд кæна, афтæ. Павел зæгъы: «Рухсмæ цыдæриддæр рахастæуы, уый раргом вæййы, æмæ цы раргом уа, уый та рухс фесты» (Эфесæгтæм 5:13).

Мах нæ фæндагæй куы фæиппæрд вæййæм, уæд дарддæры цаутæ, гæнæн, ис æмæ ацæуой дыууæ фæдыздæхтыл. Фыццаг дыууæйæ сæ хуыздæр у, мах, Хуыцауы Дзырд хъусгæйæ, чиныг кæсгæйæ, кæнæ нæ хæлæрттæй фехъусгæйæ, куы райсæм уайфдзæф. Йе уый тыххæй ахсджиаг у, цæмæй нæ хуыздæр хæлц уа Ныхас. Кæд махмæ ис куырыхондзинад, уæд æвæстиатæй фæсмон кæндзыстæм æмæ курдзыстæм хатыр нæ хъуыдыты, миднысæнттæ æмæ мидвæндты тыххæй. Фæлæ махæн нæ намыс куы сдæрзæг уа цы рæдыдтытæ фæлхатт кæнæм, уыдон аххосæй, уæд уымæн уæвæн нæй. Уымæ гæсгæ Фыст дзуры махæн, цæмæй нæ намыс бавæрæм сыгъдæгæй. (кæс Æмбисæндтæ 4:23; 2 Тимофеймæ 1:3). Нæ намыс сыгъдæгæй хъахъхъæнгæйæ, махæн æнцон у Хуыцауы дзырды архайд æнкъарын нæ зæрдæты.

Иннæ фæндаг бæллиццаг нæу: нæ миднысæнттæ æргом

æрцæудзысты Тæрхоны раз. Афтæ куы уа, уæд мах фесафдзыстæм нæ райсинаг лæвар. Уæдæ сымах хъуамæ бафæрсат уæхи: «Уый аргъ у, цæмæй Хуыцауы Дзырды уайдзæфы ныхмæ слæууæм?» Цал хатты сымах нæ райсут уайдзæф, уал хатты уæ зæрдæ кæны дæрзæгдæр æмæ цæут дзæгъæл фæндагыл. Не `цæг уавæр кæд нæ бамбарæм, уæд уый раргом уыдзæн махæн Йæ кады рүхсы Тæрхоны раз.

Цæттæ уæм æнусон фидæнмæ

Тæрхоны иувæрсты ницы ахиздзæн нæ царды. Æппæтдæр суыдзæн цæстуынгæ æмæ æргом. Йе уый тыххæй Павел Тæрхоны уазбадæн хоны «Хуыцау тас». Тæрхоны бон раиртæстæуыдзысты нæ миднысæнттæ, фæндтæ, хъуыдытæ, ныхæстæ, хъуыддæгтæ æмæ а.д. Павелы ныхæстæ арæзтад æмæ тæрхоны сæраппонд Коринфæгтæм фыццаг æрвысты (3:9, 12-15), уæрæхгонд тæлмацгондæй сты хъомысдджын:

«Æндæргъуызон зæгъгæйæ, сымах стут Хуыцауы хæдзар... Ут цыррдзаст, аразæн æрмæджытæ æвзаргæйæ. Арæзтады фæуды уыдзæн басгæрст. Кæд сымах спайда кодтат аслам кæнæ цауд æрмæджытæй, уæд уый фæбæрæг уыдзæни. Басгæрст уыдзæн биноныг æмæ лæмбынæг. Ницы дзы ауагъдæуыдзæн. Кæд уæ куыст бафæраза басгæрсты рæстæджы, – тынг хорз; кæд нæ, уæд арæзтады уæ хай пырхгонд æрцæудзæн. Фæлæ сымах нæ уыдзыстут пырхгонд, баззайдзыстут удæгасæй, æрмæст стыр зынтæй».

Сымахæн нæ зонын, фæлæ мæн нæ фæнды, зынтимæ чи фервæза, уыцы адæймаджы уавæры уæвын Чырыстийы Тæрхонгæнæны. Ныртæккæ мах кæнæм æнусады нæ хъысмæты кой. Ахъуыды-ма кæнут, цал уырнон адæймаджы фæуыдзысты цавддурау! Нæ таурæгъы алы хъайтарæн дæр, иунæг чызгæй дарддæр, уыди æнæнхъæлæджы, цы æрцæудзæн, уымæ æдзæттæ уæвгæйæ. Уыдон ницæмæ дардтой, сæрысуангæй кæй хъуамæ зыдтаиккой, уыцы хуымæтæг уагæвæрдтæ.

Æз арæх фембæлын ацы дунейæг зондджын адæмыл, сæ

фидæнмæ сæхи чи фæцæттæ кæны. Нырма уал райдайынц скъолайы хорз ахуыр кæнын, стæй сын дуар байгом вæййы куысты размæцыды дæр. Æнтыстджын куысты фæстæ тырнынц хæдзар скæнынмæ. Уыциу рæстæджы кæнынц æхца æвæрæнтæ. Иуæй-иутæ уыдонæй бавæрынц се `хцатæ хорз хъуыддæгты, æмæ сын хæссы æфтийаг. Æппæт уыдæттæй уыдон цæттæ кæнынц сæ фидæнмæ, уымæн æмæ адæмы нæ фæнды, уæлдайдæр та пенсийы кары, цæмæй хъуаг æййафой. Уыдон сæ зæрыбонмæ, абон æнусадмæ бирæтæ куыд цæттæ кæнынц сæхи, афтæ куы цæттæ кæниккой, уæд сын уыдаид фидæны стыр зындзинæдтæ æмæ ма бирæ уырнонтæй хъауджыдæр, тынг тæрсиккой хъуыддæгты ахæм увæрæй.

Цæй æмæ ахъуыды кæнæм æрцæуæн цæмæн ис, ууыл. Уæ цæстытыл ауайын кæнут, пенсийы ацæуыны фæнд чи кæны, ахæм ас адæймаджы. Фыццаг уал паддзахадон пенсион фонд сгæвзыкк ис æмæ йæ бон нæу ацы адæймагæн пенси фидын. Дыккаг – æхгæд æрцыд, йе `хца æвæрд кæм уыдысты, уыцы æфснайæн банк. Уыцы æхсæв уыцы адæймаг райхъал фæздæджы къубылæйтты уацары, йæ хæдзар та кæны арты хай. Уый ралыгъди уынгмæ, йемæ ницы райста, афтæмæй. Æхсæвы хæдон ма баззад йæ уæлæ, афтæмæй йæ цæсты раз арт куынæг кæны йæ цæрæнбонты фæллой.

Фыдбон скодта уыцы адæймаджы царды. Раст ахæм ныв æвдисы махæн Павел, Чырыстийы Тæрхонгæнæны иуæй-иу чырыстон адæмыл цы æрцæудзæн, уый фæдыл дзургæйæ. Бакæсæм уæдæ уыцы ныхæстæ: «Йæ хъуыддаг кæмæн басудза, уый базиан кæндзæн; æниу йæхæдæг фервæздзæн, фæлæ артæй фервæзæгау» (1 Коринфæгтæм 3:15). Паддзахады куырыхонтæ æмбарынц, мах «зæрыбонны ифтонг уæвыны» тыххæй кæй нæ кусæм. Мах цæттæ кæнæм нæхи æнусадмæ!

Куырыхонтæ æз хонын, йе `нусон фидæны нывæзт арæзт кæмæн у, йæ царды нысан кæмæн ис. Уыдонæн сæ зæххон цард бæлвырд кæны се `нусон фидæн, æмæ уый æмбарынц. Уый фæрцы цытджынæй бахиздысты Хуыцауы Паддзахадмæ. Уый нæу баирвæзыны фадаты хуызæн, дæ царды цы сарæзтай, уый кæй басыгъд æмæ скуынæг, уый

зонгæйæ. Æркæсут-ма, Петр цы загъта, уымæ:

«Уый тыххæй, æфсымæртæ, ноджы тынгдæр фидар кæнут уæхи, æрхуындтыты æмæ æвзæрстыты уавæры уæвгæйæ. Афтæмæй сыхмах нукуы фæкæлдзысут, æмæ уын дардыл байгом уыдзæн Нæ Хицау æмæ Ирвæзынгæнæг Йесо Чырыстийы æнусон паддзахадмæ бацæуæн» (2 Петры 1:10, 11).

Дæрддыл гом бацæуæн! Уый нысан кæны, Бардарæг нын кæй зæгъдзæн: «Хорз, фæлмæнзæрдæ æмæ æнууæнкджын цагъар! Чысыл исады ды уыдтæ æууæнкджын, бирæ дын бакæндзынæн дæ бар; æрбацу дæ хицауы цинмæ!» (Матфейы 25:21).

Иудзæвгар рæстæджы размæ мын Хицау равдыста раргомад. Æз федтон, Хуыцауы сахары хæстондзыд кæнæг паддзахады уæлахиздзауты. Уыдон цыдысты сыгъзæрин уынгты, дыууæ фарсæрдгыгæй сын æгасцуат дзырдтой мингай сылгоймæгтæ æмæ нæлгоймæгтæ. Паддзах Йесо лæууыди уæлвонг ран, æмæ Йын фенæн уыди сахары алы ранæй дæр. Æнувыд хæстонтæ хызтысты асиныл хæрдмæ, Йесойæн хуынтæ хæсгæйæ, уыцы рæстæджы дзыллæ цины хъæр кодтой. Хицау загъта æфсæддонтæн: «Хорз».

Стæй Хицау йæ ныхас раздæхта мæ зæрдæмæ: «Фæнды дæ æмæ уай Мæнæн хуымгæрдæны дыргътæ хæссæг ацы æфсæддонтæй, кæнæ фæндаджы иуварс чи лæууы, уыдонæй иу?» Æз тынг зæрдиагæй æрæвнæлдтон уæд æрхуынд æмæ æвзæрст цæмæн дæн, уый æххæст кæнынмæ. Мæн фæндвидарæй фæнды Хицауы цæсгомыл райгæ мидбылхудт фенын. мæ цардмæ мын кæсын куы райдайа, уæд. Науæд мын цы хъомысад лæвæрд уыди, уый æнауæрдонæй бахардз кодтон, зæгъгæ, ма фенкъард уа.

Уæд æз аскъуыддзаг кодтон, æз уый тыххæй кæй радзурдзынæн мæ фæлтæрæй Хуыцауы чи уарзы, уыдонæй алкæмæн дæр, цæмæй уыдон мемæ иумæ бацæуой йæ диссаджы æмхицадмæ хуынтимæ æмæ феной нæ Фыды диссаджы мидбылхудт. Мах нæхæдæг бæлвырд кæнæм зæххыл Уымæн кусгæйæ, байгом нын уыдзæн æви нæ уæлæрвтæм бацæуæн. Уый тыххæй дзырд цæудзæн дарддæры сæргæндты.

Дарддæр

Дарддæры сæргæндты мах æруынаффæ кæндзыстæм хорзæхджын кæнæ æфхæрд кæй тыххæй æрцаудзыстæм, нæ царды уыцы фадгуытыл. Æмæ кæд махæн не суыздæн нæ бон æппæтдæр равзарын, уæддæр нын бантысдзæн æппæты сæйрагдæр фарстытæм æркæсын. Мах æрæвæрдзыстæм хорз бындур, цæмæй йыл сымах уæ дарддæры цард самайат афтæ, æнусады йын нысаниуæг куыд уа.

Кæронбæттæны хъуыдыгæнгæйæ бакæсут Петры ныхæстæ æмæ уæ хъус æрдарут, ацы сæргонды цы бакастыстут, уымæ. Сымах фендзыстут сæйраг дзырдтæ æмæ фразæтæ, цыдæриддæр загъд уыди, уыдон цардæгас скæнын йæ бон кæмæн у. Йæ ныхæстæ ма мах бацæттæ кæндзысты, мах рæхджы цæуыл дзуринаг стæм, уымæ:

«Цыдæриддæр мах кæны Хуыцауæн бæззон цардмæ, æппæт уый махæн лæвæрд æрцыд диссаджы амалæй, мах Хуыцаумæ чи æрбаздæхта, Уый хисæрмагондæй æмæ æввахс базоныны фæрцы... Уымæ гæсгæ ма сафут иу уысм дæр, хæдзар куы аразат, уæд, цæмæй уын лæвæрд уа, уæ уырынадмæ хорз уаг бафтаугæйæ, монон æмбарынад, фидар фæткæвæрд, зынгæрдæ фæразындзынад, цытгæнæг фæндон, хъæрмуд халары уарзт æмæ иннæты аразæг рæдау уарзондзынад. Ахæм миниуджыты хицау уæвгæйæ æмæ сæм æфтаугæйæ, сымах иу бон дæр нæ баззайдзыстут æнæ лæварæй, нæ Хицау Йесойы зонгæйæ куыд хъомыл кæнат, уымæ гæсгæ... Йе уый тыххæй, мæ хæлæрттæ, фылдæрæй фылдæр архайут уе `рхуынд æмæ уæ сæвзæрст фидар кæныныл; ма æргъæвут уый фæстæдæрмæ, аразут æй ныр, æмæ уæд афтæ кæнгæйæ нукуы фæкæлдзыстут, уымæн æмæ уын байгом уыздæн сæрибар бацæуæн нæ Хицау æмæ Ирвæзынгæнæг Йесо Чырыстийы æнусон Паддзахадмæ. Уый тыххæй æз сымахæн æнæ æрымысгæ нукуы фæуыдзынæн, кæд сымах уый зонгæ дæр кæнут æмæ фидар хæцут ацы æцæгадыл, уæддæр. Растыл та нымайын, цалынмæ зæххон буары дæн, уæдмæ, сымах разæнгæрд кæнон уыдæттæ уын мысгæйæ» (2 Петры 1:3, 5-8, 10-13, Уæрæхгонд тæлмац).

☞ ФАРСТЫÆ АХЪУЫДЫ СЫЛ КÆНЫНÆН ☞

4 ХАЙ: 8-10 СÆРТÆ

1. Чизоны Аффабелы æмбæстæгтыл тæрхоны уысмытæй æппæты тыхджындæртæ уыд, уыдон ног нæмттæ куы райстой, уый. Ахъуыды кæнут, чи уыдыстут æмæ цы арæзтат Чырыстимæ уе `рбацыды размæ, æмæ уын куыд фæивта Йесо уæ цард, ууыл. Куыд хъуыды кæнут, цæуыл дзурæг уайд уæ ног ном?
2. Куыд уæм кæсы, кæд æмæ уырнон адæм сæ царды уаджы аххосæй стыр зиан баййафой, уæддæр уæлæрвты цæмæн уыздæн стыр цины бынат, Хуыцау сын сæ цæссыг кæм асæрфдзæн, ахæм?
3. Райхалут уæхи ныхæстæй, Хорзтауæг цæмæй хицæн кодта йе `мгæрттæй. Цавæр зондзонæн ис райсæн уый цардæй махæн?
4. Исты уæм диссаг фæкаст Библийы уæлæрвты афыстæй æви нæ? Уæд цы?
5. Дæссæм сæры дзырдæуы ахæм фидар хъуыды: «Йесойы туг мах сыгъдæг кæны, махæн Йæ Паддзахадмæ бацæуынæн ныхдур чи у, уыцы тæригъæдтæй, фæлæ уæддæр уый мах нæ сæрибар кæны, уырнонтæ уæвгæйæ, мах хорз цардыстæм æви æвзæр, ууыл тæрхонæй». Цавæр уыди уæ фыццаг ахаст ацы хъуыдымæ? Цы зæгъдзыстут ныр та, ацы хай куы бакастыстут, уæд?



5 ХАЙ

ХУЫЦАУЫ ХÆДЗАР

...Рухс Моны хъаруйæ суат Хуыцауы цæрæнуат...

– Эфесæгтæм 2:22

Уырнон адæмыл тæрхон мах адих кæндзыстæм дыууæ фæлтæрыл. Фыццаг – Хуыцауы Паддзахады арæзтады нæ хайадист, цы лæвæрттæ нæм ис æмæ æрхуынд цæмæ стæм, уымæ гæсгæ. Дыккаг – куыд амадтам хицæнтæй алы цард дæр, нæхи цард дæр нымайгæйæ. Иннæ адæмы цардамад у не `ндæвдад уыдоныл; нæхи цардамад Хуыцауы хорзæх куыд исæм, Чырыстийы удысконд нæ мидæг рæзын кæнгæйæ. Уый бæлвырд аразгæ у, кæй райстам æмæ коммæгæс кæмæн стæм, Хуыцауы уыцы Ныхасмæ нæм цы ахаст сæвзæры, уымæй. Нæ хъуыддæгтæ, нæ ракæндтæ, нæ ныхæстæ, нæ хъуыдытæ æмæ фæндтæ цæудзысты биноныгæй фæлгъуыд.

Фыццаг уал мах æркæсдзыстæм Йæ Паддзахады арæзтады нæ хайадистмæ, стæй æркæсдзыстæм хисæрмагонд цардамадмæ.

«Цы сараздынаæ Мæн тыххæй»

Паддзахад амайынмæ не `взыгъддинад æххæстæй баст у Сыгъдæг Уды куыд коммæгæс стæм, ууыл, уымæн æмæ мах нæхæдæг, Йесо Чырыстийы Хорзæх немæ куынæ уа, уæд нæ бон нæу, æнусон аргъ кæмæн ис, ахæм исты саразын. Махæн загъдæуыд: «Дунедарæг Йæхæдæг куы нæ бавнала хæдзар аразынмæ, уæд аразджыты фыдæбон хæрз дзæгъæлы у» (Псалом 126:1). Махæн нæ бон аразын у Сыгъдæг Удæй иппæрдæй, фæлæ æнусады рухсы нæ

фыдæбæттæ сты æнæхъуаджы, æмæ басудздзысты тæрхоны арты. Уый æмбарын цардау ахсджиаг у.

«Афтæ зæгъы Дунедарæг: “Уæларв Мæ бадæн у, зæхх — Мæ къæхтæвæрæн. Цавæр хæдзар Мын хъуамæ саразат сымах? Кæм ис Мæн аккаг æрæнцайæн бынат? Æз Мæхи къухæй сфæлдыстон алцы, афтæмæй фæзындысты æппæт уыдæттæ! зæгъы Дунедарæг. — Састæрдæ æмæ сæрныллæг, Мæ ныхасмæ тæрсгæ-ризгæйæ чи хъусы, уый Мын у адджын”» (Исайа 66:1, 2).

Ома, Хицау Хуыцау фидарæй зæгъы: «Æз дæн Хуыцау. Сымах хорз æмбарут, Æз чи Дæн æцæгæй дæр, уый? Сымах афтæ æнхæлут æмæ Мын исты саразын уæ бон у?». Мах Хуыцауæн исты саразæм, уый фæдыл хъуыды абарæн ис, мæлдзгуйтæ адæймагæн куы зæгъиккой: «Мах дын сараздзыстæм хæдзар». Цæй æдылдызнад у! Махæн нæхи тыхтæй ницы саразын у нæ бон, цæмæй цытджын, æмбал кæмæн нæй, нæ уыцы диссаджы Хуыцауæн æхцондзинад æрхæссæм. Уый мах хъуаг нæу.

Иннæрдгыгæй та, Хуыцау зæгъы, чи Йын фæбæззон уыдзæн, уый тыххæй: сæрныллæг фæсмонгæнæг, Хуыцауæй тæрсæг æмæ Йын коммæгæс адæм. Æрмæст уыдонæн сæ бон у Йæ хæдзар Ын саразой. Куыд у сæ бон балæггад кæнын уыцы стыр Хуыцауæн? «Хъару æмæ хъомысы фæрцы нæ, фæлæ Мæ Моны руаджы, — зæгъы Уæларвон æфсады Бардарæг» (Захариайы 4:6). Адæймаг коммæгæсæй æмгуыст кæны Сыгъдæг Удимæ, райсы фæстиуджытæ. Æрмæстдæр уæд хæдзараздзы фыдæбæттæ не сты æнæхъуаджы.

Æмкусджытæ

Диссаг уый у, æмæ ахæм уæлион æмæ хъомысджын гоймаг, куыд Хуыцау, Йæхи фæндæй арæнтæ æрæвæрдта Йæхи архайдæн зæххыл, æппæт бартæ дæр адæймагæн ратгæйæ. Уый бандæвта ууыл, æмæ Хуыцау у къуындæггонд. Чизоны сымах фергъуыйау уат уымæй, фæлæ уымæн ис цæвитонтæ Фысты бирæ рæтты. Авраамы цот «цал æмæ цал хатты къахтой æмæ æфхæрдтой Израилы Уаз Хуыцауы!» (Псалом

77:41). Æмæ ноджы Йесо загъта Йæ адæмы монон раздзæуджытæн: «Ахæм амалæй, кæй æрæвæрдтат, уæ уыцы фыдæлты таурæгътæй Хуыцауы ныхас иуварс кæнгæйæ (æдых æмæ æнæпайда кæнгæйæ)» (Маркы 7:13, Уæрæхгонд тæлмац). Мах хæссæм бæрндзинад, цæмæй Уымæ æмкусгæйæ, æххæст кæнæм Йæ фæндон. Йæ фæндон та сæйрадждæр у уый, цæмæй адæмы æркæнæм Чырыстийы æнгæс æмæ фæлгонцы онг, æмæ уыдонæн уа æнустæм цæрыны фадат. Уый тыххæй мах не `ппæт дæр схуындæуыди æмкусджытæ.

«Уымæн æмæ мах æмкусджытæ (æмфæллойгæнджытæ) стæм Хуыцауæн, сымах та Йæ кусинаг дыргъдон, сæндон æмæ быдыр, Йæ арæзтад» (1 Коринфæгтæм 3:9, Уæрæхгонд тæлмац).

Кæддæриддæр Ног Фæдзæхсты дзырд фæцæуы Паддзахады кусджыты тыххæй, уыдон барстæуы быдыры кусджытæ кæнæ хæдзар аразджытыл. Цымæ быдыр цæмæн? Уымæн æмæ зæхх у быдыры хуызæн, ныртæккæ Хуыцауы паддзахад кæм рæзы, ахæм. Æппæт сыгъдæджытæ цинæй дзаг сты, зæххыл Хуыцауы Паддзахад арæзт куыд цæуы, уымæ хъус даргæйæ. Æмæ бæстыхай та цæмæн? Уымæн æмæ Хуыцау агуры бæстон цæрæнуат, мах та стæм удæгас дуртæ, Йæ цæрæнуат арæзт кæмæй у, уыдон.

Петр фыссы: «Æмæ сымах дæр, цардæгас дуртау, уæхи раттут Хуыцауæн, уæхицæй Уымæн лæггад кæныны хæдзар самайынæн; уыдзыстут дзы сыгъдæг кусджытæ æмæ Йын Йесо Чырыстийы фæрцы хæсдзыстут фæндиаг нывæндтæ — лæггад Ын кæндзыстут Сыгъдæг Удæй разæнгардæй» (1 Петры 2:5). Уæдæ махæн зæххыл нæ уæвынады нысаниуæг уый мидæг ис, цæмæй амайæм Йæ сыгъдæг Кувæндон, кæнæ хæдзар. Уый та æвдыстæуы адæмы ирвæзындзинад, уыдонæн амонь æмæ сын лæггад кæнынæй. Махæн нæ хæс у, цæмæй уæм удæгас æмæ сыгъдæг дуртæ, афтæ ма иннæ адæмы цардамайджытæ, цæмæй удæгас дуртæ кæрæдзимæ æрбалæууой æмæ сиу уой, Хуыцауы хæдзар сүæвгæйæ. Уый нысан кæны, мах не `ппæт дæр кæй ратдзыстæм хыгъд нæхи сæрмагонд цард арæзтад æмæ Паддзахады амады тыххæй.

Хæдзары арæзтад

Æз хæдзараразæг куы уаин, уæд уал аразыны размæ æрымысин хæдзары нывæзт æмæ йæ фæлгонц. Нырма уал æрцæттæ кодтаин хаххныв, æмæ сбæлвырд кодтаин, куыд арæзт уыдзæн хæдзар æмæ йын цавæр æрмæджытæ бахъæудзæн. Фæлæ ууыл нæ фæуыдаин. Алкæцы хæдзараразæг дæр зоны, куыстæн йæ ахсджиагдæр хай кæй у, фыццаг уал снысан кæнай бадзырдон организаци, аразджыты, донуадздджыты, рухсуадздджыты, агъуыстæмбæрздджыты æмæ æндæр дæсныты. Сæрмагондæй уыдон æххæст кæнынц сæйраг куыстытæ. Куыст раст куынæ сæвæрай, уæд дзы æмтъерыйæн æнæуæвгæ нæй. Зæгъæм, электрон тæгтæ æмæ систæ хъарм кæныны агъоммæ хъуамæ сæрст æрцæуой къултæ.

Кæд æмæ бадзырдон организаци йæ куыст рæстмæ не `ххæст кæны кæнæ æмгъуыдтæ халы, уæд хæдзары хицау ссардзæн æндæр бадзырдонтæ уыцы куыстæн. Ног бадзырдон организаци хъуамæ уайтагъд æрæвнала йæ куыстмæ, æмæ, чизоны, уый бахъæуа куысты цухдзинæдтæ срæст кæнын. Кæд æмæ хицæн бадзырдон организаци йæ куыст нæ сæххæст кодта, уæддæр арæзтады сæргълаууæг сараздæн æппæтдæр, цæмæй куыст кæронмæ фæуа.

Æз ма бафиппайдтон ахæм хъуыддаг: арæзтады сæргълаууæг аразы йæхи хæдзар. Уый тынг хъуыдыджынæй æвзары бадзырдон организаци, æвзары æппæты хуыздæр æрмæджытæ æмæ æххæст кæны цыфæнды домæнтæ дæр, цæмæй уыдон сæ куыст рæстмæ сæххæст кæной. Уый лæмбынæг дары йæ хъус арæзтады цыдмæ. Хуыцау у йæхи хæдзары аразæг, фæлæ йæ хæдзар у æнæхъæн сахар, æмæ конд у адæймæгтæй.

Зæххыл æвзæрст хæдзæрттæн арæх раттынц нæмттæ. Зæгъæм Английы успаддзахы хæдзар хуыйны Букингеми галуан. Иугонд Штатты президенты хæдзар схуындæуыди Урс хæдзар. Иннæтæ, чизоны, сымахæн зонгæ не сты. Актрисæ Филлис Кэлверты хæдзар хуыйны Рагъыл Хæдзар. Актер æмæ режиссер Чарльз Иван Вэнсы хæдзар хуыйны Оук Лодж, романист Чарльз Дайеры хæдзар – Олд Моб, æмæ а.д. Фæлæ Хуыцау та йæ хæдзарæн ном радта махæй

бирæ раздæр. Цы æнусон хæдзар арæзт цæуы абон дæр, уый Хуыцау схуыдта Сион. Фысты загъдæуы:

«Дунедарæг равзæрста Сионы сахар, Йæхидзæн дзы цæрæнбынат скодта: “Мæнæ мæ цæрæн ран мыггагмæ! Æрцæрдзынæн дзы, уымæн æмæ йæ уарзын!”» (Псалом 131:13, 14).

Кæд махмæ ахæм амонд æрхауд, æмæ нæ бæллиццаг хæдзары арæзтады нывæзт нæхæдæг арæзтам, уæд уын зонгæ у, куыд æнæрхъæцæй æнхъæлмæ фæкæсы адæймаг æмæ куыд цин кæны йæ фæудмæ. Сымах фæнды улæфын уæхи хæдзары, уымæн æмæ уыцы ран арут æнцой æмæ фарн.

Махмæ Лизæимæ æрхауд ахæм амонд, æмæ арæзтам нæхи хæдзар 1990 азты æмбисы. Мах цардыстæм Флоридæйы штаты Орландойы, æмæ иу арæхстджын хисæрмагонд хæдзæрттæ аразæг Роберт, не `мбырд нын тынг чи бауарзта, уый, махмæ æрбахаста фæндон, цæмæй нын сарæзтаид хæдзар. Уыцы рæстæджы мах цардыстæм тынг къаннæг хæдзары, æмæ нæм афтæ каст, цыма йын йæ куысты аргъ бафидын нæ бон не суыдзæн. Æхцайы хардзыл ныхас кæнын куы райдыдтам, уæд нын уый афтæ зæгъы: «Æз уын хæдзар сараздзынæн Хуыцауы аргъмæ гæсгæ». Куыд рабæрæг ис, афтæмæй уый нæ хæдзар аразæккагæй иу цент дæр нæ систа йæхицæн.

Уæды онг махæн уыдис дыууæ хæдзары. Дыууæ дæр уыдысты чысыл хуызæнон хæдзæрттæ, ома уыцы хæдзæртты арæзтады мах ницы фæивтам. Мæн никуы ферох уыдзæни, Роберт цалдæр боны фæстæ махмæ куы æрцыд, мах иумæ куы æрбадтыстæм хæлцгæнæны æмæ уый куы систа гæххæтты сыф æмæ стыр разæнгардæй куы загъта: «Нынныв кæнут, цавæр хæдзармæ бæллут, уый!»

Мах хорзау нал фестæм. Мах уый æнхъæл нæ уыдыстæм, æмæ уымæн уæвæн ис. Мæ цардæмбал æвивпайды æрæвнæлдта хъуыддагмæ æмæ райдыдта ныв кæнын. Уый ацы фадатмæ рагæй бæллыди. Уый фæстæ æз дæр райдыдтон зæрдæбынæй уымæн æххуыс кæнын. Махæн нæ цин тынгæй тынгдæр кодта, цалынмæ нæ бæллиццаг хæдзары фæлгонц æххæст кодтам, уæдмæ. Æппындæр

кыуындæггонд ницæмæй уыдыстæм. Нывгонд куы фестæм, уæд æй раттам бæстыхай фæлындзджытæм. Цалдæр боны фæстæ нын Боб равдыста хахнывтæ, æмæ æнæрхъæцæй æнхъæлмæ кастыстæм арæзтады райдианмæ.

Роберты бадзырдон кусджытæ куыстмæ куы æрæвнæлдтой, уæд мах арæзтадон фæзуатмæ цыдыстæм æрвылбон дæр, бирæ хатт та бон дыууæ хатты, цалынмæ арæзтад цыди, уæдмæ. Мах æнхъæлмæ кастыстæм арæзтады фæудмæ æнæрхъæцæй. Уыцы цалдæр мæйы нæм афæдзтау фæкастысты, бонтæ та кыуыритау, афтæ тынг нæ фæндыд уыцы ногдзинады æрцыд æмæ нæ ног хæдзары бацæрын. Гæххæттыл цы бæллицц нынныв кодтам, уый æцæгæй феныны хъуыды махыл базыртæ сагъта.

Уый цасдæрбæрцæй у, Хуыцау Йæ бæллиццаг хæдзары фæдыл цы цин æвзары, уый æнгæс, æрмæст Хуыцау æнхъæлмæ кæсы дыууæ мæйæ бирæ фылдæр Уый æнæрхъæцæй æнхъæлмæ кæсы Йæ хæдзары арæзтады фæудмæ дунейы сфæлдисыны райдианæй. Фыст зæгъы: «Уымæн æмæ Дунедарæг самайдзæн Сион» (Псалом 101:17) æмæ «Бæсты фидыц Сионы Йæхи раргом кодта Хуыцау» (Псалом 49:2).

Уый кусы Йæ хæдзары арæзтадыл цалдæр мин азы дæргы. Хуыцау раргом кодта йæ нывæзт, зæххыл цы адæймаджы æрцæрын кодта, уымæн, адæймаг саст æрцæудзæн, уый зонгæйæ. Æцæг уый Хуыцауы фæндон нæ уыд. Æппæтдæр развæлгъау зонгæйæ, Уый сфæнд кодта Сион снывæндын балхæд адæймагады фæрцы.

Райдайын хъуыди бындур æмæ фисыны дурæй. Уый та у исчи нæ, фæлæ Йæхæдæг Ирвæзынгæнæг – Йесо. «Фæлæ Бардар Дунедарæг афтæ зæгъы: «Æз Сионы хохыл сæрæвæрæнæн æвзæрст зынаргъ дур сæвæрдзынæн, æмæ Йыл чи æууæнды – нæ фæтасдзæни» (Исайа 28:16). Фыд Йæ хæдзары арæзтад дунейы сфæлдисыны размæ кæй сфæнд кодта, уымæ гæсгæ Йесойы схуындæуыд «Дуне сфæлдисыны размæ нывондæн нысангонд Чи уыди, уыцы Уæрыкк» (Раргомад 13:8), Петр та фидарæй зæгъы : «Дунейы сфæлдисыны агъоммæ снысангонд» (1 Петры 1:20).

Йесо у канд фисыны дур нæ, фæлæ сæйраг хæдзарамайæг. Йесо

Йæхи хай сæххæст кодта бæстонæй. Йæ байтындзыны размæ Уый загъта Йæ Фыдмæ здæхт ахæм ныхæстæ: «Ды Мын Мæ бæрны цы хъуыддаг бакодтай, уый саразынæй Дæ Æз скадджын кодтон зæххыл» (Иоанны 17:4).

Фыд Хуыцау райдыдта уымæй, æмæ снысан кодта Йесойæн бæлвырд рæстæг (кæс Галатæгтæм 4:4); стæй снысан кодта рæстæг æппæт иннæ «бадзырдон кусджытæн». Уыцы «бадзырдон кусдджытæ» стæм мах сымахимæ. Фæлæ уæлдæр загъд куыд уыди, афтæмæй махæн нысангонд уыди сүæвын канд «бадзырдон кусджытæ нæ», фæлæ ма Йæ хæдзары æрмæг дæр. Павел фыссы: «Чырыстиимæ иудзинады фæрцы Уый мах сæвзæрста дуне сфæлдисыны размæ, цæмæй Йæ разы сыгъдæг æмæ æнаипп уæм æмæ уарзгæйæ цæрæм» (Эфесæгтæм 1:4). Ацы ран дзырд цæуы мах тыххæй, куыд хæдзар арæзтады æрмæг, афтæ: мах стæм удæгас дуртæ.

Уымæй уæлдай ма Хуыцау мах сæвзæрста, цæмæй Йын уæм æмкусджытæ, æмæ уый фæдыл кæсæм: «Мах Хуыцауы сконд стæм, Йесо Чырыстийы фæрцы нæ сфæлдыстæуыди, Хуыцау нын рагацау кæй снысан кодта, уыцы хорз хъуыддæгтæ аразынмæ» (Эфесæгтæм 2:10). Кæсут-ма, Уый развæлгъау махæн снысан кодта нæ хæслæвæрдтæ. Фысты нукуы ис загъд, уыцы хæстæ нын лæвæрд кæй сты дунейы сфæлдисыны агъоммæ, æцæг уымæн уæвæн ис. Мах фидарæй зонæм, «[Йæ] хъуыддæгтæ кæй уыдысты æххæст суанг дунейы райдианæй» (Дзуттæгтæм 4:3). Мах хæслæвæрды кой куы кæнæм, куыд бадзургæ кусджытæ, афтæ, уæд уый тыххæй цы иунæг фыст ис, уый у, махæн уый лæвæрд кæй уыдис нæ райгуырды агъоммæ. Давид дзуры: «Мæ гуырдз фæдтой Дæ цæстытæ; Дæ чиныджы фыст сты мæнæн нысангонд æппæт бонтæ, цалынмæ дзы иу дæр нæма уыди, уæдмæ» (Псалом 138:16).

Нæ царды хъуыддæгтæ развæлгъау нысангонд уыдысты, цалынмæ мах мады гуыбыны сæвзæрдыстæм, уæдмæ. Уыцы æцæгад æргом кæны Йеремиайæн загъдгонд Хуыцауы Ныхасы: «цалынмæ дæ мады гуыбыны сæвзæрын кодтон, уæдмæ дæ базыдтон, æмæ цалынмæ мады гуыбынæй рацыдтæ, уæдмæ дæ срухс кодтон: пехуымпарæй

дæ сæвæрдтон адæмтæн» (Йеремиайы 1:5). Апостол Павел фыссы: «Фæлæ ма мады гуыбыны куы уыдтæн, уæд мæ Чи сæвзæрста, стæй мæ Йæ хорзæхмæ гæсгæ Чи æрхуыдта, уыцы Хуыцауы куы бафæндыд...» (Галатæгтæм 1:15, 16). Йеремиа æмæ Павелы æвдисæнæдтæ Давиды ныхæстæ ноджы фидардæр кæнынц, мах не `ппæтдæр нæ райгуырды агъоммæ хицæнгонд кæй æрцыдыстæм бæлвырд Хуыцауы хъуыддæгты тыххæй.

Уый мидæг æргом кæны зæрдææнкъусæн æцæгад: Хуыцау ныффыста сымахыл чиныг уæ райгуырды агъоммæ, уым алкæцы уысм дæр уыди лыстæггай фыст, уæ царды фыццаг бонæй райдайгæйæ! Ахæм фарст æвзæры: сæххæст кæндзыстæм мах, нысангонд нын цы æрцыди, уый? Соломон фидарæй зæгъы:

«Æз бамбæрстон: Хуыцау цы саразы, уый æнусмæ у. Йæ хъуыддæгтæм Ын бафтауæн ницы ис, аппаратæн дæр афтæ. Уыдæттæ аразгæйæ, Хуыцау тырны уымæ, цæмæй Йын адæм кад кæной. Цы уыди, уый ис æмæ уыдзæн. Ивгъуыды цыдæриддæр уыд, уыдон Хуыцауæн йæ бон фæстæмæ раздахын у» (Екклесиаст 3:14, 15).

Куыд бирæ загъд æрцыд Фысты ацы бынæтты! Фыццаджыдæр уал, Хуыцаумæ ис нывæзт. Уымæ ницы ис бафтауæн æмæ дзы ницы ис рацухгæнæн. Фæлæ уый фæстæ Соломон дарддæр дзуры, ныртæккæ цыдæриддæр цæуы, уыдон фыццаг уыдысты Хуыцауæн Йæ хъуыдыйы. Фæлæ уæддæр арæзт цы æрцыди нырма, уый тыххæй ратдзыстæм хыгъд! Æххæст кæнæм мах æви нæ, развæлгъау нын снысангонд цы уыди, уый? Æви мах не `ппæт хæслæвæрдтæ дæр сæмтгъеры кодтам æмæ фехæлдтам? Бахæс æй кæнын хъæуы æви нæ, мах йæ саразынмæ æрхуынд цæмæ уыдыстæм, уый?

Ныр æз хъуамæ расидон ахсджиаг ныхæстæ. Алы адæймаг дæр у уæларвон æрсидтон йæ царды мидæг. Махæй алчидæр у Хуыцауы нывæзты ахсджиаг хай. Æмæ хорз у, кæд æмæ мах зонæм ацы æцæгад:

Уæ æрсидты кой куы кæнæм, уæд
сымах тæрхонгонд уыдзыстут, цы сарæзтат, уый тыххæй нæ,
фæлæ цы саразынмæ æрхуынд уыдыстут, уый тыххæй!

Фæнды мæ цæвиттон æрхæссын. Тæрхоны рæстæджы Йесо, гæнæн ис, æмæ зæгъа ахæм исты:

– Евангелист Андерсон, рахиз размæ, æмæ хыгъд ратт, Мæнмæ сæ æрбакæн, зæгъгæ дын дæ дæлбар цы удты бакодтон, уыдон тыххæй.

Уыцы адæймаг, Йесомæ хæстæг бацæугæйæ, тас æмæ æфсæрмгъуызæй, гæнæн ис, æмæ зæгъа:

– Хицау, «нымайæг Андерсон» зæгъинаг кæд уыдтæ? Æз уыдтæн нымайæг мæхи фирмæйы. Уый мæ дæсныад у. Æз æххуыс кодтон аргъуантæ æмæ аудæг организацитæн. Аргъуаны раздзæуджытæ æрхуыдтой бирæ адæмы Дæ Паддзахадмæ. Кæимæдæр Дын фæивддзæг дæн?

Хицау ын, гæнæн ис, æмæ ахæм дзуапп радта:

– Нæ, дæ райгуырды агъоммæ æз дæу æрхуыдтон Азийы мын мин улы цæмæй Мæхи бакæнай. Хыгъд ратт, кæм сты, уый тыххæй. Ды мæнæн коммæгæс куы уыдаис, уæд Мæ Паддзахадмæ цы фæллой æрхастай, уый тыххæй райстаис стыр лæвар. Ныр та дæ хъуыддæгтæ басудздзысты, уымæн æмæ конд уыдысты æгоммæгæсæй.

Дарддæр махæн нæ бон у фенын ахæм сценарий. Йесо зæгъдзæни:

– Нымайæг Джонс, рахиз, дæ хорзæхæй, размæ æмæ ратт хыгъд, цы саразынмæ дæ æрхуыдтон, уый тыххæй.

Уыцы адæймаг дæр, размæ рахизгæйæ, æфсæрмгæнгæ æмæ тæрсгæйæ, зæгъдзæни:

– Хицау, Ды æвæццæгæн «аргъуаны хистæр Джонс» зæгъынмæ хъавыдтæ? Æз уыдтæн аргъуаны раздзог, æмæ дзы уыди 900 уæнджы. Уыцы аргъуан æз сарæзтон йæ бындзарæй.

Æмæ йын уæд Хицау, гæнæн ис, æмæ ратта дзуапп:

– Æз æрхуыдтон дæу æхцайы куыстмæ, цæмæй саразай хъомысджын куыстуат. Уый хъуамæ æххуыс кодтаид Мæ аргъуантæ æмæ мæ кусджытæй бирæтæн, цæмæй æнтыстджынай æххæст кодтаиккой, Æз сын цы бахæс кодтон, æппæт уыдон. Ды зæрдиагæй куы агуырдаис Мæн, уæд Æз дæуæн фенын кодтаин уый. Уæд мæ

уыцы күсджытæ æнустæм цы адæмыл бандæвтой, уыцы мингай адæймæгтæ уыдаиккой дæ хыгъды. Ды лæвар райстаис алкæцы уды тыххæй дæр. Ныр та ды нæ райсдзынæ лæвар дæ куысты тыххæй, уымæн æмæ йæ арæзтай æгоммæгæсæй. Мæн фæндыд, цæмæй ды горæты иннæ кæрон аргъуаны уыдаис сæйраг хъуыддаг рæвдзгæнæг. Ды Мæнæн коммæгæс куы уыдаис, уæд уыцы аргъуаны авд мин уды дæр уыдаиккой дæ хыгъды, уымæн æмæ дын уыди ахсджиаг нысаниуæг, кæмæ дæ æрхуыдтон, Мæ уыцы Буарæн. Уым кæй нæ уыдтæ, уый аххосæй нæ райсдзынæ лæвар уыдон тыххæй дæр.

Бар мын раттут, æмæ цæвиттон æрхæссон. Мæнæн ис тынг зынаргъ хæлар – АИШ-ы хуссар-скæсæн хайы цырды чирæзы, ахæм аргъуаны раздзæуæг. Уый аргъуаны куыст райтынг кодта 1991 азы ссæдз адæймагимæ, ныр та дзы ис цыппар мин уæнджы. Ацы аргъуаны тынг æнцон у Хуыцауы ныхас тауын, адæм дойны кæй кæнынц, уый тыххæй. Мингай адæймæгтæ фервæзтысты æмæ ахуыргонд æрцыдысты ацы аргъуаны.

Ацы аргъуан æнæкъуылымпыйæ рæзы тыхджын куывд, Хуыцауы ныхас тауын æмæ намысджын куысты фæрцы. Уыдон сарæзтой диссаджы бæстыхай, цæмæй дзы бацæуа бирæ адæм. Иуцалдæр азы фæстæ мæ хæлар федта аргъуаны хæрзконд урссæр нæлгоймаджы. Уый бафипайдта, æрвылхаттдæр уыцы нæлгоймаг кæй баззайы æмбырды фæстæ æмæ кæй калы йæ цæссыгтæ. Аргъуаны хистæр æмбæрста, уыцы цæссыгтæ кæй нæ уыдысты цины цæссыгтæ.

Фæстагмæ йæм хæстæг бацыд аргъуаны хистæры æххуысгæнджытæй иу æмæ уæд уымæн радзырдта, 1981 азы Хуыцау уымæн куыд бабар кодта ацы горæты аргъуан саразын, цæмæй дзы йæхæдæг уыдаид раздзæуæг. Йæ фын афтæ бæлвырд уыди, æмæ уый бахæс кодта дæсны бæстыхæйттæ фæлындзæгæн, цæмæй йын сныв кæна, йæ фыны цы бæстыхай федта, уый. Стæй фембæлд цыдæр ныхмæлаудыл, æмæ ныуагъта аргъуан саразыны тыххæй йæ хъуыдытæ. Цыдæр рæстæджы дæргъы уый цыдис горæтæй горæтмæ æмæ куыста Хуыцауæн афтæмæй, фæлæ рæхджы ногæй аздæхт æхцайы куыстмæ.

Нæлгоймаг райхæлдта йæ къухы цы гæххæтт уыдис, уый, æмæ йын æй равдыста, æмæ загъта, уый у 1981 азы цы бæстыхайы ныв счыднæуыд, уый. Хахнывмæ æркæсгæйæ, разамонæджы æххуысгæнæг фергъуыйау. Уый уыдис, цалдæр азы фæстæ мæ хæлар кæй сарæзта, ныртæккæ кæй хуылфы уыдысты, уыцы бæстыхай. Мæ хæлар ныфсытæ æвæрдта нæлгоймагæн, фæлæ уый нæ иста ныфсы ныхæстæ. Хуыцауы нæ фæндыд, цæмæй уый йæ цард æгасæйдæр арвыстаид тæрхонгæнгæйæ, фæлæ рæвдздæр истæуыл сахуыр уыдаид, сырæзтаид æмæ æнтыстджынæй куыстаид Хуыцауæн йæ царды фæстаг бонмæ.

Цалдæр азы размæ æз ныхас кодтон ацы фарсты фæдыл иу стыр æмбырды. Æмбырды фæстæ иу аргъуаны раздзог, цыдаид ыл фæндзай азмæ æввахс, тынг тыхст æмæ æфсæрмгъуызæй æрбацыд нæ къордæй иу адæймагмæ æмæ йын загъта: «Цымæ цы дзырдта, уый æцæгæйдæр афтæ у, æви нæ?»

Нæ къорды уæнг ын уæд афтæ зæгъы: «Кæй зæгъын æй хъæуы, уый æцæг дзырдта. Æмæ цы зæгъынмæ хъавыс?»

Уæд ын уый афтæ зæгъы: «Æрыгон ма куы уыдтæн, уæд æз федтон раргомад, Филиппинæйы куыд цæрдзынæн æмæ уым адæмæн куыд лæггад кæндзынæн. Уыцы раргомад ахæм бæлвырд уыди, æмæ мæ тынг зæрдийæ бауырныдта, кæддæр æцæгæйдæр кæй ацæудзынæн уырдаем. Фæлæ нæ сæххæст ис, ныр æртын азæй фылдæр æз раздæуæджы куыст кæнын ацы аргъуаны».

Уæд ын мах раздзог рæвдаугæйæ афтæ зæгъы: «Ныр дæ зæрды цы аразын ис?»

Уæд уый цы загътаид, уый нæ зыдта, æмæ йæхи иуварс айста.

Афæдзы фæстæ нæ аргъуаны раздзог фехъуыста уымæй ног хабæрттæ. Уый йæ куыст бабар кодта йе `ххуысгæнæгæн æмæ ацыди Филиппинæмæ, æмæ тынг бауарзта уымы адæмы. «Мæ царды фыццаг хатт банкъардтон, æз цæмæ æрхуынд дæн, уый кæй аразын.»

Радзурдзынæн уын ноджы иу цау уыцы æцæагады пайдайæн. Æрæджы мæ хæлæрттæй иу мæн фæхуыдта æхсæвæрмæ. Уым хъуамæ фембæлдаин АИШ-ы Æфсæддон денджызон тыхты

сәрмагонд нысаниуәдҗы әфсәддонимә. Йе `дасдинады сәраппонд ын – уымән әмә уый ныр дәр уыцы хайы кусы – йә ном схондзынән Павел. Дыууә сахаты дәрҗы әз джихтәгәнҗәйә хъуыстон йе `вдисәнадмә.

Павел дыууә азы дәрҗы ахуыр кодта библийы скъолайы, әмә йә фәци, ссәдз азәй йыл чысыл фылдәр куы цыди, уәд. Уайтагъддәр райдыдта кусын йә аргъуаны фәсивәдимә. Афәдзы фәстә йә фәаххосдҗын кодтой, аргъуаны чыздҗытәй иумә әмбуар кәй әрцыд, уый мидәг. Павел заҗта: «Джон, не `хсән ницы уыди. Мәнән мә зәрдәмә дәр нә цыди. Фәлә раздзәудҗытә мәныл нә баууәндыдысты, фәлә ма уымәй уәлдай иннә адәмән дәр бауырнын кодтой уыцы хъуыддаг, әмә әз баззадтән афтидәй. Уыдон мән фегад кодтой әмә мәм бахатыдысты (фәрсгә дәр мә нә бакодтой), цәмәй әз ацәуон се `хсәнәй.

Уый фәстә Павел заҗта: «Әз райдытон Хуыцауы агурын раздәрәй бәрәг тынгдәр. Иуахәмы мәм куывды рәстәдҗы Хуыцау сдзырдта: «Әз дә не `рхуыдтон раздзәуәг уәвынмә. Әз дә әрхуыдтон әфсәдтон уәвынмә».

Павел куырдиат баләвәрдта, цәмәй йә АИШ-ы әфсады рәнхытәм айстаиккой. Дендҗызон флот әмә уәлдәфон тыхтәм, фәлә йын уым ничи уыди әууәнчы адәймаг. Баззади ма йын әфсәддон-дендҗызон флот. Цы бәрнон куыстыты номхыгъд ын равдыстой, цәмәй дзы равзара, уыдон фенгәйә, Павел тынг фенкъард ис, уымән әмә дзы иу дәр йә зәрдыл нә сәмбәлди әмә йәм нә фәкасти Хуыцауы әрсидтмә дзуаппы хуызән. Фәлә уәддәр, ног әрбацәудҗыты исыныл кусәг афицеры зәрдәбынәй фәндыд флотмә йә бакәнын әмә йын бавдыста иуцалдәр хәдхуызон программәйы. Уый куы заҗта «дендҗызон гәдытә» зәггә, ацы дзырдтә, уәд мә хәлар бамбәрста, уый йә бәллиццаг хъуыддаг кәй у, әмә йә къух әрфыста.

Афицер әрыгон ләппуйы хъавыд бауромынмә, уымән әмә сәрмагонд нысаниуәдҗы Әфсәддон дендзызон тыхты цәттәдзинад алчи әнцонтәй не сфәразы. Уымәй уәлдай ма уый заҗта Павелән,

зæгъгæ, дæ размæ уырдæм чи æрбацыд, уымæн йæ бон не сси программæ фæуын, уымæн æмæ нымад уыди дунейы иуыл зындæр программæйыл! Фæлæ Павел уыди фæндвидар æмæ йæм цинау дæр каст Хуыцауы нысангонд балцы фæндагыл фыццаг къахдзæф саразын. Уый тырнонæй бахатыд, цæмæй йæ райстæуа уыцы программæмæ.

Фæлæ йæ разы лæууыд иуцалдæр ахъаззаг ныхдурæ. Фыццаг уал уый, æмæ Павел нæ зыдта ленк кæнын. Уый бахъуыди кувын уый тыххæй, цæмæй сахуыр уыдаид ленк кæнын. Дыккаг та уый, æмæ йæ сабибонты уымæн йæ хъусты æвæрд уыди хæтæлтæ æмæ йæ бахъуыди цалдæр хатты операци скæнын йæ хъусты къанатæ байгом кæныны сæраппонд. Арæх-иу уый фæстæ, куы рахъомыл ис, уæд-иу чысыл доны æлхъывдадæй дæр æнкъардта æнæбаурумгæ рис, йæ хъустæм бахауди низ. Фæлæ Павелы фидарæй уырныдта, зæгъгæ, цæмæ йæм æрсидтæуыд, уый йæхи хъарутæй йæ къухты куы бафта, уæд Хуыцауæй нæу.

Æмæ ленк кæнын йæхи ахуыр кодта æмæ куывта Хуыцаумæ йæ хъусты низæй йæ цæмæй сдзæбæх кодтаид, уый тыххæй. Цал хатты доны йæхи фæлтæрдта, уал хатты æнæурумгæ рыстæй фæлмæцыди. Фæлæ иу ахæмы, цыппар мæйы фыдрысты фæстæ, Павелæн йæ бон сси ленк кæнын, æмæ ма уымæй уæлдай доны бæрзондæй йæхи æвзылын дæр, æмæ рыст нал æнкъардта! Афтæ йæ Хуыцау сынæниз кодта æмæ цæттæ уыди денджызон гæдыты къордимæ балцы ацæуынмæ.

Павел бавзæрста æбуалгъы зындзинæдтæ, цæттæгæнæн программæмæ гæсгæ ахуыргæнгæйæ, фæлæ бафæрæзта æмæ æрвыст æрцыд уыцы хæствæлтæрд æфсымæрадмæ. Цыппæрдæс азы дæргъы уый архайдта АИШ-ы Æфсæдтон денджызон тыхты сконды. Уыцы азты дæргъы уымæ Хуыцауы диссæгты тыххæй уыйбæрц æвдисæнæдтæ æртымбыл ис, æмæ, уыдонмæ хъусгæйæ, мæ хъуын барц сбады.

Уыцы изæр æз фидарæй зыдтон, æз Хуыцауы номдзыд хъæбулы цур кæй бадын, кæд уый кувæн фынджы раз лæууынмæ æрхуынд нæ уыди, уæддæр. Уый æрхуынд уыди, цæмæй æххæсса æфсæддон адæммæ æмæ уым лæггад кæна йæ бæстæйæн. Абон Павел денджызон æфсады сæрмагонд къорды хуымæтæджы лæггад

нæ кæны. Уый фадат радта Хуыцауæн, цæмæй йын æрæхсæстаид йæ цардвæндаг, цæмæй уымæн нысангонд хорз хъуыддагмæ æрæвнæлдтаид.

Павелæй хъауджыдæр, йæ хъысмæты иувæрсты чи ахызт, ахæм адæмы царды таурæгътæ æз бирæ фехъуыстон. Ахæм цæвиттонтæ æз федтон мæхи цæстæй. Æгас дунейы, алы æмæ алы аргъуанты кусгæйæ, æз федтон аргъуанты раздзæуджыты, сæхæдæг æндæр раздзæуджытæн æххуысгæнджытæй сæ цард чи æрвыста, федтон æхцайы куысты дæсныты, сæ рæстæг аргъуаны куыстæн чи радта, федтон ма аргъуаны разамонджыты, æхцайы куыст чи кодта. Æз федтон æхцайы куысты къабызы кусджыты, уыдон куыстой искæйы дæлбар, сæхи куыст райдайынаы тæрсгæйæ. Æз ма федтон куыстыл уæлæхох адæмы, уымæн æмæ уыдон фæндыди сæхицæн хицæуттæ уæвын.

Æз федтон Хуыцауы æвæндæй къайад аразджыты, æмæ уый аххосæй се `рхуынд чи фесæфта, уыцы адæмы. Æз федтон спорт, æхца æмæ паддзахиуæгмæ, кæнæ æндæр истæмæ здæхт адæмы, æмæ сын нæй ранымайæн, фæлæ æппæт уыдæттæ къуылымпы кæнынц уырнон адæмы Хуыцауы хæдзары арæзтадмæ æрæвнæлыны фæндагыл.

Уыдон æнкъард хъуыдытæ сты, фæлæ хорз хабар ис уый мидæг, æмæ махæн Хуыцау цы фæндаг снысан кодта, уымæй хъуамæ ма аздæхæм. Хуыцау у нæ царды таурæгъты фыссæг, æмæ нæ Уый бон у акæнын сæ сæххæст кæнымæ. Мах хъуамæ нæхимæ раттæм фарст: куыд æй базонон, бадзырдон кусæджи хуызы æрхуынд цæмæ дæн, уый? Ацы ахсджиæг фарстыл адзурдзыстæм нæ дарддæры сæргонды. Уымæй уæлдай ма фехъусдзыстут иу-цалдæр зондамынды, куыд раздæхæн ис сæйраг фæндагмæ, кæд дзы исчи адзæгъæл ис, уæд.

ХУЫЦАУЫ ÆРХУЫНДТЫТÆ

Хуыцауы лæвæрттæ æмæ æрхуынд æнæивгæ сты!

– Ромæгтæм 11:29

Искæцы хорз æмæ рæстаг хуыддæгты фæдыл адзæгъæлуæвгæйæ, Хуыцауы нывæзтæй аздæхæн ис, зæгъгæ, уый фæдыл хуыды бирæтæм фæкæсдзæн тасæфтауæг. Уымæн бамбарæн ис! Фæлæ æрымысут, мах æрхуынд кæй стæм æфхæрд райсыны адæргæй нæ, фæлæ нæм хъуамæ уа Хуыцауы тас. Хуыцауы тас мах дары ахæм ныхæстæ зæгъæджы уæлзондæй хайджынаей: «Уæ фæндагыл галиуæрдæм кæнæ рахизæрдæм куы здæхат, уæд уæ фæсчъылдымæй фехъусдзыстут: «Мæнæ ацы фæндагыл ацæут!» (Исайа 30:21). Цæй æмæ æркæсæм, Хуыцауы хæдзары арæзтады нæ бынат куыд базонæм, уыцы фарстмæ.

Фыццаг: зæрдиагæй агуырдтат сымах Хуыцауы, æви нæ?

Исчи уæ куы бафæрсид, æххæст кæныс дæ хъысмæт, æви нæ, уæд ын дзуапп раттиккат: «Фæнды мæ йæ сæххæст кæнын, фæлæ нæ зонын, цæмæ æрхуынд дæн, уый!» Уымæн уыдзæни иу-цалдæр аххоссаджы. Фыццаджы уал: зæрдиагæй агуырдтат сымах Хуыцауы, æви нæ? Махæн загъд у, Хуыцау лæвæрттæ дæтты, уырнондзинадæй йæ зæрдиагæй чи агурый, уыдонæн, хуымæтæджы цымыдисæй дызæрдыггæнгæйæ агурджытæн нæ, фæлæ. (Дзуттæгтæм 11:6). Адæймаг зæрдиагæй куы агура Хуыцауы, уымæй дзуаппмæ æнхъæлмæ кæсгæйæ, уæд ын байгом уыдзæн, цæй тыххæй райгуырдис зæххыл, уый.

Æз Пардьюы университеты студентон æфсымæрады ирвæзындзинад куы райстон, уæд уайтагъд райдыдтон мæ царды Хуыцауы нывæзт агурын. Инженеры фæдыл ахуыр кæнгæйæ, алы дыккаг семестр дæр æз куыстон электрон машинаетæ уадзæг компанийы. Хуыцауæн коммæгæс уæвынæй дарддæр ма, ме `рхуынд базоныны сæйраг аххосæгтæй иу уыди, ахæм. Иу хатт æз, мæ ирвæзындзинад райсгæйæ, фæдæн компанийы кусджыты къорды æхсæн. Уыдон нысан кодтой се `мкусджытæй иуы куыстыл æртын аст азы сæххæсты бон. Мах æнцой ныхас кодтам, æмæ æваст уыцы кусæг афтæ зæгъы: «Æрвылбон дæр ацы æртын аст азы дæргы æз æнæуинондзинад æнкъардтон ацы куыстмæ». Мæнæй дарддæр дзы чи уыд, уыдонæй чи йемæ сразы ис, чи та худгæ ныккодта. Æз та фергъуыйау дæн.

Уыцы фæлтæрд дæсныты æхсæн уæвгæйæ, æз нырма ног кусæг, тынг фæдисау дæн, уымæй дарддæр сæм зæгъинаг кæй ницы уыди, уый тыххæй. Мæхи нал баурæдтон æмæ сæ бафарстон: «Уæд æртын аст азы дæргы цæмæн фæкуыстай ацы ран?»

Уый мæм æрбакаст æмæ загъта: «Куыст у, æндæр ницы».

Æваст æз дæр æрæмбæрстон, мæ куыстæй иттæг райгæ кæй нæ дæн. Мæ фыд уыди инженер æмæ дзырдта, уый хорз дæсныйад кæй у, кæддæриддæр хъæуы æмæ дзы хорз фидынц. Фæлæ уыцы инеженеримæ фембæлды фæстæ æз мæ куыстмæ акастæн æндæргъуызон цæстæй. Æз ахъуыды кодтон: «Нæдæр æхца, нæдæр фæрныг цард, нæдæр æндæр исты нæ фæиртасдзысты мæн, зæххыл цæмæн райгуырдтæн, уымæй». Раст уыцы ран æз рахастон фæндон, цæмæ æрхуынд дæн, уый кæй агурдзынæн, æмæ йыл райдыдтон хъуыды кæнын, дарддæр цавæр къахдзæф саразон, ууыл, цæмæй йæм райдайон хæстæг цæуын.

Æз базыдтон, Хуыцау кæй дæтты нæ царды æрхуынды иумæйаг фæлгонц, дæ царды райдианы йæ Уымæ иумæ куы агурай, уæд. Æндæргъуызы дзургæйæ та, Уый дæуæн сæрæй фенын кæндзæн кæрон. Иосиф уыди æнахъом лæппу, номдзыд раздзог суыдзæн, йæ мад æмæ йын йæ фыд, стæй йын йе `фсымæртæ дæр лæггад

кæндзысты, зæгъгæ, уый йын Хуыцау куы равдыста, уæд. Йæ раргомад сæххæст ис бирæ азты фæстæ. Мосе зыдта, Израилы кæй ракæндзæн, æппæты къаддæрæй дыууиссæдз азы раздæр. Давидæн æргом уыди, чысыл фыййау ма куы уыди, уыцы кары, паддзах кæй суыдзæн. Ацы номхыгъдæн ис адарддæргæнæн.

Мæнæн мæ фæнд уыди университеты зонадон къæпхæн райсын, Гарварды ахуыргæнгæйæ, æмæ Америкæйы уæлдæр менеджментмæ аразмæ уæвын. Фæндыди мæ бинонты кой бакæнын, афæдз чалдæр хатты улæфты æмгъуыд исын æмæ ме `ппæт æфтиæгтæй дæсæм хай Хуыцауæн дæттын. Афтæ æмбæрстон æз Хуыцауы куыст.

Цас фылдæр агуырдтон Хуыцауы, уыйбæрц мæ фылдæр йæхимæ здæхта куыст. Иттæг мæ зæрдæмæ нæ цыд, фæлæ æз уыйбæрц æмбаргæ уыдтæн, æмæ зыдтон, Хуыцауæн коммæгæс куы уон, уæд барайдзæн мæ зæрдæ æмæ ссардзынæн царды цин. Иу бон æз Хыцауæн бахордтон ард, куыд цыфæнды ма уа, уæддæр ын уыдзынæн коммæгæс. Уæд мын Уый æвдисын райдыдта, цæмæ мæ æрхуыдта, уый æххæстæй.

80-æм азты райдианы Хуыцау мæнæн фенын кодта, кæд æмæ Йын коммæгæс уон, уæд мын ратдзæн бирæнымæц адæмтыл æндавыны фадат. Дзырд дæр ыл нæй, æз не `мбæрстон, æмæ нæ уыдтон, цы амалæй сæххæст уыдзæн уыцы хъуыддаг, уый, уымæн æмæ æз уыдтæн, адæмон æмæ æппæтдунеон æмвæзады Хуыцауæн иунæг кусæджы дæр чи нæ зыдта, къаннаг горæтæй рацæуæгæ, ахæм лæппу. Раст Иосифыл кæнæ Давидыл куыд æрцыд, афтæ адæймагæн Хуыцау равдисы кæронбæттæны ныв, уырдам бахæццæ уæвыны фæндаг нæ раргом кæнгæйæ. Уый фæрцы махæн нæ бон у уырнондзинады уæвын, хъуыдыты нæ, фæлæ. Мах хъуамæ агурæм æмæ коммæгæс уæм, Уый нын цы дзуры, уымæн, æмæ уæд нæ бон суыдзæн нæ фæндаг адарддæр кæнын нæ нысанмæ. Бирæ хатт нæм афтæ фæкæсы, цыма нæ дарддæр цы къахдзæф акæнын хъæуы, уый нæ нысанмæ нæ хоны, фæлæ фæстæмæ. Раздæуæг сүæвыны тыххæй æргомдзинад райсын æмæ уый хæдфæстæ дæс азы æмгъуыдмæ цагъарадмæ бахауын, уый куыддæр зын бамбарæн у. Йе уый тыххæй

махæн загъд у: «Æппæт зæрдæйæ Дунедарæгыл æууæнд, дæхи зондыл дæ зæрдæ ма дар. Цыфæнды фæндагыл куы цауай, уæддæр-иу Дунедарæджы фæндон базонынмæ тырн, æмæ дын дæ фæндæгтæ слæгъз кæндзæн» (Æмбисæндтæ 3:5, 6).

Уыцы цауæй иуцалдæр мæйы куы рацыд, колледжы фæстаг аз, студенттæ се `ппæтдæр Бузныджы бон нысан кæнынмæ куы ацыдысты, уæд æз иунæгæй баззадтæн студентон æмдзæрæны. Уыцы бонты æз ком дардтон æмæ куывтон Хуыцауы фæндон æмæ мæ царды фæдыздæхт агургæйæ. Иукъорд мæйы фæстæ æз райстон дзуапп, цавæр хъуамæ уа мæ дарддæры къæхдзæф, уый тыххæй. Уый уыди ахæм къæхдзæф, æмæ йыл нæ зынди, Хуыцауæн куыстмæ мæ æркæндзæн, æви нæ, уый. Мæнмæ растдæр касти Библийы скъола фæуын, фæлæ Дунедарæг Хицау мæнæн равдыста, мæн кæй хъæуы фæлварæн рацæуын инженеры бæрнад райсыны тыххæй. Йе уый тыххæй зæгъы махæн Хуыцау, цæмæй нæ зæрдæ ма дарæм нæхи æмбарынадыл.

Кампусы университеты æз фембæлдтæн бирæнымæц компанины минæвæрттимæ æмæ рагацау зыдтон Техасы штаты, Далласы «Роквелл»-ы корпорацийы кæй кусдзынæн. Уымæн йæ мидис æппындæр не `мбæрстон, уымæн æмæ Далласы æз нæ зыдтон иунæг Библийы скъола дæр. Уымæй дарддæр мæнæн лæвæрдтой куыст æртындæс æндæр горæты дæр. Бирæты дзы ахæм скъолатæ уыд, стæй мын уыдон ныфс æвæрдтой фылдæр мыздæй, «Роквелл»-ы мын цы фидинаг уыдысты, уымæй. Фæлæ æз уæддæр уыдтæн коммæгæс.

Далласмæ æрцæугæйæ, куыддæр аргъуанмæ бахызтæн, афтæ мын Хицау загъта, уыцы ран мæ уидæгтæ кæй хъуамæ ауадзон. Æрмæстдæр уыцы аргъуаны æз райдыдтон рæзын, æмæ æрбахæццæ дæн мæ абыны куысты æмвæзæдмæ.

Дыккаг: æрфидар стут, æви нæ?

Ныр æрбахæццæ стæм, бирæ адæймæгтæн сæ царды Хуыцауы фæндон ссарын сæ бон кæй нæ вæййы, уымæн йæ дыккаг аххосагмæ. Уыдон не `рфидар сты бынæттон аргъуаны. Хуыцауы Ныхас махæн

зæгъы: «Уыдон сагъд сты Дунедарæджы хæдзары, æмæ дидинæг æфтауынц Хуыцауы кæртыты» (Псалом 91:14).

Хуыцауы хæдзар ацы дунейы у бынæттон аргъуан, æмæ уым йæхи чи æрфидар кодта, уыдон дидин æфтаудзысты Хуыцауы кæртыты. Хуыцауы тыргътæн йæ иу хай у Чырыстийы Тæрхон. Уымæ гæсгæ мах дидин æфтаудзыстæм ныр æмæ тæрхоны бон, кæд æмæ бæстон æрфидар стæм бынæттон аргъуаны, уæд. Уый у Хуыцауы нывæзт.

Аргъуанæн бындур æрæвæрдта æмæ йæ æрымысыд Хицау, адæм нæ, фæлæ. Йесо зæгъы: «..Æз самайдзынæн Мæ аргъуан, æмæ йæ зындоны тыхтæ нæ басæтдзысты» (Матфейы 16:18). Уæ хъус-ма адарут дзырд «самайдзынæн»-мæ. Хицауæн Йæ бон куыд у аргъуан амайын, буарæй дзы куынæ уа, уæд? Дзуапп: Йæ Буары фæрцы, мах фæрцы. Ноджы уый тыххæй дæр мах схуындæуыд æмкусджытæ (бадзырдон кусджытæ). Хуыцауы хорзæх, æвзыгъддзинад æмæ лæвæрттæ æрцæуынц Уымæй, æмæ уый дæтты алæмæттаг тых, фæлæ Йын хъуамæ уа коммæгæс мигæнæнтæ йæ куыст сæххæст кæнынæн. Фарст ис уый мидæг, æмæ мах Йæ аргъуаныл уæлæмæ хæцджытæ стæм Йемæ иумæ, æви нын нæхи сæрмагонд нысæнттæ ис, кæд Хуыцауæн куысджыты хуыз æвдисæм, уæддæр?

Йесойы Аргъуан æнæхъæнæй дих кæны бынæттон аргъуантыл. Уымæн йæ бирæнымæц цæвитонтæй иу мах уынæм Эфес, Смирнæ, Пергам, Фиатирæ, Сардис, Филадельфи æмæ Лаодикийы бынæттон аргъуантæй алкæмæдæр здæхт Паргомады йæ ныхæсты.

Йæ Аргъуан барст цæуы Чырыстийы Буаримæ. Куыд Чырыстийы дун-дунеон Аргъуан дих кæны бынæттон аргъуантыл, афтæ Чырыстийы Буар дих кæны бынæттон буæрттыл.

Растæндæр Бардарæг æрвиты алырдæм дæр йæ адæмы. Павел фыссы: «Хуыцау та буары алы уæнгæн дæр скодта бынат, куыд Æй фæндыд, афтæ» (1 Коринфæгтæм 12:18). Чизоны, кæцы аргъуанмæ цæуæм, уый мах не `взарæм, фæлæ Уый Йæхæдæг, зæгъгæ, уый фæдыл расидт, сымах дисы баппара.

Ахъуыды ма йыл кæнут иу уысм. Бирæтæ сæхицæн равзарынц аргъуан, цыма дарæс кæнæ цæлгæнæн æвзарынц, уыйау, кæдæм

цæуой, уый фæдыл Хуыцауы бафæрсыны бæсты. Куыд хъуамæ ссарай дæ хъысмæт, кæм æмбæлы, Йæ буары уыцы хайы куынæ уай, уæд? Буары алкæцы хай дæр у Хуыцауы æрымысгæ. Къухæн зын уайд, уæрагмæ иугонд куы уайд, уæд. Йе уымæ гæсгæ мах хъæуы агурын Хуыцауы нывæзты, æндæр горæтмæ кæнæ æндæр аргъуанмæ цæуынмæ куы хъавæм, уæд.

Махæй алчидæр ахсы йæ бынат бынæттон аргъуаны. Мах кæсæм: «Сымах Чырыстийы буар стут, хицæнтæй та – Йæ буары уæнтгæ. Æмæ Хуыцау уыдонæй иуты аргъуаны сæвæрдта фыццаджыдæр...» (1 Коринфæгтæм 12:27, 28).

Стæй Павел ранымайы бынæттон аргъуаны сæйраг бынæттæ. Кæд æмæ уый æххæст номхыгъд нæ равдисы, уæддæр Ног Фæдзæхсты иннæ скъуыддзæгтæй мах зонæм, махæй алчидæр кæй ахсы ахсджиаг бынат, æмæ сæ нысаниуæг нæу, махæн нæ буары хæйттæн цы бынат ис, уымæй къаддæр. Мах нæ Буары мидæг куынæ архайæм, уæд бынæттон аргъуан зиан кæны раст афтæ, нæ буары иу кæнæ цалдæр хайы (зæгъæм къах, цæст кæнæ уыргтæ) куынæ кусиккой, кæнæ хицæнтæй, сæхи барæй куы архаиккой.

Хъыгаг хабар уый у, æмæ не `хсæнæдты Йесо Чырыстийы куыст æххæст нæ цæуы, бынæттон аргъуанты куысты ахадгæ фæтххалæнтæ кæй ис, уый аххосæй. Цæмæн къуылых кæнынц? Арæхдæр уый раздзæуджыты æнæхъомдзинады аххос нæ вæййы, фæлæ хæдбарæй цæраг уырноты аххос. Ахъуыды ма кæнут, мæ буары искæцы хæйттæ, мæ къæхтæ, кæнæ æндæр хæйттæ куы сфæнд кæниккой сæхибарæй архайын. Диссаг уый у, æмæ Хуыцауы уæлзондæй уæддæр цыдæртæ арæст кæй цæуы Америкæйы, аргъуанты æдзæллаг уавæр кæд ис, уæддæр.

Цæмæн рæзыди афтæ рæвдз фыццаг Аргъуан? Цæй æмæ йæм æркæсæм:

«Уыдон æнувыдæй хæцыдысты апостолты ахуырадыл, иумæ уыди сæ дзулсаст æмæ сæ куывд. ... Уырнджытæ се 'ппæт дæр уыдысты æмуд-æмвæнд... Алы бон дæр-иу æмзæрдæйæ æрæмбырд сты Кувæндон; сыгъдæгзæрдæйæ, цинимæ уыди сæ хæрд куы

иу хæдзары, куы иннæйы. Кад кодтой Хуыцауæн æмæ æппæт адæмæн уыдысты уарзон; Бардарæг Йесо та сын сæ нымæцыл æрвылбон æфтыдта, æрвыста сæм, кæй ирвæзын кодта, уыдоны» (Хъуыддæгтæ 2:42-47).

Уынут, уырнон адæм сагъдау æмæ фидаргонд кæй уыдысты бынæттон аргъуаны æмæ уыдон иумæ куывтой, хъуыстой уыцыиу ныхасмæ, уыдис сын иумæйаг уырнынад æмæ цардысты уыцыиу цардæй. Уый æндæвта аргъуаны æнæниз рæзтыл. Адæм лæггад кодтой Хуыцауæн сæ бынæттон аргъуаны фæрцы, уымæ баст уыди сæ хæдзарон цард дæр.

Бынæттон аргъуаны уæвын – уый уыди рагчырыстон адæмы царды ахсджиаг хай. Фæстæдæр дзы фæзынди вазыгджын хъуыддæгтæ, идæдзтæ хæлцæй куы сцух сты, уæд. Апостолтæ загътой, зæгъгæ, хорз нæу Хуыцауы Ныхасы куыст ныуадзын хæлцы тыххæй. «Уымæ гæсгæ, æфсымæртæ, уæхицæй сæвзарут, Сыгъдæг Удæй хайджын, фæлвæрд æмæ куырыхон авд лæджы, æмæ сæ бафтауæм уыцы куыстыл» (Хъуыддæгтæ 6:3).

Кæсут-ма, раздзæуджытæ нæ загътой: «Мах хъæуы бархионтæ. Йæ рæстæгæй уæ ничи рахицæн кæндзæни уыцы сылгоймæгтæн балæггад кæныны тыххæй?» Нæ, уырнонтæ се `ппæтдæр баст уыдысты Хуыцауы куыстимæ, уымæн æмæ уыдон æрфидар сты бынæттон аргъуаны. Мæн, зæгъæм, уырны, уыдонæй алкæйдæр ныфс кæй уыди, уыцы куыстмæ равзардзысты мæн, зæгъгæ. Равзæрстæуыд авд адæймаджы, æмæ уæд:

«Æркодтой сæ апостолтæм. Апостолтæ сын бакуывтой æмæ съл сæ къухтæ авæрдтой. Парахат кодта Хуыцауы Дзырд, Йерусалимы дзæвгар æфтыд ахуыргæнинæгты нымæцыл; сауджынтæй дæр бирæтæ баууæндыдысты Чырыстийыл» (Хъуыддæгтæ 6:6, 7).

Уыцы авд æрцыдысты къухæвæрд, адæмы раз ралæугæйæ куыстмæ, хæдзарон къорды раздзог уæвынæн, зарджыты къордæн разамынд дæттынæн, миссионерон балцытæн нæ, фæлæ, цæмæй лæггад кæной аргъуаны идæдзтæн. Уый дын йе!

Уæ хъус-ма æрдарут, куыддæр уыдон, æнæахадгæ чи зынди, сæ уыцы куыстмæ æрæвнæлдтой Буары мидæг, афтæ Хуыцауы Ныхас парахат кодта æмæ Иерусалимы ахуыргæнджыты бæрцыл бæлвырд бафтыди. Ацы ран мах уынæм диссаджы цау. Хъуыддæгты (1-5) дзырдтæй «æфтыди, æрбафтыди» пайда цæуы цалдæр хатты Иерусалимы аргъуан куыд рæзти, уый равдисынæн. Мæнæ иуцалдæр цæвиттоны (авторы курсив):

«...уыцы бон уырнджытыл бафтыд æртæ мин адæймаджы бæрц»
(Хъуыддæгтæ 2:41).

«Бардарæг Йесо та сын сæ нымæцыл æрвылбон æфтыдта...»
(Хъуыддæгтæ 2:47).

«Æмæ фылдæрæй-фылдæр кодтой Бардарæг Йесойыл æууæндджытæ — сæ нымæцыл æфтыд бирæ нæлгоймæгтæ æмæ сылгоймæгтæ...» (Хъуыддæгтæ 5:14).

Уæды онг æрмæст апостолтæ æххæст кодтой лæггад кæныны куыст бынæттон аргъуаны, æмæ æрмæст Петрæй дзырдæуыд, уый ныхас тауæг кæй уыд. Фæлæ иу рæстæджы уырнонтæ бамбæрстой, алкæуыл дæр сæ кæй ис бæрндзинад дыууæ сæйраг хъуыддаджы. Фыццаг – æндæр адæмæн Фарны уац тауын æмæ дыккаг – уыдонæн ис сæхи нысаниуæг бынæттон аргъуаны.

Алы адæймаг дæр Йесойы райгасы диссаджы цау кæй хъуамæ хъусын кæна, уый фыст ис Хъуыддæгты чиныджы (5:42-6:1) «Алы бон дæр Кувæндоны æмæ хæдзари-хæдзар иудадзыг амыдтой адæмæн æмæ хъусын кодтой Йесо Чырыстийы Фарны Уац. Ахуыргæнинæгты нымæцыл æфтыди..». Æмæ æрвылбон дæр Кувæндоны æмæ хæдзæртты æнæрлæугæйæ ахуыр кодтой æмæ хастой фарны уац Йесо Чырыстийы тыххæй, Ахуыргæнинæгтæ куы сбирæ сты, уыцы бонты. Бæрæг уыди, Петр алы хæдзары нæ кодтаид ныхас тауыны куыст, уымæн æмæ нæма уыди радио, телеуынынад æмæ интернет. Ныр æппæт уырнонтæ дæр хастой Йесо Чырыстийы Фарны уац сæ сыхæгтæм. Кæсут-ма, аргъуанмæ æфтгæ нæ кодта, фæлæ йæм

æфтыди хаттон хуызы. Фыццаг хатт Хъуыддæгты чиныджы мах уынæм хатткæнынады рæст.

Фæлæ хъуыддаг ууыл нæ фæуд кæны. Куыддæр уырнон адæм æрцахстой сæ бынæттæ аргъуаны куысты, афтæ мах уынæм, ахуыргæнджыты нымæц канд фылдæр нæ кодта хаттон амалæй, фæлæ иттæг фылдæр кодта. Иттæг ыл æфтыди хаттон хуызы – йе уый у экспоненциалон (ома, тынг тагъд, бæллиццаг) рæст!

Бар мын раттут, цæмæй уын райхалон, бафтын æмæ хаттон хуызы бафтыны æхсæн цы хицæндзинад ис, уый (ома, тагъд, экспоненциалон рæст). Зæгъæм, аргъуаны раздæуæг æрбахоны аргъуанмæ 10 мин адæймаджы æрвылмæй дæр. Йæ куыст нымад уайд æнтыстджыныл, афтæ нæу? Цас рæстæг æй бахъæуид, цæмæй аххæсса æнæхъæн дунейыл? Йæ дзуапп у дисæн хæссинаг: 50 мин азы, кæд уыцы азы дæргы ничи райгуыра æмæ амæла, уæд! Уый у, адæймаг зæххыл цы цæры, уымæй аст хатты фылдæр. Диссаг у!

Ныр та уын æрхæсдзынæн хатткæнынады цæвиттон. Зæгъæм сымах æрбакодтат дыууæ адæймаджы Хуыцаумæ, æмæ уыдон баззадысты аргъуаны. Стæй иу мæйы æмгъуыдмæ уыдонæй алчидæр æрбакодта фæйнæ дыууæ адæймаджы Хуыцаумæ. Ноджы цалдæр мæйы дæргы уыцы цыппар адæймагæй алчидæр æрбакодта фæйнæ уыйбæрцы, иннæ мæйы дæргы та уыцы аст адæймагæй алчидæр æрбахуыдта фæйнæ дыууæ адæймаджы, æмæ се `ппæтдæр æрфидар сты аргъуаны. Афтæ куы ахæсса хъуыддаг, уæд цæмæй æгас зæххы цъарыл Фарны уац апырх уа, уымæн цас рæстæг бахъæудзæн? Дзуапп – 33 мæйы! Уæдæ, уæдæ, æртæ азæй къаддæр! Уый хуыйны хатткæнынад.

Ныр æй æмбарут, мах Библийы цы кæсæм, уый цæй фæдыл у?

«Афтæ ахаста дыууæ азы, æмæ Асийы æппæт цæрджытæ — иудейæгтæ дæр æмæ муртаттæгтæ дæр — фехъуыстой Бардарæджы Дзырд.» (Хъуыддæгтæ 19:10).

Æппæт цæрджытæ. Кæд Фыст афтæ зæгъы, æппæт цæрджытæ, Уæд уый нысан кæны алы адæймаг дæр. Дзырд цæуы горæтыл дæр

нæ, фæлæ æнæхъæн бæстæйы иу хайыл. Уыдонмæ нæ уыди спутники бастдзинад, телеуынынад, радио, хæдтулгæтæ, æмæ, æгæрыстæмæй, велосипедтæ дæр. Уый уыди æцæгæйдæр экспоненциалон рæзт.

Стыр бæрц бафтыдæн хъæуы Уырноты æнæниз Буар. Æнæниз Буар та конд у бынæттон аргъуаны чи æрфидар æмæ дзы кусгæ чи кæны (зæгъæм идæдзтæн лæггад, куыст амонæгæй, хæдтулгæты уромæны хъахъхъæнæгæй, ахæсты кусгææй, сабиты ахуыргæнæгæй æмæ æндæр ахæмтæй кусæг уырнонтæй. Уыдон ныхас хæццæ кодтой адæммæ сæ куыстыты, кæм цардысты, уым, бынæттон аргъуаны сæ æрфидар кæныныл архайгæйæ. Хъуыды ма кæнут, Йесо махæн фæдзæхста, цæмæй алы адæмтæй æрхонæм ирвæзындзинадмæ, æмæ ма уыдон æхсæн ахуырдаутæ дæр аразæм. Мах хъуамæ баххуыс кæнæм, Йесомæ кæй ахонæм, уыдонæн, цæмæй æрфидар уой аргъуаны æмæ сахуыр уой æппæтыл дæр, цыдæриддæр Хицау бафæдзæхста (кæс Матфейы 28:20). Цæмæй адæмæн сæ бон уа Чырыстийы фæрцы сырæзын, уый тыххæй сын ахсджиаг у бынæттон аргъуан æмæ уый цы лæвæрттæй у хайджын, уыдон.

Йæ бавналæн та у, бынæттон аргъуаны уæнг уæвын. Уым мах æфтаудзыстæм дидин. Бафиппайдтат æй, Филипп уыди, идæдзтæн хæлц уарынæн цы авд адæймаджы сæвзæрстæуыд, уыдонæй иу. Фæстæдæр Хъуыддæгты чиныджы уый схуындæуыд евангелист. Йæ куысты фæстиуджытæ апарахат сты бирæ горæтты. «Дыккаг бон араст стæм Кесаримæ. Уым бацыдыстæм, аргъуан цы авд лæджы сæвзæрста [диакъонтæ], уыдонæй иумæ — Фарны Уац хъусынгæнæг Филиппы хæдзармæ, æмæ уымæ баззадыстæм» (Хъуыддæгтæ 21:8).

Кæд уый ныр сси стыр евангелист æмæ йæ Хуыцау акодта æндæр горæтмæ, уæддæр æй бирæтæ зыдтой, куыд авдæй иу, афтæ. Бынæттон аргъуаны йæ куыст ын стыр ахъаз фæци, æмæ уый бамбæрста йе `рсидт цæмæ у, уый. Æз фæзæгъын адæмæн: «Ды, гæнæн ис, æмæ уай æрхуынд дæ царды исты стыр хъуыддаг саразынмæ, фæлæ уый нæ сæххæст уыдзæни, бынæттон аргъуаны фидар куынæ уай, уæд».

Бар мын раттут, цæмæй æрхæссон псаломты зарæджы ныхæстæ:

«Уыдон сагъд сты Дунедарæджы Хæдзары æмæ дидинæг æфтауынц нæ Хуыцауы кæртыты» (Псалом 91:14). Ахъуыды кæнут дзырд «сагъд»-ыл. Цæмæй Паддзахады амæлттæ базонай, уый тыххæй хъуамæ зонæм тауын æмæ кæрдыны амæлттæ. Йесо загъта Йæ ахуыргæнинæгтæн, зæгъгæ, тауинаг, мæр æмæ кæрдинаджы миниуджытæ куы нæ зонай, уæд нæ бамбардзынæ æппæт фæсномыг ныхæсты (кæс Маркы 4:13). Хуымæтæгдæрæй зæгъгæйæ та, Хуыцауы паддзахад у:

«...Йесо загъта: «Уæларвон Паддзахад у, адæймаг мæрмæ тауинаг куыд бахæссы, уыйау. Æхсæвыгон кæны фынай, бонæй та сысты; уæдмæ мыггаг суадзы æвзар æмæ рæзы — куыд, уый та адæймаг зонгæ дæр нæ кæны. Уымæн æмæ зæхх тыллæг йæхæдæг дæтты: раздæр уал ссæуы æвзар, уый фæстæ æфсир рафтауы, стæй уæд — æфсиры нæмыг ныннæрсы. Хуым бур куы адары, уæд ыл адæймаг æвæстиатæй æхсырф рауадзы, уымæн æмæ ралæууыд йæ кæрдыны афон» (Маркы 4:26-29).

Зæгъгæм, мæнмæ ис алыгъуызон дыргъбæлæсты тауинæгтæ, æмæ сын æз æппындæр ницы æмбарын. Цы тауинæгтæ сты, уый базоныны иунæг амал у – байтауон сæ. Куы сæ байтауон, уæд иуцасдæр рæстæджы фæстæ æз базондзынæн уыдонæй алкæйы æрдз дæр.

Махæй алкæйы мидæг дæр Хуыцау нывæры развæлгъау снысангонд æрхуынд æмæ уыцы æрхуынд сæххæст кæныны тыххæй лæвæрттæ: «Мах Хуыцауы сконд стæм, Йесо Чырыстийы фæрцы нæ сфæлдыстæуыди, Хуыцау нын рагацау кæй снысан кодта, уыцы хорз хъуыддæгтæ аразынмæ» (Эфесæгтæм 2:10), «Уымæн æмæ Хуыцауы лæвæрттæ æмæ æрхуынд сты æнæаивгæ» (Ромæгтæм 11:29). Йесойы ныхæстæм гæсгæ, мæ лæвæрттæ æмæ æрхуынд сты, цыма, тауинаджы мидæг. Æз мæхи куы «байтауон» аргъуаны, уæд байгом кæндзынæн Хуыцауæй мын лæвæрд хъысмæт. Кæд нæ, уæд æз мæ лæвæрттæй пайда кæндзынæн цыфæнды æндæр нысæнттæм бахæццæ уæвыны тыххæй, фæлæ мын Сфæлдисæг кæй ратта, уымæ нæ. Ма фæсайды ут, дунеон барæнтæй барст æнтыст уынгæйæ. Уæ лæвæрттæй пайдагæнгæйæ, сымах уыдзыстут иттæг æнтыстджын,

фæлæ уæ цард нæ цæудзæн Скæнæгæн коммæгæсæй.

Мæн фæнды æрхæссын иуцалдæр цæвиттоны. Дунейы ис бирæ адæм, диссаджы аив хъæлæс кæмæн ис. Уыдоны зардæй адæмы зæрдæтæ суынгæг вæййынц. Уыцы лæвар сын раттæуыд Хуыцауæн кад кæнын æмæ Уый зæрдæ æмæ фæндты фæстæ адæмы хоныны тыххæй. Фæлæ уыдон никуы сæххæст кæндзысты, нысангонд сын цы у, уый, уымæн æмæ не `рцыдысты ирвæзт æмæ не систы аргъуаны уæнгтæ.

Ис ахæм адæм, йæ зæрдæ Хуыцауæн чи радта. Фæлæ арæх нæ цæуынц аргъуанмæ. Уыдон не `ххæст кæнынц се `ппæты бæрзонддæр нысан Паддзахады, уымæн æмæ не `рбацыдысты аргъуанмæ. Кæй зæгъын æй хъæуы, уыдонмæ гæнæн ис æмæ уа, аргъуанæн æдтейæ адæмыл æндавыны курдиат. Чизоны, æмæ йæ æххæст дæр кæнынц цыдæр бæрцæй, фæлæ уыдонæн се `цæг хъысмæт уыдаид æндæргъуызон, аргъуаны тыд куы æрцыдаиккой, уæд.

Адæймагæн, гæнæн ис, æмæ уа кæцыдæр лæвæрттæ æмæ сæ пайда кæна гæнæн уæвгæй, фæлæ бæласæн йæ миниуджытæн базонæн куыднæ ис (йæ конд, йæ сыфтæртæ, йæ хъомыс), цалынмæ тауинаг нæ байтауй, уæдмæ, афтæ базонæн нæй адæймадджы æцæг, Хуыцауæй лæвæрд хъысмæт, цалынмæ адæймаг аргъуаны нæ уа, уæдмæ. Уый æрымысыд Хуыцау, адæм нæ, фæлæ.

Иннæ зындзинад фæзыны, адæм иу аргъуанæй иннæмæ цæуынмæ куы фæвæййынц, фыццаг зындзинаедтæ сын куыддæр фæзыны, афтæ. Абон сылгоймæгтæ æмæ нæлгоймæгтæ тынг æнцонæй ныуадзынц сæ аргъуан. Исты дзы æнæраст куы фенынц, уæд. Уæлдайдæр та раздæуджыты æрдыгæй. Чизоны æмæ уый у аргъуанæн разамынад дæттыны уаг. Чизоны мысайнæгтæ куыд æмбырд кæнынц, кæнæ æхца куыд хардз цæуынц, уый. Кæд сæ зæрдæмæ нæ цæуы, раздæуæг куыд тауы ныхас, уæд ацæуынц. Зæгъæм уый сæрхызт у, кæнæ та æгæр иугæдон у. Кæнæ аргъуаны уæнгты æрдыгæй ис хъусдарды цухдзинад. Ацы номхыгъдæн ис адарддæргæнæн. Зындзинадтыл æмбæлын æмæ съл уæлахиз кæныны бæсты, уыдон лидзынц, сæ хъуыдымæ гæсгæ, ныхмæдзыдтæ кæм нæй, уырдаем.

Цæй æмæ раст цы у, уый зæгъæм: Йесо у иунæг æххæст аргъуаны

раздзæуæг æмæ уæнг. Уæдæ цæмæн лидзæм мах ам, ныгуылæйнаг æхсæнады, зындзинæдтæй, сæмбæлын сыл æмæ сæ сæрты ахизыны бæсты? Мах цæуæм аргъуанæй аргъуанмæ æнæаипп раздзæуæг æмæ уæнгты агурæг.

Рох уæ ма уæд, хæйрæджы фæнды мах фæхъыг кæнын æмæ нæ Хуыцау кæм байтыдта, уырдыгæй фæиппæрд кæнын. Уый фæнды мах æдудæгтæ стонын, сылгоймæгты дæр æмæ нæлгоймæгты дæр. Кæд хæйрæгæн йæ бон `сси сымах стонын – уæд уымæн стыр æнтыст ис. Кæд æмæ ды дæ бынатæй нæ феггуырсай стыр ныхмæдзыды рæстæджы дæр, уæд фехалдынæ уымæн йæ фæндтæ, æмæ сæххæст кæндзынæ Хуыцауы нывæзт.

Æмæ та ногæй: «Хицауы хæдзары сæгътытæ дидин калынд нæ Хуыцауы тыргъты». Цы æрцæудзæн зайæгойыл, алы æртæ къуыри йæ æндæр ран куы садзай, уæд? Йæ уидæгтæ слæмæгъ уыдзысты æмæ йæ бон нал суыдзæн рæстмæ рæзын æмæ дидин æфтауын. Дарддæр ма йæ æндæр ран куы ныссадзай, уæд зайæгой амæлдзæн.

Бирæ адæймæгтæ цæуынц аргъуанæй аргъуанмæ, афтæмæй сæ фæнды се `рхуынды фæдыл куы рæзиккой. Хуыцау сæ кæм сæвæрдта, уыцы ран сæ куы нæ нымайынц, уæд æнцонтæй фæтæргай вæййынц æмæ ацæуынц, аргъуаны раздзæуджыты азымджын кæнгæйæ. Сæхи удысконды аиппытæм куыrm уæвгæйæ, адæм нæ фембарынц, уыцы тыхæндæвды фæрцы сæ Хуыцау сыгъдæг кæй кæны. (Уый хауы канд аргъуаны куыстмæ нæ, фæлæ дунеон куыст, къайад æмæ æндæр æмахастытæм).

Цæй æмæ нын зондзонæн уæд, зайæгойтæ æмæ бæлæсты фæрцы нын Хуыцау цы цæвитонтæ æвдисы, уыдон. Дыргъбæлæстæ зæххы сагъд куы æрцæуынц, уæд сыл хъуамæ æруара къæвда, сдыма сыл дымгæ, бавзарой хуры тавс. Талабæлас дзурын куы зонид, уæд зæгъид: «Уæ хорзæхæй, ахæссут мæ ардыгæй! Ныссадзут мæ, тæвд æмæ дымгæ кæм нæу, уым!»

Дыргъдонгæс куы байхъусид бæласмæ, уæд ын тынг базиан кæнид. Сæ уидæгтæ сыджыты арфдæр ауадзгæйæ, уыдонæн сæ бон у къæвда, æнуд æмæ дымгæйæн бафæразын. Уыдон цы зындзинæдтыл

æмбæлынц, уыдон, бонифæстагмæ, ахъаз вæййынц сæ фæрныгадæн. Сæ алыварс цы дæрзæг царды уавæртæ ис, уый сæ æфтауы арфдæр цард агурыныл. Иу ахæмы бæлæстæ ахæм уавæрмæ бахæццæ вæййынц, æмæ сын сæ дыргъ хæссынæн тыхдымгæ дæр нал фæтых кæны. Уый нæ зæрдыл даргæйæ, мах дæр хъуамæ ныхмæ лæууæм, Хуыцау нын цы æвзарын кæны, уымæ, уымæн æмæ уыцы уавæртæн сæ бон у сфидар кæнын мах цæмæ æрсидт стæм, уый.

Æртыккаг: уæ зæрдæйы уæз ис, æви нæ?

Адæм цæмæ æрсидт сты, уый кæй нæ зобынц æмæ йæ кæй не `ххæст кæнынц, уымæн йæ аххосæгтæй фæстаг у зæрдæйы уæззаудзинад. Уыцы уæз сæ къуылымпы кæны сæ дугъ кæронмæ бакæнынæн.

Павел йæхи тыххæй зæгъы: «...Фæлæ мæм мæ цард ницы кæсы, æрмæст бæллын мæ фæндагыл кæронмæ ацæуынмæ, æмæ мын Бардарæг Йесо цы куыст бафæдзæхста, уый бакæнынмæ..» (Хъуыддæгтæ 20:24). Уый бæстон æмбæрста зæххыл йæ райгуырды нысан. Уый раз æвæрд уыди хæс, æмæ æмбæрста, нырма йæ кæй нæ сæххææст кодта. Цы амалæй йæ зыдта? Йесо йæ куыд зыдта, Петр æй куыд зыдта, (2 Петры 1:14) æмæ Хуыцауы агурæг, аргъуаны æмæ быхсынады фидаргонд иннæ адæм æй куыд зыдтой, афтæ. Хицау æргом кæны уыцы зонынад, Хуыцауы фæндонæй йæ цардæн стырдæр аргъ чи нæ кæны, кæцыфæнды ахæм адæймагæн дæр. Уый мидæг ис йæ ратæдзæн – Хуыцауы нывæзт сæххæст кæнынæн нæхи æххæстæй куы снывонд кæнæм, уæд мах ссардзыстæм не `рсидт, æмæ ма йæ æххæст дæр скæндзыстæм.

Уымæн цæвиттон уынæм Евангелиты. Иухатт Чырысти цыди иу горæтæй иннæ горæтмæ: «Фæндагыл Йесойæн иу чидæр загъта: «Ды кæдæм цæуай, æз дæр уырдæм ацæудзынæн Дæ фæдыл» (Лукайы 9:57).

Уыцы адæймаджы зæрдæ йедзаг уыди тырнынад, æмæ зæрдæрайæ, æргом уыди йæ зæрдæ. Уый фæндыди Чырыстийы фæдыл цæуын кæронмæ. Фæлæ Йесойæн йæ бон у адæймаджы дырысдинады фæстæ цы æцæг миднысан æмæ зæрдæйы

фæндтæ ис, уый фенын. Уый уыцы адæймаджы царды федта зæрдæуæззаудзинад, йæ хъысмæт æххæст кæнынмæ йæ чи хъыг дæрдзæни, æмæ йын загъта: «Рувæстæн ис хуыккæмттæ, уæларвон мæргътæн та – ахстæттæ; Адæймаджы Фыртæн та нæй, йæ сæр кæм æркъл кæна, уый» (Лукайы 9:59).

Бæлвырд, уыцы адæймагæн адджын уыдысты зæххон хæрзиуджытæ. Æвæццæгæн ын уыди хорз куыст, стыр хæдзар æмæ йæм касти ифтонг зæрыбон. Йесо та йын уыцы зæххон царды фæрныгады ныфс ныппырх кодта, йæ сæр æркъл кæныны фадат дæр ын кæй нæй, уый фæдыл йæ ныхæстæй.

Мæ цæстытыл уайы, уыцы тырнон адæймаг æмæ ма бирæтæ уыцы адæмы къордæй фæстæ куыд алæууыдысты, стæй бынтон дæр сæхи куыд айстой уырдыгæй. «Йесо, æз уыдзынæн амонæг де `мбырдты, цæггддзынæн зарджыты къорды кæнæ лæггад кæндзынæн ас адæмæн хæдтулгæтæ æфснайæны. Йесойы фæдыл цæуыны зæрдæскъæфдзинадæн йæ тæмæн бамынæг ис йæ цæсты. Уый дæр иннæтау иуварс алæууыди, раздæрау æй Хуыцауы куыстæн æххуыс фæндыди, фæлæ æххæст йæхи ратта, ууыл разы нæ уыд.

Уый фæстæ Йесо, иннæмæ бакæсгæйæ, загъта: «Рацү Мæ фæдыл».

Уый дзуапп радта: «Хицау, мæ фыды баныгæнынмæ уал мæ ауадз». Фæлæ йын Йесо загъта: «Мæрдтæ сæхæдæг ныгæнæнт сæ мæрдты. Ды та цу æмæ хъусын кæн Хуыцауы Паддзахады уац» (Лукайы 9:59, 60).

Уый дын ныхас! Искæмæ афтæ дæр фæкæсдзæн, ома Йесо иучысыл дæрзæг æмæ зæрдæхъæбæр у. Фæлæ мах хуамæ æмбарæм уæды дуджы æгъдæуттæ. Ахуыргæндтæ зæгъынц, зæгъгæ, Йесойы дуджы, кæд фыд амарди æмæ фыццагуырд æххæст кодта йæ фыды баныгæныны æгъдау, уæд ын лæвæрд цыди йæ бынтæй дывæрæй, афтæмæй-иу иннæтæ та райстой æрмæстдæр иу хай. Кæд æмæ йæ фыды баныгæныны хæс не `ххæст кодта, уæд та йæ хай баззадаид дыккаг фыртæн.

Уыцы адæймаг хъуыды кодта æхцайыл. Бæлвырд, уый уарзта ифтонг цард, æмæ йын, бонифæстагмæ, уый сси ныхдур Йесойы

фæдыл ацæуыны хъуыддаджы. Уый рахаста фæндон æхцайы бындурыл, Йесойы нывæзты бындурыл нæ, фæлæ. Æз фидарæй æууæндын, уый Хицауæй ахæм зондамынд куы райста, уæд лидзынмæ кæй фæци. Йæ дзуапп уыдаид мæнæ ахæм: «Йесо, æз рагæй лæггад кæнын дæ иумæйаг æмбырдты. Æз зардзынæн зарджыты къорды кæнæ цæгъддзынæн гуымсæгтыл. Æз рæхсын. Æз уый араздзынæн бынтон лæвар». Уымæн дæр бирæ æндæртау, йæ зæрдæйы ахуыссыд Йесойы фæдыл цæуыны цин.

Кæсут, уыцы адæймаг нæ загъта, Йесойы фæдыл нæ ацæудзæни, зæгъгæ, уый. Цæудзæни, фæлæ йе `цæг зæрдæ гом кæны ацы ныхæстæй «бар мын ратт, æмæ уал раздæр». Уый фæндыд фидарæй зонин, цы бынтæм бæллы, уыдон кæй райсдзæни.

Кæд мах фæнды ссарын æмæ сæххæст кæнын Хуыцауы фæнд нæ царды мидæг, уæд махæн хъуамæ сæйрагдæр мацы уа Хуыцауæй. Æз фæдтон бирæнымæц уырнон адæмы, сæхицæн ахсджиагдæр цы у, уый сæххæст кæныны пайдайæн, Хуыцауæн сæ коммæгæсдзинад чи ныууагъта. Куыд хъыгаг у, уыдон се `рсидт кæй ныууагътой; æндæр исчи хъуамæ слæууа сæ бынаты æмæ сæххæст кæна сæ хæс. Куыд сраст уыдзысты уыдон Тæрхоны?

Раздæхæм евангелион таурæгъмæ. Адæмы къорд къаддæрæй-къаддæр кодта, фæлæ æваст фæзынди иу бархион.

«Æндæр кæйдæр ныхас та Йын уыди: «Хицау, æз ацæудзынæн Дæ фæдыл, фæлæ уал мæ [раздæр] ауадз мæ бинонтæн хæрзбон зæгъынмæ». Фæлæ йын Йесо дзуапп радта: «Гутоныл хæцгæйæ фæстæмæ чи кæсы, уый Хуыцауы Паддзахадæн нæ бæззы» (Лукайы 9:61, 62).

Ногæй та дзырд «раздæр». Бæлвырд, уыцы адæймагæн уыди тынг хъæрмуд ахастытæ йæ бинонтæ, йæ хæлæрттимæ, кæнæ та йын баззæди уарзон чызг, æмæ уал æй раздæр фæндыд уыимæ æруынаффæ кæнын, Галилейаг Адæймаджы фæдыл ацæуа æви нæ, ууыл. Йе `ввахс адæмимæ йæ ахастытæ йын систы скъуыддзагæнæг, Йесойæн кусдзæн æви нæ, уыцы фарсты. Уый тыххæй йын Хицау

комкоммæ загъта, Паддзахадаен кусыны аккаг кæй нæу.

Мæ цæстытыл уайы, уыцы адæймаг дæр бирæ æндæрты нымæцы фæстæ куыд алæууыд, уый. Мæ хуыстыл дæр ма уайынц йæ ныхæстæ: «Йесо, æз дæн æхсæнадимæ бастдзинæдты фæдыл дæсны кусæг. Мæнæн мæ бон у Дæ куысты фарстытæ халæг уæвын æмæ афтæмæй Дæуæн хорз кусджытæ ссарын. Стæй ма мæнæн мæ бон у хорз æмбырдгæнæн бæстыхай Дын ссарон нæ горæты дарддæры æмбырдтæн. Ды куы 'рбацæуай, уæд та æз дзуапп дæтдзынæн Дæ мбырдтæн лæггæдтæ чи æххæст кæны, уыцы куыст амонджыты тыххæй. Уымæй уæлдай ма мæнæн мæ бон у мæхæдæг куыст амонæг уон, кæд бахъæуа, уæд. Дæ бон у Дæ ныфс мыл сæвæрай!».

Æвæццæгæн уыцы уысм Йесо сси æвдисæн, Йæ фæдыл цæуынмæ тырнджыты æнæхъæн бардзæй ма авд адæймаджы куыд аздади, уымæн. Чизоны æмæ сæ нымæц уыдаид иу мины бæрц, фæлæ уый æвзæрста, адæмы сæ цардвæндаг сæххæст кæнынæн чи хъыг дардта, уыцы æртæ сæйраг уæззау фарсты: æдасдзинад, æхца æмæ зæрдæйы ахастытæ. (Ис ма æндæр фадгуйтæ дæр, ахæмтæ, куыд æхцондзинад исын, æмæ Хуыцауы нывæзты чи нæй, ахæм исбоны хицау уæвын, æмæ а.д. Бирæ азты дæргъы Хуыцауæн мæ куысты фæлтæрддзинадмæ гæсгæ, уыдон сты сæйраг фарстытæ).

Адæмæн сæ фылдæр, Евангели кæсгæйæ, ахизынц йæ иувæрсты Лукайы хуысынгæнинагæн, текст сæргæндтыл дихгонд кæй у, уымæ гæсгæ. Бар мын раттут, цæмæй уын æрымысон, Лука кæй ныффыста иу стыр фыстæг, æмæ йæ фæстæдæр аргъуан адихтæ кодта сæргæндтæ æмæ рæнхъытыл, цæмæй йæ кæсын æмæ дзы бынæттæ арын æнцондæр уыдаид. Байхъусут-ма, Лука цы дзуры, уымæ:

«Уый фæстæ ма Йесо ноджыдæр æвдай дыууæ ахуыргæнинаджы равзæрста æмæ сæ Йæ разæй дыгæйттæй арвыста, цæуинаг кæдæм уыди, уыцы сахартæ æмæ хъæутæм. Загъта сын: «Кæрдинаг – бирæ, фæлæ хуымгæрдджытæ нæ фаг кæны» (Лукайы 10:1, 2).

Ацы рæнхъыты загъдæуыд тынг бирæ. Фыццаджыдæр уал уæ

хъус æрдарут «уый фæстæ», зæгъгæ, ацы дзырдтæм. Мах хъуамæ нæхи бафæрсæм: «Цæй фæстæ?». Дзуапп: адæмы стыр бардзæй ма иу чысыл къорд куы баззад, уым лæугæйгæ, афтæ чи дзырдта: «Цы уæлдай у, Йæ фæдыл ацыд мын цы аргъ слæудзæни, уый. Мæн фæнды, æмæ ацæудзынæн!» Уыдон хъуыстой, Йесо æдасдзинад, æхца æмæ зæрдæйы ахастыты тыххæй цы дзырдта, уый, фæлæ рахастой фæндон, Хуыцауимæ сæ хъысмæт сæххæст кæныны раз никæцы цæлхдур бауадздзысты æрлæууын.

Уый фæстæ Йесо сæвзæрста ног къорды æвдай уæнджы. Уæвгæй дзы æндæр ничиуал баззади. Дзырдтæ сæвзæрст æмæ снысангонд – æй Ног Фæдзæхсты пайдагонд цæуы синонимты хуызы. Снысагонд цы адæймаг æрцыди, уый у сæвзæрст, сæвзæрст та у снысангонд. Йесо дыууæ хатты зæгъы уый Матфейы Евангелийы. Кæд уый уыцыиу ныхас кæны алы æмæ алы бынæтты, уæд уымæ мах хъуамæ аздахæм уæлдай хъусдард. Мæнæ: «Уымæн æмæ бирæ сты хуындтытæ, æвзæрстытæ та – чысыл» (Матфейы 20:16, 22:14).

Æрхуындтытæ бирæ сты. Куыд бирæ? Раст куы зæгъгæм, уæд алчидæр. Алкæцы уырнон адæймагæн дæр лæвæрд сты æрхуынд йæ царды æмæ лæвæрттæ йæ сæххæст кæнынæн. Фæлæ сымах фергъуыйау уыдзыстут, иуцалдæр æвзæрстæй дарддæр уыцы æрхуынд кæй не `ххæст кæны, уымæй. Цæмæ сты чысыл æвзæрстытæ? Уымæн æмæ йæ хисæрмагонд фæндæдтæ, æдасдзинад, æхцамæ уарзондзинад, зæрдæйы ахастытæ сæ царды æрхуынд сæххæст кæныны сæраппонд чи аиуварс кæны, ахæмтæ бирæ не сты.

Кæсут-ма, Йесо загъта: «Хуымтæ бирæ ис, хуымгæрдджытæ та чысыл» (Матфейы 9:37), Мах фæлтæр Хуыцауы кæй нæ баци, уый Хуыцауы ахос нæу, уымæн æмæ Уый «фæнды, цæмæй адæм иууылдæр фервæзой æмæ базоней æцæгад» (1 Тимофеймæ 2:4). Уый тыххæй мах æрлæудзыстæм Йæ Тæрхоны раз хыгъдимæ, мах фæлтæр кæй фесæфтæуыди, уый тыххæй. Кæд мах сæххæст кæнæм не `рхуынд, уæд нæ уыдзыстæм тæрхонгонд, фæлæ кæд нæ уаргъæн мах къуылымпы кæныны бар раттæм, уæд Тæрхон махæн уыдзæн æрвонггæнæн.

Чизоны сымах зæгъат: «Мæ хуызæттæ бирæ ис». Æмæ куыд уайд,

дæ игæр афтæ куы зæгъид: «Мæнæн мæ хæс чысыл у, мæ куыст мын ничи уыны æмæ йæм хъус ничи дары, уæдæ мæхи куыстытæ кæнин, цæй тыххæй сфæлдыст дæн, уый бæсты?» Куыд æй зонут, афтæ æнæ игæрæй адæймаджы буармæ æнхæлмæ кæсы уæззау тасдзинад. Цы уайд, рæуджытæ дæр исты ахæм куы зæгъиккой кæнæ къæхтæ, фадтæ æмæ нæ буары иннæ хæйттæ? Буары алкæцы хай куыд ахсджиаг у, афтæ ахсджиаг у аргъуаны алкæцы уæнг дæр.

Ныр та æрвонггæнæн цау. Йесо дзуры, зæгъгæ, алчи нæ сæххæст кæндзæни йæ хъысмæт Хуыцауы хæдзары аразджыты хуызы. Хæдзар аразынмæ æрхуынд у алкæцы уырнон адæймаг дæр, фæлæ йæ сæххæст кæндзысты æрмæстдæр иуæй-иу адæймагтæ. Уый та нысан кæны, Хуыцауы тæрхоны раз æрлæуджытæн сæ фылдæр байафдзысты зиан æмæ нæ райсдзысты сæ лæвæрттæ.

Æз æй зонын, уый хъыгаг хабар у, фæлæ ис хорз хабар дæр: нырма йын райдайæн ис. Æрлæуу дæ зонгуытыл æмæ кувгæйæ Хуыцауæй ракур хатыр, Хуыцауæн коммæгæс уæвынмæ уæ разы цæлхдуртæн бар кæй раттат, стæй чысыл къæхдзæфтæй цæут размæ. Ссæдзæм æнусы номдзыд евангелист Вигглсворт Смит йæ куыст райдыдта, фæндзай азы йыл куы сæххæст, уæд. Æмæ сымахæн дæр нæ байрæджы ис.

Уæ зæрдыл бадарут: йæ гуырæн у уый, æмæ уырнондзинадæй агурат Хуыцауы, дыккаг та – хъуамæ уат бынæттон аргъуанимæ баст æмæ уыцы аргъуаны раздзæуджытæн коммæгæс; æртыккаг – аппарат æппæт уæргътæ дæр, курут Хуыцауæй, цæмæй йæ хъамайæ алыг кæна, уды кæнæ буары уæргътæй арæзт æппæт бастдзинæдтæ дæр. Йæ хорзæхмæ уын æххæстæй бар ис.

Æххæст хæрзиуæг

Цалынмæ иннæ сæргондмæ рахизæм, уæдмæ уал зæгъæм кæронбæттæн ныхас. Бирæ адæймагтæ нæма æрæвнæлдтой Хуыцауы хæдзары арæзтадмæ, иннæтæ та æрæвнæлдтой, фæлæ йæ нæ фесты арæзт. Уыдон адзæгъæл сты кады фæстæ, æмæ уый та иу бон баруайдзæни. Уыдон райдыдтой тырнын ацы

дунейы хъæздыгдзинæгæдтæ, ахадындынад, барджын уæвын æмæ æхцондынады фæдыл, æнхъæлмæ кастысты адæймаджы барлæвæрдмæ. Æппæт уыдæттæ сты рæстæгмæ. Ма сайут уæхи, ма раттут фадат, цæмæй уæ исты кæнæ исчи фæиппæрд кæна уæ фæндагæй, ма аздæхут иуварс. Уæ цæстæнгас здæхт уæд фæндагмæ. Махæн ис Йесоимæ бæстыхай. Уæ куыст хъуамæ кæронмæ бахæццæ уа.

Уыдзæн ахæм адæймæгтæ, æмæ сæ афонгай куыст æмæ æгæрыстæмæй сæ цæрæнбонты куыст дæр нæ фæлæудзæн тæрхоны. Уый куынæгонд æрцæудзæни æмæ уый тыххæй не суыдзæн Хуыцауы æнусон хæдзары хай. Æмбарут уый?

Бар мын раттут, фæбæлвырддæр кæнынæн уын иу цæвиттон æрхæссон нæ хæдзары арæзтады хабæрттæй. Æз нæ зæххы фадыгмæ æрвылбон кæй цыдтæн, уымæ гæсгæ мæ хæдзар аразджытæ хуыдтой «ныхастауæг».

Кæддæриддæр-иу æз бахæстæг дæн арæздæдон зæххы фадыгмæ, афтæ-иу хъуыстон хæдзарæй уæззау рок музыкæйы зæлтæ. Мæн суынгæйæ-иу, кусæг алыгъди бынмæ, цæмæй рахицæн кодтаид музыкæ. Мæ мидзæрдæйы-иу мын æхсызгон уыди, Хуыцауы хъуыддагмæ афтæ аргъуцгæнæг ахаст кæй дардтой, уый. Уый фæстæ-иу иучысыл аныхæстæ кодтам. Бирæ хатт-иу нын уыцы лæппутимæ рауад тынг цымыдисон ныхас, бирæ хатт-иу мын уыди иттæг хорз фадат алæггад сын кæнынæн.

Мæ зæрдыл ма лæууы, иу хатт мын куыд дзырдтой, уыдон цы диссаджы хæдзæртты арæзтады истой хайад, уый тыххæй. Уыдонæн-иу сæ цæсгæмттыл хъазыдысты рүхсы тынтæ, уыцы арæзтæдты сын цы хай уыди, уый кой кæнгæйæ. Бæрæг уыд, уыцы кадджын куысты сын хайад исыны фадат кæй уыд, уымæй стыр æхцондынад кæй исынц. Худинаггаг дзы ницы уыди, хæдзæртты хицæуттæ дæр æмæ уыцы хæдзæрттæ фенджытæ дæр цы æхцондынад райстой, æрмæстдæр уый.

Уæдæ ахъуыды кæнæм дарддæр. Ахъуыды-ма кæнут, Вашингтоны Урс хæдзар чи сарæзта, уымæ цавæр æнкъарæнтæ хъуамæ уыдаид. Уæдæ йæ сывæллæттæ, иу бон хæдзармæ æрбацæугæйæ,

стыр циндзинадæй куы дзурой, бæстæйы æппæты номдзыддæр бæстыхаймæ ахуырдаутæн цы балц уыдзæн, уый тыххæй.

Уæ цæстытыл ма ауайæд, фыд йæ сывæллонæн цы стыр райгæйæ дзурдзæни, уыцы хæдзары арæзтады хайад куыд иста, уый тыххæй. Стæй цавæр æнкъарæнтимæ ацæудзæни уыцы сывæллоны фыд æппæт йе `мкъалсонтимæ балцы Пенсильвания-авеню 1.600-мæ. Уæ цæстытыл ауайæд уый дæр, уый йæ сывæллоны цæсгоммыл цы циндзинад уындзæн, йæ къласæгтæ, йæ фыд Иугонд штатты президенты цæрæн æмæ кусæн бæстыхайы арæзтады хайдисæг кæй уыди, уый базонгæйæ.

Уый æнгæс уавæры уыдзыстæм мах дæр. Фæлæ мах ахæм хæдзарыл нæ фыдæбон кæнæм, иухатт пырхгонд чи æрцæудзæн æмæ йæ бынаты æндæр арæзт кæмæн æрцæудзæн. Мах кусæм æнусæй-æнустæм дун-дунейæн цæстæвæрæн чи уыдзæн, уыцы хæдзары арæзтадыл. Æрымысут-ма, пехуымпар Михей цы ныффыста, уый: «Бирæ адæмтæ 'рбацæудзысты æмæ дзурдзысты: «Цомут, æмæ ссæуæм Дунедарæджы хохмæ, Йаковы Хуыцауы хæдзармæ, Йæ фæндæгтыл нæ сахуыр кæндзæн, æмæ Йæ цæуæнтыл цæудзыстæм». Уымæн æмæ Æгъдау рацæудзæни Сионæй, Дунедарæджы ныхас — Йерусалимæй» (Михейы 4:2).

Дун-дунейы æппæт хъуыддæгтæ скъуыддзаг цæудзысты уыцы хæдзары. Æппæт скондæн разамынд дæттæг уæлзонд æмæ æгъдæуттæ цæудзысты ацы хæдзарæй. Диссаг уый уыдзæн, æмæ ацы хæдзар дæс трилуан азы фæстæ дæр баззайдзæн, йæ арæзтады фæуды бон куыддæриддæр уыди, афтæ аивæй.

Кæронмæ æнувыдæй чи баззад, иу ахæм диссаджы Фарны уац хæссæг æнтыстджынай фæкуыста æхсай азæй фылдæр æмæ йæ лæвар райста ног миназы къæсæрыл. Йæ ацыдæй афæдзмæ æввахсы фæстæ æз ацыдтæн Хæстæг Скæсæны иу стыр аргъуанмæ. Уыцы аргъуаны раздзог мын радзырдта, Хуыцауæй цы ирд раргомад райста, уый тыххæй. Уыцы раргомады уый фæвзæрди уæлæрвтыл æмæ дзы федта номдзыд кусæджы. Мидбулхудгæйæ уый загъта æрыгон кусæгæн: «Ам, æз куыд æнхъæл уыдтæн, уымæй бирæ хуыздæр у»

Уыдон ныхас кодтой æцæгад æмæ цауты фæдыл, стæй уыцы кусæг аздæхт æмæ бацамыдта Сионы цы куыст бакодта, уымæ. Йæ хайбавæрд уыди цæсты ахадгæ. Ацы æнұвыд кусæгæн йе `ндæвдад апарахат ис, йæхæдæг æргом цæуыл дзырдта, уымæй бирæ уæрæхдæр æмæ тыхджындæр, æмæ ам та зынди бæлвырддæрæй. Уымæн уыди йæ бон, цы бакуыста уый равдисын, мæнæ хæдзараразджытæ сæ кyxæй арæзт хæдзæртты кой куыд кодтой, афтæ. Цæй диссаг у уыцы æнұсон лæвар!

Уæ цæстытыл ма ауайæд, æгас æнұсы дæргыы сымахæн уæ бон уыдзæн Йæ арæзтады уæ хайбавæрды тыххæй радзурын канд уæ фæстагæттæн нæ, фæлæ ма Хуыцауы æнұсон хæдзар Сионмæ æрбацæуæг æгас æндæр адæмтæн дæр.

Ныр æркæсæм хъуыддагмæ æндæрæрдыгæй. Ахъуыды ма кæнут, зæгъгæ уæ фыдæбонæн йæ фæд дæр нал баззади, уымæн æмæ уæ фæндаджы кæрон нæ уыди хорз. Æмбарут æй, уæ фыдæлтæ æмæ уæ фæстагæттæ куы æрбацæуой уæ куыстытæ уын фенынмæ, фæлæ сын уæ бон равдисын куы ницы уа, уый куыд уыдзæн? Æмбарут æй, æнæхъæн адæмтæ куы `рбацæуой уæ куыстытæ уын фенынмæ, æмæ сын цы равдисат æнұсады, уый куынæ уа, уымæн æмæ уæ хайбавæрд басыгъд кæнæ та ивд æрцыд æндæрæй, уæд куыд кæндзыстут? Павел фыссы:

«Кæд æмæ арæзтад бафæраза фæлварæнæн, уæд хорз; кæд нæ бафæраза, уæд арæзтады иу хай куынæггонд æрцæудзæн æмæ арæзт æрцæудзæн ногæй» (1 Коринфæгтæм 3:14, 15 англ.тæлмац).

Уый уыдзæн æцæгæйдæр æнұсон зиан. Хъыгагæн, ахæм у æцæгдзинад. Фæлæ, мæ зынаргъ хæлар, мæ цæст дын нæ уарзы ахæм хъысмæт. Хуыцауы цæст дæр дын нæ уарзы уый. Æмæ ныртæккæ дæуæн фадат ис фидарæй аскъуыддзаг кæнай, афтæ дыл кæй не`рцæудзæни. Хуыцау дæтты сымахæн Йæ хорзæх Сионы арæзтады хайад исыны тыххæй. Апостол Иоанн фыссы:

«Кæсут уæхимæ, цæуыл фæкуыстам, уый куыд нæ фесафат, фæлæ уæ хæрзиуæг æххæстæй куыд райсат, афтæ» (2 Иоанны 8).

Хицау Йæхæдæг сфæнд кодта, цæмæй Йæ алы сывæллон дæр райса æххæст лæвар Йæ хæдзары арæзтады тыххæй. Ис фадат, цæмæй уæ куыст уа æнæивзигæ, зæрондгæнæн ын ма уа æмæ йæ ивын ма бахъæуа. Кæд сымах уæ ныфс æвæрдзыстут Хуыцауы хорзæхыл æмæ рæстмæ араздыстут, уæд, уæ хайбавæрдмæ кæсгæйæ, арфæ райдысты миллиардгай зæдтæ æмæ адæмтæ æнустæй-æнустæм.

☞ ФАРСТЫТÆ АХЪУЫДЫ СЫЛ КÆНЫНÆН ☞

5 ХАЙ: 11, 12 СÆРТÆ

1. Мах зонæм, Хуыцау уый хъуаг нæу, цæмæй мах Уымæн исты саразæм, фæлæ Уый фæнды, цæмæй мах фæллоу кæнæм Йемæ. Йæ удысконды цавæр миниуæгыл дзурæг у уый? Йæ паддзахад? Махæн нæхи?
2. Псалом 138:16-ы фыст ис, зæгъгæ, Хуыцау нæ райгуырды агъоммæ ныффыста чиныг, æмæ дзы фыст ис нæ царды алы уысм дæр. Куыд у нæ бон базонын, нæ хæдхуызон цардафыстыты Хуыцау цы снысан кодта, уымæн?
3. Чизоны, бæлвырд афтæ уыдзæн, цардæн арвитæн ис ахæм хъуыддæгтæ аразгæйæ, махмæ хорз чи кæсы. Афтæмæй та цæмæ æрхуынд стæм, уый иуварс ныуадзгæйæ. Уæ царды исты ахæм ис, тасæй кæнæ фыдæнхæлы аххосæй цы нæ аразут, æмæ уæ цæй мидæг фæнды Хуыцауы фæрцы сног уæвын?
4. Дыуадæсæм сæры мах дзырдтам, Хуыцауы фæндон æххæстгæнгæйæ, куыд цæргæ у, уый тыххæй æртæ сусæгдзинадыл: зæрдиагæй агурын Уый, æрбиноныг уæвын Йæ хæдзары æмæ ссæрибар уæвын уаргъæй. Уыдонæй кæцы нымайут хисæрмагонд фадатты къабызыл? Куыд уын ис сырæзæн уыдон мидæг?
5. Æнусады махæн нæ бон у райсын æххæст лæвар, лæвары хай, кæнæ та ма райсæм æппындæр. Цы цæстæй кæсут æххæст лæвармæ?.



6 ХАЙ

ХАТТКÆНЫНАД

*Хуымгæрдæг йæ мызд исы æмæ тыллæг æмбырд кæны
мыггагмæйы цардæн. Афтамæй тауæг дæр æмæ хуымгæрдæг
дæр иумæ цин кæндзысты. Уымæ гæсгæ раст уыдзæни
куырыхон ныхас: «Иу тауы, иннæ кæрды».*

– Иоанны 4:36, 37

*Тауæг æмæ донхорыггæнæг иу хъуыддаг аразынц, æмæ
алчидæр райсдзæн йæ лæвар, цас бакуса, уымæ гæсгæ.*

– 1 Коринфæгтæм 3:8

Хуыцауы паддзахады æнувыдæй чи кусы, Хуыцауы хæдзар
аразгæйæ, уый райсдзæн диссаджы лæвар. Махæй алчидæр
райсдзæн лæвар сæрмагондæй, нæ фыдæбонмæ æмбарæй.
Алкæуылдæр махæй æвæрд у бæрндзинад, фæлæ нæ алыгъуызон
куыстытæм æрхуынд æвзæрын кæны уыцыиу фæстиуæг: æнусады
æндæвдад адæмы цардыл.

Бирæтæ хъуыды кæнынц, зæгъгæ, уæлæрвты фыццаг рæнхъыты
лæудзысты, мингай адæймæгтыл чи бандæвта, аргъуанты уыцы
раздæуджытæ. Фæлæ æцæгæй та афтæ нæу. Хуыцау тæрхон кæны
адæймаджы барæнтæм гæсгæ нæ, фæлæ коммæгæсдзинады раст
хъуыддæгтæм гæсгæ. Уый афтæ куынæ уайд, уæд не `нтыстытæ
сæхимæ здæхтаиккой нæ цæстæнгас, Хуыцауæн кусгæйæ. Фæстаг
сæргонды мах федтам, Хуыцау тæрхон кæны æмæ лæвар кæй дæтты,
не `рхуынд цы уыди, уый тыххæй нæ куыстмæ гæсгæ.

Хъару хорзæхы фæрцы

Чырыстийы райгуырдæй 56-æм азы, Павелæн ма йæ фæндаджы фæудмæ дæс азы бæрц куы хъуыд, афтæ фыста, зæгъгæ у «апостолтæй æппæты къаддæр». (1 Коринфæгтæм 15:9). Аргъуаны азфыст чи ахуыр кæны, уыцы адæммæ ацы ныхæстæ, гæнæн ис, æмæ фæзыной æнахуыр. Павел бандæвта уæды дуджы дунейæ цыдæриддæр зындгонд уыди, ууыл, сарæзта бæлвырд фылдæр йе `мдугонтæй. Дызæрдыггаг нæу, уый æппæты номдзыддæр апостол кæй уыд. Уæдæ йæхæдæг æндæргъуызон ныхас цæмæн загъта? Чизоны йын æгæр карз ныхас фæци? Уымæн уæвæн нæй, Сыгъдæг Фыст фысгæйæ, сайæн нæй. Сыгъдæг Уд ахæм рæнхъытæ фыссынæн фадат радтаид æрмæстдæр иу уавæры – Павел æцæгæйдæр афтæ хъуыды кодта.

Дзуапп ссардзыстæм уыцы фыстæджы дарддæр цы дзырдæуы, уым: «Фæлæ æз цы дæн, уый Хуыцауы хорзæхæй дæн. Æмæ Йæ хорзæхæй хайджын дзæгъæлы нæ фæдæн: æз се `ппæтæй дæр фылдæр бакуыстон — æниу, æз нæ, фæлæ мемæ чи ис, Хуыцауы уыцы хорзæх» (1 Коринфæгтæм 15:10).

Диссаг уый у, æмæ Павел йе `нтыстытæ хоны иннæ апостолты æнтыстытæй фылдæр, афтæмæй та йæхи нымайы се `ппæтæй чысылдæрыл. Уыцы сусæгдзинад хæлд цæуы ацы ныхæсты фæрцы: «Хуыцауы хорзæхы фæрцы цы стæм, уый стæм». Павел рæхсти йæхи рахицæн кæнынмæ, Хуыцау йæ къухтæй цы сарæзта, уымæй. Уый хорз æмбæрста, йæхигъæдæй йæ бон бафтауын кæй ницы у Хуыцауы æрхуындмæ, кæнæ йын лæвæрд æвзыгъддинаедтæй уæлдæр исты хъуыддаг саразын. Уый сæ иумæ хоны Хуыцауы «хорзæх». Уырнон адæмы æрхуынды тыххæй дзырд куы цæуы, уæд уый ахæссæн ис алкæмæ дæр.

Бар мын раттут мæхи сæрмагонд фæлтæрдддинадæй цæвиттон æрхæссын. Мæ фыст чингуытæ тæлмацгонд æрцыдысты дунейы нæуæдзæй фылдæр æвзагмæ. Сæ тиражы бæрц хизы цалдæргай милуантæм, уыцы чингуытæ адæмы цард куыд фæивтой, уый тыххæй æвдисæндзинаедтæн та нымæц дæр нæй.

Мæнмæ арæх æрбацауынц æмæ мæ бафæрсынц, мæ чингуыты æнтысты сусæгдзинад цы у, уымæй. Цалынмæ Хуыцауы хорзæх мæ царды нæ раргом ис, уалынмæ цавæр ахуырдау уыдтæн англисаг æвзаджы ахуырты рæстæджы æмæ цавæр фыссæг уыдтæн, ууыл ахъуыды кæнгæйæ, мæн худæг æрцахсы. Цæмæй англисаг æвзагыл æз дыууæ сыфы ныффыстаин, уымæн мæ хъуыди цалдæр сахаты. Нырæккæ куы фыссын, уæд дзырдтæ цыхцырæгау цауынц. Æз бирæтæй хуыздæр æмбарын, уыцы чингуытæ æцæгæй Чи фыссы, уый. Æцæгæй та æз вæййын, чи сæ бакæсы, уыдонæй фыццаг.

Иу ахæмы мæн фæхуыдтой зындгонд телевизион ралæвæрдмæ интервью раттынмæ, дзырд цыди мæ чингуыты æрвыстаджы темæйы фæдыл. Нæ ныхасы рæстæджы амонæг йæ цæстæнгас раздæхта мæнмæ æмæ ме `нтыстытæм, мæ чингуыты æрвыстаджы фæдыл дзурыны бæсты. Æз тынг стыхстæн æмæ мæ мидзæрдæйы райдытон курын Сыгъдæг Уды æххуыс, цæмæй ныхас фæстæмæ аздæхтауа мæ чингуыты æрвыстæгмæ.

Иу цалдæр уысмы фæстæ ныхас аскъуыди æмæ мын фадат фæци, Сыгъдæг Уд мын цы радта, уый зæгъынæн. Æз æрхастон Соломоны ныхæстæ: «Æз бамбæрстон: Хуыцау цы саразы, уый æнусмæ нæ сæфы. Йæ хъуыддæгтæм Ын бафтауæн ницы ис, аппаратæн дæр афтæ. Уыдæттæ аразгæйæ, Хуыцау тырны уымæ, цæмæй Йын адæм кад кæной. Цы уыди, уый ис æмæ уыдзæн. Ивгъуыды цыдæриддæр уыд, уыдон Хуыцауæн Йæ бон фæстæмæ раздахын у» (Екклесиаст 3:14, 15).

Уый фæстæ æз загътон: «Ис бирæнымæц аргъуанты фæллойгæнæг разамонджытæ æмæ сæргълауджытæ. Уыдон æххæст кæнынц, Хуыцау сæ цæмæ æрхуыдта, уый. Уыдонæй бирæтæ разамынд дæттынц æртæ сæдæйы бæрц адæймаджы кæм ис, ахæм аргъуантæн хъæуккаг бынæтты. Чидæртæ дзы лæггад кæнынц размæцауæг бæстæты сæфты къахыл лæуджытæ æмæ цардиппæрдтæн. Уыдон сæ цард снывонд кодтой миссионеры куыстæн. Чи та дзы кусы горæтты, æхсæнадæй æппæрт чи у, уыцы адæмæн æрвылбон æххуыс кæнгæйæ. Иннæтæ æнувыдæй кусынц Хуыцауæй сæ куысты бынæтты. Æмæ уыцы номхыгъд æгæрон у. Ацы программæйы

уыцы адæмæй никæй равдисдзысты, бæлвырд, фæлæ уыдонæн сæ фылдæр лæудзысты уæлæрвты фыццаг рæнхъыты, уымæн æмæ уыдысты коммæгæс æрхуынд цæмæ уыдысты, уыцы куысты, æмæ æххæст кодтой сæ куыст сыгъдæг куывдæй».

Æз мæ ныхас адарддæр кодтон: «Мæ кой куы кæнæм, уæд Хуыцау мæн æрхуыдта Уымæн бæлвырд хъуыддаг аразынмæ, цæмæй уыцы хъуыддаджы фæрцы уый бавнала бирæ адæймæгты цардмæ. Раст уый тыххæй сымах мæн æрбахуыдтат ацы алæвæрдмæ. Фæлæ мæнæн мæ бон ницы у бафтауын Уый мæн цы аразынмæ æрхуыдта, уымæ. Мæхи хъаруйæ мæнæн мæ бон нæу уый ауæрæх кæнын кæнæ аразмæ кæнын. Мæ бон æрмæстдæр у уый фехалын, æмæ æз уымæй тæрсын!»

Студийы уавæр цæхгæр фæивта. Алæвæрдзы амонæгæн йæ куыстæн уыди дунеон нысаниуæг, æмæ æваст бамбæрста, æз цæуыл дзырын, уый, æмæ уый фæстæ интервьюйы фæудмæ йæ дзырды сæр уыдис адæмæн лæггад кæныны фарст.

Уый хауы алкæмæ дæр. Кæд сымах æрхуынд стут цардæмбал уæвынмæ, уæ бынæттон аргъуаны сабиты рæвдауæндонны кусынмæ, кæнæ сусæгæй хатæны кувинмæ æмæ æнувыдæй æххæст кæнут уæ рхуынд кæронмæ, уæд рæдауæй райсдзыстут лæвар уæ коммæгæсы тыххæй. Кæд æрхуынд стут уæ аргъуаны ахæстоны кусынмæ, æхцааразджыты æхсæн адæмыл æндавынмæ, кæнæ рæдауæй æхца хæлар кæнынмæ æмæ æнувыдæй аразут уыцы хъуыддаг æппæт зæрдæйæ, куыд Хицауæн, афтæ, уæд райсдзыстут, Йесойæн мингай удтæ рамбулæг Евангелист кæй райста, раст ахæм лæвар.

Ацы номхыгъдæн кæрон нæй. Мæн та уырны, уæлæрвты фыццаг рæнхъыты мах фендзыстæм мадæлты, æхцайы куыстгæнджыты æмæ хуымæтæг кусджыты, æмæ уыдон райсдзысты сæ Хицауы стыр лæвæрттæ, мах куыд æнхъæл стæм, уымæй фылдæр.

Хуыцауы æфсад зæххыл

Йесо Чырыстийы аргъуан у Хуыцауы æфсад зæххыл. Махæн не `ппæтæн дæр лæвæрд ис аккаг бынат æмæ лæвæрттæ нæ хæслæвæрдтæ сæххæст кæнынæн. Бирæ азты размæ Хицау райхъал

кодта мæ цардæмбалы æмæ йын Удæй равдыста бирæнымæц æфсад. Уыд райсомы цыппар сахаты, фæлæ уый мæн уайтагддæр райхъал кодта, цæмæй мын радзырдтаид, цыдæриддæр федта уыцы раргомады, уый: «Джон, уый уыди ахæм æфсад, алчидæр йæ бынат, йæ цин æмæ йæ бæрндзинад кæм зыдта. Уыдон æфсæддон цыд кодтой æмраст фæткыл, æмæ дзы алкæцы рæнхъы дæр уыди сæрибар бынæттæ, æмæ-иу дзы адæм балæууыдысты. Æз федтон дæу æмæ мæхи, мах размæ цыдыстæм нæ куысты дыууæгъуызон бынаты. Фæстæмæ ничи каст, чи кæдæм цæуы, уый феныны сæраппонд; се `ппæтдæр цыдысты æххæст иудзинады, уымæн æмæ сæ цæстæнгас здæхт уыди Хицаумæ».

Стæй ма уый йæ ныхæстæм бафтыдта, сæрмагондæй мæ хъусдард йæхимæ чи аздæхта, ахæм цыдæр: «Кæрæдзимæ хæлæг ничи кодта æмæ æндæр адæм кæй ахстой, ахæм бынатмæ ничи бæллыди. Алчидæр райгонд уыди, Хицау ын цы бынат æрцæттæ кодта, уым кусгæйæ». Æмбарут уый? Уыцы æфсады иу адæймаг дæр нæ хæлæг кодта иннæмæ йæ бынаты тыххæй. Алчидæр сæ уыди райгонд æмæ амондджын, йæхи бынаты кусгæйæ.

Нæ хъуыдыйы йæ даргæйæ, цæй æмæ æрымысæм хæдзары арæзтады цæвиттон: «Хæдзар арæст æрцæуы уæлзонды фæрцы» (Æмбисæндтæ 24:3). Ис, мах цæй фæрцы амайæм, ахæм дыууæ хуызы зонды. Иу дзы уæлаврæй у, иннæ та нæу.

«Сымахæй зондджын æмæ æмбаргæ исчи у? Кæд æцæг ахæм у, уæд æй равдисæд йæ нывыл цардæй, зондæй гуырæг æвæлмасдзинадæй. Фæлæ кæд уæ зæрдæ хæлæг æмæ хи уарзынæй йемыдзаг у, уæд ма æппæлут уæхицæй æмæ æцæгад ма æмбæхсут уæ гæды ныхæсты ауон. Уый нæу уæларвæй æрцæугæ зонд, фæлæ у зæххон, тæригъæдджын æрдзыхъæдæй рацæугæ, хæйрæджы лæвæрд. Уымæн æмæ хæлæг æмæ хи уарзын кæм уа, уым уыдзæни змæст æмæ алы æвзæр митæ» (Иаковы 3:13-16).

Ницы нысаниуæг ын ис, цы аразæм æмæ куыд хорз зыны, кæд æмæ уый арæст æрцыди хæлæггæнгæйæ æмæ хиуарзоны нысанæн,

уæд. Уый нысан кæны, мах æй кæй сарæзтам буарон, дæлимонтæй лæвæрд миднысæнтты фæрцы, æмæ уый тыххæй, кæй зæгъын æй хъæуы, ницы лæвар райсдзыстæм.

Вебстеры дзырдуат дзырд «хæлæг»-æн дæтты ахæм нысаниуæг: «Æнæфсис æмæ иннæмæн цы æнтыст æмæ фæрныгад ис, уымæ бæллыны æнкъарæн». Мах Хуыцауæй не 'рхуындмæ дунеон цæстытæй куы кæсæм, уæд хæлæгæн æнæ уæвгæ нæй. Уыдис Хуыцауы ныхастауджытæ, Павелы æрхуындмæ чи хæлæг кодта. Уый фыста: «Раст зæгъын хъæуы, иуæй-иутæ сæ хæлæгæй æмæ сæхи кады сæраппонд дзурынц Чырыстийы тыххæй, иннæтæ та – сыгъдæг зæрдæйæ. Иутæн сæ зæрдæ сыгъдæг нæу – хи уæлдæр сæвæрыны сæраппонд дзурынц Чырыстийы тыххæй; бæлгæ та кæнынц, мæ рæхыстæ куыд фæуæззаудæр уой, уымæ. Иннæтæн та уарзондзинад дæтты æвзаг. Уыдон зонынц: Фарны Уацы сæрылхæцæгæй мæн Хуыцау сæвæрдта.» (Филиппæгтæм 1:15-17).

Уыцы кусджытæ райгонд нæ уыдысты, Хуыцау сæ цæмæ æрхуыдта, уымæй, фæлæ бæллыдысты Павелы æнтыстмæ. Уыцы хæлæгæн ма ахъаз кодтой хиуарзоны цыбæлтæ дæр. Цыбæл у – тыхджын монц, цæмæдæр баххæссыны тыхджын бæллицц. Кæд цыбæлтæ буарон сты, уæд нæ цæстæнгас здæхт у нæхимæ, иннæйы пайдамæ нæ, фæлæ. Ахæм миднысæнттæ æвзæрын кæнынц æмтъеры æмæ быцæутæ æмæ гом кæнынц дуар æппæт фыдæх цы у, уымæн.

Хуыцауы уæлзонд та афтæ нæу, уый ахъаз у хиуарзоны цыбæлтæн нæ, Фæлæ Хуыцауы Паддзахадмæ тырнынæн. Ахæм арæзтад дзуапп дæтты Хицауы фæндонæн. Ахæм уæлзонды тыххæй мах кæсæм:

«Фæлæ уæларвæй æрцæугæ уæлзонд фыццаджыдæр у сыгъдæг, стæй фæрнджын, хæдæфсарм, коммæгæс, аудындынад æмæ хорз дыргътæй дзаг, раст аргъæнаг æмæ æнæцæстмæхъус» (Иаковы 3:17).

Хуыцауы уæлзонд сæрысуангæй у сыгъдæг. Æндæргъуызы дзургæйæ, дыууæ хуызы дæр, хæрзнамысы хуыз ын уа æмæ мидæгæй та хæлæг æмæ хиуарзоны миднысæнттæй дзаг уа, афтæ нæ. Йæ миднысан у Хицауæн æууæнкджын уæвын, Уымæн йæ

хæслæвæрдтæ цингæнгæйæ исын. Йæ нысан уый нæу, цæмæй номдзыд уа, фæлæ æууæнкджын уа йе `рхуындæн. Уый цин кæны Хуыцауы Паддзахады æнтыстытыл, æмæ йын ницы нысаниуæг ис, мах фæрцы рæзынц, æви æндæр искæйы фæрцы.

Хуыцауы уæлзонд здæхт у искæйы хæрзиуæджы `рдæм, йæхи пайдайы `рдæм нæ фæлæ. Уый у фæрндджын, хæдæфсарм, фæразон, фауаг нæу. Йæ сæйраг уднысан у уый, цæмæй иннæтæ цæрой хæрзнамысæй æмæ æххæст кæной сæ хъысмæт. Ис ахæм адæм, Хуыцауы куыст чи уарзы, фæлæ адæмы фæразын йæ бон кæмæн нæу, æмæ ис ахæмтæ дæр, адæмы чи уарзы, æмæ Хуыцауы куыст та нымайынц, уыдонæн балæггад кæныны фæрæзыл. Дыккæгтæ архайынц Хуыцауы уæлзондæй.

Уæларвон уæлзонды иннæ фарс у дæлбар уæвын. Мах не `рхуындæй разы куы уæм, уæд коммæгæс уыдзыстæм Хуыцауы къухдариуæгад æмæ уæлбарæн. Æнæхъæнæй уындзыстæм йæ арæзтады ныв Хуыцауы хæдзарæн, иунæг бæстыхæйттæ фæлындзæг, нывгæнæг æмæ Сæйраг Аразæг кæмæн ис. Уый адæтты Йæ уæлбар æмæ арæхстдзинæдтæ алы æмæ алы адæмæн Йæ Аргъуаны. Тæрхоны бон рæдауæй лæвæрттæ райсдзысты сæ сæрмæ цы уæлбар æвæрд уыдис, уымæн коммæгæсæй баззайджытæ. Аргъуаны раздæуæджы æххуысгæнджытæй аргъуан чи дих кæны, Хуыцауæн йæхи куыст райтынг кæныны сæраппонд йæ сæрыхицауы бары ныхмæ чи лæууы хæдзары, уыцы æфсинтæ, куысты мидæг мызд чи исы æмæ афтæмæй уыцыуу рæстæджы йæхи хъуыддаг чи размæ кæны æмæ а.д., уыдон се `ппæтдæр бавзардзысты стыр зиан Тæрхоны бон, кæд цыфæнды стыр æнтыстытæ сæ къухы бафтдæн, ныхмæдзæугæйæ, уæддæр.

Цы æнтыстытæ уын ис, уыдонæн ма раттут бар, цæмæй уæ фæрæдийын кæной. Уыциу рæстæджы дын, гæнæн ис, æмæ уа стыр фæстиуджытæ æмæ уай Хуыцауы уæлбары ныхмæдзæуæг. Æрымысут Мосейы. Хуыцау ын загъта цæмæй бардзырд ратта къæдзæхæн æмæ дзы диссаджы хуызы ракæла дон. Уый нæ бакоммæ касти æмæ уый бæсты тызмæгæй фæцæф кодта къæдзæхы, Дон дзы ракалди уыйбæрц, цæмæй дзы æдзæрæг быдыры сæ дойны басастаиккой

æртæ миллуан адæймаджы. Дон баназгæйæ, уыдон, æвæццæгæн, дзырдтой кæрæдзийæн: «Йе уый дын йе! Хуыцау æцæгæйдæр хъусы Мосемæ. Йе уый дын тых!»

Фæлæ уыдон се `ппæтдæр сæ дойны куы басастой, уæд Хуыцау Мойсеймæ иуварс фæсидти, æмæ йын загъта, зæрдæвæрд зæхмæ кæй нæ бацæудзæни йе `гоммæгæсы тыххæй. Мосейæн уыди æцæгæйдæр стыр æфтийаг. Фæлæ æнтыстæн йе `вдисæн æфтийаг нæ вæййы, фæлæ коммæгæсдзинад. Хуыцауы уæлзондæн йæ гуырæн у Хуыцауы тас. Хуыцауæй тæрсæг адæймаг Хуыцауы æвæры алцæмæй æмæ алкæмæйдæр уæлдæр. Уый æххæстæй йæхи кæны Хуыцауы дæлбар.

Ныр та аздæхæм мæ цардæмбалы раргомадмæ. Уыцы райсом мын уый загъта: «Джон, æфсæдтæттæн се `ппæтæн дæр уыди иугъуызон цæсгæмттæ». Æндæргъуызы дзургæйæ, уый уыди иугъæдон æфсад, æмæ уый та дзурæг у, Хуыцаумæ цытуарзаг адæмæн бынат кæй нæй. Уыцы æмбарынад мах бахиздзæн аргъуаны искæй бынат бацахсынмæ бæллынæй æмæ разамынады ныхмæ цæуынæй бæрзонддæр бынат райсыны сæраппонд. Махæн нæ размæцыд æрцæудзæн уæларвæй æрмæсттæр уæд, кæд æмæ баззайæм аргъуаны.

Хицæн æмвæзæдтæ

Евангелиты мах æмбæлæм дыууæ æнгæс фæсномыг ныхæстыл, алкæцыйы дæр дзы æвдыст сты Тæрхонмæ хауæг алыгъуызон æцæгæдтæ. Уыдон сты таланттæ æмæ минæты тыххæй фæсномыг ныхæстæ. Фыццаг – талантты тыххæй ныхас – цавд æвæры ууыл, зæгъгæ, алкæцы уырнонæн иугъуызон æмвæзады æрхуынд æмæ лæвæрттæ не сты лæвæрд. Йесо дзуры:

«Уымæн æмæ [Уый бакæндзæн], æндæр бæстæмæ цæугæйæ, йæ цагъартæм чи фæдзырдта æмæ сын йæ бынтæ чи бафæдзæхста, уыцы адæймагау: æмæ дзы иуæн радта фондз таланты, иннæмæн авд, иннæмæн иу, алкæмæн дæр йæ хъарумæ гæсгæ; æмæ уайтагъд абалц ис» (Матфейы 25:14, 15).

Дард бæстæм балцы цæуæг хицау Уый у Йесо, йæ цагъартæ та сты мах æвдисæг. Талант – æхцайы иуæг. Фæлæ уыцы фæсномыг ныхасы талант æвдисы æндæр цыдæр.

Æз кæуыл æууæндын, ахæм иу хъуыддаг у, не `рхуынд æмæ нæ лæвæртты æмвæзад. Бæлвырд адæмæн лæвæрд у Хуыцауæн ахæм æмвæзады куыст, æнæхъæн адæмтæм чи хауы, иннæтæн – горæтты фæлгæтты, æртыккæгтæн – хæдзарон къордты аргъуаны. Цæвиттонæн ма æрхæссæн ис чиныджы автортæ, сæ чингуыты фæрцы милуангай адæймæгтæм чи баххæссыди, уыцыиу рæстæджы иннæтæ – минтæ, æртыккæгтæ – сæдæгæйттæ. Ноджы ма иу цæвиттон, разамынад дæтыны лæвар цы адæймагмæ ис, уый, гæнæн ис, æмæ рахиза егъау аргъуаны кусынмæ, афтæмæй иннæтæ та арæхсынц æрмæст астæуккаг кæнæ чысыл аргъуанты кусынмæ. Ис æхцайы куыст кæнæг адæймæгтæ, уыдонæн се `взыгъддзинæдтæ дæттынц сæ куыст ахæм æмвæзадмæ скæныны фадат, æмæ раздахынц Хуыцауы паддзахадмæ сæдæгай мин адæймæгты. Иннæтæ хæлар кæнынц милуантæ, æртыккæгтæм ис цалдæр компанийы раразмæ кæныны курдиат, æмæ сын хæссынц милуантæ æмæ миллиæрдтæ Хуыцауы паддзахады пайдайæн.

Раздæхæм фæсномыг ныхасмæ. Уæ хъус-ма æрдарут ацы ныхасы дыууæ ахсджиæг хъуыддагмæ. Цагъартæй алкæцыйæн дæр цыдæр йæ бæрны бачындæуыд. Уый у æвдисæн уымæн, аргъуаны иунæг адæймаг дæр кæй нæй, цæмæдæр æрхуынд чинæ у æмæ йæ сæххæст кæнынæн лæвæрттæ кæмæ нæй. Дыккаг та уый, æмæ алкæцы цагъарæн дæр йæ бар бачындæуыд цавæрдæр бæрндзинад алкæмæн дæр йæ арæхстмæ гæсгæ. Фæлæ мах хъуамæ нæ зæрдыл дарæм, не `взыгъддзинæдтæ Хуыцауæй кæй сты. Махмæ ахæм зынаргъ ницы ис, лæвæрд нын цынæ у, уымæн æмæ Фыст зæгъы: «Уымæн æмæ чи хъулон кæны дæу? Цы нæ райстай, цы дæм ис ахæмæй? Æмæ кæд райстай, уæд цы æппæлыс, цыма нæ райстай, афтæ?» (1 Коринфæгтæм 4:7).

Ацы фæсномыг ныхасы фондз æрхуынды æмæ лæвæртты æмвæзад чи райста, уый йæ хъарутæ бадывæр кодта. Дыууæ таланты

чи сарæзта, уый дæр афтæ бакодта. Кæд Хуыцау махæн дæтты лæвæрттæ, цæмæй Уый фæндон фæстиуджытæ райсæм, уæддæр мах хъуамæ æрæвналæм куыстмæ.

О, фæлæ, иу лæвары æмæ æрхуынды æмвæзад чи райста, уыцы адæймаг, æвæццæгæн, афтæ æнхъæл уыд, ома уыдон ницы ахадгæ сты. Уый йæ хицауы нымадта æнæраст, æнæрхъуыды æмæ æгъатыр адæймагыл. Уый ахъуыды кодтаид: «Цæмæн мын бабар чындæуыд иннæтæй къаддæр? Иннæтæн цæмæн бакодтой сæ бæрны, цæмæй горæты кæнæ адæмы æмвæзадыл æндавын уа сæ бон? Хуыцауы ныхас тауын, зарын кæнæ фыссыны куыст уыдонæн цæмæн у лæвæрд, мæнæн нæ, фæлæ? Мæ куыстуат афтæ размæдзыд цæуылнæ у, цæмæй æз дæр хæссон иннæты бæрц мысайнæгтæ?». Æмæ афтæ дарддæр. Уый бамбæхста йæ талант æмæ нæ сæххæст кодта йе `рхуынд, йæ лæварæй та спайда кодта, кæнæ йæхи цымыдисæн, кæнæ та Хуыцауы паддзахадæн ахъаз чинæ у, ахæм къабазы.

Дзæвгар рæстæджы фæстæ хицау æрыздæхти, цæмæй хыгъд æрдома йæ цагъартæй. Уыдонæй дыууæйæ бадывæр кодтой сæ бæрны уæвæг таланттæ æмæ рæвдыд æрцыдысты ахæм ныхæстæй: «Хорз, зæрдæхæлар æмæ æнувыд цагъар» Цы чысыл дæм уыд, уымæй уыдтæ æууæнкджын, бирæйы сæргъ дæ сæвæрдзынæн; æрбацу дæ хицауы цинмæ» (Матфейы 25:21). Фондзы æмвæзад райсæг фылдæр нысангонд не `рцыд, дыууæ чи райста, уымæй, уымæн æмæ дыууæ дæр уыдысты æнувыд æмæ рæвдз. Уый дзурæг у ууыл, Хуыцау кæй домы, нæ бар нын цы бакодта, уый мидæг æнувыд уæвын.

Иу талант цы адæймагмæ уыд, уый райста карз уайдзæфтæ æмæ йын хицау байсын кодта йæ иу талант, цæмæй йæ раттаиккой æндæрæн. Уый бавзæрста стыр зиан, афтæмæй та æууæнкджын цагъартæ райстой фылдæр.

Ацы таурæгъмæ хъусгæйæ, æз æрымысын 1992 аз, Хуыцау мын фыссыны куыст куы бабар кодта, уый. Мæнмæ худæгау фæкаст, мæ мидзæрдæйы кувгæ-кувын цы фехъуыстон, уый тыххæй. Æз

нæ уарзтон англисаг æвзаг. Исчи мын куы загътаид, æз чингуытæ фысдзынæн, уæд ыл æргом ныххурдтаин.

Йе фæлæ, дæс мæйы куы рацыд, уæд мæм дыууæ къуырийы дæргы æрбацыдысты дыууæ сылгоймаджы иугъуызон рагомадимæ: «Джон, ды куынæ ныффыссай, Хуыцау дын цы фыссын кæны уый, уæд уыцы æрвыстæджы ратдзæн æндæрæн, æмæ ды та тæрхонгонд уыдзынæ». Æз, зæрдæризгæйæ, сарæзтон уырнондзинады къæхдзæф, æмæ дарддæр цы уыди, уый та зонæм. Æз коммæгæс куынæ уыдаин, уæд æндæр исджи ныффыстаид ацы чингуытæ, æз та фесæфтаин, мæ бæрны цы талант уыди, уый.

Куыд фылдæр кæнæм махæн лæвæрд таланттæ

Мах лæмбынæг æрдзырдтам, сымахæн уе `рхуынд æмæ лæвæрттæм уæ бон бафтауын кæй ницы у, ууыл. Ныр та, цæй, æмæ нæ хъусдæрд аздахæм алы уырнонæн дæр лæвæрд цы у, уый, – хатт кæнынмæ. Ацы æцæгад Æргом цæуы æндæр æнгæс фæсномыг ныхасы:

«Уæдæ загъта: иу адæймаг уæздан мыггагæй араст ис дард бæстæмæ, цæмæй йæхимæ райса паддзахад æмæ æрыздæха; йæ дæс цагъармæ æрсидгæйæ, радта уыдонæн дæс минæйы æмæ сын загъта: ауадзут сæ фæлхасады, цалынмæ æрыздæхон, уæдмæ» (Лукайы 19:12, 13).

Минæ дæр талант куыд у, афтæ у æхцайы иуæг. Фæлæ ацы фæсномыг ныхасы се `ппæтæн дæр лæвæрд уыди æмхуызон, алчидæр сæ райста фæйнæ минæйы. Минæ нæу æрхуынд æмæ лæвæртты æвдисæг, таланттæ куыд сты, афтæ. Уый у Хуыцауы Ныхасы æцæгад, нæ уырнондзинады бындур, нæ зæрдæйы ныттæдзæг Хуыцауы уарзондзинад æмæ алы уырнон адæймагæн дæр лæвæрд фидыды арфæдзинадтæ. Махæн æмхуызонæй сты лæвæрд, иу иннæмæй фылдæр нæ райста.

Ацы фæсномыг ныхас дзурæг у, Чырыстиимæ алы уырнон адæймаг дæр цæмæй у хайджын, ууыл. Фыст фидарæй зæгъы:

«Уæдæ мачи æппæлæд адæймæгтæй, уымæн æмæ æппæтдæр сымах у» (1 Корнифæгтæм 3:21), æмæ ноджы: «Арфæгонд у Хуыцау æмæ нæ Хицау Йесо Чырыстийы Фыд, Махæн Чырыстийы фæрцы алыгъуызон монон арфæдзинадæй рарафæгæнæг уæларвты» (Эфесæгтæм 1:3). Уыцы арфæдзинæдтæ сты Чырыстимæ, фæлæ сæ æрмæст нæ уырнондзинад райсы æмæ сæ равдисы ам, зæххыл, нæ коммæгæс, нæ куывд æмæ сæ нæ хæрзиуджытæ та фылдæр кæнынц. Йе уый тыххæй уыцы уæздан адæймаг, Йесо Чырыстийы фæлгонц æвдисæг, загъта йæ цагъартæн, ома махæн: «Хъуыддагыл архайут ме `рцыдмæ». Мах хъуамæ райсæм, лæвæрд нын цы уыдис, уый, æмæ йæ схатт кæнæм Хуыцауы кадæн.

Сахуыр кæнæм йæ фæстиуджытæ:

«Æмæ паддзахад куы райста æмæ фæстæмæ куы æрыздæхт, уæд фæдзурын кодта, æвзист кæмæн радта, йæ уыцы цагъартæм, цæмæй базона, чи сæ цы æфтийаг райста, уый. Фыццаг æрбацыд æмæ загъта: Хицау! Дæ минæ æрхаста дæс минæйы. Æмæ йын загъта: хорз, хæларзæрдæ цагъар! Цы чысыл дæм уыд, уым æууæнкджын кæй уыдтæ, уый тыххæй айс дæс сахары, разамынад сын кæнынмæ. Æрбацыд дыккаг æмæ загъта: Хицау! Дæ минæ æрхаста фондз минæйы. Уымæн дæр загъта: ды дæр слæу фондз сахары сæргъ. Æрбацыд æртыккаг æмæ загъта: Хицау! Мæнæ ды мын кæй радтай, уыцы минæ, æз æй хъахъхъæдтон, къухмæрзæны йæ батухгæйæ» (Лукайы 19:15 – 20).

Хицау карз уайдзæфтæ бакодта æртыккаг цагъарæн, йæ минæ та йын раттæуыд йæ минæ дæс хатты чи фæфылдæр кодта, уымæн. Хицау загъта: «Зæгъын уын, кæмæндæриддæр ис, уымæн лæвæрд уыдзæни, кæмæн нæй, уымæй та ист æрцæудзæн, цы йын ис, уый дæр» (рæнхъ 26).

Ацы фæсномыг ныхасы Йесо ныхас кæны дæс цагъарæй æрмæстдæр æртæимæ. Фæлхатт æй кæнын, ацы фæсномыг ныхасы стыр хицæндзинад ис уый мидæг, æмæ се `ппæтдæр райдытой иугъуызон фæрæзтæй, фæлæ дзы иу йæ минæтæ фæфылдæр кодта дæс хатты, иннæ – фондз хатты, æртыккаг та æппындæр ницы

ссардта. Мах уынæм, сæ лæвæрттæ дæр тынг кæй хицæн кодтой алкæмæн йæ куысты фæстиуджытæм гæсгæ. Уыдонæн се `нтыст комкоммæ бæлвырд кодта, разамынад сын кæнымæ цы сахартæ райстой, уыдон нымæц.

Нæ бæрны цы ис, уый куыд фылдæр кæнæм, уымæй аразгæ уызæн миназон паддзахад, ног зæхх æмæ ног арвыл нын цы бартæ лæвæрд уызæн, уый. Æууæнкджынтæ паддзахуæг кæндзысты Чырыстиимæ, фæлæ алкæмæн иугъуызон бартæ лæвæрд нæ уызæн. Ацы зæххыл нæ тырнындзинад бæлвырд кæны æнусадæ йемæ нæ разамынады бар. Кæсут-ма, уый у æвæрд алы адæймаг дæр æмхуызон фадаттæй кæй райдыта, алкæмæ дæр иу минæ кæй уыд, уый бындурыл. Уæдæ æнувыд цардæмбал æмæ мадæн, аргъуаны цæсгомджынай чи лæггад кæны, уымæн дæр ис, мингай адæймагты чи æрбаздæхы, уыцы евангелисты фадæттæ.

Ацы фæсномыг ныхас дзуры ууыл, æмæ алы адæймагæн дæр у лæвæрд йæ минæ бирæ хæттыты фæфылдæр кæныны хъомыс. Нæ хисæрмагонд царды кой куы кæнæм, уæд махæн нæ бон у Хуыцауы Паддзахад амайын, куыд нæ фæнды, афтæ бирæ кæнæ чысыл: куыд равзарæм, афтæ. Æцæгæй, цыдæр нымадмæ гæсгæ, махæн ницы арæнæвæрд ис. Сымах чизоны не сразы уат ацы хъуыдыимæ, фæлæ мын бар раттут, цæмæй уын æй æз равдисон бæлвырд цæвиттоны фæрцы. Мæ бон уын раттын бирæ у, фæлæ æрмæстдæр иугай адæймагтæ байгом кæндзысты сæ зæрдæтæ монон æгъдауæн. Цæй æмæ уал раздæр бакæсæм апостол Павелы ныхæстæ:

«Уадз хорзæх... сбирæ уæд нæ Хуыцау æмæ Хицау Йесо Чырыстийы базоныны. Йæ Уæларвон Тыхæй махæн лæваргонд куыд у нæ цард æмæ хæрзнамысæн æппæт хъæуæг, афтæ...» (2 Петры 1:2, 3).

Хуыцауы хорзæхмæ ис бирæ кæныны миниуæг нæ царды. Иаков дзуры: «Фæлæ уыйбæрц фылдæр хорзæх дæтты» (иаков 4:6). Æрмæстдæр хорзæхы фæрцы махæн нæ бон у Хуыцауы Паддзахады аргъ цæмæн ис, ахæм хъуыддæгтæ кæнын. Уыцы арæхстдзинад

фылдæр кæны Хуыцауы æввахсдæр зоныны фæрцы. Йе уый тыххæй алкæцы уырнон адæймаг дæр хъуамæ рæстæг æрвита Уымæ иудзинады. Мах хъуамæ кувæм æмæ кæсæм Сыгъдæг Фыст, Сыгъдæг Удæй фыст чингуытæ æмæ хъусæм Сыгъдæг Удмæ. Мах уый куы аразæм, уæд нæ царды сбирæ уыдзæн, фылдæр хъуыддæгтæ аразыны æвзыгъддинад нын чи ратдзæн, уыцы хорзæх.

Æз бафиппайдтон, цас Уый æмæ Йæ фæндæгтæ хæстæгдæр зонин, уыйбæрц æнтыстджындæр кæнын. Къуымых фæрæт дæм куы уа, уæд дæ бахъæудзæн æнæхъæн бон, цæмæй бæлас рафæлдахай. Фæлæ фæрæт куы сцыргъ кæнай, уæд мæ бон у фондз бæласы дæр ракалон, æмæ йыл бахардз кæнон къаддæр хъарутæ. Раст афтæ у нæ царды хорзæх куы фылдæр кæны, уæд. Мах уæд кусæм бирæ æнтыстджындæрæй.

Мæ зæрдыл æрлæууы иу уынджы евангелизаци гомосексуалисты парады рæстæджы цалдæр азы размæ. Дыууæ сахаты дæргы æз дзырдтон уыцы дзæгъæл удтæн Йесойы тыххæй, уыдон та мæм кастысты, цыма æндæр дунейæ æрцыдтæн, уыйау. Мæ ныхæстæ мæм фæстæмæ здæхтысты, куыддæр-иу сæ загътон, афтæ, æмæ мæм афтæ каст, цыма мæ сæрæй къул цæвын. Уый уыди, тауинæгтæ бетоны куыд тауай, афтæ.

Уый фæстæ мæм Хицау æрбадзырдта: «Æрбакæс-ма мæнмæ, Æз равдисдзынæн дæуæн, цы саразай, уый» Уый фæстæ æрдæг сахаты дæргы Уый мæн акодта адæммæ æмæ мын радта, цы ныхæстæ зæгъын хъуыди, уыдон. Ныр мæ ныхæстæ æмбæлдысты зæрдæтыл æмæ æртæ адæймаджы сæхи радтой Йесо Чырыстийæн. Сыгъдæг Уды коммæ кæй бакастæн æмæ мын Уый цы загъта, уымæ лæмбынæг кæй уыдтæн, уый фæрцы мæ хъарутæ æрхастой фæстиуджытæ.

Уый æз фиппайдтон царды алкæцы фадыджы дæр. Хуыцауы Ныхасы куыд рæзыдтæн, афтæ мæм æвзæрди цыбыр рæстæджы фылдæр саразыны æвзыгъддинад. Æз ссардтон мæ сахаттæ, бонтæ æмæ мын, æгæрыстæмæй, мæйтæ чи бахъахъæдта, æцæгады ахæм фæндæгтæ. Мæ куыд стыхджын ис æмæ Хуыцауы æмхицдинад æнкъарын райдытон тынгдæр, адæмыл ме `ндæвдад цæстуынгæдæр. Фыст нын ныфс æвæры:

«Хуыцауæй тæрсын — куырыхон зонды райдиан,
Уаз Хуыцауы базонын — æмбаргæ зонды æвдисæн.
Мемæ, Уæлзондимæ, дæ царды бонтæ фæфылдæр уыдзысты,
дæ азты нымæцыл бафтдæнис» (Æмбисæндтæ 9:10, 11).

Ныфс нын æвæрдæуы дыууæ хъуыддагæй: бирæ азты цæрæнбон, ома цард адарддæр уыдзæн, æмæ сбирæ уыдзысты нæ бонтæ, ома нæ бон саразын уыдзæн фылдæр уыциу æмгъуыдмæ. Æндæр ран бонты фæфылдæр у бонты дæргъад.

«Дæ царды бонтæ æмæ дæ азты нымæц фæфылдæр уыдзысты,
фарн дын æрхæсдзысты» (Æмбисæндтæ 3:2).

Автор дзуры Хуыцауы Ныхасæн коммæгæс уæвыны тыххæй. Кæсут-ма, лæвард нын цæуы канд дæргъæвæтин цард нæ, фæлæ ма даргъ бонтæ дæр. Уый фылдæр кæны нæ рæстæг.

Бирæ кæнынад хæлар кæныны фæрцы

Чидæриддæр Хуыцауы æввахсмæ базоны, уый свæййы цинаæйдзаг æмæ рæдау раттынмæ, уымæн æмæ Хуыцау у раттынмæ æппæты рæдаудæр. Уый нын радта æппæты стырдæр лæвар – Йæ иунæг Фырты. Ницы уыди зынаргъдæр Йесойæ. Хуыцау никуы ратты æнæахадгæ æмæ æнæлайда лæвæрттæ. Уый Йесойы махæн дæтгæйæ ныфс уыди хорæркæнд кæй сбирæ уыдзæн, ома Йæ бинонтыл кæй бафтдæн бирæ фырттæ æмæ чызджытæ.

Уырнондзинадæй хæлар кæнын – уый у, цы нын ис, ноджыдæр уый сбирæ кæныны иу амал, цæмæй нæ исад æнусон æгъдауæй бандава адæмы цардыл. Раст афтæ ратта Фыд Йæ фырты. Йесо дзырдта: «Æмæ æз зæгъын сымахæн: скæнут уæхицæн хæлæрттæ æнæраст хъæздыгадæй, цæмæй уыдон, куы сгæвзыкк уат, уæд уæ райсой æнусон цæрæнуæттæм» (Лукайы 16:9). Раст кæмæй спайда кодтам, нæ уыцы æхцатæн сæ бон у бандавой уæлæрвты æмæ Ног Иерусалимы нæ царды гъæдыл, куы бахардз уой, уый фæстæ. «Фыст куыд у, афтæ: (хæрзиуæггæнæг адæймаг) ныххардз

кодта, байуарста мæгуыргуртыл; йæ рæстдзинад уæвы æнустæм» (2 Коринфæгтæм 9:9, Уæрæхгонд тæлмац).

Мæгуыр адæймаг канд уый нæу, æхцайæ хуаг чи у, фæлæ удæй мæгуыр чи у, уый дæр. Уымæ, гæнæн ис, æмæ уа милуангай доллартæ, фæлæ уæддæр удæй мæгуыр уа. Иу цæвиттон – Закхей, зæгъгæ, иу адæймаг. Йæ миссийы фæдыл дзургæйæ, Йесо загъта: «Сыгъдæг Уд ис Мæныл; Уый байсæрста Мæн мæгуыргуртæн фарны уац хъусын кæнымæ» (Лукайы 4:18). Фæстæдæр Уый бацæуы сахармæ, ссары уым хъæздзыг адæймаджы æмæ йæм дзуры адæмы стыр къорды раз: «Абон Мæн фæнды дæ хæдзары уæвын». Кæд Закхей сахары æппæты хъæздзыгдæр адæймаг уыди, уæддæр, бæлвырд, уыди æппæты мæгуырдæр. Æндæргъуызы дзургæйæ, иннæтæй хуыздæр æмбæрста, куыд тынг хуаг кæны Хуыцауæй. Йесо кæмæн лæггад кодта, ахæм хъæздзыг адæймæгтæй бирæтæ хуаг кодтой Хуыцауы Ныхасæй.

Хуыцауы кусджытæ æрвыст сты Йесойы хуыддаг æххæст кæнынмæ, цæмæй хъусын кæной æмæ амоной мæгуыргуртæн Хуыцауы Ныхас. Хуыцауы хуыддаджы фæдыл æхца дæтгæйæ, мах тауæм мæгуыргуртæн, æмæ нæ хуыддæгтæ нæ фесæфдзысты мыггагмæ. Ницы хъауджыдæр у, бирæ æхца нæм ис, æви нæ. Кæд ис ахæм мыггаг, Хуыцау тауæгæн раттынæй ныфс кæмæй бавæрдта, уæд сымахæн уæ бон у уæ хъарутыл бафтауат Йæ Паддзахады арæзтады сæраппонд.

Куыд фылдæр кæны уæ лæвар? Зæгъæм, райсæм фæткъуыйы апп. Куы йæ ныссæдзæм, уæд дзы райсдзыстæм фæткъуыйы тыллæг, фæлæ сæйрагдæр та уый у, æмæ уыцы фæткъуыты мидæг тауинагтæ уызæн бирæ фылдæр. Æппæт тауинагтæ дæр куы байтауæм, уæд уыдон фæфылдæр уыздысты бирæ хæттыты. Æмæ афтæ уызæн æнæаскъуыйгæйæ. Раст афтæ рауайы не `хцайы хуыддаг дæр. Кæсут-ма, Павел Коринфæгтæнæрвысты цы дзуры æхцайы лæвæртты тыххæй:

«Æлгъинай чи тауы, уый æлгъинай æркæрддзæн; рæдауæй чи тауы, уый та рæдауæй æркæрддзæн. Алчидæр [хай кæнæд] йæ

зæрдæ йын куыд зæгъы, уымæ гæсгæ, æнæзæрдæрайæ нæ æмæ тыхмийæ; уымæн æмæ бархийæ раттæджы уарзы Хуыцау» (2 Коринфæгтæм 9:67).

Нæ хорæркарст фылдæр кæны цы тауæм, уымæ гæсгæ. Кæсут, уый мах фæндон у, Хуыцауы нæ фæлæ, Кæд мах, уырнондзинад æмæ уарзгæйæ, аскъуыддзаг кодтам рæдау уæвын, уæд нæ лæвар фæфылдæр уыдзæн: «Тауæгæн мыггаг æмæ дзул хæрынæн дæттæг ратдзæн бæркад уæ байтыдтытæн æмæ сбирæ кæндзæн уæ рæстдзинады дыргъ» (2 Коринфæгтæм 9:10).

Хуыцау сбирæ кæндзæн, цы байтауæм, уый, фæткъуыйы тауинæгты цæвиттонæй куыд бамбæрстам, афтæ. Мах тауинæгтæ куы байтауæм, уæд æркæрддзыстæм бирæ фылдæр. Сæ нымæц рæздзæн уæдмæ, цалынмæ нæ фенæм, нæ хуымты бæркад нын иннæтæн арфæ кæныны стыр арæхст радта, уæдмæ.

Мах цы дæттæм, уый фæрцы Хуыцау сбирæ кæндзæн нæ рæстдзинады дыргътæ. Æмæ зæрдæрайгæ дæр уый у. Ацы ран дзырд цæуы не `нусон лæвæртты сбирæ кæныныл, нæ нывæндты фæрцы цы адæммæ баххæссыдыстæм, уыдон хынцæй. Ома, мах афтæмæй фылдæр кæнæм нæ минæтæ, уæлдæр цы фæсномыг ныхасмæ æркастыстæм, уыйау.

Æмгуыстад

Мах цы дæттæм, уæлдайдæр та нын бафидынхъом чинæ у, уыцы адæмæн, уыдон хæссынц махæн мызд ацы царды æмæ Тæрхоны бон дæр. Хуыцауы паддзахады арæзтады нæ хъарутæм бафтыны кой куы кæнæм, уæд махæн нæ бон у уый саразын, Фарны уац тауджытимæ æмгуыстгæнгæйæ. Кæсут-ма, Павел Эфесы уырнон адæмæн цы дзуры, уымæ:

«Æниу сымах хорз бакодтат, мæ тухæнты хайад райсгæйæ. Сымах зонут, Филиппæгтæ, Фарны уац тауыны райдианы, æз Македонийæ куы рацыдтæн, уæд иу аргъуан (æхсæнад) дæр нæ баахъаз кодта мæнæн раттинагæй (нæ мын сси æмкусæг) æмæ

фысымуатæй, сымахæй дарддæр; сымах мын Фессалоникæмæ дæр иу хатт дæр æмæ дыууæ дæр арвыстат мæ хъуагдзинады» (Филиппæгтæм 4:14-16, Уæрæхгонд тæлмац).

Кæсут-ма, Павел Филиппаг уырнон адæмы хоны йæ куысты æмархайджытæ. Æмгуыстад у гоймæгтæ æмæ къордты æхсæн ахæм ахастытæ бæлвырд нысан сæххæст кæныны сæраппонд кæрæдзийы æхсæн æмгуыстад æмæ бæрндзинады миниуджытæ кæмæн ис. Хуыцауæй лæвæрд æнæниз æмгуыстад уыцы æмгуыстады бахизыны хайадисджытæ, гоймæгтæн дæтты, иунæгæй цы сарæзтаиккой, уымæй фылдæр саразыны фадат.

Æз раздæр фыстон, Йесо махæн кæй радта бардзырд, цæмæй ацæуæм æмæ ссарæм ахуыргæнинагтæ æппæт адæмты æхсæн дæр. О, фæлæ, æппæт уырнон адæм миссионерон быдыртæм куы ацæуиккой кусымæ, уым хæслæвæрд æххæст кæнымæ, уæд æхцайы æххуыс та кæуыл уыдаид? (уый у ноджы иу аххосаг, Хуыцау алыгъуызон лæвæрттæ æмæ æрхуынд кæй дæтты, уымæн). Хуыцауы фæнд никуы уыди, цæмæй йæ кусджытæ æхцайы æххуыс исой зæдтæй, кæнæ сыл æрхауой уæлæрвтæй. Уый радта йæ Буарæн хæлар кæныны цытджын бар, æмæ уый фæрцы та рæзы æмгуыстад.

Адæмтæм фæхæццæ уæвыны сæраппонд Хуыцау æрхуыдта мах æмæ нын радта куысты лæвæрттæ. Куыд ма загътон, афтæмæй, уыцы нысан сæххæст кæныны тыххæй Уый дæтты сæрмагонд лæвæрттæ, æвзыгъддзинад æмæ байсæрст. Ахæм хæс аргъуаны алкæмæн нæ вæйы лæвæрд (Кæс Эфесæгтæм 4:11). Аргъуаны иннæ уæнгтæн та Уый бахæс кодта æмæ сын сæ бæрны бакодта иннæ æнæфæхицæнгæнгæ хай. Уыцы хаймæ хауы се `ввахс адæммæ баххæссыны куыст. Кæд сымах куысты æрвитут æнæхъæн бон, уæд цы хуызы хъуамæ бандават дзыллæтыл? Дзуапп ссарæн ис æмгуыстады фæрцы.

Сымах ахæм продукци куы уадзиккат, цард фæивын йæ бон кæмæн у, фæлæ дзы мæйы дæргы дыууæйæ фылдæр уæ бон рауадзын куынæ уайд, уæд æй æгас горæты апарахат кæнын, бæстæйы æмæ дунейы ницы хуызы уайд уæ бон. Фæлæ дзы

мины бærц рауадзын æмæ апарaxат кæнынæн æппæт хъæуæг ифтонгæрзтæй æххæст куыстуат куы уайд, уæд уымæ æмгуыстады бахызтаиккат. Афтæ бакæнгæйæ, сымах уыцы продукцийæ сифтонг кæндзыстут (хисæрмагонд æвдисæндзинад) дыууæ адæймаджы нæ, фæлæ мингæйтты. Хуымæтæг æмгуыстады фæрцы сымах, ахадгæйæ, сбирæ кæндзыстут уæ таланттæ.

Раст ацы хуымæтæджы хъуыддаг æрхæссæн ис Павел филиппæгтæм цы фыссы, уымæ. Уый дарддæр фыссы: «[Дзурын уый] уый тыххæй нæ, цæмæй æз агурон æрбадæттæккаг; фæлæ агурын, сымах пайдайæн чи фылдæр кæны, уыцы дыргъ» (Филиппæгтæм 4:17).

Уæ хъус-ма æрдарут фразæмæ «уæ пайдайæн чи фылдæр кæны, уыцы дыргъ». Филиппаг уырнонтæ фылдæр кодтой сæ хъарутæ удтæм баххæссын æмæ сæ сахуыр кæныны охыл, Павелы куысты пайдайæн æхцайæ æххуысæй. Рæстæгмæйы фæрæзтæй пайда кæнгæйæ дзы уыдон арæзтой æнусон æмæ йæ фылдæр кодтой.

Ахæм хуыз æмгуыстады куы бахизат, уæд райсдзыстут арфæдзинады хорæркарст, æмæ уыдон тымбыл кæнынц уæ хыгъдыл. Уый у уæ уæларвон хыгъд. Йесо Чырыстийы Тæрхоны раз æрлæугæйæ, сымах лæвар райсдзыстут канд уæ куысты, сыхы, скъолайы æмæ æндæр рæтты адæмыл уе `ндæвдады тыххæй нæ, фæлæ мин æмæ милуан æндæр адæмы тыххæй, Хуыцауы куджытæн æхцайæ æххуыс кæнгæйæ. Уымæ гæсгæ Фыст дзуры махæн: «Хæлар кæн рæдауæй, уымæн æмæ дæ лæвæрттæ фæстæдæр æрбаздæхдзысты дæумæ. Дих кæн дæ лæвæрттæ бирæ æндæртыл» (Екклесиаст 11:1, 2 англисагæй тæлмац).

Фæдфæдылонæй Хуыцауы снысангонд куысты сæраппонд куы хæлар кæнат (уæ бынæттон аргъуан дæр уыцы нымæцы), уæд сымах хайад исдзыстут уыдон фæрцы адæмыл æндавыны куысты. Æппæт куысты дæр сымахæн ис хай, уымæн æмæ стут æмкусджытæ. Хорз цау ис уый мидæг, æмæ цас фылдæр уой уæ раттæггæгтæ, уыйбæрц уыздæн уæ лæвар. Хъæуы зонын, Хуыцау уæ лæварæн аргъ кæны йæ бæрцмæ гæсгæ нæ, фæлæ йæ цас æнувыдæй дæттут, уымæ гæсгæ.

Фыд Хуыцау кæсы æргом зæрдæйы лæвæрттæм. Уый уарзы æмæ арфæ кæны уымæн, æхцайы бæрцæн нæ, фæлæ. Зæгъæм, кæмæндæр йæ бон у æнувыдæй хæлар кæна æрвылмæй дæр æртын доллары, йæхæдæг зындзинæдтæ æвзаргæйæ. Ахæм лæварæн Хуыцау стыр дæр аргъ кæны хуымæтæджы æхцатай, уымæн æмæ уый мидæг ис адæймагæн йæ царды иу хай. Чидæр та, гæнæн ис, æмæ дæтта йæ уæлдайæ. Уыцы ран нæй хисæрмагонд нывонд. Дыууæ лæвар дæр хорз æмæ зынаргъ сты Хуыцауы цæсты, фæлæ æртын доллар Уый нымайы фылдæрыл. Уыцы æцæгад бæлвырд у, дыууæ лептæйы чи æрбахаста, уыцы идæдзы мысайнагæй (кæс Маркы 12:41 – 44).

Мах хъуамæ нæ зæрдыл дарæм, Хуыцау нын нæ лæвæрттыл кæй æфтауы зæххон царды дæр. Уыцы уылæн мах аразы ноджы фылдæр раттынмæ. Фыст зæгъы: «Чидæр рæдауæй уары, æмæ йæ исбоныл æфты, чи та æппæтыл ауæрды, фæлæ мæгуырæй мæгуыр дæр кæны» (Æмбисæндтæ 11:24). Ахъуыды-ма кæнут: уæ мысайнагтæ рæзынц канд æнусады нæ, фæлæ бæлвырд кæнынц зæххон царды дæр, æмæ уый та мах аразы ноджы фылдæр раттынмæ. Уыцы змæлд та æдзухдæр ног æмæ фылдæр кæны.

Дыууæ æмæ ссæдз азы размæ мæ зонгæ æхцагæнджытæ æрæмбырд сты иумæ æмæ мын ныфс бавæрдтой, се `фтийæгты хай кæй æрвитдзысты Фарны уац хъусын кæныны хыгъдмæ. Райдытой уал чысылæй, æмæ стæй æхцайы бæрц рæзын райдыдта. Уыдон уыдысты фæдфæдылон сæ раттæггæгтæ æмæ æмгуыстады. Фыццаг дыууадæс азы сæ фадæттæ афтæ тынг ауæрæх сты, æмæ сæ бон уыди 120 милуанæй фылдæр дæттын Фарны уацы пайдайæн. Сæ минæ райсгæйæ æмæ йæ Хуыцауы Паддхахады пайдайæн схатт кæнгæйæ, уыдон райсдзысты стыр лæвар.

Аргъуаны ис бирæнымæц нæлгоймæгтæ æмæ сългоймæгтæ, æмæ сын ис æхцайы æнтыстджын куыст, фæлæ Хуыцауы паддзахадæн уыдонæй бирæтæ бæрцæй дæттынц., цы кусынц, уымæй. Æхсæнады цæсты кæд æнтыстджын сты, уæддæр цавæр уыдзæн Хуыцауы ахаст, сæхицæн цы æрурæдтой, уый тыххæй? Кæд уыдон милуантæ ссардтой, уæд цымæ уыдзысты тæрхонгонд, иу минæ кæмæ уыди,

уыйау. Уыдон нæ бафтыдтой, Хуыцауы паддзахады тыххæй сын лæвæрд цы уыди, уый. Афтæ чи кæны, уыдон не сты æнусадæй разæнгæрдтæ.

Æрæджы æз хъазыдтæн голфæй æхцагуыстгæнаегимæ. Уый-иу кæддæрты бахардз кодта нæ куысты фæдыл. Хъазт куы фестæм, уæд мæ акодта уазæгдонмæ. Фæндагыл мын загъта: «Джон, ныр мыл цæуы фæндзай азы бæрц. Æз куыстон æппæт хъарутæй æмæ сарæзтон, фараст милуан доллары активтæ кæм ис, ахæм куыстуат. Райгонд дæн, куыстуат йæхигъæдæй кусы, мæ бинонты цард æппæтæй дæр ифтонг у. Цæмæн хъуамæ тухæнæй марон мæхи, æмæ мæ дарддæры дæс азы цæмæн хардз кæнон мæ куыстуаты активтæ æртын кæнæ цыппор милуан скæныныл?»

Æз æй бамбæрстон, уый йæхи Хуыцауы хæдзары арæзтады ахсджиаг хайыл кæй нымайы. Уый мæм касти, Хуыцауы Паддзахады арæзтады ахсджиаг бынат чи ахсы, ахæм адæймаджы цæстæй, фæлæ куыд æхцагуыстгæнæг, афтæ уый не `мбæрста йæхи аргъ.

Æз ын уайтагъддæр фарстæй дзуапп раттон йæ фарстæн: «Ахъуыды-ма кæн, æз дын куы зæгъин: «Æз куыстон æппæт хъаруйæ, ныффыстон æвддæс чиныджы, балцыты фæцыдтæн авд милуан милы бæрц, Хуыцауы Ныхасы рацыдтæн мингай хæттыты. Хъуыддæгтæ цæуынц, Хуыцауы куыст рæзы йæхигъæдæй, æз мæ цардæмбал æмæ нæ сывæллæттæ сæ царды уæлæ стæм. Цæуыл-ма тухæн кæнын æмæ фыссын чингуытæ, балцыты цæуын æмæ Хуыцауы Ныхас тауын уымæй фылдæр?» Куыд дæм кæсы, Йесо мын цы загътаид?»

Уый ныххудт æмæ мын дзуапп радта: «Ууыл фембæлгæйæ, мæн нæ фæндид дæ бынаты фестын!»

Æз ын уысмæн дзуапп раттон: «Куыддæриддæр ды зæгъыс, афтæ у!»

Æз ын раттон рæстæг, цæмæй ахъуыды кæна. Æмæ дарддæр дзырдтон: «Йесо радта мæнæн лæвæрттæ йæ паддзахады арæзтады тыххæй – Йæ Ныхас тауын æмæ чингуытæ фыссыгæйæ. Дæуæн Йесо радта йæ паддзахад аразыны тыххæй лæвар – Хуыцауы Паддзахады арæзтадæн æххуысæн æхца кусын. Æмæ ды нæ уыныс

ныв æххæстæй. Æз Хицауæн мæхи хъуыддæгтæй баст дæн дæ коммæгæсы фæрцы кæнæ кæд æххæст коммæгæс нæ дæ, уæд уымæй. Уый афтæ у, æмæ мæнæн мæ дзых баст куы уайд æмæ мæ бон куынае уайд адæмæн Ныхас хæссын, кæнæ мæ къæхтыл куынал лæууин æмæ мæ бон адæммæ цæуын куынаеуал уайд, ныхас ахæссинаг кæмæ дæн, уыцы адæммæ». Мæ фысым дисы ныххауд.

Афæдзы æмбисы фæстæ йæм æз фæдзырдтон телефоны æмæ йæ бафарстон йæ хабæрттæй. Уый мын ахæм дзупп радта: «Джон, æрвылбон дæр, мæ амондæн, уыдтæн, раджы мын ды цы ныхæстæ загътай, уыдон ахæсты. Æппæт уыцы рæстæджы дæргы æз кусын уæхскуæзæй, цæмæй фылдæр бакусон æмæ фылдæр раттон». Мæ зæрдæмæ фæцыд йæ сæрныллæгдзинад.

Иннæрдыгæй та, æз мæ цардæмбалимæ зонгæ стæм нæ бынæттон аргъуанæй иу адæймагимæ. Уый дырысæй кусы кæмдæриддæр сæр бахъæуы, уыцы ран. Уый зоны, йæ куыст аргъуаны нæу, фæлæ æхцаимæ баст. Йæ разы æрæвæрдта ахæм хæс, цæмæй йе`фтиаджы дæсæм хайæ цæра, нæуæдз та дзы дæтта Хуыцауæн. Нæ зонгæйæ йæ къухы бафтыди йæ нысан. Йе `фтиагæй æрмæстдæр дæс проценты хардзæнгæйæ, уый ссардта тынг зынаргъ хæдтулгæ æмæ хорз хæдзар. Æмгуыстад ын йæ æхцайы куыст паразмæ кодта, æмæ уый фæрцы йæхицæн цы дæс проценты уадзы, уый тынг сырæзти. Уый спайда кодта Йесойы ныхасæй: цы чысыл æм ис, уым æууæнкджын уыдзæн бирæйы сæргъ æвæрд.

Ноджы ма æмкусæг сүæвыны иу нысан – мах ссарæм нæхицæн нын чи балæггад кодта, Хуыцауы уыцы кусджытæн ахъаз уæвын. Павел зæгъы: «Кæд мах сымах æхсæн байтыдтам монон тауинаг, уæд цас æгæр уыдзæн, сымахмæ буарон тыллæг куы æркæрдæм, уый? Кæд иннæтæн ис уыдонæн сымах ахъазæй ныфс æвæрыны бар, уæд уæлдайдæр та махæн» (1 Коринфæгтæм 9:11, 12).

Уый хауы царды уавæртæм дæр. Уæ хæларæй лæвар райсгæйæ, сымах бузныджы фыстæг нæ арвитдзыстут æндæр кæмæдæр. Сымах бузныг зæгъдзыстут, цы адæймаг уын баахъаз кодта, уымæн, уыцы амалæй уе 'махастытæ фидар кæнгæйæ. Хуыцау ахæм хуызы

сарæзта æппæтдæр уымæн æмæ Йын уыди бæлвырд нысан. Йæ кусджыты фæрцы цас фылдæр адæмыл аххæстæуа, уыйбæрц æвзæры фылдæр финансон хъуагдзинæдтæ. Уæдæ, чидæриддæр Хуыцауы куысты балæууыди, уыдонæй алчидæр æхцайы мысайнæгтæ куы бахæсса, (кæд æрмæст дыууæ лептæйы уой, уæддæр), уæд куысты райрæзт æмæ рауæрæх кæныны æппæт хæрдзтæ дæр æмбæрзт æрцæудзысты.

Филиппæгтæн йæ ныхæстæн хаццæгтæ аразгæйæ, Павел фыссы:

«Æз райстон æппæтдæр, æмæ мын ис уæлдайджынтæй; æз райгонд дæн, Епафродитæй уе `рвитæггæгтæ кæй райстон, [куыд] Хуыцауæн бæззон хæрздæф судзинаг, æхцон нывонд æрхаст, афтæ. Мæ Хуыцау уын уадз æмæ баххæст кæнæд йе `ппæт хъуагдзинæдтæ, куыд хъæздыг у, афтæ кадджынаг, Йесо Чырыстийы фæрцы» (Филиппæгтæм 4:18, 19).

Хуыцауы ныфсæвæрд алы хъуагдзинад дæр баххæст кæныны тыххæй куыд хъæздыг у, афтæ, лæвæрд у, куысты мидæг æмархайæг чи у, уымæн. Кæд сымах дæссæм хай дæттут æмæ стут æмкусджытæ, уæд уæ бон у фидарæй лæууат Хуыцауы уыцы ныфсæвæрдыл. Сымах никуы ницæмæй уыдзыстут хъуаг.

Куыд нæм æфты куывды фæрцы

Цы хуызы нæм æфты, уыдонæй иу у куывд. Кувгæйæ дæр, раттæггаджы фæрцы куыд у, афтæ нæ бон у адæмы цардмæ баххæссæм. Уыдон стæй фендзыстæм уæларвты. Хуыцауæн кусджыты тыххæй кувгæйæ дæр, махæн нæ бон у адæмы цардмæ баххæссын. Махæн нæ куысты ис, куыд æхцайæ, афтæ куывдæй, æмгуыстгæнджытæ дæр. Кувынæй æмгуыстгæнаг йæхи рауæлдай кæны æрвылбонон куывдæн нæ куысты тыххæй «Æхсæнадæмон минæвар».

Мæнмæ арæх æрбацæуынц адæм æмæ мын фæзæгъынц: «Кувын дын æрвылбон дæр». Æз æй æнцонтæй базонын, æцæг мын кувынц, æви æнæуый афтæ дзурынц. Зæрдиагæй мын чи кувы, уыдонæн фæзæгъын: «Уый нæ куыстæн у æппæты ахъаздæр æххуыс!». Æмæ

уый æцæг у! Исчи куы кувы, уæд бирæнымæц адæмы цардæн æнæфæивгæ нæй. Уæд Хуыцау адæмы зæрдæтæ саразы, цæмæй æхцыйæ æххуыс кæной Йæ куыстæн, æмæ мæнæн равзарын куы бахъæуид кувын æмæ æхцыйæ æмгуыстады æхсæн, уæд æз фыццаг равзарин куывды æмгуыстад. Æниу сæ дыууæ дæр сты тынг ахсджиаг.

Куыд нæм æфты монон æххуысы фæрцы

Нæ минæтæ фæфылдæр кæныны æндæр амал у монон æххуысы куыст. Мах Лизæимæ æдзух æрымысæм нæ организацийы бирæнымæц æмкусджыты, куыд уыдон райсдзысты стыр лæвар, нæ куысты фæрцы фæивæг алкæцы царды тыххæй дæр.

Æз уый æмбарын, Давид хæсты быдырæй æрбаздæхгæйæ кæй загъта, уыцы ныхæстæй. Паддзæхты чиныджы 30-æм сæры мах кæсæм, Давид амаликæгты фæсте куыд сырдта, цæмæй раздаха уацарæйгты, æмæ сæ рæсæнуатæй цыдæриддæр адавдæуыд, уый. Давидимæ рæсæнуатмæ æрбаздæхгæйæ, тохы хайад исджытæй бирæты нæ фæндыд, рæсæнуат хъахъхъæнджытимæ сæ æфтиæгтæ адих кæнын. Фæлæ байхъусут, Давид цы дзуры, уымæ:

«Хæстмæ ацæуджыты хай цас у, уыйбæрц хъуамæ уа, уæрдæттæ хъахъхъæнджыты хай дæр: æмхуызон хъуамæ æрцæуой уæрст. Афтæ уыди ныры рæстæджы æмæ фæстæдæр; æмæ сæвæрдта уый æгъдау æмæ фæткæн Израилы абоны онг дæр» (1 Паддзахæдты чыныг 30:24, 25).

Давид у Йесойы развæлгондз. Уымæ гæсгæ фразæ «Афтæ уыди ныры рæстæджы æмæ фæстæдæр; æмæ сæвæрдта уый æгъдау æмæ фæткæн Израилы абоны онг дæр» дзурæг у ууыл, уый абон дæр æцæг кæй у Йесо æмæ Йæ Аргъуанæн. Хуыцауы куысты фæрцы арæст цы æрцыди, уый нымæд у канд раздзæуæджы æнтыстыл нæ, фæлæ уымæн æнувыдæй чи лæггад кодта, уыдоны, кæд тохы быдыры бæлвырд нæ зындысты, уæддæр.

Зæрдæйы ахаст ахсджиаг у

Раздæр йæ кой кæмæн кодтам, Хуыцауы куыстмæ нæ уыцы ахаст у нæ лæвар бæлвырдгæнæны ахсджиаг хай. Нымад цæуынц канд нæ хъуыдæгтæ нæ, фæлæ сæ цæй фæрцы арæзтам, нæ уыцы миднысæнттæ, стæй нæ миднысæнттыл чи æндæвта, нæ уыцы ахаст. Хуыцау зæгъы: «Кæд уæ бафæнда æмæ бакоммæ кæсат, уæд аходдзыстут зæххон хæрзиуджытæй» (Исайа 1:19).

Мæ зæрдыл ма лæууы, Хуыцауимæ мæ ахастыты хус рæстæджы дуг. Афтæ мæм касти, цыма аргъуаны æмбырдты ницы райсын, уæлдайдæр та аргъуаны раздоджы ныхæстæй. Бæлвырд, уыдтæн æнæнтыст.

Астминон аргъуаны раздзæуæджы дæлахасты кусгæйæ, æз фылдæр æмæ фылдæр уымæ кастæн æнæразыйы цæстæй. Иу ахæм мæм куывды рæстæджы Хуыцау æрбадзырдта: «Хъуыддаг раздзæуæгыл баст нæу, хъуыддаг дæхæдиуыл баст у».

Æз цавддурау фестадтæн: «Æмæ æз цы кодтон?»

Хицау бафарста мæн, пехуымпар Исайайы чиныджы (1:19) цы фыст ис, уымæй. Æз сфæлхатт кодтон уыцы бынат, уымæн æмæ йæ хорз хъуыды кодтон. Стæй мын Уый загъта: Уый мидæг ис хъуыддаг æгасæйдæр. Ды æдзух дзурыс, зæгъгæ, ницы хæлц исыс, æмæ уый раст у, уымæн æмæ ды нæ аходыс зæххы хæрзиуджытæй».

Æз уыцы уысм равдыстон ме `нæразыдзинад: «Æз коммæгæс куы дæн, æххæст кæнын, цыдæриддæр мын раздзæуæг дзуры, уый!»

Хицау дзуапп радта: «Æз нæ загътон, кæд коммæгæс уай – уæд саходдзынæ зæххы хæрзиуджытæй. Æз загътон: “Кæд дæ бафæнда æмæ бакоммæ кæсай...”».

Уымæй дарддæр ма загъта: «Коммæгæсдзинад баст у дæ ракæндтимæ, фæндон та дæ ахастимæ, æмæ дæ ахастæй та цæуы æлгъаг тæф!»

Хицау мын дарддæр æргом кодта, мæ коммæгæсдзинад æмæ мæ тыхаразгæ сæрныллæгдзинад цавæр уыдысты, уый, кæд æмæ уыцыиу рæстæджы æз баззадтæн ныхмæлæууæг æмæ тæрхонгæнæджы

уавæры, уæд. Æмæ уый та æндæвта мæ куысты фæдыл мæ миднысаныл.

Æз уайтагъддæр æрфæсмон кодтон, æмæ иннæ æмбырды уæларвтаæ байгом сты мæнæн, æмæ æз ногæй райстон Хуыцауы арфæ. Цалынмæ аргъуаны раздзог Хуыцауы ныхас тыдта, уæдмæ æз мæ цæссыгæй мæхи æхсадтон, мæ ахасты тыххæй мæ иувæрсты цас цыдæртæ ауагътон, уый тыххæй. Уалынмæ Павелы ныхæстæ Сыгъдæг Удæй разæнгардæй бахъардтой мæ удмæ: «Æз уæм фыссын уымæн, цæмæй рафæлгъауон уæ ахаст æмæ фенон, фæразут фæлварæн, коммæгæс стут уе 'ппæтдæр æмæ райгонд [мæ амындтыты фæдыл цæугæйæ] алцæмæйдæр, æви нæ» (2 Коринфæгтæм 2:9, Уæрæхгонд тæлмац).

Æз æрæмбæрстон, Хуыцау кæй фæлвардзæн Йæ фæндонмæ нæ ахаст, коммæгæс Ын куы уæм, уæддæр. Æз ныртæккæ нæ кæнын быхсынады кой, уымæн æмæ уый хæйрæгæй у. Ахæм ахастæй ссæрибар кæныны тыххæй Чырысти бафыста аргъ. Мах хъуамæ фидарæй ныхмæ лæууæм хæйрæгмæ куывд, уырнондзинад æмæ Хуыцауы Ныхас æргом кæныны фæрцы. Æз кæнын, Чырысти нæ цы фæндагыл кæнынмæ хъавы, уымæ нæ ахасты кой. Павел зæгъы: «Уымæн æмæ сыхамæ хъуамæ уа раст ахæм æнкъарæнтæ, куыддæриддæр Йесо Чырыстимæ» (Филиппæгтæм 2:5). Йесойæн Йæ Фыд цы нуазæн æрцæттæ кодта, уымæй банызта, æмæ цæттæ уыди йæ баназынмæ. Йе уый тыххæй Павел зæгъы махæн, цæмæй «æдзухдæр нæ зонд ног кæна монæй (æдзухдæр нын уа зонд æмæ моны ног ахст)» (Эфесæгтæм 4:23, Уæрæхгонд тæлмац).

Цæмæн? Уымæн æмæ нæ ахаст æндавы нæ миднысæнттыл, тæрхоны та мах райсдзыстæм лæвæрттæ канд нæ хъуыддæгты тыххæй нæ, фæлæ уыдон фæстæ лæууæг нæ миднысæнтты тыххæй. Цæй æмæ ма ноджы иу хатт бакæсæм Павелы ныхæстæ:

«...Уымæн æмæ мах не 'ппæттыдæр æрлæууын бахъæудзæн Чырыстийы тæрхоны раз, цæмæй алчидæр райса, цы сарæзта буары цæргæйæ, хорз æви æвзæр [нысан, миднысæнттæ æмæ æнтыстытæ, афтæ ма йæ хъуыддæгтæ, цы хъуыддæгтæ йын бантыст, уыдонмæ йæ

хъусдарт æмæ йæ удлæвæрд], [уымæ гæсгæ]» (2 Коринфæгтæм 5:10, Уæрæхгонд тæлмац).

Æз æнкъард кæнын, адæм хъыхъхъагæй куыд дзæг кæнынц Хуыцауæн кусгæйæ, уымæй. Фæлахсæй дарддæр сæ куыст кæнгæйæ, уыдон нал фæуынынц сæ дард фидæн æмæ сæ куысты миднысан свæййы хæлæг æмæ хи пайда. Мæ хъуыдымæ гæсгæ, се `ппæтæй дæр уый у йæ аххосаг, раздæр Хуыцаумæ зæрдиагæй тырнæг адæмæн сæ кæрон иттæг хорз кæй нæ рауайы, уымæн. Йе уый тыххæй мах цæуæм фæдзæхст: «Уæ хъус дарут, цæмæй ма фæиппæрд уат Хуыцауы хорзæхæй; цæмæй искæцы маст уидаг, фæзынгæйæ, ма æрхæсса зиан, æмæ дзы ма фæхъæстæ уой бирæтæ» (Дзуттæгтæм 12:15).

Кæсут-ма, куыд загъдæуыд, «бирæтæ» дзы, гæнæн ис, æмæ фæхъæстæ уой. Ссæдз азы дæргы ма куысты æз ног æмæ ногæй уыдтæн æвдисæн, уыцы маст уидаг-иу куыд апарахат ис, æмæ мын уый риссын кодта ма зæрдæ. Библийы уæрæхгонд тæлмацы ис ахæм ныфсы ныхæстæ: «Уæхи фæлтæрут рагзонынады æмæ уæ хъус дарут (кæрæдзимæ)» Мах хъуамæ дзурæм кæрæдзийæн ахæм ныхæстæ, цæмæй нæ зынаргъ адæмы ахауынæй кæнæ састы уæвынæй бафæдзæхсæм. Уыдон, гæнæн ис, æмæ ма райсой сæ лæвар уыцы маст уидаджы аххосæй, афоныл иуварсонд кæй не `рцыд, уый аххосæй.

Мах ма цардæмбалимæ уæлдай тынгдæр нæ хъус дарæм нæ сывæллæттæ æмæ не `мкусджытæм. Мах æдзухдæр балцыты кæй вæййæм, уый тыххæй нæ сывæллæтты царды кусы фæразыны хорзæх. Фæлæ мах нæ фæнды, цæмæй уыдон фесафой уыцы хорзæхы. Мах сæ разæнгард кæнæм ныхæстæй, нæ хъус дарæм сæ ахастмæ æмæ сæ хъомыл кæнæм афтæ, цæмæй уой тыхджын.

Мæ зæрдыл ма лæууы, иу ахæмы ма цыппар фыртæн куыд дзырдтон: «Лæппутæ, сымах уæхæдæг хорз зонут, æрвылмæй дæр æз цалдæр боны æмгъуыдмæ кæй ацæуын балцы., æмæ уæ мад дæр уæ цуры кæй нæ вæййы цалдæргай бонты. Мах балцы ацæуæм, уымæн æмæ уымæ стæм Хуыцауы æрхуынд. Раст ахæм амалæй уый хъуамæ

баххæсса бирæнымæц адæмы цардмæ мах сæрты Йæ кад æмæ Йæ Паддзахады арæзтады сæраппонд».

Дарддæр сын æз загътон: «Ацы æрхуындмæ ис алыгъуызон ахаст дарæн. Сымахæн дæр уæ бон у уымæ ахæм ахаст дарын, цыма уын уæ ныййарджыты байстæуыд. Сымахæн уый суыдзæни уæ куыст, уæ ныййарджыты «тауинагыл» куы банымайат, бирæнымæц адæймæгты цардмæ сæ æрвитгæйæ, Хуыцауы нысæнттæ сбирæ кæныны сæраппонд. Ахæм ахаст уын куы уа, уæд мах цалдæриддæр адæймаджы удмæ баххæссыдыстæм, уалы тыххæй сымах райсдзыстут лæвар Тæрхоны бон. Кæд сымах уый райсат, цыма уын уæ ныййарджыты байстæуыд, афтæ, уæд нæ райсдзыстут лæвар уæ ныййарджыты тыххæй. Уæдæ афтæ, лæппутæ, æппæтдæр баст у, ахаст, зæгъгæ, иу дзырдыл».

Уыдон ныххæцыдысты, æз сын цы загътон, ууыл, æмæ уый фæрцы никуууал рахæст кодтой нæ балцыты тыххæй. Уымæй уæлдайма уыдон арæх мах разæнгард кодтой искæй фæхуындыл сразы уæвынмæ, нæхæдæг-иу дывæнд куы кодтам, уæддæр. Махæн ис тынг хъæрмуд ахастытæ нæ фырттæй алкæимæ дæр, æмæ уыдонæй алчидæр уарзы Хуыцауы æмæ йын лæггад кæнæм иуыл иумæ. Кад уæд Хуыцауæн Йæ диссаджы арфæдзинады тыххæй. Ныридæгæн дæр, бынтон æрыгон кары уæвгæйæ, уыдон æфтауынц сæ минæты бæрцыл.

Раст уыцы ныхæстæ æз загътон мæ кусджытæн дæр: «Сымах ацы ран уæ куыстмæ, гæнæн ис, æмæ кæсат хуымæтæджы куысты цæстæй æмæ боныфæстагмæ бафæллайдзыстут æмæ сæдзаг уыдзыстут хъыгдзинадæй æмæ нæ райсдзыстут лæвар тæрхоны бон. Науæд та уæ куыстмæ дарат ахæм ахаст, куыд уый у милуангай адæймаджы цардмæ бавналыны фадат. Цыдæриддæр сымах чингуытæ арвыстат, фыстæджытæн дзуапп раттат, сымах социалон хызæгты цыдæриддæр адæммæ баххæссыдыстут, уæ сарæзт алы æмбырд дæр, уыдон се `ппæтдæр сты, Хуыцау цы аразы, уыцы хъуыддæгты ахсджиаг уæвыны фадæттæ. Сымах стут, рæсæнуат хъахъхъæнджытæ Давиды æфсæддонтау». Уыдон ахаст у тынг хорз,

уымæн æмæ уыдон райстой мæ ныхæстæ. Куыд монон раздзæуæг, афтæ мæ куыст у царды ныхæстæ æргом кæнын. Уыдон æххуыс сты раст ахаст бахъахъхъæнынæн, кæд уый сæххæст кæныны бæрндзинад æххæстæй хæссынц сæхæдæг, уæддæр.

Раст ахаст бахъахъхъæнгæйæ, махæн нæ бон у нæ минæтæ фæфылдæр кæнын æмæ тынг хорз фæстиуæг райсын. Хуыцау амайы йæ хæдзар æмæ махыл ис Уымæн æмкусджытæ уæвыны цытджын хæс æвæрд.

Уæдæ афтæ, уæ куысты хайæн йæ нысаниуæг цас æнæахадгæ у, уый, уæ зæрдыл дарут, алкæцы хай дæр дзы у ахсджиаг, ахадгæ уæм æви æнæахадгæ – уый та нæхæдæг æвзарæм. Æз сымахыл мæ ныфсæвæрд æвдисын апостол Иоанны ныхæстæй: «Уæхимæ дарут уæ хъус, цæмæй ма фесафат, цæуыл фыдæбон кодтат, уый, фæлæ цæмæй райсат æххæст лæвар» (2 Иоанны 8).

ХИ АЕНДÆВДАД

*«Ды та дæ цард сарæзтай мæ ахуырадмæ гæсгæ;
бафæзмыдтай мæ цардыуаг, мæ бæллицтæ, мæ уырнынад,
мæ уарзт, куыд фæразон æмæ фидар дæн, уый.»*

– Тимофеймæ 3:10

Мах райсдзыстæм лæвар кæнæ фембылд уыдзыстæм, адæмыл не `ндæвдадмæ цы хауы, уый мидæг. Уый та у æрмæст Хуыцауы кусджытæй нæ, фæлæ махæн нæхи æмахастытæй адæммæ æмæ нæ царды уагæй аразгæ.

Адæммæ не `мбастдзинад уыдонæн кæнæ пайда у, кæнæ сын зиан кæны, уый у, мах адæммæ цы цæстæй кæсæм, уымæй ратæдзгæ. Кæд æмæ сæм мах кæсæм уæлейæ-дæлæмæ, уæд нæ ахаст дæр у ахæм; ныллæг сæ кæнæм не `сныхасæй дæр æмæ нæм сæ хъуагдзинæдтæ нæ хъарынц. Кæд æмæ мах удгоймагæн аргъ кæнæм, уæд зæрдийæ, уарзондзинад æмæ æмбарындзинадимæ агурæм фадат уый бафидар кæнын æмæ йын йæ цард- арæзтады баххуыс кæнынæн.

Адæммæ фæсауæрцты цæстæй куы кæсæм, уæд сæ пайда кæнынмæ хъавдзыстæм, æмæ нæхи фæндæттæ уæлдæр æвæрдзыстæм уыдон хъуагдзинæдтæ æмæ фæндæттæй. Кæд æмæ адæммæ кæсæм куыд Хуыцауы сконд удгоймæгтæм, тынг стыр аргъ кæмæн ис, уæд нæ зæрдæйы фæндон уыдзæн уыдонæн арфæ кæнын æмæ æххуыс кæнын, кæд уый нæхицæн пайда нæ уыдзæн, уæддæр. Афтæ дары йæхи чырыстон адæймаг.

Хиуарзондзинады фидар

Цалынмæ Чырыстийы нæ райстон, уæдмæ æз уыдтæн хиуарзон. 1979 азы Хуыцаумæ куы раздæхтæн, уæд Сыгъдæг Уды бахъуыд мæ хиуарзондзинады фидæрттыл хæст самайын. Мæ фыццаг дæс азы Чырыстийы мидæг йемыдзаг уыдысты ныхмæлæудæй. Мæ царды фидæрттæй иу уыд буарон монцтæ æвзарын. Æнæуаг нывтæм кæсынæй æз къуыхцы кодтон æмæ мын тынг зын уыд уыцы хъуыддагыл фæуæлахиз уæвын. Æхсæз азы фæстæ, 1985 азы, æз ком дардтон, уыцы уавæримæ тохгæнгæйæ, æмæ мæ цыппæрæм бон Хуыцау ссæрибар кодта. Уæдæй фæстæмæ мæ зонды удæй ног кæнын райдыдтон.

Цалдæр азы фæстæ æз ссардтон уыцы тæригъæды уидаг. Хуыцауы уарзондзинад мæ зæрдæйы стырæй-стырдæр кодта æмæ хуыздæр райдыдтон æмбарын, Хуыцауы сконд адæймаджы аргъ куыд стыр у, уый. Æз æй бамбæрстон, буарон мондаджы аххосаг кæй у хиуарзондзинад. Æнæуынон мын сси, сылгоймаджы буармæ, куыд фыды мурмæ кæсын.

Мæ мидæг сфидар ис раргомад, сылгоймаг кæй у Хуыцауы фæлгондзмæ гæсгæ сконд æмæ кæй у хайджын Хуыцауы кад æмæ цытæй. Æз уый рагæй зыдтон, фæлæ уыцы зонындзинад уыд æрмæстдæр мæ сæры зонды, мæ удæй та йæ не 'мбæрстон. Цасдæр рæстæджы фæстæ æз бамбæрстон, Хуыцау мæ æцæгæй кæй ивы. Мæ цæстытæ-иу куы схæцыдысты бæгънæг сылгоймæгты рекламæйыл журналты цъæрттæ кæнæ телевизоры, уæд –иу сæ мæ зæрдæ фæхауди æмæ-иу мæхимидæг тынг æрæнкъард дæн, Чырысти Йæ туг кæй тыххæй ныккалдта, уыдонæн фыды мурæй уæлдай кæй ницы аргъ кодтой, уый тыххæй. Мæ раргомад куыд стырдæр кодта, афтæ ивта мæ ахаст сылгоймаджы ахадындзинадмæ.

Мæнæн мæ зонд нæ ахсы, иуæй –иу нæлгоймæгтæ цы цæстæй кæсынц сылгоймæгтæм аргъуаны дæр, уый. Уыдонмæ кæсынц уæлейæ-дæлæмæйы цæстæй, цыма уыдонæн нæй стыр аргъ æмæ сты ницæйаг. Уымæн бамбарæн нæй. Нæлгоймæгтæ æмæ сылгоймæгтæ сты æмбар, æмбындур Хуыцауы Паддзахады.

Нæлгоймæгтæ, тыхджындæр мигæнæнтæ (физикон тых сæм фылдæр ис, уд æмæ зæрдæйы тых нæ, фæлæ) хъуамæ сылгоймæгты нымайой сæхицæй уæлдæртыл. Нæлгоймæгтæ хъуамæ нымайой, аргъ кæной, хъахъхъæной, æмæ архайой сылгоймæгты цардыл хорзæрдæм бандавыныл. Бинонты хицау, лæг, ды дæ бинонты сæргъ, фæлæ Паддзахады сæргъ лæууын нысан кæны, ды дæ цард кæй хъуамæ радтай дæ бинонты сæрыл, æмæ сыл паддзахиуæг ма кæнай. Кæд ды дæхи нымайыс дæ цардæмбалæй уæлдæрыл, уæд дæ ахаст уый кæндзæн пырх æмæ Тæрхоны бон ды ратдзынæ уый тыххæй хыгъд.

Адæм дæ цæмæй райсой, уымæ куы дойны кæнай

Хуыцау мын равдыста хиуарзондзинады фæлгъуызтæй ноджы иу, æмæ уый у стырдæр сайд. Æстайæм азты æмбисы æз куыстон аргъуаны, уым уыд цыппар сæдæ кусæджы онг. Нæ аргъуаны уыди аст мин адæймагæй фылдæр, æмæ нæ куыст æндæвта æппæт бæстæйы æндæр аргъуанты ноджы мингай адæймæгтыл. Уæды рæстæджы æз ме сæфт уыдтон алыгъуызон ныхмæлæудтытæй æмæ архайдтон уыдонæй мæхи дард аласыныл. Æз уыдтæн тынг æргом æмæ уæздан адæмимæ. Æз архайдтон адæмæн зæрдæмæдзæугæ ныхæстæ кæнын, кæд-иу уыдон æцæг нæ уыдысты, уæддæр. Нæ куысты æз нымæд цыдтæн æппæты зæрдæмæдзæугæдæр адæймагыл. Æз-иу фехъуыстон æхсызгон ныхæстæ мæхи тыххæй. Иухатт мæ Хуыцау куывды рæстæджы бафарста:

– Коринфæгтæм 13-æм сæры Æз кæм загътон, «уарзондзинад зæрдæйæн æхцон у?»

Æз фæкъуылымпы дæн æмæ стæй дзуапп радтон:

– Никуы.

Стæй Уый загъта:

– Мæ фырт, зоныс æй, ды адæмæн æхцон ныхæстæ цæмæн фæкæныс, раст не сты, уый зонгæйæ, уæддæр?

Æз дзуапп радтон:

– Цæмæн?Æз ууыл нikuы ахъуыды кодтон.

Уый уайтагъддæр сдзуапп кодта:

– Ды тæрсыс, адæм дæ куы аздæхой.Фылдæр кæуыл тыхсыс, дæхиуыл æви адæмыл?Ды сæ æцæг куы уарзис, уæд сын æцæгад дзурис, сæ зæрдæмæ цæуы æви нæ цæуы, уымæ дæ хъус нæ дарис. Ды фылдæр тыхсис, адæм дæ куы аздæхой, ууыл нæ, фæлæ уыцы адæмы царды размæдзыдыл.

Æз хорз федтон уыцы уæздандзинады фæстæ мæ хиуарзондзинад кæй æмбæхсти æмæ мын уый æрхаста стыр хъыгдзинад. Æз пайда кодтон адæмæй мæ хиуарзондзинады монцтæ басæттыны тыххæй. Мæ нысан адæмæн баххуыс кæнын нæ уыд, фæлæ мæ фæндыд, цæмæй мæ уыдон банымадтаиккой сæхионыл, райстаиккой мæ æмæ мæ лæмæгъдзинад бамбæхстаин уымæй. Мæн фæндыд, цæмæй мæ адæм сæ зæрдæтæм райстаиккой.

Æрмæстдæр уый тыххæй æнæнымæц ныхастауджытæ дзурынц Хуыцауы Ныхасæн æрмæст йæ æхцондæртыл, сæхи хизынц æмæ нæ дæттынц зондамынд уайдзæф кæнын æмæ фæсмондзинады уылты Хуыцауы фæндагмæ раздæхыны тыххæй. Уыдон адæмы фылдæр бауарзыны бæсты, фылдæр тыхсынц, цæмæй аргъуаны уæнтгæй макæй фæхъыг кæной, æмæ сæ нымæц ма фæкъаддæр уа, ууыл. Чи у сæйрагдæр дæ уарзондзинады, ды æви адæм? Былмæ фæцæйцæуæг æнæзонд адæймагмæ нæ фæхъæр кæндзынæ, цæмæй уыцы фæндагыл ма ацæуа? Æз федтон цалдæр ахæм «кусæджы» æцæг уавæрты. Уыдон адæмимæ куыд ныхас кæнынц, уый мæнмæ гуырысхо æвзæрын кæны. Уымæн æмæ уыдон ныхас кæнынц лæггадгæнджытимæ, уазæгдоны кусджытимæ, æмæ æндæртимæ, куыд уыдонæй дæлдæртимæ, афтæ. Куыд бандæвтой уыдон адæмыл сæ æрвылбонон царды? Уыдон дзуапп ратдзысты, цыдæриддæр съл адæм фембæлди сæ царды, уыдонæй алкæуыл дæр куыд бандæвтой, уый тыххæй.

Æргомзæрдæйæ хъæбæрзæрдæмæ

Ацы раргомад мын куы байгом, уæд мæ кæрц иннæрдæм фæзылдтон æмæ сдæн хъæбæрзæрдæ ныхастауæг. Мæ зæрдæйы

нæма ссыгъд Хуыцауы уарзондзинад. Æз фылдæр архайдтон ууыл, цæмæй уыдаин раст, адæмы æнусон цардыл та нæ тыхстæн. Афтæ дæр-иу рауад, æмæ-иу æнæхъæн æмбырдыл мæ пырх фæкалдтон. Æз нæма ссæрибар дæн мæ хиуарзондзинадæй, æмæ ныр уый йæхи æндæргъуызон æвдыста. Мæхи дардтон Фысты раст мæнæ ацы бынаты хуызæн:

«Ныр та мæ зæгъын фæнды мæнгхуыцæуттæн хаст нывæндты тыххæй; мах æй æмбарæм, зонындзинæдтæй адæймаг йæ сæр бæрзæндты хæссын райдайы, уарзондзинад та фидар кæны» (1 Коринф. 8:1-2).

Мæ куысты фыццаг бонты куы æрымысын, уæд мæм худинаг фæкæсы, мæ фæстæ-иу аргъуаны æндæр разамонджытæ аргъуаны «æфснайнæ куы æрæвнæлдтой», уый. Уыцы рæстæджы æз мæхæдæг разамонæг куы уыдаин, уæд ницæй тыххæй фæхуыдтаин Джон Биверы мæ аргъуанмæ. Æз тынг бузныг дæн, кæд ма мæм бирæ хъуагдзинæдтæ уыд, уæддæр мын мæ мидæг Хуыцауæн кусыны фæндондзинад чи уыдта, уыцы разамонджытæй.

Адæмы хорзæх рамбулыныл архайгæйæ, кæнæ сæ зæрдæхудты бацæуыны тасæй, æз нал кодтон адджын ныхæстæ адæмæн, фæлæ сын хъæбæрæй дзырдтон рæстдзинад. Уæддæр ма мæ мидæг уыд, Хуыцау мæ цы æмбæхст хиуарзондзинадæй асыгъдæг кæнынмæ хъавыд, уый. Цалдæр азы фæстæ мæ аргъуаны зындгонд разамонæг бафхæрдта, стыр ахадындынад кæмæн уыд, ахæм раздзæуджыты раз. Уыдон уыдысты зæххы æртæ хайæ, æмæ æз фехъуыстон, уый сын мæ кой кæй кодта. Сæрæй æз тынг смæсты дæн æмæ мæ зæрдæ раафтид ис, фæлæ йæ зыдтон, афтæмæй Хуыцауæй адард уыдзынæн. Æппынфæстаг уыцы æфхæрд мæн сдзыназын кодта Хуыцаумæ, цæмæй мын байгом кæна Йæ уарзондзинад. Уый размæ Йæм афтæ зæрдиагæй нукуы куывтон. Æз лæгъстæ кодтон Хуыцаумæ, цæмæй мæ царды фылдæр уыдаид йæ ахъаздзинад, æмæ йæ афтæмæй мæхæдæг дæр нæ бамбæрстон, мæ зæрдæйы кæй сырæзт стыр уарзондзинад Хуыцауæн зынаргъ адæммæ.

Уыцы рæстæджы мын Хуыцау радта мæ цард мын чи фæивта, ахæм паргомад. Сымах афтæ æнхъæлут, ныртæккæ уын цыдæр диссаг æмæ арф хабар зæгъдзынæн? Нæ, уый хуымæтæг хъуыддаг у. Чизоны уæм чысыл æдылы хъуыды дæр фæкæса, цалынмæ йыл уæхæдæг ахъуыды кæнат, уæдмæ. «Сæкæры уидыг хос нæ фесафдзæн». Æз бамбæрстон, хосæн йæ ахадындынад нæ фæкъаддæр уыдзæн, йемæ йын исты аджын куы фæкæнай, уымæй. Афтæмæй йæ аныхъхъуырын фенцондæр уыдзæн, æмæ йæ ад та хуыздæр фæуыдзæн. Бирæ раздæуджытæ мын дзурынц: «Джон, тынг нæ фæхудын кодтай, Хуыцауы Ныхас нæ куы сыгъдæг кодта, уыцы иурæстæджы. Дæ бон сси уыцы вазыгджын темæйы царды комулæфт бауадзын». Æз æй бамбæрстон, Хуыцауы Хорзæхы фæрцы, æз кæй сырæзтæн удæй. Бузныг Ын фидын!

Аргъуаны уыцы разамонæг мæнæн раарфæ кæнынмæ нæ хъавыд йæ ныхасы рацыды, фæлæ уый сси мæнæн иуыл стырдæр арфæдзынад мæ царды. Сымах æй хъуамæ зонат, сымах ныхмæ цы æвзæр хъуыддæгтæ арæст цæуы, уыдон Хуыцау хорзæрдæм кæй раздахы, цæмæй йæ фæндон сæххæст уа уæ царды. Уый спайда кодта Иудæйы гадзрахат рацыдæй, цæмæй Чырысти сæххæст кодтаид, нысангонд ын цы уыд, уый, – тыгъд æрцыдаид Дзуарыл. Афтæ спайда кодта Йосифы æфсымæрты фыдвæндтæй дæр, цæмæй сæххæст уыдаид, Хуыцау ын цы фын фенын кодта, уый.

Нысан – Чырыстийы уарзондзынад

Æппæтдæр райдайы нæ ахастæй иннæ адæммæ. Кæд æмæ Чырыстийы уарзондзынад æмæ зæрдæфæлмæнæн нæ мидæг рæзыны бар дæттæм, уæд адæммæ сæрбæрзондæй нæ кæсдзыстæм. Адæммæ ахæм ахаст æвзæрын кæны сæрбæрзонддзынад, тæрхон, гуымири ахаст æмæ а.д. Уæ хъус-ма æрдарут, Павел цы фыссы Ромæгтæм: «Уæдæ ды де ‘фсымæрыл цæмæ тæрхон кæныс? Æмæ ды та де ‘фсымæрмæ уæлейæ-дæлæмæ цæмæ кæсыс? Не ‘ппæтдæр Хуыцауы тæрхоны раз æрлæудзыстæм» (Ромæгтæм 14:10, 12).

Кæд æмæ мах, уырнонтæ, не `ххæст кæнæм дыккаг, сæйрагдæр

фæдзæхст, нæхи куыд уарзæм, афтæ нын ннæты уарзын чи амоны, уæд бахауæм, Павел цы къæппæджы кой кæны, уым. Уæд райдайæм иннæтæм сæрбæрзондæй кæсын. Ахæм ахаст арæхдæр вæййы, Библи хорз кæм фæзонынц, фæлæ уджын дыргътæ кæм нæ вæййы, уым.

Фыст зæгъы, Хуыцау кæй у уарзондзинад. Библийы иу хатт дæр нæ дзырдæуы, Хуыцаумæ кæй ис уарзондзинад. Тых Уымæ ис, лæвæрттæ дæр Уымæ сты, бартæ дæр Уымæ сты æ.д. Фæлæ Чырысти Йæхæдæг у уарзондзинад. Кæд афтæ у, уæд мах дæр хъуамæ уæм Уый хуызæн, уымæн æмæ ногæй райгуырдыстæм Уый æрдзæй. Павел уымæн афтæ зæгъы: «Адæмы æвзæгтæй дæр æмæ зæдты æвзæгтæй дæр куы дзурон, фæлæ мæм уарзондзинад куынæ уа, уæд æз дæн зæлланггæнаг æрхуы кæнæ дзыгъал-мыгъулгæнаг тæбæгъ. Пехуымпариуæг кæныны курдиат мæм куы уа æмæ мын Хуыцауы сусæгдзинæдтæ иуылдæр æргом куы уой, алцыдæр куы зонон, ахæм уырнындзинад мæм куы уа, æмæ мæ бон куы уа хæхтæ дæр иу ранæй сисын æмæ сæ æндæр ран æрæвæрын, фæлæ мæм уарзондзинад куы нæ уа, уæд æз ницы дæн. Æмæ Æз мæ исбон иууылдæр куы байуарон æмæ мæ цард дæр нывондæн куы 'рхæссон, фæлæ мæм уарзондзинад куынæ уа, уæд мын уыдæттæ ницы пайда сты» (1 Коринф. 13:1-3).

Уарзондзинад ныхæсты мидæг нæй, уымæн æмæ, гæнæн ис æмæ дзурай кæйдæр уарзыныл, фæлæ дæ хъуыддæгтæ та комдзог цæудзысты дæуыл. Уарзондзинад нæ хъуыддæгтæй дæр нæ райдайы. Павел уæлдæр æрхаст бынаты зæгъы, зæгъгæ, гæнæн ис, уарзондзинады хуыз цæмæн ис, ахæм стыр хъуыддæгтæ аразæм, байуарæм нæ исбон мæгуыртæн кæнæ нæ цард снывонд кæнæм, фæлæ аразæм уый æнæ уарзондзинадæй. Æцæг уарзондзинад райдайы зæрдæйæ.

Кæд æмæ мах уарзæм, уæд уыдзыстæм æрхææцджын кæрæдзимæ, кæрæдзимæ хæлæг нæ кæндзыстæм, æмæ нæ нæ зæрдæты фæнддзæн искæй уæлахиздзинæдтæ уынын æмæ сыл цин кæнын. Мах нæхицæй не 'ппæлдзыстæм, фæлæ нæхи хиздзыстæм

цыфæнды сæрбæрзонд æмæ хъалдзинадæй. Нæхи хъуыдыйыл цæхгæр нæ лæудзыстæм, нæ тызмæг кæндзыстæм искæмæ æмæ уыдзыстæм фæразон иннæтæм. Нæ нымайдзыстæм, цал хатты нæ фæхъыг кодтой, фæлæ хуыздæрыл нымайдзыстæм ныббарын, æнæрастдзинадыл нæ цин кæндзыстæм, фæлæ тырндзыстæм хатырдзинад æмæ гæдзæ кæнынмæ. Адæмы æнæххæстдзинады тыххæй нæ маст кæндзыстæм æмæ нæ фесафдзыстæм не `ууæнк уыдоныл, уымæн æмæ нæ кæддæриддæр уырндзæн хуыздæр фидæн. Мах нымайдзыстæм адæймаджы æнæахоссыл уæдмæ, цалынмæ йæ аххос ма сбæлвырд уа, фæлæ нæ уый фæстæ дæр ныфс уыдзæн, уый кæй æрфæсмон кæндзæн æмæ та ногæй кæй срæст кæндзæн йæ фæндæгтæ. Мах уыдзыстæм ныфсджын æмæ цыфæнды зындзинæдтæ дæр сфæраздыстæм Хуыцауы Паддзахады æмæ не `ввахс адæмы тыххæй. Уæдæ балхынцъ кæнæм нæ ныхас: мах цæрдзыстæм, цæмæй æххуыс кæнæм адæмæн, цæмæй сæ цард аразой сыгдæгæй Чырыстиимæ, Йæ фæндондзинад æххæстгæнгæйæ.

Йæ цард бирæтыл кæмæн бандæвта, уыцы раздзог

Æрæджы æз уыдтæн ме 'ввахс æмбал, Джек Валласы зианы. Уый уыд æппæтдунеон мисси Детройты, Мичиганы штаты бындурæвæрæг. Дæс азы дæргъы йæ бирæфадыгон аргъуан сырæзти цыппар мин адæймаджы онг. Ме 'мбал ацыд конференцимæ Зимбабвемæ, фæлæ куыддæр хæдтæхæгæй рахызт, афтæ йæ зæрдæйæ фæмард. Йæ зианы æрæмбырд мингай адæймагтæ Иугонд Штатты æппæт аргъуантæй, стыр корпорациты вице-президенттæ, кусæг къласы минæвæрттæ, æнæхæдзар æмæ æгуыст адæм. Адон уыдысты йæ аргъуаны уæнгтæ. Тæфæрфæс кæнынмæ æрбацыдысты, Чырыстийы чинæ ма базыдта, уыдон дæр, зæгъæм, уазæгдæтты æмæ стыр хæрæндæтты кусджытæ, кæцыты цардыл ме 'мбал тынг бандæвта. Бирæ адæм кæй æрцыд зианмæ, уый мæм уыйбæрц дис нæ фæкаст, уымæн æмæ Джекимæ мах бирæ рæстæг æрвыстам аргъуанæн

æдтейæ, æз тынг арфæгонд уыдтæн, уый бирæ удгоймæгтимæ æмахастытæ куыд арæзта, уымæ кæсгæйæ. Уыдонæй алкæмæ дæр йæ ахаст уыд, куыд тынг зынаргъ удгоймагмæ. Уазæгдæтты кусджытæ æмæ лæггадгæнджыты-иу уый алыхатт дæр барæвдыдта æхцыйæ. Мæнмæ-иу уый уæлдай ми каст æмæ-иу мæхи асайдтон исты авæрынæй, фæлæ мын иухатт Джек бамбарын кодта, уыцы адæм Хуыцауæн куыд зынаргъ сты, æмæ уæд мæхиуыл æрхудтæн. Джеки цур-иу мæхи æнхæлдтон зæххыл иуыл ахсджиагдæр адæймаг, уый алцыдæр арæзта уый тыххæй.

Мæрддзыгой адæм ныффæстиат сты цыппар сахат æмæ æрдæг. Джекимæ æмуд бирæ раздæуджыты сыстын кодтой ныхасы рацауынмæ. Цыппар æви фондз адæймаг куы загътой, уыдон Джекимæ куыд адджын æмæ хæлар уыдысты, уæд иу, тынг зындгонд аргъуаны кусæг загъта: «Мæнмæ та афтæ каст, цыма йын мæнæй адджындæр æмгар нæ уыд!» Уæд адæм схудтысты.

Мах æй зыдтам, Джек алкæимæ дæр тынг æввахс æмахастытæ кæй арæзта, куыд æппæты æввахсдæр æмгаримæ. Ацы стыр раздзог æндæвта евангелизаци æмæ телепрограммæты уылты æрмæст хицæн адæмтыл нæ, фæлæ ма кæуыл æмбæлди, уыцы хицæн адæймæгтыл дæр. Джекæн ницы уæлдай уыд, адæймаг стыр корпорацийы хистæр уыд, æви хицауады хардзæй цард, уый зыдта, куыд хъæуы балæууын алы адæймагмæ дæр, уарзын æмæ йын аргъ кæнын дæр зыдта. Джек уыд æууæнкджын йæ равзæрст æмæ лæвæрттæн, уымæй уæлдай ма уымæн йæ бон баци, Хуыцау ын цы бахæс кодта, уый сбирæ кæнын.

Мингай адæймæгтыл бандавæг хъахъхъæнæг

Мæ цардыл мын тынг чи бандæвта, уыдонæй бирæтæ сценæйыл никуы лæууыдысты. Сæ иу уыди компани «Роквелл Интернэшнл»-ы кусæг Майк. Йемæ базонгæ дæн, Хуыцауы фæндагыл куы ныллæууыдтæн, уымæй дыууæ аз фæстæдæр. Нæ кусæн бынæттæ уыдысты фæрсæй-фæрстæм æмæ-иу улæфты рæстæджы кодтам Хуыцауы кой. Фæстæдæр афтæ саттджын стæм, æмæ-иу сахатгай

бадтыстæм кæрæдзимæ уазæгуаты, кæнæ æрвыстам нæ рæстæг иумæ аргуаны. Майк Фыстæй цы æххæстдзинад æмæ куырыхондзинад райста, уый тынг бандæвта мæныл. Мæн дисы бафтыдта, уый куыд кад кодта æмæ уарзта йæ бинойнаджы, йæ сывæллæтты æмæ кæуылдæриддæр æмбæлди йæ цардвæндагыл, уыдонæн.

Фæстæдæр æз ацыдтæн «Роквелл»-æй æмæ сдæн Хуыцауы кусæг. Тагъд рæстæджы уый дæр ацыд уыцы компанийæ æмæ бакодта йæхи финансон фирмæ, кæцы кусы ныры онг дæр. Йæ хъуыддаг сси тынг æнтыстджын. Майк баххуыс кодта хъалонты фарстаты дыууадæс мин адæймагæй фылдæрæн, уыдонæй фондз мины систы йæ фирмæйы клиенттæ. Уыдон æмкуыст кодтой йемæ бирæ рæстæг, уый рæстылдзæуæг æмæ хорзы аккаг кæй уыд, уый тыххæй.

Æрæджы йæ æз бафарстон, Хуыцауы ныхас цал фæлхасгæнæгæн загъта, уый тыххæй. Майк загъта: «Джон, мæ нымæдмæ гæсгæ, уый уыдзæн фæлхасгæнджыты нæуæдз процент». Уый нысан кæны, Майк кæй загъта Хуыцауы тыххæй дæс мин адæймагæй фылдæрæн. Æз джихæй баззадтæн. Стæй йæ бафарстон, ирвæзындзинадмæ та цал адæймаджы æркодта. Уый дзуапп радта:

– Сæдæгæйттæ. Ивгъуыд къуыри Хуыцаумæ æрбакодтон иу кубæйаджы æмæ йын куывтон, цæмæй сдзæбæх уыдаид æвзæр низ, ракай.

Уый ма ноджы бирæтæн баххуыс кодта, цæмæй сын сæ бухгалтери æрнывыл кодтаид. Мах бухгалтери дæр бахауд уыцы нымæцы. Майк æй бамбæрста, хуынд цы хъуыддагмæ дæн, æмæ афæдзгай æнæаргъæй мæнæн æххуыс кодта, цæмæй хъалоны фарстаты мæ хъуыддæгтæ уыдаиккой нывыл. Йæ цард алыгъуызы дæр æндæвта иннæ адæмыл.

Майкимæ цыдæр хъахъхъæнæджы тыххæй нæ дæргъвæтин ныхас æрымысгæйæ, кæцы тынг бандæвта уый цардыл, æз бадзырдтон уымæ æмæ йæ ногæй бафарстон уыцы адæймаджы тыххæй. Уый скуыдта æмæ загъта:

– Джон, мæ мады æмæ фыды хотæ æмæ æфсымæртæ фарастан сæ цард æрхауд æррадонмæ. Мæ мад дæр уырдам бахауд. Мæ

мады фыд æмæ мæ фыды фыды та мын маргæ акодтой. Мæ бинонтæн æнцойад нæ уыд, æмæ мæхимæ дæр æнхæлмæ каст ахæм хъысмæт. Мæ мад мæ фырмагуыраей радта æндæр бинонтæм хъомыл кæнынмæ. Семæ фæцардтæн авд азы. Бинонты хистæр куыста хъахъхъæнæгæй чысыл гæххæты фабричы. Йæ ном хуынди Чарли. Йæ сыгъдæг цард, Чырыстийыл йæхи æххæстæй бафтауын æмæ адæммæ йæ уарзондзинад, ныппырх кодтой мæ царды цы æлгъыст уыд, уый. Алы къуыри дæр мæ уый кодта аргъуанмæ æмæ мæ æфтыдта Хуыцауы фæндæгтыл. Чарлийы æндæвдад сарæзта мæнæй, цы дæн, уый. Иу хатт мæ чызг иу ныв скодта æмæ йын йæ быны бафыста: «Цытджын Адæймаг, кæцыйы никуы федтон», уыцы ныхæстæ уыдысты Чарлийы тыххæй. Ам, зæххыл, сымах дæр, æвæццæгæн, Чарлийы тыххæй ницы фехъусдзыстут. Фæлæ уый æндæвдад апарахат, Майк кæмæн лæггад кодта, уыцы мингай удгоймæгтыл дæр. Уый бандæвта мæныл дæр. Уымæ гæсгæ, милуангай адæймæгтæ, кæцытæн æз балæггад кодтон Хуыцауы мидæг, бавзæрстой Чарлийы æндæвдад. Ныр уынут, иу хъахъхъæнæг куыд сбирæ кодта йæ минæтæ (лат. *mina*) æмæ кæй райсдзæн диссаджы лæвар?

Бынтыл, бындартыл æндæвдад

Арæх æрымысын æцæг æвдисæнад æнæуырнон Макс Юксы æмæ рæстгæнæг Джонатан Эдвардсы тыххæй, кæцы мын бакаст ме мкусджытæй иу. Уый дын хабар!

Макс Юкс цард тæригъæдджын цардæй. Уый ракуырдта æнæуырнон чызджы. Сæ хæдзарвæндагæй 310 амардысты аргъуаны раз мæгуыргуртæй, 150 уыдысты фыдгæнджытæ, 7 лæгмартæ, 10 нозтуарзджытæ, сылгоймæгты фылдæр та уыдысты хъахбæйттæ. Йæ хæдзарвæндагæй 540 штатæн разиан кодтой сæдæ дыууын фондз милуан доллары бæрц.

Фæлæ, Кад Хуыцауæн, ис æвдисæнад хорз америкæйаг лæг Джонатан Эдвардсы тыххæй. Уый цард Макс Юксы рæстæджы æмæ ракуырдта æгъдауджын чызджы. Фæстæдæр рабæрæг, Джонатан

Эдвардсы зындгонд 1394 бæрц хæдзарвæндагæй 13 уыдысты колледжты президенттæ, 65 колледжты профессортæ, 3 АИШ-ы сенатортæ, тæрхонгæнджытæ, 100 адвокаттæ, 60 дохтыртæ, 75 офицертæ, Хуыцауы ныхастауджытæ, 60 зындгонд автортæ, иу АИШ-ы вице-президент, 80 æхсæнадон күсджытæ, колледжы рауагъдонтæ, кæцыты `хсæн уыди штатты губернатортæ æмæ фæсарæйнаг минæвæрттæ. Уыдон тыххæй штат иу цент дæр нæ бахардз кодта.

Уый ма дын иу амал, дæ минæтæ сбирæ кæнынæн. Чарли, Майк æмæ Джонатан Эдвардс бандæвтой тынг бирæ адæмы цардыл. Уыдон æндæвдад баахъаз кодта стыр бынтæ æрæвæрынæн, хисæрмагонд бафæзминаг царды уылты. Хуыцау алкæмæндæр дæтты ахæм цард фæкæныны бар.

Сымах уæхи куыд дарут, закон хъахъхъæнджытæн куыд дзуапп кæнут, уæ аргъуаны радзæуджыты тыххæй цы дзурут, уæ финансон хъуыддæгтæ куыд аразут, адæммимæ куыд дзурут æмæ бирæ æндæр цыдæртæ æндавынц уæ алыварс цы адæм ис, уыдоныл. Сымах аразæг суыдзыстут æви къахкъуырæн дур?

«Уæдæ, сымахæй алчидæр ратдзæн дзуапп Хуыцауы раз йæхи тыххæй. Цæй уæдæ тырнæм, фарн цы хæссы æмæ кæрæдзийы цæй фæрцы ис бафидаргæнæн, уымæ» (Ромæгтæм 14:12, 19).

Павел комкоммæ зæгъы Хуыцауы Тæрхоны тыххæй, цыран бæстон сгæрст æрцæудзæн мах æндæвдад нæ алыварс адæмыл. Уый тыххæй тынг ахсджиаг у, цæмæй уый æппынæдзух нæ зæрдыл дарæм. Уæд нын уыдзæн тырнындынад адæмы Хуыцаумæ æркæнынмæ, æппынæдзух нæхиуыл мæт кæныны бæсты.

Ребекка Рутер Спрингер цард æнудæсæм æнусы. Уый цалдæр хатт æрвтæм ацыд, цалынмæ йе `нусон бынатмæ йæ лæвар райсынмæ конд не `рцыд, уæдмæ. Уыцы хабæртты фæдыл уый ныффыста классикон новеллæ «Интра Мурос». Уым ныффыста йе `ввахс хионы ныхæстæ, кæцыимæ арвыста бирæ рæстæг, уæлæрвтæм конд куы æрцыд, уæд. Уый ныхæстæм гæсгæ, уыцы хион, йæ сæрыхицауы æфсымæр, уыд Хуыцаумæ æввахс. Уый йын мæнæ цы загъта: «Куы йæ æмбариккам, зæххыл цæргæйæ, алы бон дæр нæ цард кæй кæнæм æнусон царды

сæраппонд, уæд нæ зæххон цард куыд æндæргъуызон уайд алырдыгæй дæр! Алы хорз ныхас, цæстуарзон хъуыды, алы æнæхипайда хъуыддаг суыздæн æнусон рæсугъддзинады бындур фидæны царды.

Адæймаджы Чырыстимæ куыд æркæнæм

Адæймагыл не стыр дæр æндæвдад у Чырыстимæ йæ куы æркæнæм, уый. Кæд æмæ уæхицæн ис æнусон тæрхæтты тыххæй раст æмбарынад, уæд сывах уе 'ппæт зонгæтæн дæр бафæнддзæн радзурын ирвæзындзинады нывæзты тыххæй. Мах кæсæм: (Æмбисæндтæ 11:30).

Уырнондзинады фæндагыл æвзонгдæр куы уыдтæн, уæд мæм афтæ каст, цыма хъуамæ алкæмæндæр дзурон Хорз Уацхъуыды тыххæй. Фæлæ фæстæдæр æз сахуыр дæн Сыгъдæг Удмæ хъусын, кæд æмæ цы дзурын хъæуы, уый охыл. Æз æй ææмбæрстон, Чырысти дæр кæй ницы арæзта, йæ Фыд цы нæ арæзта, уыдонæй. Уымæн æмæ мах Хуыцауы фæдыл куы цæуæм, уæд хъуыддаг йæхæдæг йæхи амоны, æмæ нæ тыхми кæнын нæ хъæуы, цæмæй адæмы Чырыстимæ æркæнæм. Фæлæ уæддæр, цалынмæ не 'нусон хæдзармæ ист æрцæуæм, уæдмæ уæ мидæг кæддæриддæр уыдзæн адæмы æнусон цардмæ æркæныны фæндондзинад. Хуыцауы уарзондзинад нын æппынæдзух дæтдзæн уыцы фæндондзинады тых. Адæймаг Чырыстийы куы райсы, уæд æрхæссы стыр циндзинад æппæт зæдтæн æмæ Хуыцауæн йæхицæн дæр. Уый æрхæссы бæлвырд лæвар. Чырысти зæгъы:

«Хуымгæрдæг йæ мызд исы æмæ тыллæг æмбырд кæны æнусон цардæн, цæмæй тауæг дæр æмæ хуымгæрдæг дæр иумæ цин кæной» (Иоанны 4:36).

Мæнæн уæлхæсгонд уыд, мæ цардæмбалы нæ фыццаг фембæлды æркæнын Хуыцаумæ. Ирвæзындзинад куы райстон, уæд Хуыцауæн дзырд радтон, цалынмæ мын Хуыцау мæ цардæмбалы æркæна, куыд Адамæн Евæйы, уæдмæ æндæр чызджытимæ кæй не `мбæлдзындзынæн. Уымæн йæ бон у уый саразын. Цалымæ

чырыстон сдæн, уæдмæ æмбæлдтæн цалдæр чызгимæ, стæй ма æмбæлдтæн чырыстон чызджытимæ дæр, æмæ йæ бамбæрстон, уыцы ахастытæ мæ кæй хыг дарынц Хуыцауимæ æмахастыты. Цал хаты-иу уыцы чызджытимæ нæ ахастытæ фесты, уал хаты-иу нæ зæрдæты базадысты нуæстæ æмæ цæсссыгтæ. Бирæ рæстæг мæ нæ бахъуыд, цæмæй бамбæрстаин, уый пайда кæй нæу. Уæд ныхас радтон, цалынмæ искæимæ æмбæлын райдайон, уæдмæ куывды кæй лæудзынæн. Мæ цардæмбал тæлтæг чызг уыди. Студентты горæтæй дзы иу лæппу загъта, уый кæй уыд æппæты хъæлдзæгдæр чызг. Нæ йæ зыдтон, цас раст уыдысты йæ ныхæстæ, фæлæ мæхимæ дæр афтæ каст. Аз æмæ æрдæг æз нукуыуал фембæлдтæн чызджытимæ, уымæн æмæ-иу куы сфæнд кодтон искæй фембæлдмæ фæхонын, уæд-иу мын Хуыцау куывды мидæг бар нæ лæвæрдта. Фæлæ ацы хатт банкъардтон, Сыгъдæг Уд мæ кæй разæнгард кæны уыцы чызджы фæхонын Библи ахуыр кæныны фæдыл балцмæ. Уый сразы ис. Балцы фæстæ нæ ныхас адарддæр кодтам студентты горæты. Æхсæвы дыууæйы æрдæгыл ын æз дзырдтон Хорз Уацхъуыд. Мæ ныхасы разæй фæугæйæ, уый бафæндыд ирвæзындзинад райсын. Тагъд рæстæджы нæ дыууæ дæр бамбæрстам, нæ баиу кæнын Хуыцауы фæндон кæй у. Раст зæгъгæйæ, ацы цæдис мын рауад тынг пайда, уымæн æмæ ацы сылгоймаг мæ царды куы нæ фæзындаид, уæд æз дæр не суыдаин, цы дæн, уый.

Лизæ бандæвта мингай сылгоймæгты цардыл. Уый хонынц зæххы къорийы алы къуымтæм дæр Хорз Уацхъуыд хъусын кæнынмæ. Мингай сылгоймæгтæ ссæрибар сты, æвзонг чызджытæ ныууагътой сæ æнæуаг цард, тынг бирæтæ сынæниз сты æмæ райстой сæрибардзинад, уымæн Хуыцау цы куыст радта, уый фæрцы. Цымæ цы уыдаид, Хуыцау мын цы уавæр радта, уымæй куынæ спайда кодтаин æмæ йын Хуыцауы ныхас куынæ загътаин, кæнæ куы фефсæрмы уыдаин уымæн Чырыстийы тыххæй зæгъынæй? Мæн уырны, Хуыцау ын æндæр искæй кæй рарвыстаид, æз та ауагътаин, Хуыцау мын цы бинойнаджы æрцæттæ кодта, уый æмæ хайад нæ райстаин утæппæт адæмы ирвæзындзинады. Кад Хуыцауæн Йæ лæвæртты тыххæй!

Бахъуыды кæнут, тауинаг бирæ кæндзæн, фæлæ, æддейæ бакæсгæйæ, уый нæ зыны. Сыгъдæг Уд уæ куы кæна, уæд æм макуы кæсут куыдфæндыйы цæстæй, æмæ Йыл уæхи макуы тигъ кæнут. Сыгъдæг Уд мын цы чысыл хабæрттæм амыдта, уыдон-иу сæ фæдыл расайдтой тынг стыр размæцыд, бирæкæнынад мæ царды. Хуыцауы фæнды, цæмæй сымах уæрæхдæр æмæ стырдыр кæнат. Хуыцауы ма ноджыдæр фæнды, цæмæй уыцы бирæкæнынады уылты сымах схорзæхджын кæна.

Кæронбæттæн фæдзæхст

Ирвæзындзинады фарст у тынг ахсджиаг. Махæн уый бар нæй, æмæ нын зæххыл цы рæстæг лæвæрд ис, уымæй раст ма спайда кæнæм. Адæмы æнусон хъысмæт у, Хуыцауы хахнывмæ куыд хъусæм, уымæй аразгæ. Уый фæндон у, цæмæй адæм иуылдæр фервæзой æмæ æрбаввахс уой Чырыстийы хуызмæ. Уый нæ фæнды, цæмæй исчи баззайа æнæ ирвæзындзинадæй. Мысырæй рацыд æнæхъæн фæлтæр æмæ уыдон фæмардысты тыгъдбыдыры. Уыдонæн уыд æппæты хуыздæр æмæ стырдыр раздзог, фæлæ уыдон уæддæр фембылд сты. Махæн дæр, гæнæн ис, æмæ уа диссаджы раздзогтæ, фæлæ Сæйраг Аразæджы нывæзтытæ æмæ фæндондзинадтæ нæ царды сæххæст уыдзысты æви нæ, уый у махæн нæхицæй аразгæ. Фыст у: «Æмæ ацы фарны уац фæхæццæ уыдзæни дунейы æппæт кæрæттæм, æппæт адæмтæ дæр фехъусдзысты Уæларвон Паддзахады тыххæй, æмæ уæд æрцæудзæни кæрон” (Мат. 24:14). Цæй æмæ ма ауадзæм нæ хæслæвæрд! Рæстæг æрцыд æмæ Уый лæууы къæсæрыл! Кæд æмæ мах нæ хъысмæт нæ сæххæст кæнæм, уæд Хуыцау сыстын кæндзæн æндæр фæлтæр, Йешуа Нуны фырты фæлтæрæн куыд бакодта, уыйау, уымæн æмæ Уый Йæ ныхас загъта, Йæ хæдзар кæй уыдзæн йемыдзаг.

Махæй домдæуы, цæмæй сæххæст кæнæм нæхи хай æмæ сбирæ кæнæм, Хуыцау нын ныридæгæн цы радта, уый. Ма фæфыдæнхъæл ут. Уæ хæс ма банымайут æгæр чысылыл. Уæ тырнындзинад ма ныууадзут. Уæ цæстыты раз дарут уæларвон æвдисынад, кæцыйыл

бæлвырд дзуры Ног Фæдзæхст æмæ йыл фыссын æз ацы чиниджы. Сымахæй ныфс æвæрынц уæ фæлтæр, тыхст уавæртæ æмæ хъуагдзинæдтæ чи æвзары, уыдон, цæмæй сын зæгъат Йесойы тыххæй æмæ сымах уылты райсой тых æмæ ныфсæвæрд. Сымахмæ ма æнхæлмæ кæсы уæхи æнусон хъысмæт дæр. Сымахæн уæ бон у, уат æнтыстджын Хуыцауы Хорзæхы фæрцы. Уый у Æууæнкджын Хуыцау!

Æз уæм дзурын куыд Хуыцауы Паддзахады æмбæстæгтæм. Æххæст кæнут уæ нысан æмæ уæ равзæрст фидар кæнут, цы дугъы бацыдыстут, уый кæронмæ акæнут. Цалдæр милуан азы фæстæ ацы дугмæ куы ракасат, уæд сымах уыдзыстут амондджын, Хуыцауы кæй равзæрстат, уымæй. Хуыцауы фæндонæн æххæстæй дæхи снывонд кæнын зын у. Уый тыххæй та дугъ кæнут, цæмæй фæуæлахиз уат! Кæронбæттæн ныстуаны бæсты уæ уадзын апостол Павелы куывдимæ æппæт сыгъдæджыты тыххæй:

«Хицау уын радтæд, мах уæ цы уарзтæй уарзæм, ахæм уарзондзинад, уæ кæрæдзи æмæ иннæты дæр зæрдиагæй куыд уарзат, афтæ, цæмæй уын уæ зæрдæтæ бафидар кæна æмæ нæ Хуыцау, нæ Фыды раз алцæмæй дæр æнæаипп æмæ сыгъдæг уат, нæ Хицау Йесо йе`ппæт сыгъдæджытимæ куы `рцæуа, уæд» (1 Фес. 3:12, 13).

☞ ФАРСТЫТÆ АХЪУЫДЫ СЫЛ КÆНЫНÆН ☞

6 ХАЙ: 13, 14 СÆРТÆ

1. Ис уæм ахæм фарстытæ, ахсджиаг уæм чи нæ кæсы, кæнæ стыр нысаниуæг кæмæн нæй, ахæмтыл кæй нымайут? Ахъуыды ма сыл кæнут Уæларвон цæстæнгасæй сæм кæсгæйæ. Ацы, æнæахадгæ уæм чи кæсы, уыцы фарстыты мидæг уе `нувыддзинад цæмæн хъуамæ уа ахсджиаг Хуыцауы цæсты?
2. Махæн нæ фылдæры миддунейы цæры ерысы уд, кæнæ нæхи искаимæ барыны монц. Хуыцауы Паддзахадмæ нæ ахасты цы фæивдзæн, нæхи иннæ адæмимæ куынауал барæм, уæд?
3. Хъæздыг у уæ цард хаткæнынадæй? Хуыздæр архайæн уын куыд уыди уæ рæстæг, куывд, курдиæттæ æмæ сæ фæсауæрцтæй пайда кæнгæйæ?
4. Чиныджы æппæты райдианы мах уынаффæ кодтам Иоанны Фыццаг æрвысты 4:17, цыран дзырдæуыд, махæн фидар ныфсы фадат кæй ис, Чырыстийы Тæрхоны раз лæугæйæ. Ныр-ма, ног зонындзинæдтæ райсгæйæ, зæгъут, цæмæн афтæ у?
5. Цавæр къæхдзæфтæ саразын уæ зæрды ис, æнусадыл чи æндавы, ахæм цард аразыны сæраппонд?

УÆЛÆВÆРД

КУЫД РАЙСÆМ ИРВÆЗЫНДЗИНАД

Уымæн æмæ де 'взагæй куы æргом кæнай, Йесо дæ Хицау кæй у æмæ зæрдæйæ куы æууæндай, Хуыцау Æй мæрдтæй кæй райгас кодта, уæд фервæздзынæ, уымæн æмæ зæрдæйæ æууæндынц рæстаг уæвынæн, æвзагæй та æргом кæнынц фервæзынæн

– Ромæгтæм 10:9, 10

Хуыцауы фæнды нæ царды æнусон уæлахиз фенын. Уымæн йæ зæрдæ судзы мах уарзтæй æмæ йæм ис нæ царды фæдыл нывæзт. Фæлæ нæ хысмæтмæ фæндаг равзарынæн ис æрмæстдæр иунæг амал – Хуыцауы Фырт Йесо Чырыстийы ирвæзындзинад райсын.

Йесойы мæлæт æмæ Йæ райгасы фæрцы Хуыцау уыцы фæндаг айгæрста Йæ паддзахадмæ сымахæн – Йæ уарзон фырт æмæ Йæ уарзон чызгæн. Дзуарыл Йесо Чырыстийы нывонды фæрцы сымахæн уæ бон баххæссын у æнусон фæрныг цардмæ. Ирвæзындзинад у сымахæн Хуыцауы лæвар, уый аккаг сүæвæн нæй, нæдæр ын рамбулæн ис.

Цæмæй уыцы зынаргъ лæвар райсай, уый тыххæй хъуамæ басæттай, Де `Сфæлдисæгæй иппæрдæй кæй цардтæ, дæ уыцы тæригъæдыл, (уымæн æмæ уый у, цыдæриддæр цæрæнбонты тæригъæдтæ сарæзтай, æппæт уыдонæн дæр сæ уидаг). Фæсмон у ирвæзындзинад райсыны ахсджиаг хай. Петр бæлвырдæй загъта уый тыххæй, Хъуыддæгты чиныджы куыд фыст ис, афтæ, фондз мин адæймаджы куы фервæзтысты, уыцы рæстæджы: «Уæдæ æрфæсмон кæнут æмæ раздæхут, цæмæй æхсад æрцæуой уæ тæригъæдтæ»

(Хъуыддæгтæ 3:19). Фыст зæгъы, махæй алчидæр тæригъæды цагъарæй кæй райгуырд. Уыцы цагъарадæн йæ райдиан у Адам, хивæнд æмæ æгоммæгæсы бындурæвæрæг. Фæсмон æркæна æви нæ, уый æвзары адæймаг йæхæдæг. Фæсмон нысан кæны, ды дæхи æмæ мæнгдзинады фыд сайтанæн коммæгæс кæй нал уыдзынæ, фæлæ нырæй фæстæмæ дæ ног Хицау Йесо Чырыстийæн кæй уыдзынæ коммæгæс, мах бæсты Йæ цард чи радта, Уымæн.

Ды хъуамæ дæхи бакæнай Чырыстийы дæлбар, скæнай Йæ дæ Хицау, раттай Йын дæ царды æппæт бартæ (Йæ бар бакæнай дæ мон, уд æмæ буар), дæхи æгасæй дæр æмæ дын цыдæриддæр ис, уый. Йæ бар дæ царды хъуамæ уа æххæст. Ды уый цы уысм бакæнай, уыцы уысм Хуыцау ссæрибар кæндзæн дæу талынгæй æмæ дæ Уый рахондзæн Йæ Паддзахады Рухс æмæ кадмæ. Ды рахиздзынæ мæлæтæй цардмæ æмæ суыдзынæ Йæ хъæбул!

Кæд дæ фæнды Йесо Чырыстийы ирвæзындзинад райсын, уæд скув ацы куывдæй:

Уæларвон Хуыцау, æз ыл сæттын, тæригъæдджын кæй дæн æмæ мæ бон кæй нæу цæрын Дæ рæстдзинады барæнтæм гæсгæ. Мæ тæригъæдты тыххæй мæнмæ æмбæлы æнусон æфхæрд. Бузынг, ахæм уавæры мæ кæй нæ уадзыс, уымæн æмæ æз æууæндын, Ды Дæ Иунæг Фырт, Уаз Марияйæ гуырд Йесо Чырыстийы кæй рарвыстай, цæмæй Уый амардаид мæ бæсты æмæ ахастайд æфхæрд дзуарыл. Уырны мæ, Уый æртыккаг бон кæй райгас æмæ ныр дæр Дæ рахиз фарс кæй ис. Уый У мæ Хицау æмæ Ирвæзынгæнæг. Ацы бон æз фæсмон кæнын, Дæуæй иппæрд кæй уыдтæн æмæ мæ цард æгасæйдæр дæттын Хицау Йесойæн.

Йесо, æз æргом кæнын, Ды мæ Хицау æмæ Ирвæзынгæнæг кæй Дæ. Æрбацу мæ цардмæ Дæ Сыгъдæг Удæй æмæ фæив мæн, Хуыцауæн мæ хъæбул скæнгæйæ. Æз æвдисæн кæнын, ацы уысмы онг цы тары уыдтæн, ууыл, æмæ ацы уысмæй фæстæмæ нал цæрдзынæн мæхи сæраппонд, фæлæ Дæ хорзæхы фæрцы æз цæрдзынæн Дæу тыххæй, уымæн æмæ Ды радтай Дæхи мæн тыххæй, цæмæй æз æнустæм цардаин.

Бузынг Дын, Хицау, ныр мæ цард ис Дæ кьухты, æмæ Фыст куыд зæгъы, афтæмæй нæ фегад уыдзынæн.

Æгас цу дæ чырыстон бинонтæм! Сидын дæм, цæмæй радзурай иннæ уырнон адæмæн дæр, ныртæккæ дæ царды цы æрцыд, уый тыххæй. Ахсджиаг у, цæмæй райдайай цæуын искæцы бынæттон аргъуанмæ, Библийыл кæм æууæндынц, ахæм, цæмæй дын уа иудзинад уырнон адæмимæ. Уыдон дын фидар кæндзысты дæ уырнондзинад.

Уый у дæ иуыл цымыдисондæр балцы райдиан. Уадз æмæ дын раарфæ кæнæд Хуыцау, цæмæй æрвылбон дæр рæзай уый зонгæйæ, Йæ хорзæх æмæ Йæ хæлардзинады фæрцы!

X MessengerX

Ахуырдызауы фæндаг алкæмæндæр, алырандæр

- Лæварæй 110 æвзагæй фылдæрыл
- Баххæссæн æм ис куыд онлайн уæлæвæрд, афтæ
- Уæ монон рæзты пайдайæн арæзт æрмæджытæ
- Уæ цæст хæссут уæ цардвæндаг æмæ ахуырдызауон фæндаджы фæдыл


Айсут ахуырдызау уæвыны сæраппонд Messenger-ы фæсауæрцты æххæст чиныгдон – электрон чингуытæ, видео æмæ аудиочингуытæ, Библитæ... Фенут, кæсут æмæ сæм хъусут уæ ифтонггæрзтыл.

MessengerX.com



Алчидæр сæм баххæсдзæн App Store æмæ Google Play-ы

САЙТАНЫ САЙÆН



Чиныг «*Сайтаны сайæн*» махæн раргом кæны æппæты хинæйдзаг сайæнтæ, уыдонæй не знаг пайда кæны, цæмæй чырыстон адæмы Хуыцауы фæндонæй адард кæна: уыдон сты мондаггæнæнтæ. Адæмæн сæ фылдæр ахст сты уыцы къæппæджы, æмæ йæ хатгæ дæр нæ кæнынц.

Ма ут сайд. Чырысти загъта: «Ис æмæ кæддæриддæр уыдзæн тæригъæдмæ нæ чи кæны, ахæм мондаггæнæнтæ..» (Лукайы Евангели 17:1). Сыхæм бон нæу равзарын, сайды бахаудыстут æви нæ, фæлæ уæ бон у равзарын цы дзуапп ратдзыстут уыцы тыхæвзарæны. Кæд мондаггæнæнтæм раст ахаст дарут, уæд мастæфхæрд нæ уыдзыстут, фæлæ тыхджын. Æрмæст уын раст архайд ратдзæн фадат Хуыцауимæ æнæ къуылымпы ахастытæ саразынæн.

Ацы чиныджы уын Джон Бивер бамбарын кæндзæн, Хуыцауы фæдыл цæугæйæ куыд ис гæнæн алкæимæ дæр фидыдæй цæрын. Уæ бон бауыдзæн, уæхи амæттаджы зондахастæй бахизын, стæй цæрын æнæ фыдæнхъæлцы æмæ æнæууæнчы уаргъæй. Хуыцауы коммæгæсы æмæ æууæнчы уæлдæр къæпхæнмæ куы схизат, уæд уæ царды банкъардзыстут хатыр кæныны æмæ фидыдады æнæкæрон цин.

Ацы ресурс æмæ æндæр æрмæджытæ æнцонæй райсæн ис сайтæй: **MessengerX.com**


MessengerX

ЦАВАЕР АНУСАД УАЕМ АЕНХЪАЕЛМАЕ КÆСЫ?

Цы уайд, цымæ, уæ царды баззайæццаг цавæр уйдзæн, уый фæстаг 24 сахаты кæм бæлвырд кæны, ахæм иртасæны хай кæй стут, уый базонгæйæ. Æппæтдæр, уæ куыстæй райдайгæйæ уæ куысты фадыг æмæ уæ цæрæн хæдзары онг, баст куы уайд, уыцы бон куыд фæцæрæт, ууыл. Цы кæниккат уыцы 24 сахатæн? Уе 'ппæт хъарутæй сæм раттиккат, æви аенхъæлмæ кæсиккат хуыздæр ныфс аенхъæл?

Чизоны уæм ацы хъуыды тынг дард кæсы æцæгдзинадæй, фæлæ уый афтæ нæу. Æцæгæй уый тынг лæууын кæны зæрдыл абоны рахаст фæндæтты æндæвдад æнусон хъысмæтыл.

Чиныг «Æнусадæй разæнгæрдтæ»-йы Джон Бивер цымыдисон аллегири æмæ библион тексты фæрцы йæ цардæгас ныв æвдисы, нæ зæххон цард не 'нусон уæвынады аразæг куыд у, уымæн.

Нæ фæстаг сулæфты фæстæ цард бирæ стырдарæ у, махæн нысангонд бынатæй. Ма аенхъæлмæ кæсут, цалынмæ уын байрæджы уа, уæдмæ. Байгом кæнут ныр, уæ цард аккаг куыд скæнат зæххон рæстæг æмæ æнусадæн дæр.



Джон Бивер æмæ йæ цардæмбал Лизæ – сты Messenger International-ы куысты бындурæвæрджытæ. Хуыцауы кусæг æмæ номдзых чингуыты автор, Джон ныфсджын æмæ зынгæрдæйæ тауы æнæцæстмæхъус æцæгад. Йæ зæрдæ судзы бынæттон аргъуантæн ахъаз фæуын æмæ сын сæ раздзæуджытæн æрмæджытæ лæвар кæнынæй, цы бынаты цæрынц, цы æвзагыл дзурынц æмæ цас фæрæзджын сты, уый не 'взары, афтæмæй. Ныры онг йæ чингуытæ æмæ видеоуроктæ тæлмацгонд æрцыдысты дунейы 90 æвзагæй фылдæрмæ, милуангай сæртæй парахатгонд æрцыдысты æгас дунейы аргъуанты раздзæуджытæ æмæ сæргълæуджыты æхсæн.



Ацы ресурс æмæ æндæр æрмæджытæ æнцонæй райсæн ис сайтæй: [MessengerX.com](https://messengerx.com)



Ацы чиныг у авторы лæвар.
Уæйгæнæн ын нæй.

Фондзы уæ фылдæр базонь?
Сæнгуыл

